

اقبال اور عالمی ادب

ڈاکٹر عبد المعین

اقبال اکادمی پاکستان

ڈاکٹر عبد العزیز

بھارت کے ایک ممتاز اقبال شناسے اور صاحب علم محقق ہیں۔

اقبال کا فظلم فن اور
اقبال اور عالمی ادب ان کے دو مستند کتابیں
ہیں جو اقبالے اکادمی پاکستانے شائع کر رہی ہے۔
اقبالے اور عالمی ادب میں ممتاز نقاد کلیم الدینے احمد
کے مستنازعہ مقالے ”اقبالے اور عالمی ادب“ کا تجزیاتی
مطالعہ کرتے ہوئے علامہ پر ان کے اعتراضات اور
تنقید کا جواب فراہم کیا گیا ہے اور عالمی ادب اور
عالمی شاعری کے تناظر میں اقبالے کا شاعرانہ مقام
منفی کرنے کی سعی کی گئی ہے۔

تالہم

یہ کتاب صرف کلیم الدینے احمد کی تنقیدات تک
محدود نہیں بلکہ اسے کتاب کا تناظر بہت ہی وسیع
اور اہمیت کا حامل ہے۔

اسی کتاب میں اقبالے کا موازنہ دانتے، بلٹنے
اور دیگر دنیا کے بڑے شعراء سے کرتے ہوئے بتایا
گیا ہے کہ اقبالے کا اصولی اور فنی طور پر عالمی ادب
میں ایک اعلیٰ اور ممتاز مقام ہے۔

اسے کتاب کے ایک خوبی یہ ہے کہ اسے
میں مغربی ادب عالیہ کا تنقیدی اور فنی محاکم
بھی موجود ہے۔ اور یوں یہ کتاب مباحث
کے کئی نئے درکھولنے کا باعث بنے گی۔

پروفیسر شہر نش بخاری

اقبال اور عالمی ادب

ڈاکٹر عبدالمعنی

اقبال اکادمی پاکستان

ناشر — پروفیسر شہرت بخاری
ڈائریکٹر اقبال اکادمی پاکستان لاہور

طبع اول — ۱۹۸۲ء

طبع دوا — ۱۹۹۰ء

مطبع — حمایت اسلام پریس لاہور

تعداد — ۱۰۰۰

قیمت — ۱۴۰ روپے

نگران طباعت : فرخ دانیال

فہرست

صفحہ نمبر

۴

۱۰

۵۰

۲۲۲

۳۳۳

۴۳۵

۴۶۳

۵۱۳

۵۶۰

۵۷۶

✓ یہ کتاب

✓ اقبال - ایک مطالعہ

✓ اقبال اور دانتے

✓ اقبال کی لمبی اُردو نظمیں

✓ اقبال کی مختصر اُردو نظمیں

✓ اقبال اور ملن

✓ اقبال کی فارسی نظمیں

✓ اقبال کی اُردو اور فارسی غزلیں

✓ عالمی ادب میں اقبال کا مقام

✓ اشاریہ

دس

یہ کتاب

اقبال صدی کی تقریبات شروع ہونے سے کچھ پہلے میرا ایک مضمون، "عالمی ادب میں اقبال کا مقام" کے عنوان سے، "نقوش" (لاہور) میں شائع ہوا۔ اس کے بعد جب اقبال صدی کی تقریبات ہونے لگیں اور حلقہ رادب بہار نے پٹنہ میں "یوم اقبال" کے انعقاد کا پروگرام بنایا تو صدر حلقہ کی حیثیت سے میں نے جناب کلیم الدین احمد سے استدعا کی کہ وہ اس تقریب کا افتتاح کریں اور بہتر ہو گا کہ اس موقع پر "اقبال اور عالمی ادب" کے موضوع پر تحریری اظہار خیال کریں۔ موصوف نے میری دعوت قبول کر لی، مگر عین وقت پر صدر جمہوریہ ہند جناب فخر الدین علی احمد کی وفات کے سبب تقریب کا انعقاد چند روز کے لئے ملتوی ہو گیا۔ اس کے بعد جب "یوم اقبال" منعقد ہوا تو جناب کلیم الدین احمد شریک محفل نہ ہو سکے۔

اس کے چند ماہ بعد "آہنگ" (گیا) میں جناب کلیم الدین احمد کا مضمون "اقبال اور عالمی ادب" کے عنوان سے شائع ہوا۔ معلوم ہوا کہ یہ وہی مضمون ہے جو میری فرمائش پر جناب کلیم الدین احمد نے حلقہ ادب کے یوم اقبال کے لئے تحریر کیا تھا۔ اس مضمون کو پڑھ کر مجھے خاص کراہوس ہوا کہ میں نے جناب کلیم الدین احمد سے ایک ایسے موضوع پر اظہار خیال کی فرمائش کی جس کے متعلق ان کا ذہن بالکل غلط تھا۔ اس سلسلے میں واقعہ یہ ہے کہ مجھے کچھ نقوش دہلی تھی ۱۹۶۹ء میں غالب صدی کے سلسلے میں پٹنہ یونیورسٹی کے شعبہ اردو کی تقریبات کا افتتاح کرتے ہوئے جناب کلیم الدین احمد نے چنگی لی تھی کہ غالب صدی کے ہنگامے میں لوگوں کو اس موضوع پر بھی سوچنا چاہیے کہ عالمی

ادب میں غالب کا کیا مقام ہے؟۔ اس سے میں نے سمجھ لیا تھا کہ جناب کلیم الدین احمد کے خیال میں اردو شعرا کے درمیان صرف اقبال کا کارنامہ ایسا ہے جو عالمی ادب کی سطح پر پیش کیا جاسکتا ہے۔ چنانچہ اقبال صدی کے موقع۔ اظہار خیال کی دعوت دیتے ہوتے ہیں نے جناب کلیم الدین احمد کو غالب صدی کے سلسلے میں ان کا بیان یاد دلایا اور اسی کے حوالے سے انہیں "اقبال اور عالمی ادب" کا موضوع دیا۔ جس انداز سے موصوف نے میری دعوت قبول کی اس نے میری خوش فہمی میں اور اضافہ کر دیا۔ بہر حال، میں نے جناب کلیم الدین کے مذکور مضمون کا جواب "آہنگ" ہی میں دیا۔ جس پر ایک عرصے تک موصوف خاموش رہے، یہاں تک کہ ان کی کتاب "اقبال" ایک مطالعہ "شائع ہو گئی۔ اس کتاب کو پڑھ کر میں نے شدت کے ساتھ محسوس کیا کہ جس طرح جناب کلیم الدین احمد کا مضمون "اقبال اور عالمی ادب" میرے مضمون "عالمی ادب میں اقبال کا مقام" کے جواب میں تھا، اسی طرح ان کی کتاب بھی درحقیقت میرے مضمون کا رد عمل ہے جو میں نے موصوف کے مضمون کے جواب میں تحریر کیا تھا اور یہ کہ جو باتیں موصوف نے "اقبال اور عالمی ادب" کے بارے میں اختصار کے ساتھ لکھی تھیں۔ انہی کو انہوں نے "اقبال" ایک مطالعہ "میں تفصیل کے ساتھ دہرا دیا ہے یہ بھی صاف معلوم ہوا کہ ادب، عالمی ادب اور اردو ادب کے متعلق جناب کلیم الدین احمد کے جو ناقص تصورات "اردو شاعری پر ایک نظر" سے بروئے اظہار آنا آنا شروع ہوئے تھے انہی کی تکرار و تکمیل، پہلے سے بھی زیادہ غلو اور مبالغے کے ساتھ "اقبال" ایک مطالعہ "میں کی گئی ہے۔ جو درحقیقت عالمی ادب کی سطح پر پورے مشرقی ادب بالخصوص اردو ادب کی تحقیر خالصتاً مغربی بالخصوص انگریزی ادب کے پیمانے سے ہے۔

مشرقی اور اردو ادب کی تحقیر مغربی اور انگریزی ادب کے پیمانے سے واقعہ یہ ہے کہ عالمی ادب بلکہ ادب کی توہین ہے۔ اس لئے کہ یہ تحقیر ایک بالکل علاقائی تعصب پر مبنی ہے، جس پر اہل مغرب پچھلی دو صدیوں سے کار بند ہیں، اور ایک مشرقی نے مغربی

تعصب کی وکالت کر کے، بدترین قسم کی ذہنی غلامی اور اندھی تقلید کا ثبوت دیا ہے۔ یہ عبرت انگیز واقعہ اشارہ کرتا ہے کہ ہندوستان میں میکالے کا سامراجی منصوبہ بر تعلیم بہت کامیاب ہوا ہے۔ یہاں تک کہ سیاسی غلامی ختم ہونے کے ۳۳ سال بعد بھی تہذیبی غلامی کے آثار باقی ہیں۔

میں نے اپنے کئی مضامین میں اس تلخ حقیقت پر روشنی ڈالی ہے اور میں بہت دنوں سے سوچ رہا تھا کہ خاص اس موضوع پر کوئی مستقل کتاب کسی عنوان سے لکھوں۔ اس سلسلے میں اقبال کی عظیم الشان آفاقی شاعری کا موضوع سال با سال سے میرے زیرِ مطالعہ ہے اور اقبال پر اپنے دوسرے کئی مضامین میں اس کی طرف اشارہ کرنے کے علاوہ "عالمی ادب میں اقبال کا مقام" پر میں نے خاص اسی پہلو سے اظہارِ خیال کیا ہے لیکن یہ مضمون صرف ایک مضمون ہے اور میں نے اس پر یہ وضاحتی نوٹ بھی، اپنے تیسرے مجموعہ "مضامین تشکیلِ جدید" میں اسے شامل کرتے ہوئے دے دیا ہے کہ اسے ایک مستقل کتاب کا غلاف یا تمہید سمجھا جائے۔

پانچہ جب جناب کلیم الدین احمد کی کتاب "اقبال" ایک مطالعہ کے ناشرین خاص کر عزیز می معصوم کاظمی صاحب نے مجھ سے فرمائش کی کہ میں جناب کلیم الدین احمد کی کتاب کا جواب اسی طرح لکھ دوں جس طرح میں نے ان کے مضمون کا جواب تحریر کیا تھا تو میں نے محسوس کیا کہ یہ ایک مناسب موضوع اور موقع ہے عالمی ادب کی سطح پر اردو ادب کو پیش کرنے اور اس سلسلے میں ان تمام غلط تصورات کے بطلان کا جو جناب کلیم الدین احمد اور ان سے متاثر بعض کم نظر لوگوں نے ہمارے ادب میں ایک مدت سے پھیلا رکھے ہیں۔

اس کے ساتھ ہی مجھے اپنے اس مطالعہ اقبال کو قدرے وسعت کے ساتھ پیش کرنے کا موقع ملا۔ جو میں پچھلے پچیس سال سے کرتا رہا ہوں اور اس کے صرف چند اجزاء میرے بعض ان مضامین میں ظاہر ہوئے ہیں جو اب تک شائع ہو چکے ہیں، جن میں بیشتر میرے تین مجموعوں — نقطہ نظر، جادۂ اعتدال، تشکیلِ جدید — میں شامل ہیں، اور

چند ابھی کسی مجموعے میں نہیں آئے ہیں۔ مطالعہ اقبال کے سلسلے میں مجھے بہت ہی شدت کے ساتھ محسوس ہوتا رہا ہے کہ اقبالیات کے بڑھتے ہوئے حجم کے باوجود، کتنے ہی نہایت اہم موضوعات ہنوز محتاج توجہ ہیں، اور سب سے بڑھ کر یہ کہ فکر و خیال کے ساتھ ساتھ شاعری کی دنیا میں اقبال کے کلام نے کتنا عظیم انقلاب پیدا کر دیا ہے، اس کی طرف شاید کسی کی نگاہیں نہیں جاتی۔ برصغیر آزار ہو چکا، مگر اقبال ابھی تک ایک ایسے خطہ رارض کے شاعر ہیں جو ذہنی طور پر محکوم ہے۔ سو لہویں، سترھویں صدی میں شیکسپیر محض ایک چھوٹے سے جزیرے کا شاعر تھا، مگر انیسویں، بیسویں صدی میں انگریز قوم جب عالمی طاقت بن گئی تو شیکسپیر بھی عالمی شاعر ہو گیا۔ قوموں کی یہ حدیں موجودہ بین الاقوامی کھلانے والے دور میں بھی قائم ہیں اور اقبال کی شاعری کی آفاقی طاقت انہی حدود میں بند پڑی ہے، گرچہ مجھے یقین ہے کہ وہ وقت بہت قریب آ گیا ہے جب پوری دنیا کو محسوس کرنے کا موقع ملے گا اور اقبال کی یہ پیشین گوئی ان کے کلام کے بارے میں پوری ہوگی

پس از من شعر من خوانند و دریا بند و می گویند
 جہانے را دگر گوں کردیک مرد خود آگاہے

(زلبور عجم - حصہ دوم)

بہر حال عصر حاضر میں عالمی سطح پر ادب کی تشکیل جدید کا موضوع اور اس سلسلے میں اقبال کی شاعری کا قصہ پچھلے چند سال سے میرے ادبی مطالعات کا مرکز رہا ہے۔ چنانچہ میں نے اپنے ذہن میں ایک کتاب کا خاکہ مرتب کر کے فکر و فن، جدت و قدامت، ادبی تشکیل جدید کے اسباب و عوامل اور شاعری کی تشکیل جدید کے عنوانات پر الگ الگ مضامین کا ایک سلسلہ شروع کیا جو وقتاً فوقتاً نقوش (لاہور)، اردو ادب (علی گڑھ) اور کتاب (کھنور) میں شائع ہوتے رہے ہیں، یہاں تک کہ اپنے تیسرے مجموعہ مضامین "تشکیل جدید" میں اب تک شائع شدہ تمام مضامین کو میں نے شامل کر لیا اور انہی مضامین کی نسبت سے مجموعے کا نام "تشکیل جدید" رکھا، گرچہ اس میں دوسرے موضوعات پر بھی متعدد مضامین ہیں، جن میں بعض اقبال کے فکر و فن کے مختلف پہلوؤں پر ہیں اور "عالمی

ادب میں اقبال کا مقام "اس مجموعے کا مقالہ بر اول ہے۔

موجودہ کتاب کی تصنیف کے وقت اور دوران ادب، شاعری اور کلام اقبال کے یہ سارے موضوعات میرے پیش نظر رہے۔ اس طرح یہ کتاب صرف جناب کلیم الدین احمد کی کتاب "اقبال"۔ ایک مطالعہ "کا جواب نہیں ہے، بلکہ "اقبال اور عالمی ادب" کے موضوع پر ایک مستقل بحث ہے۔ اسی لئے میں نے کتاب کا نام بھی یہی رکھا ہے۔ چنانچہ جناب کلیم الدین احمد کی کتاب کے مباحث کو میں نے محض "گریز" کے طور پر لیا ہے اور ان پر تبصرہ کرتے ہوئے گوشش کی ہے کہ متعلقہ موضوعات کے تمام ضروری پہلو اور بنیادی نکات میری بحثوں میں آجائیں۔ یہ بحثیں بیک وقت ادب کے عالمی تصورات اور کلام اقبال کے مضمرات کا احاطہ کرتی ہیں۔

اس سلسلے میں میری مشکل یہ تھی کہ ایک بہت ہی وسیع موضوع پر روشنی ڈالنی تھی اور اس کے ساتھ ساتھ اس موضوع پر پھیلائی ہوئی تاریکی کو دور کرنا تھا۔ میں نے چاہا تھا کہ یہ کام زیادہ سے زیادہ تین سو سے چار سو صفحات کے اندر ہو جائے، لیکن اپنی حد تک انتہائی اختصار سے کام لینے اور صرف بنیادی نکات پر اکتفا کرنے کے باوجود کتاب مکمل ہوتے ہوئے اپنے موجودہ حجم تک پہنچ گئی۔

اس کے باوجود میں محسوس کرتا ہوں کہ موضوع کا حق ادا نہ ہوا اور کئی گوشے نشہ زہ گئے ہیں سمجھتا ہوں کہ اس کی وجہ اقبال کے فکر و فن کی وسعت اور تنوع ہے۔ اس کتاب کی تصنیف کے سلسلے میں میرے اس خیال کی توثیق ہو گئی کہ اقبال کی شاعری کا حق ادا کرنے کے لئے کسی ایک موضوع پر کوئی ایک کتاب کافی نہیں ہے۔ اقبال نے فکر و فن کی ایک دنیا اور شاعری کا ایک نظام تخلیق کیا ہے، جس کی مکمل تشریح اور قدر شناسی اسی وقت ہو سکتی ہے جب اقبال کے فکر و فن اور نظام شاعری کے متعدد پہلوؤں پر متعدد مبسوط کتابیں مستقل طور سے تصنیف کی جائیں اور اس طرح اقبالیات کا ایک پورا کتب خانہ مرتب ہو جائے، اور یہ صرف اردو میں نہ ہو، کم از کم انگریزی میں بھی ضرور ہو، اس کے علاوہ عربی و فارسی اور دیگر مشرقی و مغربی زبانوں میں بھی مطالعات کئے جائیں؛

نہ چینی و عربی وہ نہ رومی و شامی
 سما سکانہ دو عالم ہیں مردِ آفاقی
 (غزل - بالِ جبریل)

بروقت میرے زبر فکر دو کتابیں ہیں۔

۱۔ اقبال کا تصورِ خودی | اردو و انگریزی
 ۲۔ اقبال کا فن

موجودہ کتاب میں تفہیمِ اقبال کی حقیر کوشش کو آئندہ مطالعات کا پیش خیمہ سمجھا جاسکتا

ہے۔

عبدالمغنی

۱۴ مئی ۱۹۸۰ء

وارثی گنج - عالم گنج - پٹنہ نمبر ۷

✓ اقبال ایک مطالعہ

(۱)

”حقیقت یہ ہے کہ اردو تنقید کی ذہنیت میں بت پرستی کچھ اس طرح رچ گئی ہے کہ اس نے دو بڑے دیوتا بنائے ہیں، غالب اور اقبال، اور جہاں اس قسم کی ذہنیت نے جڑ پکڑ لی ہو وہاں بے لاگ تنقید کا گزر نہیں ہو سکتا۔ اس حقیقت سے کوئی انکار نہیں ہو سکتا کہ دونوں شاعروں کو اتنا اچھا لایا گیا ہے اور اچھا لاجار ہا ہے، ان کی شاعرانہ زندگی سے متعلق ایسے (Wild Assertion) کئے جاتے ہیں کہ عقل انگشت بدنداں ہے کہ اسے کیا کہتے۔“ (ص ۴ - ۳)

اوپر کی سطر میں جناب کلیم الدین احمد کی تازہ ترین تصنیف ”اقبال - ایک مطالعہ“ کے ”پیش لفظ“ میں جو مصنف نے خود ہی لکھا ہے، رقم کی گئی ہیں۔ درحقیقت یہ ”پیش لفظ“ پوری کتاب کی تمہید ہے اور اس میں تنقید کے جو ”دحشانہ بیانات“ (wild Assertion) ہیں انہی پر آئندہ ساری بحث کی عمارت کھڑی کی گئی ہے۔ غریب اردو تنقید میں بت پرستی کا اعلیٰ بے جا رتو وہی ہے جو جناب کلیم الدین احمد نے عبدالرحمان بجنوری کے اس قول میں دریافت کیا ہے:

”ہندوستان کی صرف دو الہامی کتابیں ہیں، ایک وید مقدس اور دوسری دیوان غالب۔“

کیا یہ قول واقعی بت پرستی کا نماز ہے؟ اول تو یہ ایسے ہی ایک شوخ انداز بیان

ہے جیسے خود جناب کلیم الدین احمد کا وہ قول جو اردو تنقید میں بت شکنی کا معیار ہے۔ یعنی یہ کہ غزل نیم وحشی صنفِ سخن ہے۔ دوسرے یہ کہ بجنوری نے غالب کی تعریف میں بہت مبالغہ کیا تو بس اتنا ہی کہا کہ دیوانِ غالب ہندوستان کی دوسری الہامی کتاب ہے۔ یہ بات بالکل ویسی ہی ہے جیسی یہ کہ دیوانِ حافظ ایک الہامی کتاب ہے بلکہ دیوانِ غالب سے بھی بہت آگے بڑھ کر دیوانِ حافظ کا مرتبہ تو ان کے عقیدہ مندوں کے نزدیک یہ ہے کہ وہ اس سے فال نکالتے ہیں۔ لیکن حافظ کو بھی بت بنا کر کبھی نہیں پوچھا گیا۔ ہندوستان میں اقبال ہی کی مثال ہمارے سامنے ہے جو حافظ کو "گو سفندِ ایران" کہتے تھے اور اس طرح فکری لحاظ سے حافظ کی شدید ترین مذمت کرتے تھے۔ غالب تو بہر حال وہ مرتبہ کبھی حاصل نہیں ہوا جو حافظ کو بلا تھا اور دینا نے کبھی بھی غالب اور ان کے کلام کو مقدس نہیں سمجھا۔ یہ ضرور ہے کہ غالب اردو کے ایک مقبول ترین شاعر ہیں اور ان کی شاعرانہ عظمت کے قائل اردو کے سبھی نقاد ہیں، سوا کلیم الدین احمد کی ایلی ذات کے۔ آخر اردو تنقید نے غالب کی تعریف و توصیف میں کتنا بڑا لٹریچر تخلیق کیا ہے کہ اس کی بنا پر معاملہ پرستش کی حد تک پہنچ گیا ہے؟ کیا انگریزی تنقید نے شیکسپیر کی مدح و آسمان میں زمین و آسمان کے جو قلابے ملاتے ہیں اور اس کی حمد و نعت میں جو ایک کتب خانہ تعمیر کر کے رکھ دیا ہے اس کا دسواں حصہ بھی بے چارے غالب کو میسر آیا ہے؟

رہے اقبال تو ابھی ان کے فکر و فن کی تشریح و توصیف میں اتنی اور ویسی تحسین آمیز کتابیں بھی نہیں لکھی گئیں جیسی اور جتنی ملٹن پر انگریزی میں پائی جاتی ہیں۔ بلاشبہ اقبال پر اردو ادب ناز کرتا ہے، جیسے انگریزی ادب شیکسپیر پر، اطالوی ادب دانٹے پر اور جرمن ادب گیٹے پر فخر کرتا ہے۔ یہ بھی صحیح ہے کہ اقبال کی تعریف و توصیف میں سوا جناب کلیم الدین احمد کے، اردو تنقید عام طور پر رطب اللسان ہے۔ لیکن ابھی نہ تو اقبال کی فکری تشریح کا حق ادا ہوا ہے اور نہ فن کی پوری قدر شناسی ہو سکی ہے۔ اردو اور فارسی میں اقبال کی تخلیقات کا جو حجم اور وزن ہے۔ ابھی اس

کے بہت تھوڑے حصے پر روشنی ڈالی گئی ہے۔ اقبال نے پوری مشرقی شاعری کی روایات میں — جس میں عربی، فارسی اور سنسکرت سب شامل ہیں — جو تجربات کئے اور ان کے جو اثرات جدید مشرقی ادب پر پڑے ہیں یا ان کی جو اہمیت دینائے ادب کے لئے ہے ان سب کی تشریح میں اردو تنقید کی بے مانگی شدت کے ساتھ محسوس ہوتی ہے۔ اقبال صدی کی تقریبات کے سلسلے میں بھی ایسی کوئی تنقیدی تصنیف سامنے نہیں آتی جو کم از کم اقبال کی شاعری کے بنیادی پہلوؤں اور اہم ترین نکتوں ہی کا احاطہ کر لیتی۔

اردو تنقید میں اپنے ادب کی جو ہر شناسی کے معاملے میں پس ماندگی کا عالم تو یہ ہے کہ آج تک کسی ناقد کو یہ توفیق نہیں ہوتی کہ ہندوستان کی حدود سے آگے بڑھ کر غالب اور اس سے بھی زیادہ اقبال کے فنی کارناموں کا جائزہ عالمی ادب کی سطح پر لینے کے لئے کوئی کتاب لکھتا۔ (راقم الحروف نے پچھلے دنوں ایک حقیر سی کوشش بھی صرف ایک مختصر مقالے کی شکل میں کی اور عالمی ادب میں اقبال کا مقام کے عنوان سے ایک مضمون لکھا جو چند رسالوں میں شائع ہوا اور میرے تیسرے مجموعہ مضامین "تشکیل جدید" میں شامل ہے اور اس کے برعکس اردو تنقید کی عام روش یہ رہی ہے کہ مغرب بالخصوص انگلستان کے ادبی تصورات کو صرف آخر تصور کر کے انہی کی روشنی میں اردو کے بڑے سے بڑے فن کار کا محاسبہ کیا جاتا ہے اور یہ جرات تو کی ہی نہیں جاتی کہ اس فن کار کی کم از کم بہترین تخلیقات ہی کا موازنہ مغربی اور انگریزی ادب کے مشابہیر کے کارناموں کے ساتھ کیا جائے، انتہا یہ کہ اردو کے ادبا و شعراء کی جو زیادہ سے زیادہ تعریف و توصیف کی جاتی ہے وہ بس اردو ادب یا ہندوستانی یا بہت بڑھے تو مشرقی ادب کی حدود کے اندر۔ ہمارے بڑے سے بڑے اور جبری سے جبری ناقدین بھی اس طلسم صبح مقداری میں گرفتار ہیں اور ذہنی طور پر مفلوج ہونے کی حد تک مغربی ادب سے مرعوب ہیں۔ جب فی الواقع غریب اردو تنقید نے حد ادب اس طرح ملحوظ رکھی ہے تو پھر جناب کلیم الدین احمد کیوں اس طرح سوچتے ہیں کہ غالب و

اقبال کو "اچھالا گیا ہے اور اچھالا جا رہا ہے"؟ آخر ہمارے عظیم مغرب پرست نقاد کیا چاہتے ہیں؟ کیا یہ چاہتے ہیں کہ سرے سے اردو تنقید میں غالب و اقبال جیسے عظیم ترین شاعروں کی بھی تعریف و توصیف نہ ہو؟ یقیناً موصوف کا منشا یہی ہے اور زیر نظر کتاب خاص اس مقصد کے لئے تحریر کی گئی ہے کہ کم نظر اردو تنقید میں جو معمولی سی قدر شناسی اقبال جیسے نابغہ رفن کی ہوتی ہے اس پر سیاہی پھیر دی جاتے۔

بہر حال! اقبال پر حملہ کرنے کے لئے جناب کلیم الدین احمد ضروری سمجھتے ہیں کہ پہلے اردو تنقید کی بُری طرح پٹائی کر دی جاتے، تاکہ اردو کے نقاد جناب کلیم الدین احمد کے مقابلے میں Demoralised ہو جائیں، ان کا حوصلہ پست ہو جاتے اور وہ ہمارے مغرب پرست نکتہ چیں کی جارحیت اور تشدد کا کوئی جواب نہ دے سکیں۔ چنانچہ موصوف خاص تنقید پر اظہار خیال اس شان کے ساتھ کرتے ہیں؛ "تنقید تحسین یا تقریظ نہیں، اسی طرح یہ محض تنقیص بھی نہیں، یہ پرکھ ہے یہ ایک قسم کی کسوٹی ہے جس پر ہم کھرے اور کھوٹے کی جانچ کر سکیں۔ اس لئے اگر ہم صرف کسی کی خامیوں پر نظر ڈالیں اور اس کی خوبیوں سے چشم پوشی کر لیں تو یہ بددیانتی ہوگی۔ اسی طرح اگر ہم کسی کی خوبیوں کو بڑھا چڑھا کر پیش کریں اور اس کی خامیوں سے قصداً چشم پوشی کر لیں تو یہ بھی بددیانتی ہوگی۔ لیکن دوسری قسم کی بددیانتی اردو تنقید میں عام ہے۔"

(صفحہ ۵)

لیکن مشکل یہ ہے کہ خود جناب کلیم الدین احمد اپنے پیش کئے ہوئے اس متوازن اور معتدل تنقیدی نصب العین پر عمل کرنے سے قاصر نظر آتے ہیں۔ ان کا سارا تنقیدی سرمایہ ایک اعلیٰ بسیط اور محیط قسم کی "محض تنقیص" پر مشتمل ہے، انہوں نے صرف کسی کی خامیوں پر نظر ڈالی ہے اور اس کی خوبیوں سے چشم پوشی کی ہے۔ اردو ادب پر جو دو نظریں انہوں نے ڈالی ہیں، دونوں ہی ترچھی، ٹیڑھی اور بُری ہیں۔ اردو شاعری

پر ایک نظر" کا ما حاصل یہ ہے۔ کہ اردو نے کوئی عظیم اور کامل الفن شاعر پیدا نہیں کیا۔
 "اردو تنقید پر ایک نظر" کا خلاصہ یہ ہے کہ اردو میں تنقید کا موجود محض فرضی ہے
 یہ اقلیدس کا خیالی نقطہ ہے یا معشوق کی موہوم کمر۔ "عملی تنقید" جسے اردو ادب پر
 تیسری نظر کہنا چاہیے، اسی طرح نگاہ غلط انداز ہے جس طرح پہلی دو نظریں۔ کیا
 اس صورت حال کے پیش نظر جناب کلیم الدین احمد پر اس "بددیانتی" کا الزام ثابت
 نہیں ہوتا جو موصوف پوری اردو تنقید پر عائد کرنا چاہتے ہیں؟ موصوف نے جس
 شدت، غلو، مبالغہ اور انتہا پسندی کے ساتھ اردو ادب کی مزعومہ خامیوں کو بڑھا
 چڑھا کر پیش کیا ہے۔ اس کو دیکھتے ہوئے ہم ہرگز ان پر یہ اعتماد نہیں کر سکتے کہ وہ
 "کھرے کھوٹے کی جا پنچ" کرنے کی حقیقی اور واقعی صلاحیت رکھتے ہیں، بلکہ ان کے
 اب تک کے کارنامے کی روشنی میں صاف معلوم ہوتا ہے کہ ان کا ذہن ایک ناقد کا
 نہیں، ایک عیب جو اور نکتہ چیں کا ہے اور ان کا مزاج ایک ادیب کا نہیں،
 محاسب کا ہے، وہ فنی جمالیات کا ذوق سرے سے نہیں رکھتے، انہیں غزل کی
 لطافت کا کوئی احساس نہیں، وہ مشرقی موسیقی، عروض اور شعریت کے اداسناس
 نہیں۔ انہی خامیوں اور کوتاہیوں کا نتیجہ ہے کہ جناب کلیم الدین احمد نے اپنی تنقیدوں
 سے وہ فضا پیدا نہیں کی جس میں اعلیٰ تخلیقات پر وہان چڑھ سکیں۔ ٹی، ایس، ایٹ
 نے ایک بڑے ناقد کی پہچان بجا طور پر یہی بتائی ہے کہ وہ اپنی تحریروں سے ایسی
 فضا دینا سے ادب میں پیدا کرتا ہے۔ یہ فضا ان مثبت، ایجابی اور تعمیری خیالات
 سے بروئے عمل آتی ہے جو ایک عظیم ناقد اپنے منصفانہ، معتدل اور متوازن تبصروں
 میں ظاہر کرتا ہے، اور ان خیالات سے تخلیقی صلاحیت کو روشنی ملتی ہے اور ان
 میں خوب سے خوب تر کی جستجو کا حوصلہ پیدا ہوتا ہے۔ لیکن افسوس کہ جناب کلیم الدین
 احمد کے سارے تنقیدی خیالات منفی، سلبی اور تخریبی ہیں اور ان کے تبصروں میں
 انصاف، اعتدال اور توازن کا سراغ نہیں ملتا، چنانچہ ان کے خیالات تخلیقی صلاحیتوں
 کے سامنے گہرا اندھیرا پھیلا کر ان کے حوصلے پست کر دیتے ہیں۔

اس حقیقتِ حال کے باوجود جناب کلیم الدین احمد کو اردو ادب کا ناصح مشفق اور
 ’مصلح اعظم بننے پر اصرار ہے۔ چنانچہ انہوں نے طلسم، سیح مقداری میں گرفتار، ڈری
 سہمی اور دبی ہوتی“ اردو تنقید کی ایک اور کمی ”کی دریافت‘ جارحانہ قوم یا وطن پرستی
 Chauvinism کی شکل میں کرتے ہوتے اردو ادب پر اپنے مخصوص ہجو یہ

انداز میں اس طرح اظہار خیال کیا ہے؛

” اردو ادب دوسرے ادبوں کے مقابلے میں بہت کم عمر ہے اس
 لئے اگر یہ دوسرے ادبوں کا مقابلہ نہیں کر سکتا تو اس میں کوئی تعجب
 کی بات نہیں اور نہ کچھ احساسِ کمتری کی ضرورت ہے۔ مغربی ادب
 کو جانے دیجئے۔ یہ تو ظاہر ہے کہ اردو میں نہ تو اشاہنامہ جیسا کوئی
 رزمیہ ہے اور نہ رومی اور عطار کی شنیلیوں جیسی شنیلیاں ہیں اور نہ
 فارسی اور عربی کے ہم پایہ قصائد ہیں۔ اب رہیں عزیزیں، تو ان پر
 جس قدر چاہیں ناز کر لیجئے۔ یہ تو روایتی صنموں کا حال ہے۔ اب
 رہیں نظمیں تو وہ انگریزی کے زیر اثر یا تقلید میں وجود میں آئیں اور ان
 کی عمر ابھی سو سال سے کم ہے۔ مغرب میں شاعری کی ابتدا کو دو ڈھائی
 ہزار سال گزر گئے، اس لئے یہ کچھ تعجب کی بات نہیں کہ وہاں شاعری
 اور ادب نے اس قدر ترقی کی اور اس میں اس قدر بوقلمونی ہے۔“

(صفحہ ۴)

اس کے بعد موصوف یونانی، لاطینی، اطالوی اور انگریزی رزمیہ نگاروں کے نام

گنوا کر پوچھتے ہیں؛

”ان کی مثال آپ کو اردو میں کیسے ملے گی اور کہاں ملے گی؟ انیس و

دبیر کے مرثیوں میں؟“

پھر یونانی، انگریزی، فرانسیسی اور جرمن ڈرامہ نگاروں کے چند نام لے کر سوال

فرماتے ہیں؛

”۔۔۔۔۔ کے ڈراموں کی مثالیں آپ کو اردو میں کہاں سے ملیں گی؟“

اس کے آگے ارشاد ہوتا ہے :

” اردو میں شعری ڈرامہ ناپید ہے، Dante اور Lucrecios

جیسی نظمیں اردو میں کہاں ہیں؟“

ان جہتم بالشان سوالوں کے جواب اپنے طور پر نفی میں فرض کر کے نہایت قلیعت کے ساتھ یہ فیصلہ کن اعلان کرتے ہیں :

” اردو میں : تو کوئی Donne ہے نہ Pope نہ Words Worth

نہ Hopkins نہ Yeats نہ Eliot ہے۔“

(صفحہ ۷)

اسی سے متصل دوسرا اور زیادہ عمومی اور جارحانہ اعلان یہ ہے :

” فرض مغربی شاعری ایک بحر ذخار ہے جس کے مقابلے میں اردو

شاعری ایک چھوٹا سا چشمہ ہے۔ یوں مینڈک کے لئے چشمہ ہی بحر

ذخار ہے یا کنوآں ہی ساری دینا ہے۔“

(صفحہ ۷)

مذکورہ بالا بیانات کے اندر جو مغالطے اور تضادات ہیں وہ جناب کلیم الدین احمد

کے طرز تنقید کا بہترین نمونہ پیش کرتے ہیں۔ ذرا غور کیجئے کہ کس حکمت کے ساتھ انہوں

نے پوری مغربی شاعری کی ڈھاتی ہزار سالہ تاریخ کو تو مغرب کی سب سے نو عمر اور

کم عمر انگریزی شاعری کے کھاتے میں درج کر دیا اور اس طرح اس کی عمر زبردستی بڑھا

دی، جبکہ مشرقی شاعری کی ہزاروں سال کی قدیم تاریخ سے اردو شاعری کو کاٹ کر

بہت کم عمر قرار دیا اور فارسی و عربی شاعری سے اس کو ٹکرا بھی دیا۔ ایک طرف :

” اردو ادب دوسرے ادبوں کے مقابلے میں بہت کم عمر ہے۔“

اور دوسری طرف :

” مغرب میں شاعری کی ابتدا کو دو ڈھاتی ہزار سال گزر گئے۔“

سوال ہے اگر مغرب کی شاعری کی ابتداء کو دو ڈھائی ہزار سال گزر گئے تو مشرق میں بھی تو شاعری کی ابتداء کو دو ڈھائی ہزار سال سے زیادہ گزر گئے چنانچہ اگر انگریزی شاعری کو یونانی، لاطینی، اطالوی، فرانسیسی اور جرمن ادبیات کے ورثے سے لے ہیں تو اردو شاعری کو بھی سنسکرت، فارسی اور عربی ادبیات کے ورثے سے لے رہی انگریزی شاعری کی اپنی عمر تو چاسر، اسپنسر، سے شیکسپیر یعنی سترھویں صدی عیسوی تک انگریزی زبان و ادب اور شاعری کا تشکیلی دور ہی چل رہا تھا اور شیکسپیر تک کی زبان آج اتنی ناموس ہے کہ اس سے پورا لطف لینے کے لئے تشریحی نوٹوں کی ضرورت ہوتی ہے۔ اردو شاعری کا بھی یہی حال سترھویں صدی تک ہے جبکہ اٹھارویں صدی سے اردو شاعری کے پختہ نمونے صاف اور سلیس زبان میں ملنے لگتے ہیں۔ اگر شیکسپیر اور اس کے معاصرین ہی کو انگریزی شاعری کا کلاسیکی معیار تصور کر لیا جائے تو زیادہ سے زیادہ یہ کہہ سکتے ہیں کہ انگریزی شاعری کے پختہ نمونے، صاف اور سلیس زبان میں سترھویں صدی سے ملنے لگے ہیں۔ اس طرح اردو اور انگریزی شاعری کی ارتقائی عمر کا فرق تقریباً ایک ہی صدی کا ہو گا۔

فارسی اور عربی مثنویوں، رزمیوں اور قصیدوں کے ساتھ اردو شاعری کا موازنہ کرنے کی ضرورت کیوں لاحق ہوتی؟ رومی اور عطار کی مثنویوں کے ساتھ کیا اردو مثنویوں کا مقابلہ کرنے فنی اور صنفی طور پر بھی واقعی نہیں کیا جاسکتا؟ اگر عام اردو مثنویوں کے مقابلے میں رومی و عطار کی تخلیقات کو فوقیت حاصل ہے تو وہ شاعری کے لحاظ سے اتنی نہیں جتنی اخلاقیات اور افکار کے لحاظ سے ہے، وہ بھی اگر اس مقابلے سے اقبال کی تخلیق کو الگ کر دیا جائے، ورنہ اگر مجموعی طور پر اقبال کی شاعری کا موازنہ رومی اور عطار کے ساتھ صرف مثنوی میں کیا جائے تو اردو میں "ساقی نامہ" اور فارسی میں "اسرار و رموز" کو فکر و فن کی کسی بھی جہت سے رومی و عطار سے کم درجے کی شاعری قرار دینے کی جسارت صرف وہی شخص کر سکتا ہے جسے یا تو شاعری کا ذوق بالکل نہیں ہے یا "احساس کمتری کی ضرورت

ہے : قصیدہ نگاری میں یقیناً اگرچہ اردو کا دامن بالکل خالی نہیں ہے مگر یہ واقعہ ہے کہ انقلابِ زمانہ نے اس صنف میں ارتقاء کا وہ موقع اردو شاعری کو نہیں دیا جو فارسی اور عربی کو ملا۔ اس لئے کہ فارسی و عربی کے برخلاف اردو کو نہ تو شہنشاہوں کا دربار میسر آیا اور نہ ریگِ زار عرب اور صحرائے نجد کا میدانِ عشق۔ مرثیہ اور رزمیہ کے معاملے کو اس سرسری اور سطحی طریقے سے ٹالا نہیں جا سکتا جو جناب کلیم الدین احمد نے اختیار کیا ہے۔ اگر موصوفِ اردو ادب کی کم عمری کے سبب دوسری زبانوں کے "معمر" ناقدوں کے مقابلے میں بہت زیادہ کم عمری کے احساسِ کمتری میں مبتلا نہ ہوں تو انہیں دنیا کے ادب کے اس منفرد واقعے پر پوری سنجیدگی سے غور کرنا چاہیے کہ اردو مرثیہ رزمیہ کی خصوصیات بھی رکھتا ہے اور وہ بھی عربی و فارسی، یونانی و لاطینی، فرانسیسی و جرمنی اور روسی و انگریزی تمام زبانوں کے مراثی سے اتنا زیادہ وسیع و بسط ہے کہ اس کا ایک گوشہ رزمیہ بھی ہے، اس لئے کہ اردو مرثیہ کا خاص موضوع حضرت امام حسین رضی اللہ عنہ کی شہادتِ عظمیٰ کا وہ بے نظیر اور مہتمم بالشان واقعہ ہے جو عالم انسانیت کو غم و الم سے زیادہ صلابت و شجاعت کا پیغام دیتا ہے۔ کیا دنیا کی کوئی زبان وسعت و تنوع اور ترکیب و پیچیدگی میں اردو مرثیہ کا جواب پیش کر سکتی ہے؟ آخر جناب کلیم الدین احمد نے جس طرح قصیدہ و مثنوی اور رزمیہ اور ڈراما میں اردو شاعری کا تقابل عربی و فارسی، یونانی و لاطینی، فرانسیسی و جرمنی اور انگریزی کے ساتھ کیا ہے اسی طرح مرثیہ میں کیوں نہیں کیا اور کیوں انہوں نے یہ عجیب حرکت کی کہ دوسری زبانوں کے رزمیہ کی صنفِ شاعری کے ذیل میں اردو مرثیہ کا نام لیا؟ یہ کس قماش کا احساسِ کمتری و بے چارگی اور احساسِ خوف و رعب ہے؟

جناب کلیم الدین کا یہ قول؟

" اردو میں شعری ڈرامہ ناپید ہے ۔"

انتہائی بے خبری پر مبنی ہے۔ کیا انہوں نے عبدالعزیز خالد کے مبسوط شعری ڈراموں کے بارے میں سنا بھی نہیں ہے؟ اردو کی منظوم تمثیلیں ان مثنویوں میں بھی پائی

جاتی ہیں، جن کے فحش اشعار تک جناب کلیم الدین احمد کو زبانی یاد ہیں، جیسا کہ انہوں نے اپنی خودنوشت "اپنی تلاش میں" کے صفحات میں اقرار کیا ہے۔ ثنوی تو شاعری کی ایک بحر کا نام ہے اور اس بحر میں اگر کوئی قصہ ڈراماتی انداز میں رقم کیا جائے تو اس کو شعری ڈراما بھی کہا جاتے گا۔ اس لئے اردو میں شعری ڈرامہ کم از کم ناپید نہیں ہے۔ رہی یہ بات کہ ان اردو شعری ڈراموں کے اوصاف کیا ہیں تو یہ ایک الگ بات ہے۔

جناب کلیم الدین احمد کا یہ خیال کہ:

"اردو میں نہ تو کوئی ڈن ہے، نہ پوپ، نہ بلیک، نہ ورڈسور تھ

نہ ہوکنس، نہ ٹیلٹس، نہ ایلٹ۔"

تنقید کا عجیب و غریب نمونہ ہے۔ ایسے بے معنی بیان کا سب سے آسان اور

بالکل چست جواب تو یہ ہے کہ کہا جاتے:

"انگریزی میں نہ کوئی درد ہے، نہ اکبر، نہ مومن، نہ جوش نہ ن۔م

راشد، نہ فراق، نہ فیض۔"

جبکہ

"غالب اور اس سے بھی بڑھ کر اقبال ہونا تو کسی انگریزی شاعر

کے تصور سے بھی دور ہے!"

جناب کلیم الدین احمد کا اردو اور مغربی شاعری کا جو ذوق ہے وہ تو ہمیں معلوم

ہی ہے۔ مگر تعجب ہے مشرقی شاعری کے ان کے ذوق اور انگریزی شاعری کے

ان کے شعور پر۔ اول تو وہ بلا امتیاز ایک ہی سانس میں درڈس ور تھ جیسے نذول کے شاعر

پوپ، بلیک، ٹیلٹس، اور ایلٹ جیسے دوسرے درجے کے شاعر اور ڈن اور ہوکنس

جیسے تیسرے درجے کے شاعر یا متشاعر سب کے نام لیتے ہیں۔ دوسرے اور تیسرے

درجے کے شاعروں اور متشاعروں کے ساتھ ورڈس ور تھ جیسے قدر اول کے شاعر

۱۹۰۴ء سے کروہ یہ تاثر بھی دیتے ہیں کہ کولرج، بائرن، شیلی اور کیٹس جیسے رومانی شعراء

ورڈس ورثہ سے بہتر شاعر ہیں، حالانکہ یہ بالکل خلاف واقعہ ہے، ورڈس ورثہ یقیناً ان رومانی شعرا سے بہتر و برتر، بدرجہا زیادہ بہتر و برتر ہے۔ غالباً جناب کلیم الدین احمد کے پاس بے ترتیبی کے ساتھ انگریزی شعرا کی ایک سرسری فہرس نشر کرنے کا مطلب یہ ہے کہ کسی دور اور معیار کے معمولی سے معمولی شاعر کے مقابلے میں بھی اردو کا کوئی بڑے سے بڑا شاعر نہیں آتا۔ بہر حال! شاعروں کا انتخاب کر کے جناب کلیم الدین احمد نے اپنی انگریزی دانی کی رسوائی کا جو اہتمام کیا ہے اس کے پیش نظر سوال اٹھتا ہے، کیا یہی ہے انگریزی دانی کا وہ ہمالہ جس کی چوٹی سے وہ اردو ادب اور شاعری پر طنز اور استہزاء اور تعریض و تمسخر کے تیر و تفتنگ چلاتے رہتے ہیں؟ ایسے ہی موقع پر یہ مشہور فقرہ یاد آتا ہے: سخن فہمی۔ عالم بالا معلوم شد!

اب ملاحظہ کیجئے کہ انگریزی شاعروں کو ایک فہرس نشر کرنے اور دوسری مغربی زبانوں کا صرف ذکر کرنے کے بعد فرماتے ہیں:

”غرض مغربی شاعری ایک بحر ذخار ہے جس کے مقابلے میں

اردو شاعری ایک چھوٹا سا چشمہ ہے۔“

موازنے اور تبصرے کی اس تا در تکنیک کو علمی تنقید قرار نہیں دیا جاسکتا یہ تو بالکل کسی حکیم سڑک کی شعبدہ بازی یا کسی سیاست دان کی اسٹنٹ بازی ہے یہ کون سا طریقہ مطالعہ و تجزیہ ہے کہ ایک طرف آپ صرف ایک زبان کی شاعری کو رکھ کر اسے ”ایک چھوٹا سا چشمہ“ قرار دیتے ہیں۔ اور دوسری طرف نصف درجن قدیم و جدید زبانوں کی شاعری کو رکھ کر اسے ”ایک بحر ذخار“ قرار دیتے ہیں؟ اس قماش کے بیان کے مقابلے میں اگر مندرجہ ذیل بیان دیا جائے تو کیا مضائقہ ہے؟

”غرض مشرقی شاعری ایک بحر ذخار ہے جس کے مقابلے میں

انگریزی شاعری ایک چھوٹا سا چشمہ ہے۔“

کیا پوری انگریزی شاعری میں نہ کہ ڈراما، کی حیثیت سے رومی، فردوسی، حافظ اور عرفی کا کوئی جواب ہے، (جبکہ یہ صرف چند فارسی شعرا کے نام ہیں)؟

جناب کلیم الدین احمد کی خدمت میں میری ایک گزارش ہے، وہ یہ کہ اگر وہ مشرقی و مغربی اور انگریزی اور اردو شاعری کا تقابلی مطالعہ عملی طور پر سنجیدگی اور ذمہ داری سے کرنا چاہتے ہیں۔ تو تجزیہ کر کے یہ بتائیں کہ ہیئت اور تکنیک کی غیر متعلق اور بیگانگی بحثوں کو بالائے طاق رکھ کر خالص شعریت کے اعتبار سے کس زبان کی شاعری سے پاس کتنی پونجی ہے؟ شاعری کی کوئی معین اور واحد ہیئت تو ہے نہیں، صنف سخن کی مختلف ہیئتیں ہو سکتی ہیں، یہ غزل کے منفرد اشعار بھی ہو سکتے ہیں اور شعری ڈرامے کا مربوط ہیولا بھی، رباعی کے چار اشعار بھی ہو سکتے ہیں اور مثنوی کے سینکڑوں اشعار بھی، قصیدہ و مرثیہ بھی ہو سکتا ہے، اور جدید مختصر نظم بھی۔ جب صورت حال یہ ہے تو یہ کیسی تنقید ہے جو شاعری پر تبصرہ کرتے ہوئے شعریت کی بجائے صرف تکنیک کو مد نظر رکھتی ہے اور غزل کو نیم وحشی اس کی شعریت کے لحاظ سے نہیں، بلکہ غیر منظم ہیئت کی وجہ سے کہتی ہے اور شعری ڈرامے کو گویا سب سے مہذب صنف سخن محض اس کی منظم ہیئت کی وجہ سے کہنا چاہتی ہے؟ کیا جناب کلیم الدین احمد نے کبھی اس بنیادی نکتہ رفرن پر غور کرنے کی زحمت گوارا فرمائی ہے کہ ڈراما عمومی طور پر ادب کی ایک صنف ہے، شاعری کی کوئی خاص ہیئت نہیں ہے؟ کیا ڈراما مزہ نہیں نہیں لکھا جاتا؟ لکھا ہی جاتا ہے بہت لکھا گیا ہے، اور سب سے بڑا لطیفہ تو یہ ہے کہ جس چیز کو شعری ڈراما کہا جا رہا ہے وہ بھی نثر سے خالی نہیں۔ شیکسپیر کے شہرہ آفاق ڈراموں میں نظم و شاعری کے ساتھ ساتھ نثر کے حصے بھی ہیں۔ چنانچہ شیکسپیر کی شاعری کا سراغ لگانے کے لئے ضروری ہوتا ہے کہ اس کے ڈراموں سے شعری عناصر نکال کر انہیں اس کے غزل نما سائیلوں اور بعض و چند دوسری نظموں کے ساتھ جوڑا جائے۔

سیدھی اور صاف بات یہ ہے کہ جن لوگوں کو عالمی ادبیات کے تقابلی مطالعے کا شوق ہے انہیں سب سے پہلے تو ایک آفاقی قسم کا ادبی ذوق پیدا کرنا پڑے گا۔ جس میں مشرقی شاعری سے اس کی اپنی صنفوں اور ہیئتوں میں لطف اندوز ہونے کی صلاحیت بھی شامل ہوگی۔ اس کے بعد ایک کائناتی ادب شعور کا ثبوت دینے

کے لئے واضح کرنا ہو گا کہ تقابلی مطالعے کی وہ جہتیں کیا ہیں جو زیر مطالعہ ادبیات کے درمیان قدر مشترک ہیں۔ ورنہ یہ تو بڑی طفلانہ اور مضحکہ خیز بات ہوگی کہ ایک صنفِ سخن وحشی ہے، دوسری نیم وحشی، تیسری مہذب اور چوتھی غیر مہذب، لہذا ان صنفوں کا آپس میں کوئی مقابلہ ہی نہیں ہو سکتا۔ اگر اس قسم کی بات کہی جاتے گی تو پھر یہ بھی کہنا پڑے گا کہ پورا یونانی ادب، اپنے تمام ڈراموں کے ساتھ، سراسر وحشیانہ اور ہیمانہ ہے۔ اس لئے کہ اس میں ایک غیر متمدن، غیر مہذب اور ناشائستہ قوم کے نفسی انحرافات، شخصی الجھنوں اور حیوانی جبلتوں کی عکاسی ہے، اور وحشت و حیوانیت کے یہ سارے مظاہر کیکسپٹر کے ڈراموں میں بھی بدرجہ اتم پاتے جاتے ہیں کیلیسیٹیر نشاۃ ثانیہ کی مخلوق ہے اور یورپ میں ^{نشاۃ ثانیہ کا} یہ سارا مطلب ہے یونانی، لاطینی علوم و فنون کا اجیار، حالانکہ یہ اجیار پندرھویں صدی عیسوی میں مسلم عربوں کے ذریعے اور سہارے اس وقت ہوا تھا جب یورپ خود اپنے مورخوں کے بقول "تاریک عہد وسطی" میں سائنس لے رہا تھا اور اس کا تصادم ویلیسی جنگوں کے سلسلے میں دنیا کی سب سے متمدن و مہذب، شائستہ و ترقی یافتہ اور علوم و فنون کی شیدا ایک قوم، اسلامی عرب کے ساتھ ہوا تھا۔ مگر عربوں نے تو اپنے توجیدی نظریے کے تحت سائنس اور آرٹ کو ترکیب دے کر ایک ہمہ گیر نظامِ اقدار کا جڑونا دیا تھا۔ جبکہ مسیحی یورپ نے علم اور فن کو اپنی ذہنی ثنویت کے سبب ایک دوسرے سے جدا کر دیا اور جہاں سائنس میں اس نے تلاش و تحقیق اور مشاہدہ و تجربہ سے کام لے کر عظیم الشان مادی ترقیات حاصل کیں وہیں آئرس میں اس نے یہ عجیب و غریب رویہ اختیار کیا کہ کلیسائی روایات و اخلاقیات کے ساتھ یونانی صنمیات و خرافات کا پیوند لگا دیا۔ چنانچہ مسیحی عقائد قدیم ترین اساطیر کے ساتھ غلط ملط ہو گئے اور دونوں کے اشتراک سے جو تہذیب و ثقافت بروتے کار آئی اسی نے تمام فنونِ لطیفہ

کو جنم دیا جو یورپ اور مغرب کے دور جدید کا طرہ امتیاز ہے۔

اس پس منظر میں انگریزی ڈرامے، منظوم تمثیل اور تمثیلی نظم کا وہ ہیولامرتب ہوا جس پر اہل مغرب اور خاص کر انگریزوں کو ناز ہے۔ لیکن فنی لحاظ سے ہم جانتے ہیں

کر یونانی موضوعات و احساسات بھی شیکسپیر کے ڈراموں سے ان شعبہ دوں اور معمولوں کو دور نہیں کر سکے جو عہد وسطیٰ کے کلیسائی Miracle and Mystery Plays میں پائے جاتے ہیں۔ چنانچہ شیکسپیر کے ڈرامے بالخصوص شہرہ آفاق المیے، فطرت نگاری اور حقیقت نگاری کے ساتھ ساتھ، نہایت خام، ناپختہ و ناشائستہ واقعات و حادثات، اور جذبات و احساسات نیز موہوم تخیلیات و تصورات سے بھرے ہوتے ہیں۔ یہ ملعوبہ یونانی و کلیسائی افکار نے مل کر تیار کیا ہے، اور شیکسپیر کی ساری شاعری کے ساز و برگ اسی ملعوبے کے اشارات و کنایات اور علامات و استعارات سے فراہم ہوتے ہیں۔ اس شاعری میں شعریت، خالص شعریت کتنی ہے؟ اس کا تجسس کر کے اگر اس کا موازنہ حافظ، عرفی، غالب اور اقبال میں سے کسی ایک کی شاعری کے ساتھ کیا جائے تو سب سے بڑے انگریزی شاعر کے فن کا پول کھل جائے گا، اور بھرم ٹوٹ جائے گا۔

ایسی حالت میں جناب کلیم الدین کا یہ استہزا؟

”اب رہیں غزلیں تو ان پر جس قدر جی چاہے ناز کر لیجئے“

ایک خندہ بے جا کی طرح ذوق سلیم پر گراں گزرتا ہے۔ اس جملے سے ایک تو بحیثیت صنفِ سخن غزل کی تحقیر و توہین ہوتی ہے، جو ہمارے مغرب پرست نقاد کا سب سے محبوب و مرغوب شغل ہے، دوسرے آردو دانوں کو جتایا گیا ہے کہ ان کے ادب، خاص کر شاعری، میں غزل کے سوا کچھ نہیں ہے۔ پہلے اس دوسری بات ہی کو لیجئے تو محسوس ہوگا؟

دیتے ہیں دھوکہ کہ یہ بازی گر کھلا

آردو شاعری میں تمام وہ اصنافِ سخن معتد بہ حد تک پائی جاتی ہیں جو عربی و فارسی کا طرہٴ رِ اقبال ہیں۔ غزل کے ساتھ ساتھ، ہیں حق ہے کہ مرثیہ پر بھی ناز کریں اور مثنوی پر بھی فخر کریں، بجز کو بھی حقیر نہ سمجھیں، (اکبر الہ آبادی کم از کم پوپ سے تو ایک درجہ بھی کمتر نہیں) ، زباعتی کو نظر انداز نہ کریں، مسدس کے ذکر پر سراونچا کریں۔

یہ تو روایتی صنفوں کا حال ہے۔ اب رہیں نظمیں تو وہ انگریزی کے زیر اثر یا تقلید میں وجود میں آئیں، تو کیا اور ان کی عمر ابھی سو سال سے کم ہے۔ تو کیا؟ انگریزی نظمیں بھی لاطینی، اطالوی، جرمن اور فرانسیسی کے زیر اثر یا تقلید میں وجود میں آئی تھیں اور بہت کم عمر تھیں۔ دیکھنا تو یہ چاہیے کہ اردو نظموں کا معیار کیا ہے اور ایک صدی سے کم عرصے میں بھی ان کی کیا روایات بن چکی ہیں؟ حالی اور آزاد سے جوش، فیض، حفیظ، سیما، اختر شیرانی، مجاز، صفحی، جذبی، احسان بن دانش، چکبست، روش صدیقی، جمیل منطہری اور سکندر علی و جد تک اردو نظم کا سرمایہ بہت دقیق ہے۔ اور انگریزی میں شیلی، کیٹس، ٹینیسن، براؤننگ، سوٹنر، ٹیٹس اور ایلیٹ کی تخلیقات کے ساتھ اس کا موازنہ اطمینان سے کیا جاسکتا ہے۔ جہاں تک اقبال کا تعلق ہے، پوری انگریزی شاعری میں شیکسپیر اور ملٹن کے سوا کوئی اور شاعر ایسا نہیں ہے جو چند منٹ بھی اقبال کے مقابلے پر ٹھہر سکے۔ ان شاعروں میں سے ہر ایک کی جملہ تخلیقات پر اقبال کا ایک اور وہ بھی پہلا مجموعہ "بانگ درا" بھاری ہے۔ رہے شیکسپیر اور ملٹن تو ان میں سے ہر ایک کی پوری شعری کا سنا کو ایک پلے پر رکھ کر دوسرے پلے پر اگر اقبال کا صرف اردو یا صرف فارسی کلام رکھ دیا جائے تو یہ پلہ بھکتا نظر آئے گا۔ اور اگر اقبال کا فارسی و اردو دونوں کلام شیکسپیر اور ملٹن کی تخلیقات کے مجموعی سرمائے پر ڈال دیا جائے تو اس کے حجم اور وزن کے نیچے یہ پورا سرمایہ دب کر رہ جائے گا۔

رہیں غزلیں "تو ان پر جتنا بھی ناز کیا جائے کم ہے، جبکہ ابھی بہت کم ناز کیا گیا ہے۔ ابھی تو اردو تنقید کو معلوم ہی نہیں ہے کہ دنیا سے ادب میں غزل کا مقام کیا ہے اور اس میں اردو غزلوں کا کتنا حصہ ہے؟ اردو تنقید بلاشبہ "انگریزی کے زیر اثر یا تقلید میں وجود میں آئی ہے اور بہت ہی نو عمر بلکہ شاید نابالغ ہے" ورنہ جناب کلیم الدین احمد کی بھولی بھالی باتوں کے لئے گنجائش باقی نہیں رہتی۔ کیا اردو تنقید کو خبر ہے کہ جس غزل کے نام سے ہمارے مغرب پرست نقاد چھینکتے ہیں اس پر ہی مشتمل مغرب کے

دو جدید کے سب سے بڑے شاعر گیلٹے کا مشہور و معروف مجموعہ "مغربی دیوان" ہے جو اس نے فارسی غزلوں کے زیر اثر اور ان کی تقلید میں ترتیب دیا تھا؛ کیا اردو تنقید کو علم ہے کہ گیلٹے کی یہی متغزلانہ شاعری تھی جس نے انگریزی میں رومانیت Romanticism کی تحریک کو پروان چڑھایا پھر اسی رومانیت کے نتیجے میں فرانس کی اشاریت پیدا ہوئی، اور اسی اشاریت Symbolism کا عکس انگریزی شاعری کی پیکریت Imagism میں نمودار ہوا، جس کے تحت ٹی ایس ایلیٹ کے فن کے تربیت پائی؟ ان سوالوں کے جوابات بدقسمتی سے نفی میں ہیں۔ یہی وجہ ہے کہ اردو غزلوں کی آفاقی قدروں اور اس کے کائناتی عناصر، نیز جمالیاتی اثرات اور اخلاقی مضمرات کی تشریح ابھی تک اردو تنقید میں نہیں ہو سکی ہے۔ اس بات کا مطالعہ بھی نہیں ہوا ہے کہ اردو تہذیب کی شائستگی، اردو ادب کی شستگی اور اردو زبان کی روانی میں غزل کے تجربات و روایات اور کتابات و کمالات کا کتنا حصہ ہے یہ بحث بھی نہیں ہوتی ہے کہ مغربی ذہن کی تمثیل پسندی کے مقابلے میں مشرقی ذہن کی تغزل پسندی کا امتیاز کیا ہے، اور یہ کہ تغزل و تمثیل کے مابین فنی لطافت و جمالیات کی نسبت کیا ہے۔

آخر ایسا کیوں ہے کہ ایک بے ذوق شخص غزل کو نیم وحشی صنفِ سخن کہتا ہے اور دوسرے اصحابِ ذوق غزل کے نام پر گویا شرماتے پھرتے ہیں؟ یہ اردو تنقید کی بے چارگی ہے اور اس سے جناب کلیم الدین احمد نے پورا پورا فائدہ اس میں شریک ہو کر اٹھایا ہے۔

یہ اردو تنقید کی آزادی و استقلال اور بلوغت و وقار کا ثبوت ہو گا، اگر اب مغرب سے مستعار لیتے ہوتے تمام ادبی و تنقیدی تصورات و افکار کی پرستش سے انکار کر کے ایک آزاد ذہن، وسیع نظر اور آفاقی و اصولی نصب العین اور مطمح نظر سے اول تو ان مغربی تصورات و افکار کے حقائق و اقدار کا جائزہ لیا جائے، دوسرے اردو ادب کے کمالات کا تجزیہ کر کے ان کا موازنہ مشرق و مغرب کے ادبوں کی اعلیٰ

تخلیقات کے ساتھ کیا جائے۔ اس طرح اردو تنقید صحیح معنوں میں اپنا ایک عالمی مقام بنانے میں کامیاب ہوگی۔ ایک تخلیقی نونے کے طور پر اقبال کی عظیم عالمی و آفاقی شاعری خوش قسمتی سے پہلے ہی اردو تنقید کو میسر ہے اور تقریباً نصف صدی سے اپنے فن کے ساتھ انصاف کا مطالبہ کر رہی ہے۔



(۲)

”پیش لفظ“ میں جناب کلیم الدین احمد کے گزشتہ بیانات درحقیقت تمہید تھے
اس بیان کی ۲

”میں نے کہا کہ اقبال شاعر تھے، اچھے شاعر تھے اور وہ زیادہ
اچھے شاعر ہو سکتے تھے اگر وہ شاعر ہونے پر قناعت کرتے اور
پیغمبر بننے پر مصر نہ ہوتے۔ اس پیغمبری نے ان کی شاعری پر
ایک کاری ضرب لگائی۔ لیکن اس کاری ضرب کے بعد بھی ان
کی شاعری باقی رہی۔ اور یہ ان کی شاعری کی جان داری کا
ثبوت ہے۔“

(صفحہ ۱۷)

اقبال اگر زندہ ہوتے اور جناب کلیم الدین احمد نے مذکورہ بالا سطر میں شاعر کے
پہلے مجموعہ کلام کے ”پیش لفظ“ کے طور پر لکھی ہوتیں تو ایک متبدلی کی حیثیت سے
شاید انہوں نے اپنے بزرگ ناقد کے مرثیہ مشورے سے فائدہ اٹھایا ہوتا۔ لیکن
مشکل یہ ہے کہ اقبال کی شاعری کی یہ تنقیدی سرپرستی ان کی وفات کے چالیس سال
بعد ہو رہی ہے، جبکہ وہ فارسی وارد و کلام کا ایک عظیم الشان ذخیرہ چھوڑ کر تاریخ
کے صفحات میں جگہ پا چکے ہیں۔ بہر حال، یہ بھی کوئی معمولی بات نہیں ہے کہ دانستہ
اور ملٹن کے اداسناس اور مغربی معیار و انداز کے عظیم ناقد، جناب کلیم الدین احمد کم
از کم اقبال کو ”شاعر“ اور وہ بھی ”اچھے شاعر“ تو تسلیم کر رہے ہیں اور یہ نوید بھی دے

رہے ہیں کہ پیغمبری کی "کاری ضرب کے بعد بھی ان کی شاعری باقی رہی" اور یہ کہ "یہ ان کی شاعری کی جان داری کا ثبوت ہے۔" اقبال کے لئے جناب کلیم الدین احمد کی اس قدر دانی پر اردو والے جناب بھی فخر کریں اور جشن منائیں کم ہے۔

ہم تو جناب کلیم الدین احمد کے اس اعتراف کے بعد شاید مطمئن ہو جاتے کہ جب اردو ادب اور شاعری کا ذوق نہ رکھنے کے باوجود ایک شخص نہ صرف اقبال کو اچھا شاعر مان رہا ہے بلکہ ان کے اندر اور زیادہ اچھے شاعر ہونے کا امکان بتا رہا ہے تو ہمیں اسی پر قناعت کرنی چاہیے، اس لئے بھی قناعت بہر حال ایک اخلاقی خوبی ہے۔ لیکن جو فقرہ ہمیں کھٹک رہا ہے اور اس کا تنقیدی مفہوم ہماری سمجھ میں نہیں آ رہا ہے وہ یہ ہے:

"اگر وہ شاعر ہونے پر قناعت کرتے اور پیغمبر بننے پر مصر نہ ہوتے۔"

یہ تو جناب کلیم الدین احمد کو معلوم ہی ہو گا کہ "شاعری جزو ولایت از پیغمبری" کا جملہ تو بالکل لغو نہیں ہے، شاعری میں بہر حال "پیغمبری" کا ایک "جز" ہوتا ہے، ایک قسم کی الہامی کیفیت ہوتی ہے۔ ہم ورڈس ورثہ کے اس قول کو (جس کا حوالہ جناب کلیم الدین احمد نے زیر نظر "پیش لفظ" میں دیا ہے) غلط نہیں سمجھتے:

A poet is a man speaking to men

(شاعر ایک آدمی ہے جو آدمیوں سے بات کرتا ہے)

مگر کیا اس آدمی پر الہام کی سی کیفیت کبھی بطاری نہیں ہوتی، کبھی کوئی غیر معمولی جذبہ اس کے دل میں پیدا نہیں ہوتا، اس کی روح وجد میں نہیں آتی، اس کے دماغ میں بجلی نہیں کوندتی، وہ ہر وقت انہی آدمیوں کی ذہنی سطح پر ہوتا ہے جن سے وہ بات کرتا ہے؟ اگر ان سوالوں کے جواب اثبات میں ہوں اور ورڈس ورثہ کا مطلب بھی یہی ہو تو شاعری کا کوئی معنی نہیں رہ جاتا اور ورڈس ورثہ کو شاعر نہیں سمجھا جا سکتا۔ شاعر یقیناً ایک انسان ہے اور وہ انسانوں ہی سے خطاب کرتا ہے، لیکن انسان تو پیغمبر بھی ہوتا ہے اور اس کے مخاطب بھی انسان ہی ہوتے ہیں۔ کوئی خدا نہیں ہے

ایک خدا کے سوا، اور آدمی آدمی ہے، نہ فرشتہ، نہ جن، نہ حیوان، نہ نبات، نہ جماد
بلاشبہ مذکورہ جملے سے ورڈس ورتھ سما وہ مطلب ہرگز نہیں تھا جو ہمارے ورڈس ورتھ کے
قدردان ناقدوں کو سمجھانا چاہتے ہیں اور ممکن ہے کہ خود بھی سمجھتے ہوں۔

بہر حال! ایک غیر معمولی انسان، ایک فن کار، ایک شاعر ہونے کے باوجود
اور فکر و فن کی ساری عظمتوں کے حامل ہونے کے باوصف، یہ بیان بالکل لغو ہے
کہ اقبال شاعر ہونے پر قانع نہیں تھے اور پیغمبر بننے پر مُصر تھے۔ رہی یہ بات کہ
لفظ "پیغمبر" سے ناقد موصوف کی مراد عام معنی میں پیغمبر نہیں ہے، بلکہ یہ محض شوخی۔
گفتار ہے کہ جو شخص فن کے ذریعے کوئی پیغام دینا چاہتا ہے یا جس کے فن میں کوئی
پیغام ہے اس کو پیغمبر کہا جا رہا ہے۔ عین ممکن ہے، جناب کلیم الدین کا منشا یہی ہو،
اور ہم سمجھتے ہیں کہ یہی ہے۔ تب بھی ہمارے نزدیک محل نظر یہی نکلتا ہے کہ پیغام
شاعری میں حامل اور مزاحم ہوتا ہے۔ کیا فن بغیر فکر کے ممکن ہے؟ ایسی کون سی
ہدیت ادب ہے جس کا کوئی موضوع نہ ہو؟ رہی یہ بحث کہ فن میں فکر کو معمولی فکر و خیال
تک محدود ہونا چاہیے یا اس میں مربوط و منظم اعلیٰ فکر کی گنجائش بھی ہے، تو ممکن ہے
ایک شخص اپنی جگہ منظم فکر کا قائل نہ ہو، مگر اگر وہ ناقد فن ہے اور کسی فن کار پر
تنقید کرنے سے پہلے اس کے فن کی نوعیت و حقیقت کو سمجھنا اور سمجھانا اپنا فرض
منصی تصور کرتا ہے، جو اسے کرنا چاہیے، تو ظاہر ہے کہ وہ کسی صاحب فکر فن کار
کے فن سے اس کی فکر کو الگ کر کے محض اور موہوم فن پر تبصرہ کرنا پسند نہیں کرے
گا۔ ورنہ اس پر یہ الزام چست ہو جائے گا کہ وہ فن کے بے لاگ معروضی مطالعے کی
بجائے فن میں فقط اپنے مفروضے اور مزعومے Preconceived Nations
تلاش کر رہا ہے، اس کا ذہن مقفل ہے، وہ جانبدار اور متعصب ہے، اس کے اندر
حسن کو ہر رنگ میں دیکھنے کی صلاحیت نہیں ہے، وہ حقائق اور واقعات کی تاب
نہیں لاسکتا، وہ اس حسن لطیف سے محروم ہے جو فن لطیف کے مطالعے کے لئے
شرط اول ہے۔ اقبال پر اپنے "ایک مطالعے" کی حدود کا تعین "پیش لفظ" میں جناب

کلیم الدین احمد اس طرح کرتے ہیں؟

"میں نے اپنے چھ مقالوں میں گوشش کی ہے کہ اقبال کے شعری کائنات کا جائزہ لیا جاتے۔ ان کے فلسفہ کا نہیں، ان کے پیغام کا نہیں، ان کے خیالات کا محض خیالات کی حیثیت سے نہیں۔ لیکن چونکہ یہ چیزیں ان کی شاعری میں ایسی گھل مل گئی ہیں اس لئے ان کا ذکر کبھی کبھی آ ہی گیا ہے لیکن ضمنی طور

(ص ۷)

پر :-

اس اقرار سے واضح ہوتا ہے کہ جناب کلیم الدین احمد جانتے ہیں کہ فلسفہ، پیغام اور خیالات اقبال کی شاعری میں ایسے گھل مل گئے ہیں "مگر وہ" اقبال کے شعری کائنات کو "فلسفہ" "پیغام" اور "خیالات" سے جدا سمجھنا اور سمجھانا چاہتے ہیں۔ سوال یہ ہے کہ جب "یہ چیزیں ان کی شاعری میں ایسی گھل مل گئی ہیں" تو وہ اقبال کی شعری کائنات سے کسی بھی درجے میں الگ کر کے کیسے دیکھی جاسکتی ہیں، یا زیادہ موزوں لفظوں میں، اقبال کی شعری کائنات کو ان چیزوں سے الگ کر کے کیسے دیکھا جاسکتا ہے؟ آخر "ان کا ذکر کبھی کبھی" کیوں آ گیا ہے، گرچہ "ضمنی طور پر" ہی سہی؟ صاف بات ہے کہ کوئی اقبال کے فن پر توجہ کتنی ہی مرکوز کرے، ان کی فکر کو نظر انداز نہیں کر سکتا، اس لئے کہ یہ فن ایک خاص فکر ہی کا بیو لاپ ہے، اقبال کی شاعری ایک جسم کے ساتھ ایک روح بھی رکھتی ہے، اس کے الفاظ کے چھلکوں میں معانی کا مغز بھی ہے لیکن جناب کلیم الدین احمد کو اصرار ہے کہ وہ محض شعری کائنات کا جائزہ لیں گے "فلسفہ کا نہیں۔۔۔ پیغام کا نہیں۔"

اس تشریح سے معلوم ہو گیا کہ جناب کلیم الدین احمد جب اقبال کو پیغمبر بننے پر مُصر کہتے ہیں تو ان کا اشارہ اقبال کے پیغام، فلسفے اور خیالات کی طرف ہے۔ اس طرح بات یہ ٹھہری کہ نقاد کے خیال میں شاعر زیادہ اچھا شاعر ہو سکتا تھا اگر اس کے یہاں کوئی متعین پیغام، کوئی خاص فلسفہ اور منظم خیالات نہیں ہوتے اور درحقیقت

یہ پیغام، فلسفہ اور خیالات میں جنہوں نے اقبال کی شاعری پر ایک کاری ضرب لگائی،
 صریحاً مترشح ہوتا ہے کہ جناب کلیم الدین احمد کو اقبال کے پیغام، فلسفہ اور خیالات
 کے خلاف ایک ذاتی کد، الجھن اور چرچہ ہے اور وہ اس حد تک بڑھی ہوئی ہے،
 ”مجھے ایسا لگتا ہے کہ اقبال ہمیں راہِ نجات دکھانے میں اس قدر
 منہمک ہو جاتے ہیں، اس کام کو اس قدر اہم سمجھتے ہیں کہ اکثر
 شاعری کو پس پشت ڈال دیتے ہیں۔“

(ص ۵)

اس سے قطع نظر کہ اقبال کے متعلق جناب کلیم الدین احمد کا یہ فیصلہ ان کے چند
 ہی سطروں قبل کے اس بیان سے متصادم نظر آتا ہے؛
 ”پیغمبری نے ان کی شاعری پر کاری ضرب لگائی ہے لیکن اس کاری
 ضرب کے بعد بھی ان کی شاعری باقی رہی۔“

(حالانکہ عام زندگی میں کاری ضرب کے بعد کوئی بچتا نہیں)

قابل غور یہ ہے کہ راہِ نجات دکھانے کے انہماک میں اقبال نے ”اکثر شاعری
 کو پس پشت ڈال دیا۔“ اس سلسلے میں لفظ ”اکثر“ کی معنویت پر تو ہم آئندہ بحث
 کریں گے، ابھی ہمیں سوچنا یہ ہے کہ کیا فکرِ نجات اور فنِ شاعری میں کوئی خدا واسطے
 کا بیر ہے؟ یہ بھی سوچنا ہے کہ کیا یہ نجات وہی پیغام والا معاملہ ہے؟ دوسرے
 سوال کا جواب تو بد اہتہ اثبات میں ہے۔ یقیناً جناب کلیم الدین احمد اقبال کے
 پیغام کو پیغامِ نجات قرار دے رہے ہیں، یعنی باتِ پیغام کے فلسفے سے نجات کے
 مذہبی تصور تک پہنچتی ہے، اور یہاں پہنچ کر وہ بلی ایک چھلانگ لگا کر باہر آ جاتی
 ہے جسے جناب کلیم الدین احمد اب تک اپنی تنقید کے خوشنما تھیلے میں بہت کس
 کو بند کئے ہوئے تھے۔ میں نہیں جانتا اور نہ جاننا چاہتا ہوں، جناب کلیم الدین
 احمد کو نجات کی فکر ہے یا نہیں، مگر یہ جاننا میرا حق بھی ہے اور فرض بھی کہ اگر کوئی
 شخص، کوئی فن کار، کوئی شاعر، کوئی مفکر اور فلسفی اپنی اور دوسروں کی نجات

کی فکر کرتا ہے تو کسی ناقد، کسی غیر فن کار، غیر شاعر، غیر مفکر اور غیر فلسفی کو اس سے
 بخار کیوں چڑھتا ہے؟ کوئی فنکار نجات کی فکر کرتا ہی ہے تو اس سے اس کے فن
 میں کیا عیب پیدا ہوتا ہے؟ کیا فکر نجات فن شاعری کا کوئی خلقی نقص ہے؟
 مجھے معلوم ہے، ان چھتے سوالوں کا سامنا کرنا آسان نہیں، اور نہ شاید جناب
 کلیم الدین احمد نے اپنی تنقیدی ترنگ میں اپنے بیانات کے ان مضمرات پر اچھی طرح
 غور کیا ہو گا جنہیں میں نے تجزیہ کر کے واضح کیا ہے اس لئے کہ مغربی ذہن کی بے قیدی
 اور سطحیت نے زندگی اور انسانیت کی بنیادی اقدار اور اعلیٰ اخلاقیات کے متعلق ادیبوں
 اور ناقدوں کو عام طور پر بہت بے پروا، بے فکر اور گستاخ بنا دیا ہے۔ لیکن ایک
 علمی بحث میں اہل نظر تمام مضمرات پر غور کریں گے ہی اور انہیں لازماً غور کرنا
 چاہیے۔ اقبال کی شاعری پر اپنا "ایک مطالعہ" پیش کرتے ہوئے جناب کلیم الدین
 احمد نے جو تمہید باندھی ہے اس میں انہوں نے فکر و فن، شاعری اور پیغامِ ادب
 اور مذہب کی بحثیں بھی اٹھائی ہیں، گرچہ بہت ہی سرسری طور پر، جیسے ان بحثوں
 پر پہلے ہی سے کوئی فیصلہ ہو چکا ہو اور اب انہیں صاف کرنے کی ضرورت نہیں،
 حالانکہ وہ خود اس احساس کے بوجھ تلے دبے جا رہے ہیں کہ ان کے موضوع مطالعہ
 سے ان بحثوں کا بہت گہرا تعلق ہے، لیکن ہم دیکھتے ہیں کہ پیش لفظ کے بعد
 کتاب کے سات ابواب میں ایک باب بھی ان بحثوں کے لئے وقف نہیں وجہ
 ظاہر ہے؟

"ان کا ذکر کبھی کبھی آہی گیا ہے لیکن ضمنی طور پر۔"

یعنی ناقد تو ان کے ذکر کو سہمت ناپسند اور اس سے یکسر گریز کرتے ہیں،
 مگر مجبوراً "ذکر آہی گیا ہے"، لہذا بالکل ضمنی طور پر اس سے فراغت حاصل کر
 لی گئی ہے۔

سوال ہے، جو شخص اقبال کی شاعری کے بنیادی مسائل کا سامنا کرنے کے
 لئے آمادہ ہی نہیں ہے، اسے اقبال کا "ایک مطالعہ" پیش کرنے کی ضرورت کیوں

لاحق ہوتی؟ اس کے بارے میں ہم کیسے اعتماد کریں کہ وہ ہمارے ایک عظیم ترین شاعر کے ساتھ انصاف کرنے کی عملی و تنقیدی صلاحیت رکھتا ہے؟ ایک مغرب زدہ مقلد، غلام اور مرعوب ذہن، مجتہد، آزاد اور جبری شاعر مشرق کے کلام کے اوصاف و اقدار کو کس طرح سمجھ سکتا ہے؟ ایک مقفل اور محدود دماغ ایک کشادہ و محیط ذہن کی کیفیات کی بازیافت کر کے ان کی قدر شناسی کیسے کر سکتا ہے؟ اس سوال کا ایک جواب "پیش لفظ" کی اس عبارت میں دریافت کیا جا سکتا ہے:

"میں نے ان کی کمزور نظموں یا نظموں کے کمزور، نشری، غیر ضروری حصوں کی بھی مفصل نشان دہی کی ہے اور میرے خیال میں یہی تنقید کا فرض ہے اور اس کا جواز بھی۔"

(۵)

اس بیان سے اس تکنیک کی "نشان دہی" ہو جاتی ہے جو جناب کلیم الدین احمد نے مطالعہ و اقبال کے بنیادی تقاضوں سے پہلو بچا کر "ایک مطالعہ" کرنے کا پہلو نکالنے کے لئے اختیار کی ہے۔ ظاہر ہے کہ اس مجہول تکنیک سے کیا ہوا مطالعہ تنقید نہیں ہے۔ "محض تنقیص" ہے۔ "خوبیوں سے چشم پوشی"، یا ان سے بے خبری کی بدترین مثال ہے۔ "بددیانتی" مزید بددیانتی ہے، اس سے نہ تو تنقید کا فرض ادا ہوتا ہے نہ اس کا جواز ہیا ہوتا ہے، یہ اگر تنقید ہے تو ایک فرض شناس اور ناجائز تنقید ہے۔ جناب کلیم الدین احمد نے انگریزی ادب میں ضرور پڑھا ہو گا کہ بہترین تنقید یا صحیح تنقید کا دوسرا نام Appreciation یعنی قدر شناسی ہے، جبکہ Depreciation یعنی ناقدری کوئی تنقید نہیں، محض مذمت ہے۔ یقیناً مذمت کا بھی ادب میں ایک مقام ہے، اگر وہ فنی سلیقے کے ساتھ کی جاتے، لیکن اس مذمت کو اصطلاح میں "ہجو" Satire کہا جاتا ہے، تنقید Criticism نہیں اب یہ اردو ادب اور تنقید کا ایک خاص مسئلہ ہے کہ جناب کلیم الدین احمد کی تنقید

نگاری زیادہ تر ہجو نگاری پر مشتمل ہے۔ کیا اسے تنقید اور قدر شناسی کہنا صحیح ہوگا؟
یہ موقع اس سوال کا جواب دینے کا نہیں۔

لیکن جناب کلیم الدین احمد کو عالمی ادب کی اس معلوم و معروف حقیقت کو لازماً
لمحوظ رکھنا چاہیے کہ وہ فلسفہ، پیغام اور خیالات سے شخصی و نفسی طور پر جتنے بھی
بیزار ہوں، جس چیز کو ادبِ عالی Classics کہا جاتا ہے وہ اکثر و بیشتر کسی نہ
کسی فلسفے، پیغام اور خیالات پر مبنی ہے، بلکہ بیشتر شاہکار تخلیقات تو وہ ہیں جو
مذہبیات سے جذبہ حاصل کر کے تصنیف کی گئی ہیں اور ان کا حاصل کچھ اعلیٰ اخلاقیات
ہیں، یعنی ان میں اپنی اور دوسروں کی نجات کی فکر بہت نمایاں ہیں۔ دانستے کا
طریقہ خداوندی Divine Comedy سراسر مسیحی دینیات و اخلاقیات پر مشتمل
ہے۔ اور اس کا موضوع صریحاً نجات ہے، جنت اور دوزخ، ثواب و عذاب،
جزا اور سزا کے تصور ہی پر اس شعری ڈرامے کا پلاٹ مرتب ہوا ہے۔ گیلے کا "فاوسٹ"
روحانی طاقت کے حصول اور استعمال کے موقع پر ایک ایسی ادبی کوشش ہے جس کا
انجام بھی روحانی اذیت پر ہوتا ہے، جو عالم انسانیت کو ایک خاص پیغام دیتا ہے
اور یہ پیغام چند نہایت سنجیدہ خیالات ہی نہیں اخلاقیات پر مشتمل ہے۔ اس ڈرامے
کا محرک و مقصود بھی نجات ہے۔ ملٹن کی Paradise Lost (گم شدہ فردوس)
کیا ہے؟ اس کا عنوان ہی اشارہ کرتا ہے کہ اس میں الہیات، دینیات، اخلاقیات
اور نجات کے سارے سبب موجود ہیں۔

جب عالمی اور مغربی ادبیات کے عظیم ترین شاہکاروں کا حال یہ ہے تو پھر اقبال
کا فلسفہ و پیغام اور فکرِ نجات جناب کلیم الدین احمد کے لئے اس حد تک سوبانِ
روح کیوں ہے کہ وہ اس کو اقبال کی شاعری پر ایک کاری ضرب تصور کرتے
ہیں اور یہ تک کہنے سے باز نہیں آتے کہ اقبال "اکثر شاعری کو پس پشت ڈال
دیتے ہیں؟" اقبال نے "جہاد" کے موضوع پر اظہار خیال کرتے ہوئے لکھا ہے
ہم پوچھتے ہیں شیخ کلیسا نواز سے

مشرق میں جنگ شر ہے تو مغرب میں بھی ہے شر
حق سے اگر غرض ہے تو زیبا ہے کیا یہ بات
اسلام کا محاسبہ "یورپ سے درگزر؟"

(ضربِ کلیم)

موجودہ سیاق و سباق میں "جہاد" کو تنقید سے بدل کر "شیخ کلیم نواز" کی جگہ
پر "ناقد مغرب نواز" کو دیکھتے۔ اسی طرح "جنگ" کی بجائے "بغات یا پیغام" پڑھے
پہلے شعر میں اس طرح مناسب موقع پر ٹھوڑی سی تبدیلی کر کے دوسرے شعر پر غور
کیجئے تو جناب کلیم الدین احمد کے تنقیدی محرکات کا ادراک آسانی سے ہو جاتے گا۔ اور
حقیقت حال کا انکشاف اقبال کے اس شعر سے پوری طرح ہو جاتا ہے۔

حلقہ شوق میں وہ جرات اندیشہ کہاں

آہ! محکومی و تقلید و زوال تحقیق

(اجتہاد - ضربِ کلیم)

ان حقائق کے باوجود میں تو جناب کلیم الدین احمد کو اس قسم کا بزرگانہ و مشفقانہ
مشورہ دینا پسند نہیں کروں گا جیسا انہوں نے اقبال کو دیا ہے، یعنی موصوف کے الفاظ
میں ایک ذرا تصرف کر کے یہ کہوں:

"جناب کلیم الدین احمد ناقد ہیں۔ اچھے ناقد ہیں اور وہ زیادہ

اچھے ناقد ہو سکتے ہیں، اگر وہ ناقد بننے پر قناعت کریں اور

مفکر بننے پر مصر نہ ہوں۔"

اول تو مشورہ قیمتی اور مفید ہونے کے باوجود بعد از وقت ہو گا، اس لئے کہ اب
جناب کلیم الدین احمد کا ذہنی سانچہ بچتے ہو چکا ہے اور پٹنہ یونیورسٹی کے شعبہ انگریزی
سے لے کر کیمبرج یونیورسٹی تک انگریز اساتذہ اور مغربی علماء کے تحت ان کی جو تعلیم و
تربیت ہو چکی ہے۔ اس نے ہندوستانیوں کے لئے میکاؤ لے کے تجویز کردہ انگریزی
اور مغربی نصابِ تعلیم کی تمام میکاؤ لے توقعات پوری کر دی ہیں۔ چنانچہ ایک ناقد

کی جنسیت سے جناب کلیم الدین کو جو کچھ کرنا تھا اور وہ جتنا اور جیسا کچھ کر سکتے تھے کر چکے، اور اب صرف اپنے کو دہرا رہے ہیں۔ اقبال پر انہوں نے جو کچھ "اردو شاعری پر ایک نظر" میں لکھا تھا ٹھیک اسی کو اقبال اور عالمی ادب "میں دہرا دیا اور لیلینہ اسی کو "اقبال"۔ ایک مطالعہ "میں پھیلا دیا ہے۔ اس عرصے میں ان پر تنقیدیں بھی ہوئیں، اور راقم الحروف نے خاص ان کی تنقید نگاری پر ایک مبسوط مقالہ لکھا (جو میرے پہلے مجموعے نقطہ نظر میں شامل ہے)

پھر عالمی ادب اور اقبال والے مضمون کا بھی تنقیدی تجزیہ کیا، مگر جناب کلیم الدین احمد کیمبرج سے سوچ بچار کی جو تعلیم لے کر اول روز اردو ادب میں آئے تھے آج تک اسی کو پٹیتے جا رہے ہیں۔ بوڑھے طوطے کو کون پڑھا سکتا ہے؟ دوسرے یہ کہ جناب کلیم الدین احمد علم و فکر کی وہ منفرد استعداد Individual Talents رکھتے ہی نہیں جس سے یہ توقع کی جا سکتی کہ وہ اٹھارہویں انیسویں صدی کے جامد، بوسیدہ اور فرسودہ ادبی تصورات کی تقلید محض سے ہٹ کر کوئی "اجتہاد" کریں گے۔ اقبال نے ایک "مرد بزرگ" (ضربِ کلیم) کی پہچان یہ بتائی تھی سے

پرورش پاتا ہے تقلید کی تاریکی میں
ہے مگر اس کی طبیعت کا تقاضا تخلیق

جناب کلیم الدین احمد نے مسلم طور پر "تقلید کی تاریکی" میں پرورش پاتی ہے، مگر ان کی "طبیعت کا تقاضا تخلیق" نہیں تقلید اور تقلید پر تقلید ہے۔ یہی وجہ ہے کہ مثبت اور تعمیری قسم کی تخلیقی تنقید ان کے پورے سرمایہ رتنقید میں اقلیدس کے جنالی نقطے کی طرح معدوم ہے، صرف معشوق کی کمر کی طرح موہوم نہیں، اس لئے کہ چاہے کتنی ہی بار یک ہو یہ کمر ضرور ہوتی ہے۔

ٹی۔ ایس۔ ایلٹ نے کہا تھا،

"ادبی تنقید کی تکمیل ایک متعین اخلاقی اور دینی موقف سے کی

(سیکینڈ اسیر ص ۳۸۸)

جانی چاہیے۔"

”ادب کے متعلق فیصلہ بعض اخلاقی معیاروں ہی سے کیا گیا ہے

کیا جاتا ہے اور غالباً ہمیشہ کیا جاتے گا۔ (ایضاً)

”حق سے اگر غرض ہے“ تو جناب کلیم الدین کے لئے ”زیبا یہ ہو گا کہ وہ پہلے

مغربی ادب کے دورِ جدید کے ایک امام ٹی، ایس، ایلٹ کے مذکورہ بالا خیالات

پر تنقید کر کے اس کے مقابلے میں اپنا موقف واضح کریں، اس کے بعد اقبال پر وہ جو

کچھ لکھ چکے ہیں اس کی توثیق یا تردید کریں، تب ہمیں یہ اعتماد ہو گا کہ مشرقی ادبیات

سے ان کی بے خبری اور بے ذوقی کا عالم جو بھی ہو، کم از کم مغربی ادب پر ہی ان کا

مطالو وسیع، گہرا اور تازہ۔ Upto Date ہے ورنہ بیچارہ ادب اٹھا رہیوں درانیوں صدی ان فرسودہ و زکا رفتہ خیالات کا بوجھ اپنے

سر پر کیوں اٹھاتے جنہیں خود بیسیوں صدی کے مغربی ادب نے رد کر دیا ہے ہم تو

ایلٹ، لیوس، اور رچرڈز کے افکار کو بھی تنقید کی کسوٹی پر پرکھیں گے، کجا یہ کہ جانسن

اور آرنلڈ کے تخلیقات کے ٹوٹے ہوئے طلسم میں گرفتار ہونا گوارا کریں؟

جناب کلیم الدین احمد کیا عالمی ادب کی اس مسئلہ حقیقت سے بالکل واقف نہیں ہیں

کہ ادب کے بہترین شاہکار زندگی اور انسانیت کے کسی اعلیٰ نصب العین بالخصوص مذہبی

نقطہ نظر کے تحت تخلیق کئے گئے ہیں؟ یورپ اور مغرب میں جو عظیم ترین تین شعرا پیدا

ہوتے۔ دانٹے، شیکسپیر اور گیٹے۔ ان میں ہر ایک مسیحی عقائد و اخلاق یا

ہندیہ اقدار کا نہ صرف پروردہ ہے بلکہ ذہنی و جذباتی طور پر ان سے وابستہ ہے اور اس

کے افکار و خیالات اور تصورات و تخیلات کے تمام حوالوں کا مرکز بہر حال کلیسا ہے۔

اقبال بھی عالمی سطح پر انہی عظیم شعرا کے دائرے میں ہیں، فرق یہ ہے کہ وہ عیسائیت

کی بجائے اسلام کا پیغام پیش کرتے ہیں اور ان کی شاعری کے تار و پود اسلامی اقدار

روایات سے تیار ہوتے ہیں۔ چنانچہ اقبال کے فن کو اسلامی فن سے الگ کر کے

اسی طرح نہیں سمجھا جاسکتا جس طرح دانٹے، شیکسپیر اور گیٹے کو مسیحی حوالوں

سے الگ کر کے نہیں سمجھا جاسکتا۔ یقیناً اپنے فن کی عظمت اور خصوصیت کے لئے اقبال کو ہرگز کسی بڑے سے بڑے مغربی شاعر یا ناقد سے سند لینے کی ضرورت نہیں، وہ خود اپنی جگہ ایک سند ہیں، علم و فکر ہو یا فن و شعر، مغرب کا کوئی فن کار اور شاعر، عالم اور مفکر ایسا نہیں جس کے آگے اقبال کو زانوئے شاگردی تہہ کرنے کی ضرورت ہو، وہ خود ہی ایک ایسے زبردست استاد ہیں جن سے مغرب کا بڑے سے بڑا فن کار اور دانش ور دوچار سبق لے سکتا ہے۔

غور کرنے کی بات ہے کہ اقبال نے عالمی و آفاقی سطح پر جدید تمدن و تہذیب کی تمام پچیدگیوں اور ترقیوں کو نہ صرف سامنے رکھ کر بلکہ ان کے اشارات، رموز اور علامت کو اپنے فن میں تحریر کر کے شاعری کی اور یہ تحلیل و ترکیب انہوں نے اسلامی نظامِ حیات کی منظم فکر کے تحت کی۔ دوسری طرف شیکسپیر، گیلے اور دانٹے کا زمانہ تیرھویں صدی سے انیسویں صدی تک ختم ہو جاتا ہے۔ تیرھویں چودھویں صدی کا دانٹے تو مغربی مورخوں ہی کے بقول "تاریک عہد وسطیٰ" کی مخلوق تھا، شیکسپیر کو بھی سولہویں سترھویں صدی کا وہ دور ملا جب یورپ میں نشاۃ ثانیہ کے باوجود نہ سائنس کی ترقی ہوتی تھی نہ صنعت کی۔ اٹھارھویں اور انیسویں صدی کا گیلے بھی یورپ کے اس صنعتی انقلاب سے قبل کی پیداوار ہے جس نے دنیا کے تمدن میں ایک انقلاب برپا کر کے جدید عالمی تہذیب کے ساز و برگ مہیا کئے۔

چنانچہ مغرب کے تینوں عظیم شعراء محض علاقائی اور براعظمی تہذیبوں کی آغوش میں پر دان چڑھے، اس لئے آفاقی شعور نام کی کوئی چیز ان کے فن میں نہیں اور نہ زندگی کی پچیدگیوں سے ان کو کچھ زیادہ سابقہ پڑا، وہ تو ایک سیدھی سادی بھولی بھالی فضا میں سانس لے رہے تھے اور مسائلِ حیات کا معمولی سا بوجھ ان کے ذہن پر تھا۔ لیکن اقبال کا فن تاریخ کے سب سے پچیدہ اور بالیدہ تمدن و تہذیب کے عین گرداب میں اُبھرا۔ بلاشبہ یہ صورت حال فن بالخصوص شاعری کے لئے بے حد خطرناک تھی، یہاں تک کہ سائنس اور ٹیکنالوجی کی ترقیات کے پیش نظر دنیا میں

شاعری کا مستقبل ہی بعض دانش دروں کے نزدیک شکوک ہونے لگا تھا اور بعد میں سائنس اور آرٹ کے دو انگ پلچروں کی بحث بھی ہونے لگی اس چیز نے بالآخر انگریزی کے دو اہم ترین جدید شاعروں میں ایک ولیم ہبلر سٹیس کو تو عصری مسائل سے گریز پر مجبور کر دیا، جبکہ دوسرے، ٹی، ایس، ایسٹ کے فن کو برقی جیات نے جلا کر خاکستر کر دیا اور اس کی شاعری ایک "خرابے" The Waste Land میں "کھو کھلے آدمیوں" Hollow Men کا ایک نوحہ بن کر رہ گئی۔

اقبال کی شاعرانہ عظمت یہ ہے کہ انہوں نے جدید تمدن و تہذیب کے پیدا کئے ہوئے انہی مسائل زندگی کو وسائل فن میں ڈھال دیا، انہوں نے برقی جیات سے ہی اپنی شمع، فن روشن کی۔ اس سے کس کو انکار ہو سکتا ہے کہ سٹیس اور ایسٹ، شیلی اور کیٹس جیسے بونوں کو تو چھوڑیے، بشیکسپیئر، گیٹے اور دانٹے جیسے دیو زادوں سے بھی بڑی شخصیت اقبال کی تھی؟ اقبال کی زندگی ان سب مغربی شاعروں سے زیادہ بھرپور اور ان کا ذہن زیادہ معمور، محیط اور مرکب تھا۔ رہی یہ بات کہ اقبال نے فکر اور تجربے کی اس ثروت کو فن اور شعر میں تبدیل کیا یا نہیں، تو اقبال کی شاعری کا اصلی، بنیادی اور اہم ترین جوہر یہی ہے کہ انہوں نے زندگی کے وسیع ترین اور پیچیدہ ترین مواد کو بہترین ہیئت فن میں پیش کیا، دقیق ترین موضوع کو حسین ترین اسلوب میں ظاہر کیا؛

"انہوں نے واقعات کو استعارات میں بدل دیا ہے، اور حقائق کو علامت کی لطافت عطا کی ہے۔ تاریخ، اقبال کی چابکدست فن کاری اور خلاق تخیل کے ہاتھوں تلمیح بن گئی۔ انہوں نے زندگی کے ٹھوس عناصر کو اپنے فن کے رنگ و آہنگ میں ڈبو کر اساطیر بنا دیا ہے۔ اقبال کے کلام میں کائنات کی ہر ادا شاعرانہ تمثیل و ترفن کے ساتھ نقش پذیر ہوتی ہے۔"

(مدۃ ۲) عالمی ادب میں اقبال کا مقام - تشکیل جدید - از راقم السطور

لیکن جناب کلیم الدین احمد انیسویں صدی کے اپنے استاد تنقید ملتھو آرنلڈ کے ان مشہور اقوال کو بھی اقبال کی تنقیص کے جوش میں بھول گئے، میں کر شاہری تنقید جیات ہے اور اعلیٰ سنجیدگی کی متقاضی ہے۔ یہ تنقید جیات اور اعلیٰ سنجیدگی ہی ایک فنکار کو دوسروں فن کاروں سے ممتاز کرتی اور عظیم تر بناتی ہے۔ نری فن کاری بقول جگر مراد آبادی کے کاری گری ہے۔ بلاشبہ اعلیٰ سنجیدگی اور تنقید جیات بجائے خود کوئی چیز نہیں ہے، اگر ان کا اظہار متعلقہ ہیئت فن کی جمالیات کے اندر نہ ہو، لیکن ہیئت فن کی جمالیات بہت معمولی سی چیز ہے اگر وہ اعلیٰ سنجیدگی اور تنقید جیات کی حامل نہ ہو۔ اس لئے دیکھنا یہ ہے کہ اعلیٰ فکر کس حد تک اعلیٰ فن بن گئی۔ اس اعتبار سے اقبال کا کارنامہ کسی تشریح یا تنقید کا محتاج نہیں ہے۔ ایک ہزار ایک کلیم الدین احمد اقبال کی شاعرانہ عظمت پر پتھر پھینکتے رہیں تو عظمت کے اس مینار میں ایک شکاف بھی نہیں پڑے گا۔ رہی یہ بات کہ عالمی ادب میں اقبال کے مقام کا معین اور معروف و مسلم ہونا باقی ہے، تو وہ اردو تنقید کی بے چارگی کا ایک کھلا ثبوت ہے اس کے باوجود کہ جناب کلیم الدین احمد جیسے بزعم خود عالمی تصور ادب رکھنے والے ایک ناقد خدا کے فضل سے اردو زبان کو میسر ہیں۔ بشمول جناب کلیم الدین احمد تمام اردو ناقدوں کی ایک بڑی کوتاہی یہ ہے کہ وہ آج تک اپنے تخلیقی ادب کے سب سے بڑے نابغہ فن کے کمالات کی قدر شناسی کا حق ادا نہیں کر سکے۔ کسی بھی تنقید کا ہوازیہ ہے کہ وہ تخلیق کا تجزیہ و تشریح کر کے اس کا مقام و مرتبہ متعین کرے۔ لیکن اردو ادب کا المیہ یہ ہے کہ اس نے نہ صرف غالب بلکہ اقبال پیدا کیا، جو عالمی ادب یا مطلق ادب کے کسی بھی معیار سے اعلیٰ درجے اور قدر اول کے عظیم فن کار ہیں۔ مگر ایک ناقد بھی ایسا پیدا نہیں ہو سکا جو اقبال اور غالب کی تخلیقات کا تجزیہ کر کے ان کا تقابل دنیا کے دوسرے ادبوں کے اسی درجہ و قدر کے فن کاروں کے ساتھ کر سکے۔

(اس سلسلے میں راقم الحروف نے جو ایک بہت حقیر سی کوشش

کی ہے وہ بھی درحقیقت ایک بڑے کام کی تہید اور اس کے لئے ایک تحریک ہے۔

اس میں شک نہیں کہ اقبال وغالب کے عالمی مطالعے میں تہذیب اور ادب کی وہ فضا بھی حائل اور مزاعم ہوتی جو مغربی اور اردو کی حد تک انگریزی تنقید کی وٹن پرستی، علاقائیت اور براعظمت Chauvinism, Regionalism, Continentalism سے معمور ہے۔ برطانوی سامراج نے علمی و تعلیمی سازش کر کے اپنے زیر تسلط مشرق ایشیا اور ہندوستان کو شدید احساس کمتری میں مبتلا کر دیا، ہماری نئی نسلوں کو ہماری گود سے چھین لیا اور اپنی تعلیم گاہوں میں ان کی اس طرح تربیت کی کہ اول تو انہیں مشرقی علوم و فنون سے بیگانہ کر دیا، دوسرے مغربی علوم و فنون کا رعب ان کے دلوں میں بٹھا دیا۔ چنانچہ جدید تعلیم یافتہ ہندوستانیوں کی دماغی حالت، ذہنی استعداد اور عملی حرکت کا ایسا نقشہ نظر آیا کہ بے اختیار یہ شعر یاد آتا ہے،

غنی روز سیاہ پیر کنعاں راتماشاکن

کہ نور دیدہ اش روشن کند چشم ز لہنجا را

(غنی کشمیری)

اب جن ذہین اردو دانوں سے توقع کی جاتی کہ وہ اپنے تہذیبی سرمائے کی قدر و قیمت سمجھیں گے اور دنیا کو سمجھائیں گے وہی اس سرمائے سے نہ صرف نا آشنا ثابت ہوتے بلکہ اس کی تحقیر کر کے بغلیں بجانے لگے۔ اگر انہوں نے مغربی عصبیت کے مقابلے میں مشرقی عصبیت کا ثبوت بھی دیا ہوتا تو کم از کم دو انتہاؤں کے تصادم سے ایک توازن پیدا ہو جاتا۔ لیکن ہوا یہ کہ مغرب میں مستشرقین تو رد نما ہوتے جنہوں نے مغربی علوم و فنون کی تحقیق و تنقید خالص مشرقی معیاروں سے کی، جبکہ مشرق میں مستغربین نمودار نہیں ہوتے جو مغربی علوم و فنون کی تحقیق و تنقید خالص مشرقی معیاروں سے یہ ہوا کہ عصر حاضر میں مغرب و مشرق دونوں کے علوم و فنون کی ایک مخصوص قسم کی قدر شناسی کا میدان مستشرقین Orientalists ہی کے ہاتھوں میں رہا اور مشرق کے جو محقق و ناقد مستغربین Occidentalists ہو سکتے تھے وہ بھی مستشرق

بن کر رہ گئے۔ اس غلط فضا میں اقبال جیسے اناقت پسند Universalist کی آواز صدابہ صحرا Cry in the Wilderness یا نقار خانے میں طوطی کی آواز ہو کر رہ گئی۔ ایک فن کار، دانش ور، شاعر اور انسان کی حیثیت سے اقبال اسلامی تصور حیات کی بنیاد پر وسیع ترین ثقافت Widest Culture کے حامل تھے اور زندگی اور فن دونوں میں آفاقی اقدار تہذیب اور جمالیات و اخلاقیات Universal Values, ethics, Aesthetics کے علمبردار تھے۔ ظاہر ہے ایسے ایک شاعر کا مطالعہ کرنے کے لئے نہ تو خالص مشرقی معیار کافی ہے اور نہ خالص مغربی معیار (دونوں کے علاقائی اور جغرافیائی معنوں میں)، اسی طرح نہ تو قدیم تصور ادب کافی ہوگا اور نہ محض جدید تصور ادب، خواہ وہ جس خطہ ارض اور دور زمانہ کا ہو۔ اقبال نے کہا تھا ہے

زمانہ ایک، حیات ایک، کائنات بھی ایک
دلیل کم نظری قصہ جدید و قدیم

("علم اور دین" ضرب کلیم)

اقبال کے مطالعے کے لئے ضرورت ہے ایک کائناتی اور مرکب، جامع اور اصولی نقطہ نظر کی، اور ہم دیکھ رہے ہیں کہ اقبال کے ناقدین بالکل شخصی، جزوی سادہ اور علاقائی نقطہ نظر سے کام کر رہے ہیں۔ یہ کم نظری، خاص کر جناب کلیم الدین احمد کے یہاں اپنی شدید ترین شکل میں نمودار ہوتی ہیں۔

Reservation اس کم نظری کا شاخسانہ ہے وہ تحفظِ ذہنی اور جانبداری

Portiality جو جناب کلیم الدین احمد نے اصنافِ ادب کے سلسلے میں روا رکھی ہے۔ انہوں نے ادب میں ایک طرح کا نسلی اقبال برتا ہے۔ وہ اپنی تمام تنقیدوں میں اپنی ذاتی پسند اور مفروضے Hypothesis کو اصولِ موضوعہ Postulate بناتے ہوئے ہیں کہ ادب کی بہترین صنف نثر و نظم دونوں میں ڈرامہ ہے، اس کے بعد شاعری میں تریح و تفوق ہر اس صنف کو حاصل ہے جو نظم کی کسی طویل و مفصل

ہیئت پر مشتمل ہے، جیسے رزمیہ، پھر جدید مختصر نظم نگاری میں بھی پتہ نہیں کس ادبی نمونے کو سامنے رکھ کر انہوں نے ایک موہوم قسم کی عضویاتی پیوستگی کا معیار قائم کیا ہے، اس کے بعد فطرت نگاری کا بھی ایک مزعومہ تصور ان کے ذہن میں ہے، جب کہ یہ سازے Preconceived Nations (پہلے سے فرض کئے ہوئے تخلیقات) ہیں جو اول تو مغربی تصورات ادب سے مستعار لئے گئے ہیں اور وہ بھی اہل مغرب سے بڑھ کر مغرب پرستی یعنی انگریزی محاورے میں

more royalist Than the king

(بادشاہ سے بھی بڑھ کر شاہ پرستی)

کے قاعدے پر۔ لیکن کوئی یہ پوچھے کہ ہم کیوں اور کیسے مان لیں کہ شاعری کا بہترین اظہار، ڈرامہ، رزمیہ اور مفصل و مرکب نظموں ہی کے وسیلے سے ہو سکتا ہے؟ پھر کیوں نہیں ہم مثنوی، مرثیہ، قطعہ، رباعی، مسدس وغیرہ کو بھی مرکب یا مفصل نظمیں سمجھیں اور ان میں بعض کو ڈرامہ، یا رزمیہ کا بدل تصور کریں؟ ایک صنف شاعری کی حیثیت سے غزل کو گردن زونی خیال کرنے کی وجہ؟

تھوڑی تحقیق سے یہ امر واقعہ واضح ہو جاتے گا کہ مختلف ادبوں میں مختلف صنفوں اور ہیئتوں کو فروغ بالکل عمرانی حالات کے تحت ہوا ہے اور اس میں فنی تقاضوں کا دخل بنیادی طور پر بالکل نہیں ہے۔ یورپ میں اسٹیج اور ڈرامے کی ساری روایات مذہبی بالخصوص مسیحی رسموں پر مبنی ہیں۔ رزمیہ خواہ مغربی زبانوں میں ہو یا مشرقی زبانوں میں، یہ منظوم داستان ہے اپنی اپنی تاریخ یا روایات و اساطیر کے ہیروؤں، پہلوانوں، تیغ آزماؤں، فاتحوں اور بہادروں کے کارنامہ ہائے شجاعت کی۔ فارسی میں قصیدے کا رواج اور عروج بھی اسی طرح شاہان سلطنت اور امرائے دولت کے دربار سے وابستہ تھا۔ ظاہر ہے کہ اس انداز سے حادثاتی طور پر رونما ہونے والی ہیئتوں کو مستقل بالذات جمالیاتی اقدار یا شاعری کے لوازم قرار نہیں دیا جاسکتا۔ فی الواقع نثر کے مقابلے میں اور اس سے مختلف صنف ادب شعر

ہے، نہ کہ بجائے خود اس کی مختلف ہیئتیں۔ یہی وجہ ہے کہ ڈرامہ تو نثر میں بھی لکھا
 ہی جاتا ہے، قصیدہ بھی نثر میں پڑھا جاتا ہے اور رزمیہ بھی منشور ہو سکتا ہے۔ اس
 کے علاوہ، ڈرامہ، قصیدہ اور رزمیہ کی ہیئتیں اور اسالیب تو بجائے خود شاعری
 کے عناصر نہیں ہیں، اس لئے کہ ان ہیئتوں اور اسالیب میں نظم کے اوزان کے
 باوجود معنوی نثریت ہو سکتی ہے۔ لہذا شاعری کے لئے قابل اعتبار کوئی خاص
 ہیئت نہیں ہے، نظم کی کسی بھی شکل میں شعریت کے اعلیٰ ترین عناصر پائے
 جاسکتے ہیں۔ قومی، تاریخی، تمدنی اور تہذیبی لحاظ سے دنیا کے مختلف ادبوں میں
 مختلف ہیئتوں کی خصوصی اہمیت، امتیازی شان اور فوقیت ہو سکتی ہے۔ لیکن
 اس کا مطلب ہرگز یہ نہیں ہو سکتا کہ ایک ہی قسم کی ہیئتوں کو دنیا کے تمام ادبوں
 کے لئے یکساں اہم قرار دے دیا جائے یا چند خاص ہیئتوں کو عالمی و آفاقی اسناد
 عطا کر کے انہیں شعریت کا مطلق معیار مان لیا جائے اور دوسری تمام ہیئتوں کو
 نظر انداز کر کے جاتے یا ان کو حقارت کی نگاہ سے دیکھ کر ان پر چھپتی ہوئی، ٹیڑھی
 اور ترچھی نظر ڈالی جائے۔

اس سے قطع نظر کہ اردو شاعری میں رباعی، مثنوی، مرثیہ، قطعہ اور مستزاد
 وغیرہ کی منظوم و مربوط ہیئتیں قابل لحاظ حد تک اور کافی بالیدہ و ترقی یافتہ شکل میں
 پائی جاتی ہیں، غزل کا سرمایہ اردو میں اتنا ہی وافر اور شاندار ہے جتنا فارسی میں
 جب کہ انگریزی Lyric بالکل Pyrrhic ہے اور انگریزی Sonnet بھی
 نہایت بے وقعت ہے۔ اردو غزل ہمارے دور زوال اور عہد انتشار ہی کی پیداوار
 کیوں نہ ہو، بہر حال ایک فن لطیف ہے، ایک ہیئت شعری ہے، اور شاعری
 کے کافی اہم تجربے اس میں ہوتے ہیں، ہماری تہذیب اور زبان و ادب کے لئے
 اس کے کچھ زبردست کمالات اور کارنامے ہیں۔

غزل میں ہماری عظیم الشان ثقافت کے بچے کھچے آثار، ہماری شائستگی
 کے مظاہر اور ہمارے بکھرتے ہوئے تہذیبی شیرازے کے لعنت ہاتے جگر ہیں۔

اس کے اشعار میں ہماری شرر بار آہیں اور دلہ وزنا سے ہیں۔ یہ کسی در ماندہ رو کی صدائے دردناک سہی، مگر یہی آواز رحیلِ کارواں بھی ہو سکتی ہے۔ میر سے اقبال تک اردو غزل کا سفر ارتقا یہ بتانے کے لئے کافی ہے کہ یہ صنفِ سخن جہاں ہماری شاعری کے آسمان پر گھٹاؤں کی طرح چھائی ہوئی ہے وہیں ان گھٹاؤں میں بجلیاں بھی چمکتی ہیں۔ آخر سلطنتِ مغرب کے زوال و افتاد کی کہانی سناتے ہوئے ٹی، ایس، الیٹ نے "دی ویسٹ لینڈ" The Waste Land میں یہی تو کیا ہے؟

"Fragments Shored Against Rvins"

(ایک ٹوٹی ہوئی کشتی کے ٹکڑوں کو چن کر ساحل پر اکٹھا کرنا)
اگر اس طرح رلودگی کا اظہار نظم کے مربوط اشعار میں ہو سکتا ہے تو غزل کے غیر مربوط اشعار میں کیوں نہیں، جب کہ شعریت اور شاعری کے لحاظ سے اردو کے ایک اوسط درجے کے غزل گو کے اشعار بھی ایلٹ کی نظم سے زیادہ شاعرانہ کیف رکھتے ہیں؟

غزل تو سوز و گداز اور لطافت و بلاغت کے لئے مشہور ہی ہے۔ یوں غالب و اقبال اور ان کے نقشِ قدم پر چلنے والے اردو شعراء نے غزل سے جو کام لیا ہے اس کے پیشِ نظر ہم کہہ سکتے ہیں کہ غزل ہماری تہذیب و تاریخ کے ہر دور، ہر تیور، ہر آن اور ہر شان کی عکاسی کے لئے ایک نہایت سبک، چابک دست اور کارگزار آلہ ہے۔ ہم اپنی اس تہذیب کے اس کارگر و سینئر اظہار پر جتنا بھی ناز کریں کم ہے۔ اردو زبان کی سلاست، چستی اور روانی اردو غزل کی دین ہے۔ ہم ایسے عظیم اثاثے اور سرمائے سے کیسے منہ موڑ سکتے ہیں؟ غزل ہماری تہذیب کا ایک نشان ہے۔ اگر وہ نیم وحشی ہوتی تو ہم بالکل وحشی ہوتے۔ اگر اردو شاعری کی اہم تخلیقات و حیات نہ ہیں تو کسی اردو تنقید کو ایک وحشت کے سوا کیا کہا جاسکتا ہے؟

یہ حال اجہاں تک اقبال کا تعلق ہے انہوں نے جیسی اور جتنی غزلیں تخلیق کی ہیں ویسی اور اتنی ہی نظمیں بھی۔ اب رہی "ان کی کمزور نظموں یا نظموں کے کمزور، نثری، غیر ضروری حصوں کی نشان دہی، تو یہ ممکن ہے، مگر یہ دنیا کے ہر شاعر کے کلام میں ممکن ہے، چاہے وہ دانٹے ہو یا شیکسپیر یا گٹے۔ لہذا اس سے کچھ بھی ثابت نہیں ہوتا، سوا اس کے کہ ہر انسان کے کلام میں نقائص ہوتے ہیں۔ اگر کوئی یہ سمجھتا ہے کہ اس طرح انسانوں کے کلام میں نقائص دریافت کرنا "تنقید کا فرض ہے اور اس کا جواز بھی" تو اپنی جگہ وہ اس مزعوم فرض اور موہوم جواز کی ادائیگی اور فراہمی سے جتنا بھی خوش ہو لے اس کی حقیقت اس سے زیادہ کچھ نہیں کہ :

دل کے خوش رکھنے کو غالب یہ خیال اچھا ہے

عیب چینی بعض نفوس کے لئے یقیناً سرور کا باعث ہوتی ہے۔ لیکن تنقید کا حقیقی فرض ادا کرنے اور اصلی جواز مہیا کرنے کے لئے ضروری و لازمی ہے کہ نظم جدید میں اقبال کے تمام تجربات و کمالات کو سامنے رکھ کر ان کے پورے نظام شعری کے متعلق ایک مجموعی رائے قائم کی جائے۔

اسی طرح اس نظام شعری کا موازنہ دنیا کے دوسرے شاعروں کے نظام فن کے ساتھ کر کے کلی طور پر فن شعری کی قدروں کا باہمی تناسب دریافت کیا جائے۔ اس صحیح تنقیدی موقف سے جب دیکھا جائے گا تو بہ آسانی معلوم ہو گا کہ جدید مرکب اور مفصل نظمیں جیسی اور جتنی اقبال نے تخلیق کی ہیں۔ دنیا کے کسی دوسرے شاعر نے نہیں کی ہیں۔

اقبال کی بے شمار نظموں میں اصیلت، جوش، جدت، ارتقائے خیال اور ترتیب ہیئت کی وہ تمام خوبیاں بدرجہہ کمال پائی جاتی ہیں جن کا تجسس کڑے سے کڑے کسی ایسے معیار نقد سے کیا جائے جو انسانی کلام کے بہترین شعری نمونوں کو سامنے رکھ کر ترتیب دیا گیا ہو۔ کسی بھی نظم میں زیادہ سے زیادہ عضویاتی پیوستگی

Organic Cohesion جو ہوگی وہ نہ تو حیاتیاتی Biological ہوگی نہ
 Mechanical بلکہ صرف تخلیقی Crative اور تکنیکی Technical
 یہ فنی پیوستگی اور سالمیت Integration اقبال کی نظموں میں دنیا کے کسی
 بھی قدیم و جدید شاعر سے کم نہیں۔ بہت شاعری کے ڈھانچے Skeleton
 کی ٹیکنالوجی Technology اور میکینزم Mechanism کے اندر اقبال
 نے فن شعر کے لئے درکار فصاحت و بلاغت اور صنائع و بدائع کا استعمال جس
 ندرت، جودت، کثرت اور شدت کے ساتھ کیا ہے اور استعارات، تلمیحات
 اور علامات کو جس تازگی، شادابی اور فراوانی کے ساتھ وہ تصرف میں لاتے ہیں اس
 کی نظیر پیش کرنے سے مشرق اور مغرب کے تمام قدیم اور جدید شعرا قاصر ہیں۔
 اقبال کی نظمیں تو بہر حال، حالی و آزاد کے پیش رو تجربوں کے باوجود، اردو
 میں ایک جدید صنفِ ادب کو، "جس کی عمر ابھی سو سال سے کم ہے" نقطہ خروج
 پر پہنچاتی ہیں، اور یہ نقطہ خروج صرف اردو یا فارسی شاعری کا نہیں ہے، دینائے
 شاعری کا ہے، اس لئے کہ اقبال کی فنی روایات بالکل مشرقی شاعری تک محدود نہیں
 ہیں، ان کے سامنے شاعری کی عالمی روایات و اقدار تھیں، فن میں ان کے "ہم نوا"
 جرمنی، انگلستان اور اطالیہ وغیرہ ہر ملک اور ہر دور میں موجود تھے۔ ان کا نقطہ آغاز
 اور ابتدائی پس منظر بلکہ بنیادی ماحول جو بھی ہو، مگر اپنے زمانے، اپنی تعلیم، اپنے
 مطالعے، مشاہدے اور تجربے کے لحاظ سے ان کا ہی یہ شعر شاعری کے معاملے میں ان کی
 آفاقیت کی بہترین ترجمانی کرتا ہے:

خضر بھی بے دست و پا، ایساں بھی بے دست و پا

میرے طفولانیم بریم، دریا بہ دریا، جو بہ جو

مشرق سے والبتہ ہونے کے باوجود انہوں نے "شعاع امید" کا تصور اس

اس عالمی پیمانے پر کیا تھا:

مشرق سے ہو بیزار، و مغرب سے حذر کر

فطرت کا اشارہ ہے کہ ہر شب کو سحر کر

صدیوں سے منجھی ہوئی غزل کو بھی اقبال نے ایک نیا، وسیع تر اور بلند تر اُفق دیا۔ جناب کلیم الدین احمد ایک طرف تو غزل کو اس کی ربودگی کی وجہ سے نیم وحشی صنفِ سخن قرار دیتے ہیں اور دوسری طرف غالب کو "ایک بڑے غزل گو شاعر" تسلیم کرنے کے باوجود فرماتے ہیں:

"ان کی غزلوں میں وہ غزلیت نہیں جو غزل کا طرزِ امتیاز سمجھا

جاتا ہے۔"

اور یہ صرف دوسرے نہیں سمجھتے ہیں، جناب کلیم الدین احمد کا اپنا خاص ارشاد

ہے:

"جہاں تک خالص تغزل کا تعلق ہے میر کا پد بھاری ہے۔"

(صفحہ ۴)

ان بیانات کے اندرونی تضاد سے قطع نظر، (جو غزلیت کے فقدان کے باوجود غالب کو بڑا غزل گو بتاتا ہے)، دیکھنا یہ ہے کہ غزل کے سب سے بڑے نقاد بمعنی نکتہ چیں بھی اس قسم کے روایتی تبصرے فرما رہے ہیں جو ماقبل تنقید کے قدیم تذکروں میں پائے جاتے ہیں۔ یہ تغزل آخر ہوتا کیسا ہے؟ لطیف جذبات و احساسات تو ہر شاعر میں ہوتے ہیں اور سوز و گداز بھی محض غزل گو کی میراث اور جاگیر نہیں۔ غزل ایک صنفِ سخن، ایک ہیئتِ شاعری، ایک اسلوبِ اظہار ہے جس میں مختلف مزاجوں اور ذہنوں کے شعرا متنوع کیفیات رنگارنگ لہجوں میں ظاہر کرتے ہیں۔ اگر غزل کا کوئی ایک معیاری انداز مان لیا جاتے اور مثال کے طور پر میر کے مخصوص آہنگ کو "خالص تغزل" کی سند عطا کر دی جاتے تو پھر حافظ کو فارسی کا سب سے بڑا غزل گو نہیں کہا جاسکتا اس لئے کہ حافظ کا اسلوبِ سخن میر سے مختلف اور غالب سے مشابہ ہے۔ تعجب ہے کہ جناب کلیم الدین احمد نے تغزل کی بحث اٹھائی۔ کیا اس کا مقصد بھی غزل کو ایک

اور چرکہ لگانا ہے؟ اگر خالص تغزل پر اکتفا کیا گیا اور میر کے اندازِ سخن کو اس کا اجارہ دار تسلیم کر لیا گیا تو سودا اور غالب سے لے کر حسرت اور شاد بلکہ فانی تک کے سرمایہ شاعری کو کم مایہ سمجھنا پڑے گا۔ کیا فرماتے ہیں ہمارے نقاد اس مسئلے پر کہ فانی کا ذہن تو میر کا ہے مگر ان کا اسلوب غالب سے بہت قریب ہے؟ شاید جناب کلیم الدین احمد نے تغزل اور غزلیت کا مقدمہ اقبال پر اپنے ایک مطالعہ کے لئے ہی کھڑا کیا ہے۔ ممکن ہے اس قسم کی تنقید بے جا سے جناب کلیم الدین احمد کی حسنِ تحقیق کی تسکین کا سامان ہو جاتے، لیکن جس اقبال نے حافظ کے رنگ و آہنگ میں مشرقی تغزل کی سرحدیں ثریا تک وسیع کر دی ہیں اور شاعری کی منزل کو آسمانوں تک بلند کر دیا ہے اس کے فن کا چراغ بیونکوں سے بجھایا نہ جاسکے گا۔ اور اس پر منفی تنقید تارِ عنکبوت ہی ثابت ہوگی۔

(۳)

دانتے اور اقبال ✓

”شیکسپیر نے کہا ہے کہ شاعر کا تخیل

"Gives to hiry nothings

a local habitation and a name"

(صفحہ ۹)

جناب کلیم الدین احمد نے دانتے اور اقبال کا شاعر کی حیثیت سے موازنہ شیکسپیر کے مذکورہ بالا بیان سے شروع کیا ہے، گویا انہوں نے اس شاعرانہ بیان کو شاعری کا اصل نظریہ اور معیار بنا کر پیش کیا ہے اور اسی کے مطابق وہ دانتے اور اقبال کا تقابلی مطالعہ اور ان دونوں کے فن کی جانچ اور پرکھ کریں گے۔ شیکسپیر کے شعر کا ترجمہ یہ ہے:

” (شاعر) ہوتی لاشے کو ایک مقامِ بود و ماند اور ایک نام دیتا


ہے۔ ”

جیسے بقول کلیم الدین احمد:

دانتے کا تصور اس کی خیالی دنیا کی ایسی صاف، واضح اور ٹھوس

تصویر کھینچتا ہے کہ اس کا ایک ایک گوشہ منور ہو جاتا ہے۔

(صفحہ ۹)



شیکسپیر کے شعر اور جناب کلیم الدین احمد کی تنقید دونوں میں شاعری کا جو تصور پیش کیا گیا ہے کیا کوئی بھی انسان اپنے ہوش و حواس میں رہتے ہوئے اسے کی تعریف قرار دے سکتا ہے، کجا یہ کہ اسے شاعری کا معیار بتائے؟ شاعر نہ ہو موصو ہو گیا۔ لاشے محض کو نام اور مقام کیسے دیا جاتا ہے اور کون دیتا ہے یا دے سکتا ہے؟ شیکسپیر نے کہا اور کلیم الدین احمد نے مان لیا:

"امنا و صدقنا"

اور اسی ایمان کی بنیاد پر شاعری کے پورے عمل کا حساب کتاب کر دیا؟ یہ تو وہی شخص کر سکتا ہے جو نہ صرف یہ کہ مغرب کے خدایانِ عمل کے تمام فرمودات کو وحی فن ماننا ہو بلکہ اس وحی کے مختلف مواقع میں تمیز نہ کر سکنے کے سبب جس آیت وحی کو جہاں چاہے رکھ دے یہ جانے بغیر کہ کسی وحی کا مقام و مطلب کیا ہے۔ اس طرزِ نقد کو تو تنقید کی "Airy Nothing" ہی کہا جاسکتا ہے، ایک لاشے محض، جس کا نام "Local Habitation" (موقع و مقام) ہے اور نہ جسے کوئی Name (نام) دیا جاسکتا ہے۔ بس یہ ایک نعاذ کا تخیل Fancy اور وہم ہے، ایک من کی موج اور ترنگ ہے، جس میں غور و فکر، دماغی محنت اور ذہنی مشقت کی کوئی زحمت گوارا نہیں کی گئی ہے۔ شیکسپیر کا مقصد اول تو شاعری کی تعریف کرنا نہیں تھا دوسرے جو کچھ اس انگریزی شاعر اور ڈرامہ نگار نے کہا اس کا اشارہ درحقیقت شعری ڈرامے کی طرف ہے، جسے انگریزی تنقید میں اصطلاحاً Verce Darama یا منظوم تمثیل کہا جاتا ہے، تاکہ اسے منظوریاً نثری ڈرامے Prose Darama سے میسر کیا جاسکے۔ یہ منظوم ڈرامہ ظاہر ہے کہ صرف ڈرامے کی ایک ہیئت کا نام ہے۔ اور اس کی نوعیت کے بارے میں بس اتنا ہی کہا جاسکتا ہے کہ مثنوی کی طرح یہ بھی نظم کی ہیئت (Form) ہے اور ڈرامے کی ایک قسم۔ اب ڈرامے کا معاط یہ ہے کہ خواہ نثر میں ہو یا نظم میں، یہ واقعی تمثیل ہے، اور درحقیقت اسی صنف ادب میں فن کار کا تخیل، وہ شیکسپیر کی طرح شاعر ہو یا برنارڈ شاہ کی طرح نثار

پیکر تراشی اور مجسمہ سازی یا مصوری کرتا ہے، ایک خیالی نقطے میں رنگ بھر کر اسے ایک محسوس شکل عطا کرتا ہے، یہاں تک کہ وہ شکل دنیا اور سماج کی چلتی پھرتی صورتوں کی مانند "صاف، واضح اور ٹھوس" نظر آتی ہے، اس کے ہیوے کا ایک ایک گوشہ "تصویر" کی طرح "منور" ہوتا ہے، جیسے فلم سکریں پر روشنی پڑنے سے بے جان ساتے جسم متحرک بن کر زندہ ہو جاتے ہیں۔ یہ ایک کھیل Play ہے جو ایک سٹیج Stage پر پیش کیا جاتا ہے۔ تھیٹر Theatre یا فلم Film اور سینما Cinema کی اس کہانی Story میں کردار Character ہوتے ہیں ان کے مکالمے Dialogue ایک منظر Scene میں ہوتے ہیں۔ اس پورے تمثیلی قصے کا ایک ماجرا Plot ہوتا ہے، جس میں تمام جزئیات کی منصوبہ بندی Planning اور تنظیم Organization کی جاتی ہے۔ اس تنظیم میں واقعات اور ان کی جزئیات و تفصیلات کا لحاظ کیا جاتا ہے اور افراد کے احساسات و تجربات سے بحث کی جاتی ہے۔

جناب کلیم الدین احمد کی پہلی، بنیادی اور سب سے بڑی تنقیدی خامی یہ ہے کہ وہ اصناف ادب، کی حدود کا کوئی لحاظ نہیں کرتے اور نہ دنیا کے مختلف ادبوں میں اصناف کے امتیاز سے وہ واقف ہیں۔ اسی لئے خلطِ مبحث کرتے ہیں، ڈرامے کو شاعری میں ملا دیتے ہیں اور شاعری کو ڈرامے میں، ڈرامہ نگار سے شاعری کی توقع کرتے ہیں اور شاعر سے ڈرامہ نگاری کی۔ کچھ تو مغربی مفروضات ان کے ذہن پر کابوس بن کر سوار ہیں۔ اور کچھ ان کے مزعومات ہیں۔ انہی مزعومات و مفروضات کو انہوں نے تنقیدی مسلمات تصور کر لیا ہے اور بے سوچے سمجھے، بے محابا، بے تماشا ان کا اطلاق ہر مغربی ادبی نمونے پر اور ہر تنقیدی مطالعے میں نہایت قطعیت اور جارحیت، حکم اور تہرہ کے ساتھ کرتے چلے جاتے ہیں۔ اس صورت حال کو دیکھ کر بے اختیار انگریزی کا یہ معقولہ یاد آتا ہے:

(ناواقفیت شادمانی ہے)

اس عالم شادمانی میں انہوں نے دانستے اور اقبال کا ایک عجیب و غریب موازنہ کر ڈالا ہے۔ اس سرور میں وہ اتنے وارفتہ ہو گئے ہیں کہ انہوں نے دانستے اور سوئفٹ کے تخلیقات کو ایک دوسرے سے ملا کر اول الذکر کے منظوم ڈرامے کو ثانی الذکر کے منشور، بجز یہ افسانے سے بھڑا دیا ہے۔ دانستے کے تصور کی مدح سرائی کے بعد فرماتے ہیں۔

”سوئفٹ نے بھی Gulliver's Travels میں اپنے
تخیل کے بل پر کچھ ایسا ہی معجزہ دکھایا ہے کہ اس کی چار دنیاؤں
کی ہر ہر چیز میں Mathematical Exactitude
کا خیال رکھا گیا ہے۔ دانستے کے تخیل میں بھی کچھ ایسی ہی
طاقت ہے۔“

(ص ۹)

ریاضیاتی تعین Mathematical Exactitude اگر سوئفٹ کے
افسانے میں ہے تو ٹھیک ہے، وہ ایک نثری داستان ہے، مگر کیا شاعری میں
بھی یہ ریاضیاتی عنصر کوئی جوہر ہو سکتا ہے؟ جناب کلیم الدین احمد بدایہتہ ایسا
ہی سمجھتے ہیں، اس لئے کہ ان کے سامنے دانستے کی منظوم تمثیل Divine Comedy
کا پورا نقشہ شاعری سے زیادہ تمثیل اور داستان کی حیثیت سے ہے اور سوئفٹ
کا جو Nursery Tale (بچوں کو بہلانے کے لئے وادی اماں کی کہانی) انہوں
نے بچپن میں مزہ لے لے کر پڑھی تھی، اس لئے کہ اس میں ایک دل فریب کہانی
کی دل چسپی تھی۔ وہی انہیں دانستے کی افسانوی نظم یا منظوم داستان میں بھی ملتی
ہے اور وہ جس طرح بچپن کی کہانی پر فریفتہ ہو گئے تھے۔ اسی طرح جوانی کے
قصے پر بھی فریفتہ ہیں۔ تصویر کشی، منظر نگاری اور کردار نگاری کی جزئیات میں ان کا
انہماک دنیا کے ہر دور میں یکساں ہے۔

داستان، افسانے اور ڈرامے کے ساتھ انہماک اور ان پر فریفتگی بجائے خود
 برہی چیز نہیں، اور اس میں بھی کوئی مضائقہ نہیں کہ ایک شخص کی ترجیح اور ذاتی
 پسند کسی خاص صنفِ ادب اور ہیئتِ فن کے لئے ہو، مگر اس ترجیح اور پسند کو
 نہ تو اقدارِ ادب بنانے کی اجازت دی جاسکتی ہے نہ معیارِ تنقید۔ معروضیت
 Objectivity اور غیر شخصی انداز Impersonality تو تخلیق کے
 بھی مطلوب ہے، جبکہ کوئی بامعنی تنقید معروضیت اور غیر شخصی و اصولی انداز کیلئے
 بغیر ممکن ہی نہیں۔ جناب کلیم الدین احمد کو کم از کم اس عمرانی حقیقت و صداقت
 کو ضرور ملحوظ رکھنا چاہیے۔ کہ دنیا کے ہر ادب کے لئے کوئی ایک صنف یا ہیئت
 معیارِ سخن نہیں ہو سکتی، مثال کے طور پر، اگر کلیسائی تہذیب کے سبب مغرب میں
 تمثیل (ڈرامے) کو فروغ ہوا تو اس کا مطلب ہرگز یہ نہیں ہو گا کہ غیر کلیسائی مشرقی
 بالخصوص اسلام سے متاثر معاشرے میں تمثیل کو فروغ ہو، حالانکہ تمثیلی عناصر عربی
 فارسی اور اردو کی ادبیات میں بھی کافی ہیں، لیکن ان کا تعلق اس قسم کے ڈرامے
 سے نہیں ہے جو ایکٹنگ اور رقص و موسیقی کے ساتھ اسٹیج پر پھیٹر میں پیش کیا جاتا
 ہے۔ ٹھیک جس طرح مغربی اور مسیحی تہذیب میں سوانگ، نقل اور آلاتی موسیقی
 و رقص کو پسندیدہ سمجھا جاتا ہے مشرقی اور مسلم تہذیب میں انہیں ناپسندیدہ سمجھا جاتا
 ہے۔ لہذا تہذیبی تاثرات کے سبب اسلام سے متاثر ادبیات میں ایک ہیئت
 ادب کی حیثیت سے بھی ڈرامے کو وہ فروغ نہیں ہوا جو مسیحیت سے متاثر ادبیات
 میں ہوا۔ بہر حال عربی، فارسی اور اردو ادبیات بالخصوص شاعری میں مثنوی،
 رزمیہ، مرقبہ، قصیدہ اور غزل کی ایسی عظیم الشان ترقیات ہوئی ہیں جن کا جواب
 کوئی مغربی ادب اور اس کی کوئی ہیئت سخن پیش کرنے سے یکسر قاصر ہے۔ شاعری
 کے سلسلے میں قدامت کے لحاظ سے بھی دیکھا جائے تو عربی و فارسی کے مقابلے میں
 انگریزی و لاطینی کا سرمایہ ر فن کیا ہے؟ اگر یونان اور روم کے چار شاعروں کے
 نام کمال فن کے لئے پیش کئے جاتے ہیں تو کم از کم چودہ نام ایران اور عرب کے

ایسے شاعروں کے لئے جاسکتے ہیں جو تخلیقی کے بہتر نمونے دنیا کے سامنے رکھ چکے ہیں۔

اب دیکھتے کہ جناب کلیم الدین احمد دانتے اور اقبال کی شاعری کا موازنہ کرتے ہوئے فلکیات کی بحث اٹھاتے ہیں، بطلمیوس Ptolemy اور کوپرنیکس Copernicus کے نظاموں کے حوالے دیتے ہیں۔ ڈیوائن کومیڈی میں دانتے کو اپنے نقشہ افلاک کے لئے بطلمیوسی نظام کا پیرو بتاتے ہیں اور اقبال کو بھی کوپرنیکس کی تحقیقات کے باوجود بطلمیوس ہی کا پیرو تصور کرتے ہیں اور سمجھتے ہیں کہ "جاوید نامہ" کا کوئی نقشہ افلاک ہے جو ان کے خیال میں ڈیوائن کومیڈی کی طرح سیاروں کے ایک نظام پر مبنی ہے۔ ان مفروضات کی روشنی میں وہ دانتے کے فلکیاتی منصوبہ بندی کو منظم و مرتب اور اقبال کی مزعومہ منصوبہ بندی کو غیر منظم و غیر مرتب پاتے ہیں چنانچہ ان کی زد و حس رگ تنقید جو پھٹکتی ہے تو نہایت مشتعل ہو کر بڑے طیش میں فرماتے ہیں؛

"اسے نظام اقبال کہہ لیتے۔ لیکن جس کا نظام ایسا ہو اس کی شاعری کیسی ہوگی؟ شاعری تن آسانی نہیں، شاعری دماغی کاہلی نہیں، جو شاعر معمولی، جانے بوجھے Facts سے اس قدر غفلت برتا ہے اس کی شاعری سے بے لطفی کے سوا کیا حاصل ہو سکتا ہے؟"

(ص ۲۲ - ۲۱)

سوال یہ ہے کہ ناقد موصوف شاعری پر تنقید فرما رہے ہیں یا فلکیات پر؟ اگر تھوڑی دیر کے لئے براتے گفت و گو مان لیا جاتے کہ اقبال نے اپنے "تماشاے آسماں" میں نہ تو بطلمیوس کے نقشہ افلاک کی پیروی کی نہ کوپرنیکس کے نظام کی تو اس سے زیادہ سے زیادہ اتنا ہی تو معلوم ہو سکتا ہے کہ یا تو اقبال کو فلکیات میں درک نہیں تھا یا وہ کسی سائنسی نظام کی پابندی نہیں کر سکتے تھے؟ اتنی سی

بات سے یہ نتیجہ کوئی بھی آدمی، ہوش و حواس میں رہتے ہوئے، کیسے نکال سکتا ہے کہ اقبال تن آساں، کاہل اور غافل تھے اور ان عیوب کے سبب ان کی شاعری ناقص رہ گئی؟ کیا اقبال کے خلاف جناب کلیم الدین احمد کا جوش و غروش Animus اتنا بڑھا ہوا ہے کہ وہ ادب، فن، شاعری اور شائستگی کے "معمولی جانے بوجھے Facts" (حقائق) کو یکسر نظر انداز کرنے اور پامال کرنے پر تُل گئے ہیں؟۔

اس سلسلے میں ہمارے محنتی نقاد نے تو "تن آسانی" اور "دماغی کاہلی" کی انتہا کر دی ہے۔ اس کے علاوہ انہوں نے چند اہم حقائق سے دانستہ چشم پوشی کی ہے بلکہ ان کے کتمان Concealment کا اخلاقی و علمی جرم بھی کیا ہے۔ جب وہ شاعری کی فنی تنقید سے مہٹ کر بعض علمی واقعات کا سراغ لگانا اور تعاقب کرنا ضروری سمجھتے ہیں، تو انہیں یہ جاننے اور سمجھنے کی کوشش بھی تنقید کے ایک فرض منصبی کے طور پر کرنی چاہیے تھی کہ ڈیوائن کو میڈی اور جاوید نامہ کے خلائی سفر کا محرک، مقصد اور پس منظر کیا ہے؟ یہ ایک معلوم و معروف اور ثابت شدہ حقیقت ہے کہ دونوں کتابوں کی پیش رو تصنیفات حضرت محی الدین ابن عربی کی "فتوحات مکتہ" اور ابوالعلا مرقری کی "رسالۃ الغفران" ہیں، اور ان دونوں تصنیفات کا سرچشمہ تخلیق معراج ابنی^۱ کا عظیم الشان اور عظیم النظیر واقعہ ہے۔ دانستہ کے بارے میں اچھی طرح معلوم ہے کہ وہ معراج کے واقعے اور ابن عربی اور معری کی اس پر مبنی تخلیقات سے واقف تھا، اس کے دور میں اور ملک میں مسلم علماء و صوفیاء کے تصورات و تجربات سے آگاہی علمی حلقوں میں عام تھی۔ شواہد یہ واضح اشارہ بھی کرتے ہیں کہ دانستہ نے انتہائی تعصب، تاریک خیالی اور بعض وعداوت کے ساتھ اپنی تخلیق میں اسلام، پیغمبر اسلام^۲ اور تعلیمات اسلامی کے خلاف اپنے دل کا بخار نکالا ہے۔

(دانستہ کا وہ صلیبی جنگوں میں حصہ لے چکا تھا) یہاں تک کہ یہ بدتمیز، جاہل

اور وحشی پیغمبر اسلامؐ کی شان میں انتہائی گستاخی کرنے سے بھی باز نہیں آیا، اس کی
 بجاتے کہ ایک شریف انسان کی طرح اس احسان فراموش نے اس علمی و فنی قرض
 کا اعتراف کیا ہوگا جو اس نے اپنے پیش رو مسلم دانش وروں سے لیا تھا، جبکہ
 اسے معلوم تھا کہ خود اس کے استاد ٹومس ایکوائٹنس Thomas Aquinas نے
 ابن رشد Averroes کے فلسفے کو ہی سامنے رکھ کر اپنا سارا نظام فکر
 مرتب کیا تھا۔ ملاحظہ ہو اسپین کی میڈرڈ یونیورسٹی کے پروفیسر آسن Asin
 کا بیان :

”جب دانتے اپنی اس حیرت انگیز نظم کا تصور ذہن میں لایا،
 اس سے کم از کم چھ سو سال پہلے اسلام میں ایک مذہبی روایت
 موجود تھی جو حضرت محمد صلعم کی مساکن حیات مابعد کی سیاحتوں پر
 مشتمل تھی۔ رفتہ رفتہ آٹھویں صدی سے لے کر تیرھویں صدی تک
 مسلم محدثین، مفسرین، علماء، صوفیاء، حکماء اور شعراء سب نے
 مل کر اس روایت کو ایک مذہبی تاریخی حکایت کا لباس پہنا دیا
 کبھی یہ روایات شروع معراج کی شکل میں بیان کی جاتی تھیں،
 کبھی راولوں کی اپنی واردات کی صورت میں اور کبھی اتباعی تالیفات
 کے انداز میں۔ ان تمام روایات کو اگر ایک جگہ رکھ کر ”ڈیوائن
 کامیڈی“ سے مقابلہ کیا جائے تو مماثلت کے بہت سے مقامات
 خود بخود سامنے آجائیں گے بلکہ کئی جگہ بہشت اور دوزخ کے
 عام خاکے، ان کے منازل و مدارج، تذکرہ ہاتے سزا و جزاء،
 مشاہدہ مناظر، انداز حرکات و سکنات افراد، واردات اور
 حالات سفر، رموز و کنایات و اشارات، دلیل راہ کے فرائض اور
 اعلیٰ ادبی خوبیوں میں مطابقت کاملہ نظر آئے گی۔“

(اسلام اینڈ ڈوائس کو میڈی "منقول از شرح جاوید نامہ مؤلف

یوسف سلیم چشتی، ص ۲۵، ۲۶)

ڈاکٹر ول ڈیوراں "کتاب ہے:

"اطالیہ کے علماء اور حکماء اسلامی تصورات سے بخوبی آگاہ ہو چکے تھے اور حال میں کامیڈی پر جو ریسرچ ہوتی ہے اس کی بدولت یہ بات پایہ ثبوت کو پہنچ چکی ہے کہ دانستے کے تصورات کا ماخذ اسلامی ہے۔ کیونکہ دانستے فلسفے کا طالب علم تھا اس لئے وہ ابن رشد، ابن سینا، ٹامس ایکویناس، اور ارسطو، افلاطون اور نو فلاطونی حکمت (حکمت الاشراق) ان تمام فلسفیانہ مذاہب سے واقف تھا۔ ابوالعلا مرقی کے رسالۃ العفران اور ابن عربی کی فتوحات مکیہ میں آسمانوں کی سیر دکھائی گئی ہے۔ یہ سب کتابیں دانستے کی نگاہ میں تھیں اور اس نے اپنی تصنیف کا خاکہ انہی دو کتابوں کو سامنے رکھ کر تیار کیا۔"

(ص ۶۸ "شرح جاوید نامہ" از یوسف سلیم چشتی)

اب دیکھنا چاہیے کہ جاوید نامہ کی تخلیق میں اقبال کے پیش نظر نہ تو کوئی ڈرامہ لکھنا تھا، نہ اپنا کوئی سفر نامہ، اور نہ سیاروں کا کوئی نقشہ مرتب کرنا۔ جہاں تک خلائی سفر کے ڈھانچے میں نظام شمسی کے سیاروں کی سائنسی ترتیب کا سوال ہے کیا کوئی پڑھا لکھا آدمی دیانت داری کے ساتھ یہ سوچ سکتا ہے کہ اقبال نظام بطیموس اور نظام کوپرنیکس کی ان باتوں سے بھی واقف نہ تھے جو مبتدیوں کو بھی معلوم ہیں؟ کیا اقبال کی معلومات عام General Knowledge کسی کلیم الدین احمد سے کم ہو سکتی تھی؟ یہ تو فہم عامہ Common Sence کی ایک بات ہے کہ جب اقبال نے اپنے آسمانی سفر میں سیاروں کی وہ ترتیب نہ رکھی جو عام

طور پر ماہرینِ فلکیات رکھتے ہیں تو اس کا کوئی خاص مطلب اور مقصد ہی ہو گا۔ اور یہ محض کوئی عقیدت مندانہ قیاس نہیں ہے بلکہ عین علمی تحقیق کا تقاضا ہے کہ کم از کم حقائق کا تجسس کر کے دیکھا جائے کہ سیاروں کی عدم ترتیب کا محرک و مقصد کیا ہے؟ مشکل یہ ہے کہ جناب کلیم الدین احمد حسن ظن کی اخلاقی خوبی سے تو عاری ہیں ہی، فہم عامہ سے بھی بسا اوقات بالکل خالی ہو جاتے ہیں اور عیب چینی کے جوش میں انہیں کسی بات کا ہوش ہی نہیں رہتا۔ جب وہ اپنے آپ کو ڈیوائن کو میڈی اور جاوید نامہ کے ایک عالم کی حیثیت سے پیش کر رہے ہیں اور اسی حیثیت سے دونوں پر تقابلی تنقید کر رہے ہیں تو انہیں ضرور بالضرور دیکھنا اور سمجھنا تھا کہ جاوید نامہ کی منصوبہ بندی کیا ہے؟

بہر حال! اکتوبر ۱۹۳۲ء میں "چودھری" کے نام سے خود علامہ اقبال نے "جاوید نامہ" کا تعارف اس طرح کرایا کہ "جاوید نامہ" دراصل "معراج نامہ" ہے۔ اقبال چاہتے تھے کہ "گلشنِ رازِ جدید" کی طرح جدید علوم کی روشنی میں معراجِ البنیؑ کی ایک شرح لکھیں جو ایک قسم کا "معراج نامہ جدید" ہو۔ لیکن معراج نامے کے ذریعے وہ حیات و کائنات کے جن اہم مسائل و موضوعات پر اظہارِ خیال کرنا چاہتے تھے ان کی وسعت اور تنوع اس بات کا متقاضی تھا کہ توجہ صرف معراج تک محدود نہ رکھی جائے اور خلائی سفر کا ہیو لائیو سے زیادہ لچک دار ہو، چنانچہ بہت سوشل سمجھ کر اقبال نے "جاوید نامہ" کی منصوبہ بندی اس طرح کی کہ خلائی سفر کا بنیادی نقشہ تو معراجِ البنیؑ کی ان تفصیلات کے مطابق ہو جو اسلامی روایات میں معروف و مسلم ہیں، نہ کہ ان جزئیات کے مطابق جو کسی سائنسی نظامِ سیارگان میں پائی جاتی ہیں، خواہ وہ بطلموس کا فرسودہ اور انکارِ رفتہ نظام ہو، جس پر دانستے کی ڈیوائن کو میڈی مبنی ہے، یا کوپرنیکس کا جدید اور رائج الوقت نظام۔ لیکن معراج کے اس نقشے کے اندر اقبال نے اپنے موضوعات کے لحاظ سے اپنے تخلیقات کو آزاد چھوڑ دیا، کہیں مناظر کی تصویر کشی کی، کبھی واقعات بیان کئے، کسی جگہ شخصیات کی کردار نگاری کی اور ان کے ساتھ مکالمہ کیا، اور کسی

مقام پر اپنے یا دوسروں کے اشعار درج کر دیتے۔ ظاہر ہے کہ اپنے صنفی قماش کے لحاظ سے جاوید نامہ ایک تمثیلی نظم ہے، نہ کہ شعری ڈرامہ، اور اسی لئے اس میں ڈراما کے جتنے عناصر ہیں وہ سب ایک نظم کے اجزاء ہیں، نہ کہ اجزائے نظم کسی ڈرامہ کے عناصر ہیں۔ میں تو اس حقیقت کا بھی انکشاف کرنا چاہتا ہوں کہ ڈوائن کومیڈی کوئی شعری ڈرامہ، شیکسپیر کے ڈراموں کی طرح نہیں ہے، بلکہ یہ بھی جاوید نامہ ہی کی طرح ایک تمثیلی نظم Dramatic Poem ہے، اور اگر خالص ڈرامہ کے اصولوں کی روشنی میں اس کا جائزہ لیا جائے تو ثابت ہو جائے گا کہ یہ بالکل ایک ناقص اور ناکام تخلیق ہے۔ کیا ڈوائن کومیڈی کو جوں کا توں اسٹیج کیا جا سکتا ہے؟ ظاہر ہے کہ نہیں۔

واقعہ یہ ہے کہ ڈوائن کومیڈی میں بھی جاوید نامہ کی طرح جو کچھ کردار نگاری، منظر کشی، بیان واقعات اور مکالمہ نگاری ہے وہ سب ایک طویل تمثیلی نظم کے اجزاء کے طور پر ہی ہے اور اس میں شاعری کا کوئی عنصر ایسا نہیں ہے جو جاوید نامہ میں موجود نہ ہو اور بہترے مقامات پر بہتر شکل میں نہ ہو۔ درحقیقت جاوید نامہ میں فنی توجہ کا جواز تکاڑ ہے اور اس کی وجہ سے شروع سے آخر تک شعریت کا جو تسلسل ہے وہ ڈوائن کومیڈی میں مفقود ہے، اس لئے کہ دانتے

”صائب یوم الدین“

بن کر اپنے کلیسائے گناہ گاروں کو سزا اور وفاداروں کو جزا دینے کی داستان سرائی اور اپنی متوفیہ مہربانی کی ذات و صفات میں جلوہ الہی دکھانے میں اتنا مہمک ہے کہ اسے نہ توحق و صداقت پر غور کرنے کی فرصت ہے نہ ایک تمثیلی نظم کے فنی سانچے پر دھیان دینے کی۔ چنانچہ ڈوائن کومیڈی کا فنی مطالعہ سنجیدگی و آزادی سے کرنے والے یہ محسوس

کئے بغیر نہیں رہ سکتے کہ بسا اوقات یہ تمثیلی نظم ایک منظوم داستان Verse Tale بنتی نظر آتی ہے۔ اس کے برخلاف جاوید نامہ میں اقبال نہ تو ڈرامہ نگاری کی کوشش کرتے ہیں، نہ داستان سرائی کی، نہ مقصداً نہ انتقام کوشی کرتے ہیں نہ دوسرے عقیدوں کی

مقدس شخصیتوں کی توہین۔ وہ پوری فکری و فنی یکسوئی اور وفار کے ساتھ صرف زندگی، تاریخ اور انسانیت کے اسرار و رموز بیان کرتے ہیں اور اکثر ان شخصیتوں کے افکار احترام کے ساتھ پیش کرتے ہیں جن کا شریعتِ محمدی سے کوئی تعلق نہیں، اور اس بیان اور پیش کش میں وہ ایک تمثیلی نظم کی حدود کو بھی ملحوظ رکھتے ہیں اور شریعت کا بھی التزام، بالقصد یا بلا قصد کرتے ہیں۔

جس چیز کو جناب کلیم الدین احمد طنزاً "نظامِ اقبال" کہتے ہیں، وہ حقیقتاً نظامِ اقبال ہی ہے، جو نہ صرف بطلموس اور کوپرنیکس کے سائنسی نظاموں سے مختلف ہے بلکہ خلائی سفر کا تخیلی خاکہ پیش کرنے والے اپنے دونوں پیش روؤں ابن عربی اور دانٹے کے نظاموں سے بھی مختلف ہے، اور شعوری طور پر مختلف ہے؟

"جاوید نامہ کو" ڈیوان کو میڈمی" اور "فتوحات" سے دو باتیں میسر کرنے والی ہیں۔ پہلی یہ کہ اس میں وہ تمثیلاتی مظاہرات اور سمات Symbolism ناپید ہیں جو ان میں ہر مقام پر ملتے ہیں اور جن کی وجہ سے آج تک نکلے بعض مباحث مباحثِ مقدہ ہائے لائجل سے زیادہ حیثیت نہیں رکھتے۔ دوسری یہ کہ اقبال نے زیادہ تر سیاروں (وہ بھی سات نہیں بلکہ چھ) کی مباحث پر اکتفا کی ہے۔ وہ دوزخ اور اعراف کے نزدیک تک نہیں گیا اور ساتویں سیارے میں پہنچنے کی بجائے "آن سوئے افلاک" جانکلا ہے اور یہ غالباً اس لئے کہ "جنت" اور "حضور" اور "تجلی" کے نئے تصورات اور نئے مقاصد و معانی دنیا کے سامنے رکھنے تھے۔ "ندائے جمال" کی سماعت کا شوق بھی کچھ کم کشش کا باعث نہیں تھا۔ "کلیم اللہی"، "مشکل تھی لیکن" "سمیع اللہی" میں کیا باک ہو سکتا تھا۔

جن لوگوں کو دراصل جہنم دکھانے کی ضرورت تھی ان کو اقبال نے
 "فلک زحل" کے قلمزومِ خو میں مبتلا تے عذاب دکھایا ہے
 اور وہ ایسے لوگ نہیں ہیں جو خالص مذہبی یا اخلاقی نقطہ نظر
 سے مجرم یا گناہ گار ہوں بلکہ وہ ایسی ارواحِ رذیلہ ہیں جو ملک و
 ملت سے غداری کی مرتکب ہوتی ہیں اور جن کو دوزخ نے بھی
 اپنے اندر لینا قبول نہیں کیا۔

"فتوحاتِ مکیہ" اور "ڈیوائن کومیڈی" "حیات بعد الموت" کے
 حقائق اور کیفیات کی کہنہ معلوم کرنے کی کوششیں ہیں مگر معنوی
 اعتبار سے دونوں جدا ہیں۔ اول الذکر عرفانی مشاہدات کی حامل
 ہے اور آخر الذکر علمی، ادبی اور سیاسی نکات پر حاوی ہے۔
 افراد کے اذہان اور اخلاق کی شائستگی و دنوں کا نصب العین ہے
 تاہم صوفی اور ڈرامہ نویس اپنی توجہ مختلف مقاصد کو پیش نظر رکھ کر
 حیاتِ مابعد الممات ہی پر مرکوز رکھتے ہیں۔

اقبال کے لئے حیات بعد الموت کا مسئلہ بہت پیش پا افتادہ
 ہو چکا ہے، (کیونکہ وہ ایک مسلم، عالم اور حکیم ہے) اس لئے
 وہ اپنی توجہ زیادہ تر حیاتِ حاضرہ یا حیاتِ مطلق یا بالفاظِ دیگر بقاتے
 حیاتِ انسانی کے مسئلہ پر صرف کرتا ہے۔ اس کے نزدیک یہ بات
 اس قدر اہم نہیں کہ مرنے کے بعد دوزخ یا بہشت یا اعراف میں
 انسانوں کی زندگی کیسی ہوگی؟ اس کے برعکس جس بات نے اسے
 تمام غمزہ چیم و اضطراب میں رکھا ہے وہ یہی موجودہ حیاتِ انسانی
 ہے جو اقوامِ مشرق کے لئے ان کی سیاسی، معاشی اور اقتصادی
 پستی کی وجہ سے موت سے بدتر ہو چکی ہے اور جس کے پاکیزہ
 ارتقا کی ضرورتوں سے اہل مغرب بوجہ اپنے مذہبی اخلاقی اور روحانی

انحطاط کے غافل ہو چکے ہیں اور قریب ہے کہ اسے (یعنی حیاتِ انسانی کو) ایک ایسی دنیاوی قیامت سے دوچار ہونا پڑے جو مشرق اور مغرب دونوں کی موجودہ نسلوں کو تباہ و برباد کر کے دنیا میں ایک ہموار نسل اور ایک ہم مقصد واحد قوم کے ظہور اور فروغ کے لئے میدان صاف کر جائے۔ بقا و دوام حیاتِ انسانی کے مباحث ہی اشارہ کرتے ہیں کہ اقبال نے اس تصنیف کا نام "جاوید نامہ" کیوں رکھا۔

(ص ۲۳-۳۱ "شرح جاوید نامہ" از یوسف سلیم چشتی)

یہ ہے علمی تحقیق اور ادبی تنقید کا وہ صحیح، مثبت اور تعمیری نمونہ جس سے جناب کلیم الدین احمد کے کلییانہ Cynical ذہن کو نہ کوئی مناسبت ہے نہ دل چسپی۔ موصوف نے اس بدیہی حقیقت پر بھی غور کرنے کی زحمت نہیں گوارا فرمائی کہ آخر اقبال نے سیارہ کی بجائے افلاک کا لفظ اپنے منازلِ سیاحت کے لئے کیوں اختیار کیا؟ اگر وہ علمی سنجیدگی اور تنقیدی بصیرت کے ساتھ صرف اسی ایک چیز پر غور کر لیتے تو انہیں معلوم ہو جاتا کہ نظامِ اقبال "کیسے ہے اور کیوں ہے اور یہ کہ اقبال نے عالمِ بالا کی سیاحت کسی بطلیموس اور کوپر نیکس کی نہیں، حضرت محمد صلی اللہ علیہ وسلم کی معراج کے نقشے پر کی ہے، جس میں ہر منزل سفر کو "فلک" کہا گیا ہے۔ شاید جناب کلیم الدین احمد کو داننے کے نظامِ بطلیموس کی تو واقفیت ہے مگر اقبال کے اختیار کردہ نقشہ معراج کی روایات کی کوئی خبر نہیں۔ سوال ہے، وہ اردو کے ناقد ہیں یا انگریزی بلکہ اطالوی کے؟ اگر وہ اردو کے ناقد ہیں تو اپنے ادب کی روایات سے اتنے بے خبر اور بیگانہ کیوں ہیں اور اس بے خبری اور بیگانگی کے باوجود انہیں ایک معتبر و مستند نقاد کیسے سمجھا جاسکتا ہے؟ اردو و فارسی ادب کے سرچشموں اور ذہنی فضا سے ناواقف کوئی ناقد، مثال کے طور پر ٹی، ایس، ایلٹ، اگر اردو یا فارسی ادب پر تنقید کرے تو اس کا وزن کیا ہوگا؟ ظاہر ہے کہ ایک رتی بھی نہیں۔ چنانچہ اقبال کے "جاوید نامہ" کے

متعلق جناب کلیم الدین احمد کے حسبِ ذیل بیانات کا وزن ایک رتی بھی نہیں؛
 "اقبال کا سفر کچھ عجیب قسم کا ہے۔ وہ سورج سے واقف نہیں
 زمین سے پرواز کر کے وہ قمر نہیں، فلکِ قمر پر پہنچتے ہیں۔"

(ص ۱۷)

اگر خدا کے حضور میں اقبال حاضر ہو سکتے ہیں تو پھر انبیاء سے پرہیز
 کیوں؟ اس کے علاوہ وہ نہ تو بودھ مت، نہ زرتشت کے مذہب
 اور عیسائیت کی خوبیوں سے واقف ہیں اور اگر ہیں تو اسکا اظہار ضروری
 نہیں سمجھتے۔ پھر اسلام کی تعلیم کو پیش کرنے کے عوض الجہل کی
 فریاد رقم کرتے ہیں۔ اس کی وجہ شاید یہ ہے کہ اسلام کے رموز وہ
 افغانی کی زبان سے بیان کرنا چاہتے ہیں۔ وجہ کچھ بھی ہو۔ یہ حصہ
 کمزور ہے اور اسے حذف کر دینے میں کوئی کمی محسوس نہ ہوگی بہر کیف
 فلکِ قمر سے اقبال پرواز معکوس کرتے ہیں اور پھر عطار دہیں
 پہنچتے ہیں۔ (ص ۱۸)

"یہ بات سمجھ میں نہیں آتی کہ جب حضرت آدمؑ کو جنت سے
 نکالا گیا تو وہ کیسے ارض اور زہرہ کو Bypass کرتے ہوئے عطار
 میں پہنچے اور ایک دو روز کے بعد یہاں سے پرواز کر کے زمین
 پر پہنچے۔۔۔۔۔۔ اب فلکِ زہرہ کی باری آتی ہے یعنی وہ پھر
 اوپر کی طرف پرواز کرتے ہیں۔" (ص ۱۸)

"۔۔۔۔۔۔ یہ تھا اقبال کے سفر کے خلاصہ، اور
 ظاہر ہے کہ اس میں بہت جھول ہے۔۔۔۔۔۔ ان کے نظام میں
 Uranus Neptune اور Pluto کی جگہ نہیں۔ ان کے
 بھوس ایک گننام جہان ہے اور پھر جنت اور عرش معنی وہ
 Galaxies سے بھی ناواقف نہیں یعنی اقبال کا تصور واضح نہیں۔" (ص ۲۱)

”۔۔۔۔۔ دو ٹکڑے اور ہیں جو غیر ضروری ہیں۔ نگوہش آسمان کے بعد نغمہ ملائک ہے اور عالم بالا کے سفر کی ابتدا سے پہلے زمزمہ۔ انجم ہے۔ بخلاف دانستہ اقبال نہ تو ملائک کو دیکھتے ہیں اور نہ انجم کو۔ پھر نغمہ ملائک کیوں اور زمزمہ۔ انجم کیا؟ ان کے علاوہ اور بھی باتیں ہیں جن کی وجہ سمجھ میں نہیں آتی ہے۔ قمر میں جہاں دوست، عطار دین جمال الدین افغانی اور سعید علیم پاشا ہیں لیکن زمہرہ میں خدایان اقوام قدیم بھی ہیں اور فرعون اور کچھز بھی۔ مریخ میں حکیم مرکنی اور نبیہ۔ مرکنی ہیں۔ مشتری میں حلاج غالب اور طاہرہ ہیں اور خواجہ۔ اہل فراق ابلیس بھی اور زحل میں جعفر اور صادق ہیں۔ اس Placing کی کوئی معقول وجہ سمجھ میں نہیں آتی۔ زحل اور زمہرہ اگر جنہم ہیں تو ان کا مقام نیچے ہونا چاہیے تھا اور ترتیب سیارگان اس طرح ہوتی:

زمہرہ، زحل، قمر، مریخ، مشتری اور عطار۔

یہ بات واضح ہو گئی کہ اقبال کا تخیل اپنے نیالی سفر کی واضح منطقی متعین تصویر پیش نہیں کر پاتا۔

(ص ۲۳)

مذکورہ بالا اقتباسات سے یہ بات قطعی اور حتمی نیز دستاویزی طور پر واضح ہو گئی کہ جناب کلیم الدین احمد اپنے تنقیدی شعور کی واضح، منطقی، متعین تصویر پیش نہیں کر پاتے۔ الجھی الجھی، بہکی بہکی، متضاد، غیر معقول، ناقابل فہم باتیں کرتے ہیں۔ خود ہی وجہ بیان کرتے ہیں مگر معاملے کو سمجھتے نہیں، اور غیر ضروری باتیں کونے کے فن میں تو وہ اتنے بڑے استاد ہیں کہ اگر ان کی پوری تنقید کو تنقید غیر متعلق (۴۸) Criticism of Irrelevance کہا جاتے تو کوئی مبالغہ نہ ہو گا۔ اقبال کے منصوبہ سیاحت اور مقصد تخلیق کو وہ سمجھنے کے لئے بھی تیار نہیں لیکن نظام

سیارگاں پر طویل طویل اور لا طویل گفتگو شوق سے کرتے ہیں اور ایک ہی بات کو بار بار دہراتے ہیں۔ ملاحظہ کیجئے بزعم خود واضح منطقی اور متعین تبصروں کو؛

”اس کے علاوہ وہ نہ بودھ مت، نہ زرتشت کے مذہب اور

نہ عیسائیت کی خوبیوں سے واقف ہیں اور اگر ہیں تو اس کا

اظہار ضروری نہیں سمجھتے۔“

(ص ۱۸)

یعنی جناب کلیم الدین احمد کو معلوم نہیں کہ حقیقت کیا ہے؟ اقبال مذکور مذہب کی خوبیوں سے بالکل ناواقف ہیں یا ان کا اظہار ضروری نہیں سمجھتے؟ شاید ناقد کو بھی معلوم ہوگا کہ شاعر کا مطالعہ دنیا کے مذہبوں اور فلسفوں کے متعلق کم از کم جناب ناقد اور ان کے مدوح دانے سے تو یقیناً زیادہ تھا۔ جناب کلیم الدین احمد نے فلسفہ و دینیات کی وہ معرکہ آرا کتاب پڑھی اور سمجھی ہے جس کا نام Reconstruction of Religious Thought in Islam ہے اور جس کے مصنف علامہ اقبال ہیں؟ اور سب سے بڑا لطیفہ یہ ہے کہ چند ہی سطروں قبل جناب کلیم الدین احمد خود ہی تحریر فرما چکے ہیں؛

”۔۔۔۔۔ پھر سروش اور نواتے سروش کے بعد رومی اقبال کو دادی برغمد کی طرف جسے ملائکہ وادی۔ طواسین کہتے ہیں، لے جاتے ہیں اور ایک دیوار پر ”سنگِ قمر“ سے کھدے ہوتے چار طواسین نبوت کو دکھاتے ہیں۔ ان میں چار مشہور مذہبوں کی تعلیمات پیش کی گئی ہیں۔ بانیانِ مذہب گوتم بدھ، زرتشت، حضرت عیسیٰؑ اور حضرت محمد صلعم ہیں۔“

(ص ۱۷)

یعنی اقبال بقول کلیم الدین احمد؛

”نہ تو وہ بدھ مت، نہ زرتشت کے مذہب اور نہ عیسائیت

کی خوبیوں سے واقف ہیں اور اگر میں تو اس کا اظہار ضروری نہیں سمجھتے۔

اور وادیِ یرغید میں سنگِ قمر سے کھدے ہوتے چار طواسینِ نبوت کو دیکھتے بھی ہیں، جن میں

”چار مشہور مذہبوں کی تعلیمات پیش کی گئی ہیں۔ بانیانِ مذہب گوتم بدھ، زرتشت، حضرت عیسیٰؑ اور حضرت محمد صلعم ہیں۔“
ناطقہ سر بہ گریباں ہے، اسے کیا کہتے؟

سوا اس کے کہ؟

دروغ گو را حافظ نہ باشد

اس پر بھی غور کیا جانا چاہیے کہ جناب کلیم الدین احمد کا مدوح تو ایک جہل مرکب ہے جو اسلامی علوم و فنون اور اقدار و اشخاص کو ان سے مستفیض ہونے کے باوجود یا تو نظر انداز کرتا ہے یا ان کی تحقیر کرتا ہے، جبکہ اقبال ہر مذہب اور مکتبِ فکر کے محاسن اور ان کی عظیم شخصیتوں کے فضائل کا اعتراف و اعلان کرتا ہے۔ اس حقیقت کے باوجود دانتے کے مریدوں اور عقیدت مندوں نے جب اس کی ”Comedy“ کو ”Divine“ کہہ دیا تو ان کے مقلد محض جناب کلیم الدین احمد نے بھی ”لندھور بن سعدان کی داستان“ کو ”مقدس“ Divine تسلیم کر لیا اور دوسروں کی تخلیقات کو اس کے معیار سے جا پچھنے لگے، حالانکہ بجنوری کے اس خیال کا وہ مذاق اڑاتے رہے کہ؟

”دیوانِ غالب ہندوستان کی ایک الہامی کتاب ہے۔“

جب کہ اقبال نے واقعہ ”زندگی کے حقائق و معارف کو بالکل آفاقی طور پر پیش کر کے انہیں اپنی عظیم شاعری میں زندہ جاوید بنا دیا۔ مگر اس ادبی کارنامے کے باوصف جناب کلیم الدین احمد شعریت اور صداقت کے تمام تقاضوں کو بالائے طاق رکھ کر تنقید کے نام تنقیص کا بازار گرم کرنا ضروری سمجھتے ہیں۔

”ڈیوائن کومیڈی کا یہ نام دانستے کا تجویز کردہ نہیں ہے۔ اس نے اپنے آسمانی ڈراما کا نام فقط ”کامیڈیا“ رکھا تھا۔ لفظ ڈیوائن کا اضافہ اس کے مداحوں اور قدر دانوں نے کیا۔ اس کتاب کے جس سبب سے پہلے ایڈیشن کا نام ”ڈیوائن کومیڈی“ رکھا گیا وہ ۱۵۵۵ء میں شائع ہوا تھا۔“

(ص ۶۵ ”شرح جاوید نامہ“ از یوسف سلیم چشتی)

گویا ”پیراں غمی پرند و مریداں ہمی پرانند“ پر عمل مشرق میں نہیں ہے۔ مغرب میں بھی ہے۔ ایک مغربی شاعر کے مداحوں اور قدر دانوں نے تو اس کی ”کومیڈی“ کو اس حد تک الہامی اور مقدس بنا دیا کہ وحی۔ الہی سے ملا دیا (یہ سب معانی لفظ ”ڈیوائن“ میں مضمر ہیں) مگر ہمارے مغرب نواز ناقد کا الزام صرف اردو والوں پر ہے کہ وہ اپنی چیزوں کی مداحی کرتے ہیں، یہاں تک کہ دیوان غالب کو ایک الہامی کتاب کہنے کی وجہ سے بیچارے بجنوری آج تک طعنہ سن رہے ہیں؛
حق سے اگر غرض ہے تو زیبا ہے کیا یہ بات
اسلام کا محاسبہ یورپ سے درگزر

آخر جناب کلیم الدین احمد نے جب اقبال اور دانستے کے موازنے کا بیڑا اٹھا لیا اور اس سلسلے میں سیاروں اور ستاروں پر رصد گانے سے بھی باز نہ آتے تو ڈیوائن کومیڈی کی وجہ تسمیہ بتانے سے انہوں نے کیوں پہلو تہی کی، جبکہ ان کی ساری مداحی کومیڈی کو ڈیوائن ماننے ہی پر مبنی ہے؟ اب سوال یہ ہے کہ یورپ کے عیسائیوں نے دانستے کی کومیڈی کو ڈیوائن کیوں قرار دیا؟ کیا صرف اس لئے کہ
Here is God's Plenty (یہاں خدائی فراوانی ہے)؟ یا اس لئے کہ اس کتاب کی شاعری کلام الہی کی طرح شان دار ہے؟ تصویروں کی فراوانی اور جابجا شعریہ کے عمدہ نمونوں کے باوجود کومیڈی کی یہ مداحی کہ وہ ڈوائن ہے کسی فنی خوبی پر مبنی نہیں ہے، جس کی حیثیت سولہویں صدی کے ناقدوں کے لئے مانوی تھی، خاص کر یورپ

اور دنیا تے مسیحیت میں، چنانچہ "طربہ" میں "خداوندی" کی صفت اس لئے دریافت کی گئی کہ اس میں عیسائی مذہب کے تصورات اور ان پر مبنی تاریخ کے جلوے پیش کئے گئے تھے۔ یہ بالکل اسی قسم کا دینیاتی کا زنامر تھا جیسا انگریزی کے اس مشہور مقولے سے ظاہر ہوتا ہے :

Justifying the ways of God to man

اس فرق کے ساتھ کہ

Justifying the ways of a Christian God to man in
history

یعنی تاریخ میں انسان کے ساتھ خدا تے مسیحیت کے طریقوں کا جواز ہمیا کرنا۔ عیسائیوں کے نزدیک سولہویں صدی میں اس کارنامے کی اہمیت خاص کر اس لئے تھی کہ وہ اسلامی تصور حیات، نظام معاشرت اور علوم و فنون سے اس وقت تک بہت مرعوب تھے، گرچہ ان کے خلاف سخت تعصب میں مبتلا تھے۔ لہذا جب دانستے نے دنیا و آخرت کے معاملات و شخصیات کی ایک ایسی تخیل، تعبیر پیش کی جس سے عیسائیت کے عقائد و اقدار کی حقانیت و فوقیت ظاہر ہوتی تھی تو مسیحی دنیا نے اسے ہاتھوں ہاتھ لیا اور اس کی تعریف میں اتنابالغہ کیا کہ جس چیز کو خود اس نے محض ایک "کومیڈی" قرار دیا تھا اسے "ڈیوائن بنا دیا۔"

اب ذرا اعتراض برائے اعتراض کی یہ تکنیک بھی ملاحظہ فرمائیے :

"پھر اسلام کی تعلیم پیش کرنے کے عوض ابو جہل کی فریاد رقم کرتے ہیں۔ اس کی وجہ شاید یہ ہے کہ اسلام کے رموز وہ افغانی کی زبان سے بیان کرنا چاہتے ہیں۔"

یعنی خود ناقد ہی کے لفظوں میں "وجہ کچھ بھی ہو" اور وجہ "معقول وجہ موجود ہے" :
اسلام کی تعلیم نہ صرف افغانی کی زبان سے پیش کی گئی ہے بلکہ پورا "جاوید نامہ" اس تعلیم سے پُر ہے، پھر بھی تنقید کی ہٹ دھرمی اور ڈھٹائی یہ کہ "یہ حصہ کمزور ہے" اسے

حذف کر دینا چاہیے۔ اور اس سے کوئی کمی محسوس نہ ہوگی۔ ایسی تنقید اگر پوری کی پوری حذف کر دی جاتے تو اقبالیات میں کوئی کمی محسوس نہ ہوگی۔

بقول جناب کلیم الدین احمد دانتے نے "ڈیوائن کومیڈی" کا نقشہ مرتب و منظم اور اپنے وقت کے لحاظ سے حکیمانہ Scientific طور پر بنایا تھا اور اس کی تفصیلات منطقی بلکہ ریاضیاتی تعین کے ساتھ پیش کی تھیں لیکن اس سوال کا کیا جواب ہے کہ دانتے نے اپنے مذہب اور تمام مذاہب کی مسلمہ روایات کے خلاف اپنے خیالی سفرِ آخرت کا ایک بڑا حصہ افلاک کی بجائے زمین پر گزارا؟ جناب کلیم الدین احمد فرماتے ہیں:

"غرض دانتے نے ایک عالی شان عمارت تعمیر کی ہے جس کی وسعت تحت الشریٰ سے عرشِ معلیٰ تک ہے اور اس کے مختلف حصوں میں تناسب ہے۔"

(ص ۱۰)

یہ عالی شان عمارت بالکل زمین بوس ہو جاتی ہے جب ہم غور کرتے ہیں کہ دوسری دنیا میں بھی کوئی "تحت الشریٰ" ہے؟ پھر یہ کیسا تناسب ہے جو تحت الشریٰ اور عرشِ معلیٰ دونوں پر ایک ہی وقت میں محیط ہے؟ ایسی بلندی، ایسی لپٹی! تحت الشریٰ اور عرشِ معلیٰ کا جو بیوند دانتے نے لگایا ہے وہ بد اہتہً انمل بے جور ہے۔ دانتے اگر سیاروں کی سیر کر رہا ہے تو طبقاتِ ارض میں کیسے داخل ہو جاتا ہے؟ جنت اور دوزخ زمین پر کہاں؟ دانتے کی تخیلی سیاحت کسی سائنسی تصور کی بنیاد پر ہے یا کسی مذہبی عقیدے کی بنیاد پر؟ جناب کلیم الدین احمد جیسا مغربی ادب کی مدلل مداحی اور غیر مدلل و کالت کرنے والا بھی یہ کہنے کی جرأت نہیں کر سکتا کہ ڈیوائن کومیڈی ایک مذہبی عقیدے کی بجائے کسی سائنسی تصور پر مبنی ہے۔ اس کے لئے کہ دانتے کے مسیحی محرک کے علاوہ حیات بعد موت کا کوئی بھی سفر لازماً مذہبی عقیدے پر مبنی ہے۔ ورنہ بے چاری سائنس تو ابھی مسائلِ حیات سے ہی عہدہ برآ نہیں ہو سکی ہے۔ پھر اگر ایک مذہبی تصور اور شاعرانہ

تخیل میں کوئی کلیم الدین احمد، کسی دانستے کے منشا کے بالکل برخلاف، سائنس کو داخل کرنے پر اڑ ہی جاتے تو عقل سوال کرے گی؛

کسی سائنسی نظام میں، خواہ وہ بطیموس کا ہو یا کوپرنیکس کا اور

اس کی بنیاد زمین ہو یا سورج، سماوات اور ارض، آسمان

اور زمین کے قلابے کیسے ملاتے جائیں گے؟

دانستے کو اگر افلاک کی سیر کرنا ہے تو خلاؤں میں ہی پرواز کرے، اور اگر طبقاتِ ارض کا سراغ لگانا ہے تو سطحِ زمین پر یا زمین دوز غاروں ہی میں چہل قدمی کرے۔ یہ تختِ الشریٰ میں غوطہ لگا کر عرشِ معلیٰ تک پہنچنا چہ معنی دارد؟ اس طرح کا ماہوار اور متضاد سفر متناسب کیسے ہو سکتا ہے؟ صرف اس لئے کہ دانستے صاحب نے نشہِ تخیل کی ترنگ میں زمین اور آسمان کی طنابیں کھینچ کر ملا دی ہیں؟ یہ تو بڑا تصوف، اور وہ بھی سالک کا نہیں، مجذوب کا تصوف ہوا، جو رسم و راہِ منزل سے واقف نہیں ہوتا۔ واقعہ یہ ہے کہ دانستے کا نقشہِ سیاحت نہ تو نظامِ بطیموس پر مبنی ہے نہ نظامِ کوپرنیکس پر، نہ نظامِ مسیحیت پر بلکہ اسے نظامِ دانستے کہہ لیجئے۔ بے بنیاد نہایت اور دقیقانوسی سائنسیت کا ایک معجونِ مرکب یا چوں کا چوں کا مرتبہ، جس میں کچھ تماشیں زمین کی ہیں اور کچھ آسمان کی۔

”لیکن جس کا نظام ایسا ہو اس کی شاعری کیسی ہوگی۔ شاعری

تن آسانی نہیں ہے، شاعری دماغی کاہلی نہیں، جو شاعر معمولی،

جانے بوجھے FACTS سے اس قدر غفلت برتتا ہے اس کی

شاعری سے بے لطفی کے سوا کیا حاصل ہو سکتا ہے۔“

اور بالکل یہی الفاظ اس قسم کی تن آساں، کاہلانہ اور غافلانہ تنقید کے متعلق بھی

استعمال کئے جاسکتے ہیں جس کا نمونہ جناب کلیم الدین احمد کی تنقید ہے، بالخصوص

وہ بے خبر اور بے لطف تنقید جو ”اقبال — ایک مطالعہ“ میں پیش کی گئی ہے

ڈیوائسن کو میڈی کے غیر عاقلانہ نقشہِ سیاحت کے بعد اب ذرا جاوید نامہ کے نقشہِ سیاحت

پر ایک نظر ڈالیے:

۱- نقشہ ریاحت سے پہلے دیباچہ کتاب اس مفکرانہ و شاعرانہ انداز میں مرتب ہوتا ہے:

خیال من بہ تماشاتے آسماں بودہ است

بدوش ماہ و بہ آنغوش کہکشاں بودہ است

گماں مبرکہ ہمیں خاکدان نشیمن ماست

کہ ہر ستارہ جہاں است یا جہاں بودہ است

ان دو شعروں میں سائنس اور شاعری، علم اور فن کی ترقیات کا عطر جس سحر آگیاں اور فکر انگیز طریقے سے پیش کیا گیا ہے اس کی ایک مثال بھی دانستے کی ڈیوائن کو میڈی سے نہیں پیش کی جاسکتی۔ دانستے کے کسی دو شعر کا موازنہ اگر ان دو شعروں کے ساتھ کر دیا جائے تو اقبال کی دولت فکر اور ثروت فن کے مقابلے میں دانستے کے تخیل اور شاعری کا افلاس ظاہر ہو جائے گا۔

جناب کلیم الدین احمد تو اٹھارھویں انیسویں صدی کے انگریزی نقادوں کے خوشہ نشین ہیں، کیوں نہیں اقبال اور دانستے کے موازنے میں میٹھو آرنلڈ کے Touch Stone Method کا استعمال کرتے ہیں؟ اس طریقہ نقد کے مطابق اعلیٰ قسم کے مفرد اشعار کو نمونہ رفرنس کے طور پر سامنے رکھ کر انہی کے معیار سے شعری تخلیقات کی قدر و قیمت کی جانچ اور پرکھ کی جاتی ہے۔

۲- اس کے بعد مناجات ہے جس میں شکوے کا وہ فن کارانہ انداز ہے جس کے لئے اقبال مشہور ہیں اور اس فن میں دینا کا کوئی شاعر ان کا مقابلہ نہیں کر سکتا واقعہ یہ ہے کہ شاعری میں خدا سے کلام کرنے کا جو اسلوب اقبال نے نکالا ہے، اس کی لطافت اور بلاغت صحیح معنی میں ایک الہام ربانی کی شان رکھتا ہے اور اگر کسی انسان کے کلام کو شاعری میں ڈیوائن کہنا معقول ہوتا تو وہ سب سے پہلے اقبال ہی کا کلام ہوتا۔ چند بلیغ اشعار ملاحظہ ہوں سے

اے خوش آن روزے کہ از ایام نیست
 صبح او را نیم روز و شام نیست
 اے خدا روزی کن آن روزے مرا
 و ارباں زیں روز بے سوزے مرا
 روشن از نورش اگر گردد روان
 صوتِ راجو رنگ دیدن می توان
 غیب با از تاب او گردد حضور
 نوبت او لایزال و بے مرور
 اے ترا تیرے کہ مارا سینه سفت
 حرف "ادعونی" کہ گفت و با کہ گفت
 روے تو ایمان من قرآن من
 جلوہ داری دریغ از جان من
 از زیان صد شعاع آفتاب
 کم نمی گردد متاع آفتاب

دانستے ایسے اشعار کہہ سکتا ہے؟ وہ معرفت و شعریت کے ایسے کامل امتزاج پر
 قادر ہے؟ اگر ہو تو اس کے چند ہی ایسے اشعار پیش کیجئے!

دیباچہ و مناجات کے بعد "ہتھید آسمانی" ہے۔ آسمان زمین کو طعنہ دیتا ہے،

خاک اگر الوند شد جُز خاک نیست

روشن و پایندہ چوں افلاک نیست

زمین اپنے "در بے نوری" کا شکوہ خدا سے کرتی ہے، جواب میں ندا آتی ہے،

اے ایمنے! از امانت بے خبر

غم مخور اندر خمیر خود نگر

شستہ از نوع جاں نقش امید

نورِ جاں از خاکِ تو آید پدید
عقلِ آدم بر جہاں شبِ خوں زند
عشقِ او بر لامکاں شبِ خوں زند

کسی آدمِ خاکی کو سیاحتِ آسمانی پر ابھارنے کے لئے اس سے بہتر اور زیادہ
فنکارانہ تمہید کا تصور نہیں کیا جاسکتا۔

۴۔ - اب تمہید زمینی ہے تاکہ آمادہ سیاحت انسان کو ایک عظیم الشان خلاتی
سفر کے لئے ذہنی طور پر بالکل تیار کر دیا جلتے۔ یہ سفر درحقیقت "عروجِ آدمِ خاکی"
کا تختی مظاہرہ ہے۔ اقبال نے "بالِ جبریل" میں کہا تھا:
بارغِ بہشت سے مجھے حکم سفر دیا تھا کیوں
کارِ جہاں دراز ہے اب میرا انتظار کمر

اور

عروجِ آدمِ خاکی سے انجم سمے جاتے ہیں
کہ یہ ٹوٹا ہوا تارا مکمل نہ بن جاتے

عروجِ آدمِ خاکی کا یہ کائناتی تصور معراجِ البنی کے عظیم الشان اور بے مثال
تاریخی واقعہ سے ماخوذ ہے اور اسی کی طرف خاص طور سے اشارہ کرتا ہے، لہذا
فطری اور منطقی طور پر اس موقع پر اسرارِ معراج کی تشریح ضروری ہو جاتی ہے، چنانچہ
اقبال اپنے رہنمائے سفر مولانا رومی کی زبان سے یہ تشریح کراتے ہیں۔ رومی کی
روح نہایت ڈرامائی طریقے پر نمودار ہوتی ہے اور ایک حسین شاعرانہ تصویر کھینچ
جاتی ہے:

روحِ رومی پردہ ہارا بردرید
از پس کہ پارہ آمد پدید

یہ ظہور اس پس منظر میں ہوا کہ اقبال رومی کی مشہور غزل کنگنار ہے تھے
(بکشاے لب کہ قندِ فراوانم آرزوست)

جس سے ایک خاص کیفیت اور فضا پیدا ہو گئی، اسی عالم میں آفتاب غروب ہو گیا۔ شام کا وقت، دریا کا کنارہ، اپنے آپ سے مکالمہ، خود کلامی میں جاودانی کی آرزو، اس کے بعد منظر کی تبدیلی اور ایک معروف صاحب معرفت کا ڈرامائی ظہور۔ یہ اقبال کی وہی پسندیدہ اور سحر آفرین تکنیک ہے جو انہوں نے "خضر راہ" میں اختیار کی تھی۔ اس کے بعد رومی اور اقبال کے درمیان اسی طرح مکالمہ شروع ہو جاتا ہے جس طرح "خضر راہ" میں اقبال اور خواجہ خضر کے درمیان ہوا تھا۔ موقع اور مقصد کی مناسبت سے اقبال رومی سے سوالات کرتے اور رومی جوابات دیتے جاتے ہیں۔ چند بصیرت افروز اور سرور انگیز اشعار ملاحظہ ہوں:

چیت جان؟ جذب و سرور، و سوز و درد
ذوقِ تسخیرِ سپہرِ گردِ گرد
چیت تن؟ بارنگ و بونو کردن است
با مقامِ چار سو خو کردن است
از شعور است این کہ گوئی نزد و دور
چیت معراج؟ انقلاب اندر شعور
انقلاب اندر شعور از جذب و شوق
دار باند جذب و شوق از تحت و فوق
ایں بدن با جان ما ابناء نیست
مشتِ خاک کے مانع پرداز نیست

دانتے اور کلیم الدین احمد اس ادراک و عرفان اور جذب و مستی کا شعور اور فہم اگر نہیں رکھتے تو یہ کچھ زیادہ تعجب کی بات نہیں۔

۵۔ اس کے بعد افلاک کی سیر شروع ہوتی ہے اور اس سیاحت کی پہلی منزل فلکِ قمر ہے۔ چاند کے ہولناک کوسہاروں کی تصویر نظر آتی ہے۔ قمر کے ایک غار میں جہاں دوست (دشوا متر) سے ملاقات ہوتی ہے۔ اس کا سراپا بیان کر کے

اس کے کردار کی طرف اشارے کئے جاتے ہیں۔ پھر وادی۔ یرغمد میں پہنچتے ہیں۔ یہ وادی۔ طواسین ہے، جس میں طواسین رسل نظر آتی ہیں۔ ان طواسین میں حضرت محمد صلی اللہ علیہ وسلم کے علاوہ گوتم بدھ، زرتشت اور حضرت عیسیٰؑ کی تعلیمات ہیں۔ یہ آفاقیت، وسعت علم اور وسعت نظر دانتے جیسے تنگ نظر، تنگ دماغ اور کم علم لوگوں کی سرحد تخیل سے پرے ہے۔

۶۔ فلک عطار میں جمال الدین افغانی اور سعید حلیم پاشا سے ملاقات ہوتی ہے۔ افغانی دین و وطن کا صحیح مفہوم اور فرق بتاتے ہوئے بلوکیت اور اشتراکیت دونوں کا پردہ چاک کرتے ہیں۔

زندگی ایس را خروج آں را خراج

در میان این دو سنگ آدم زجاج

شعرو حکمت کا کیسا معنی خیز اور پر لطف امتزاج ہے؟

افغانی محکمات عالم قرآنی کی وضاحت کرتے ہوئے خلافت آدم، حکومت الہی، ارض ملک خداست اور حکمت خیر کثیر است جیسے بنیادی تصورات پر روشنی ڈالتے ہیں، اس کے بعد ملت روسیہ کو پیغام دیتے ہوئے قرآن کے نقطہ نظر سے ان موضوعات پر بصیرت افزو بحث کرتے ہیں جن کی اہمیت اشتراکی تصورات میں بہت زیادہ ہے۔ سعید حلیم پاشا مشرق و مغرب کے فرق و اختلاف کو واضح کرتے ہوئے انکشاف کرتے ہیں کہ اب مغرب کا شعلہ "نم خوردہ" ہو چکا ہے۔ اس کے علاوہ مصطفیٰ کمال کی نام نہاد اصلاحات کا پول کھول کر ترکوں کو پیغام دیتے ہیں کہ ایک "جہان تازہ" پیدا کرنے کے لئے بوسیدہ اور فرسودہ مغربی تصورات کی بجائے اپنے ضمیر اور قرآن کی طرف رجوع کریں۔

۷۔ فلک زہرہ میں خدایان اقوام کہن کی مجلس نظر آتی ہے اور انکشاف ہوتا ہے کہ قدیم جاہلیت کے بت دور حاضر کی جدید جاہلیت میں اپنی زندگی کے آثار دیکھ رہے ہیں اور سمجھتے ہیں کہ اس دور میں کوئی بت شکن خلیل اللہ نہیں ہے۔ مادہ پرستی کی تاریک

فضانے ٹوٹے اور گلے ہوئے پرانے بتوں کے حوصلے بلند کر دیتے ہیں اور وہ سرخوشی میں نغمہ ریز ہیں۔ عصر حاضر میں الحاد و دہریت کے بڑھتے ہوئے اثرات کی اس سے بہتر شاعرانہ فنی و جمالیاتی اور استعاراتی و علاماتی تعبیر نہیں ہو سکتی۔ کوئی دانستے کیا اس سے بہتر تمثیل کسی واقعے یا تخیل کے اظہار کے لئے پیش کر سکتا ہے؟

اسی جگہ ایک طرف عہدِ قدیم کے فرعون اور دوسری طرف دورِ جدید کے کیچنر کی روحوں کو یکجا مبتلائے عذاب دکھایا گیا ہے۔ اپنے اپنے وقت کے دونوں شدادِ غرقاب ہوتے تھے، لہذا ان کے حالِ زار کے مشاہدے کے لئے شاعرِ زہرہ کے ایک دریا کی تہہ میں اترتا ہے۔ اس منظر کی تصویر کشی دینا تے ادب میں شاعری اور تمثیل کا ایک معیار، اعلیٰ ترین معیار پیش کرتی ہے۔ اسی موقع پر ہمدی سوڈانی کی روح بھی نمودار ہوتی ہے اور افریقہ و عرب کو ایک ولولہ انگیز پیغام دیتی ہے۔

۸ - فلکِ مریخ میں شاعر کی ملاقات ایک جہاں گشتِ حکمِ مریخی سے ہوتی ہے

جو دنیا کے ممالک کی سیر کر چکا اور قوموں کے احوال سے واقف ہے۔ حکم اور شاعر کے درمیان تقدیر و تدبیر کے مسئلے پر مکالمہ ہوتا ہے۔ اس فلک کی سب سے دلچسپ شخصیت بنیۃ مریخ ہے، جو درحقیقت آزادی رسواں کی بے جہار تحریک کی علمبردار ہے، اور مساوات کے نام پر مرد و زن میں تفرقہ پیدا کر کے سماج کے اندر بے پردگی اور بے حیائی پھیلانا چاہتی ہے اور اس طرح پورے نظامِ معاشرت کو تباہ کرنے کے لئے کوشاں ہے۔ یہ مغربی معاشرے میں اس "مرگِ امومت" کی ایک نہایت اثر انگیز اور عبرت خیز تمثیل ہے جس کو اقبال آج کے متمدن سماج کی سب سے بڑھی لعنت اور موجودہ عالمِ انسانیت کے لئے سب سے بڑا خطرہ سمجھتے تھے۔ یہ اقبال کے انہی خیالات کی تجسیم ہے جو انہوں نے خاص کو ضربِ کلیم کے باب "عورت" میں ظاہر کئے ہیں۔ پُر فریب بنیۃ مریخ کی کردار نگاری ادبیاتِ عالم میں اپنی مثال آپ ہے۔

۹ - فلکِ مشتری میں حلاج، غالب اور قرۃ العین کی روہیں متشکل ہوتی ہیں۔ منصور اپنے مشہور تاریخی نعرے "انا الحق" کی ایک معقول تشریح کرتا ہے۔ غالب "رحمۃ اللعالمین"

کی حقیقت اپنی ایک ثمنوی کے حوالے سے بیان کرتے ہیں؛ سے

ہر کجا ہنگامہ عالم بود

رحمتہ للعالمین عالم بود

اس سلسلے میں حلاج بھی شریک گفتگو ہوتا ہے اور کہتا ہے؛

ہر کجا بینی جہان رنگ و بو

آنکہ از خاکش بروید آرزو

یا ز نور مصطفیٰ اور ابہاست

یا ہنوز اندر تلاش مصطفیٰ است

حلاج موجودہ زمانے کے اہل تصوف پر بھی تنقید کرتا ہے۔

یہیں خواجہ۔ اہل فراق ابلیس اپنی پوری شان سے نمودار ہو کر آدم کی خلقی

کمزوریوں اور عملی کوتاہیوں کا شکوہ خدا سے کرتا ہے اور درخواست کرتا ہے؛

اے خدا ایک زندہ مرد حق پرست

لذتے شاید کہ یا بم در شکرت

۱۰۔ فلک زحل میں ہندوستان کی سیاست زیر بحث آتی ہے اور جعفر و صادق

جیسے ملک و ملت کے غدار سامنے لاتے جاتے ہیں۔

جعفر از بنگال و صادق از دکن

ننگ آدم، ننگ دیں، ننگ وطن

پھر روح ہندوستان حور پاک زاد، کی شکل میں ظاہر ہوتی ہے اور ملک کے موجودہ

حالات پر نالہ و فریاد کرتی ہے۔ اس موقع پر اہل ملک کے نام ایک پیغام بھی نشر

کیا جاتا ہے۔

اس سیارے کا قلزم خونیں، جس میں خاص کر غداران قوم و وطن کی ارواح

رذیلہ غوطہ زن اور مبتلائے عذاب ہیں، نہایت ہولناک اور عبرت انگیز ہیں۔

۱۱۔ "آں سوتے افلاک" کی طرف پرواز کرتے ہوئے نیٹھے کے مقام اور پیغام

پر تبصرہ کیا گیا ہے، جس میں اس "مجنوبِ فرنگی" کو اپنے وقت اور ماحول کا منصور بتاتے ہوئے واضح کیا گیا ہے کہ اگرچہ اس کا جذبہ صحیح تھا مگر اس کی فکر غلط ہو گئی، اس لئے کہ اسے منصور کی طرح کوئی شیخ احمد سرہندی "اسلامی توحید کی تعلیم دینے کے لئے نہ ملا۔ یہ جرمنی فلسفی کلیسا کے بت خانے کو توڑ کر "لا" کی منزل تک تو اپنے وارداتِ قلبی سے پہنچ گیا، مگر اسلامی تجلیات سے بہرہ مند نہ ہونے کے سبب "آ" کی منزل مقصود تک رسائی نہ حاصل کر سکا۔ اور اس طرح اس کا فلسفہ بالکل منفی اور تخریبی ہو کر رہ گیا، مثبت اور تعمیری نہ بن سکا۔ اگر وہ انسانی خودی اور فوق البشر کے تصور کے ساتھ ساتھ خالقِ بشر کے مقامِ کبریا سے واقف ہو جاتا تو ایک نئی اور بہتر دنیا کا پیغام دے سکتا تھا۔

اس کے بعد "حرکتِ بختِ الفردوس" ہوتی ہے، جہاں پہنچ کر زمان و مکان اور جنت و جہنم کی اصلیت و حقیقت پر سے پردہ اٹھایا جاتا ہے۔

یہاں قصرِ شرفِ النساء میں ایک مثالی مسلم خاتون کا کردار نہایت پُر اثر اور خیال انگیز طور پر پیش کیا جاتا ہے۔ یہ خاتون اپنی زندگی میں ہر روز ایک چبوترے پر بیٹھ کر، ایک مرصع تلوار اپنے پہلو میں رکھ کر، قرآنِ حکیم کی تلاوت کیا کرتی تھیں اور ان کی موت کے بعد ان کی وصیت کے مطابق یہی دو چیزیں ان کے ساتھ قبر میں دفن کی گئیں اس تمثیل کا علامتی پیغام یہ ہے؛

مومنات را تیغ با قرآن بس است

تربت مارا ہمیں سامان بس است

آگے بڑھ کر کشمیر کے دو عظیم فرزندوں، امیر کبیر، سید علی ہمدانی (جنہیں جناب حکیم الدین احمد نے ناواقفیت کے سبب شاعروں کے زمرے میں شامل کر لیا ہے؛ ص ۳۱) اور ملا طاہر غنی کشمیری، سے ملاقات ہوتی ہے۔ اس موقع پر شاہ ہمدان فیضی اور شاہی کی اصلیت اور بصیرت افروز روشنی ڈالتے ہیں۔ غنی اور ہمدانی کے ساتھ مکالمے سے کشمیر کی تاریخ اور سیاست کے نہایت فکر انگیز جلوے نظر آتے ہیں۔ تعجب ہے کہ جناب

کلیم الدین احمد نے "امیر کبیر" "شاہ ہمدان" سید علی ہمدانی کو غنی اور بھرتری ہری کے ساتھ
شاعر کیسے قرار دے دیا؟

"----- اور جو شعرا ہیں، سید علی ہمدانی، غنی کشمیری بھرتری

ہری -----"

(ص ۳۱)

کیا جناب کلیم الدین احمد نے "جاوید نامہ" پڑھا نہیں یا سمجھا نہیں؟ اس لئے کہ
متعلقہ سرخیوں، پھر ان کے تحت اشعار سے صاف معلوم ہو جاتا ہے کہ "شاہ ہمدان" کون
ہے، شاعر یا امیر کبیر۔

بہر حال اب ایک "صحبت با شاعر ہندی بھرتری ہری" گوم ہوتی ہے۔ اس کے بعد
"حرکت برکاخ سلاطین شرق" ہوتی ہے جہاں نادر شاہ ایرانی، احمد شاہ ابدالی اور
سلطان شہید ٹیپو جلوه نما ہوتے ہیں۔ شاعر "زندہ رود" کے شاعرانہ نام سے ایرانیوں کے
مغرب پرستانہ رجحانات پر، نادر شاہ کے استفسار کے نتیجے میں، تنقید کرتا ہے
اور ان کی غیر اسلامی وطن پرستی اور عجمیت کی شدید مذمت کرتا ہے۔ ابدالی ایشیا میں افغانوں
کی سیاسی اہمیت پر روشنی ڈالتے ہوئے انہیں تلقین کرتا ہے کہ ترکوں کی طرح مصطفیٰ کما لیت
کے غارتبانی میں گور کر اپنی ملی خودی نہ کھو بیٹھیں، اور اپنے قومی استقلال کو باقی رکھیں سلطان
ٹیپو کے سامنے شاعر ہندوستان کے حالات بیان کر کے ایک نئی بیداری کا ذکر کرتا ہے۔
سلطان "زندہ رود" کے ذریعے "رود کا ویری" کو پیغام دیتا ہے اور موت و حیات کی حقیقت
بیان کرتے ہوئے فلسفہ شہادت پر ندرت آمیز اور فکر انگیز خیالات کا اظہار کرتا ہے۔
اس کے بعد "حضور" کی منزل آتی ہے۔ تجلی ذات کے باحاث اٹھتے ہیں، علم و عشق
کے حقائق بیان کئے جاتے ہیں، پھر ندائے جمال آتی ہے، زندہ رود اپنی التجائیں بارگاہ

سرمدی میں پیش کرتا ہے۔ شاعر خاکدانِ عالم سے نکلنا چاہتا ہے؛

ابن جنین عالم کجا شایان تست

آب و گل دانے کہ بردمان تست

’ندا تے جمال‘ تہنہ پیر کرتی ہے :

زندہ؟ مشتاق شو، خلاق شو

ہمچو ماگیرندہ آفاق شو !

ہر کہ اورا قوتِ تخلیق نیست

پیش ماجز کافرو زندیق نیست

اسی عالم میں ’تجلی جلال‘ کی بجلی سی گرتی ہے :

ناگہاں دیدم جہانِ خویش را

آں زمین و آسمانِ خویش را

غرق در نور شفق گوں دیدمش

سرخ مانند طبرخوں دیدمش

زاں تجلی با کہ در جانم شکست

چوں کلیم اللہ فتادم جلوہ مست

یہاں اقبال کا معراج نامہ جدید ختم ہو جاتا ہے، ٹوٹا ہوا تارا میرِ کامل بننے کا راز

پا چکا ہے، عروجِ آدمِ خاکی کا نسخہء کیمیا آں سوتے افلاک سے لے کر اقبال جب

اپنی زمین پر واپس آتے ہیں تو ’خطاب بہ جاوید‘ کر کے ’سخن بہ نژاد نو‘ رقم کرتے

ہیں، جس میں حالاتِ حاضرہ کی دردناکی اور مستقبل کی ہولناکی کا نہایت پُر اثر اور

جان سوز نقشہ کھینچ کر ایسی بصیرت افروز نصیحتیں کی گئی ہیں کہ اگر نئی نسلیں ان پر غور

اور عمل کریں تو عصرِ حاضر کی آتشِ نمرود سے بھی انداز گلستان پیدا ہو سکتا ہے اور فرعون و

سامری وقت کے سارے طلسم ٹوٹ کر بنی نوع انسان کے ارضِ موعود تک پہنچنے

کی سبیل نکل سکتی ہے :

دین سراپا سوختن اندر طلب

انتہائش عشق و آغازش ادب

آبروتے گل زرنگ و بولے است

بے ادب بے رنگ و بو، بے ابروست
 ستر زن یا زوج یا خاکِ محمد
 ستر مرداں حفظِ خویش از یار بد
 حرفِ بد را برب آدر دن خطاست
 کافر و مومن همه خلق خداست
 آدمیت احترامِ آدمی
 با خبر شو از مقامِ آدمی
 آدمی از ربط و ضبط تن بہ تن
 بر طریقِ دوستی گامے بزن
 بندہ ر عشق از خدا گیرد طریق
 می شود بر کافر و مومن شفیق
 کفر و دین را گیر در پہناتے دل
 دل اگر بگریزد از دل، واتے دل
 گرچہ دل زندانی آب و گلست
 این همه آفاق، آفاقِ دلست
 رقصِ تن در گردش آرد خاک را
 رقصِ جاں بر ہم زند افلاک را
 علم و حکم از رقصِ جاں آید بدست
 ہم زمین ہم آسماں آید بدست
 فردا زوے صاحبِ جذبِ کلیم
 ملت ازوے وارثِ ملکِ عظیم
 رقصِ جاں آموختن کارے بود
 غیر حق را سونختن کارے بود

تاز نارِ حرص و غم سوزد جگر
 جاں برقص اندر نیاید اے پسر
 اے مرا تسکینِ جانِ ناشکیب
 تو اگر از رقصِ جاں گیری نصیب
 سترِ دینِ مصطفیٰ گویم ترا
 ہم بہ قبر اندر دعا گویم ترا

”جاوید نامہ“ کی یہ منصوبہ بندی اپنی جگہ بالکل مرتب، مربوط اور منظم ہے اور جس مقصد کے لئے عالم جاوید کی طرف شاعر نے پرواز کی تھی وہ اس سے پورا ہو جاتا ہے یہ ہر جہت سے ایک کامیاب، موثر، عظیم الشان اور ادبیات عالم میں فقیہ المثل تخلیق شاعری ہے، اس میں نہ صرف اقبال اپنے عروج پر ہیں بلکہ یہ مشرقی شاعری کا نقطہ کمال اور عالمی ادب کی معراج ہے۔ اپنے مضامین کی وسعت، موضوعات کے تنوع، کرداروں کی رنگارنگی، مناظر کی دل کشی، افکار کی گہرائی، اشعار کی ساعری، تصورات کی آفاقیت اور مقاصد کی رفعت کے لحاظ سے دنیا کی کوئی شعری تخلیق اس کا مقابلہ نہیں کر سکتی۔ یہ وہ شاعری ہے جو دانتے کے بس کی بات نہیں۔ ”اس حقیقت کے باوجود اردو کے مغربی نقاد جناب کلیم الدین احمد کے تنقیدی (یا بہتر لفظ میں غیر تنقیدی) لطائف و نظائر ملاحظہ فرمائیے :

”آپ نے دیکھا کہ دانقہ سفر کرتا ہے تو وہ راستے سے بھی واقف ہے اور اپنی منزل سے بھی۔ اقبال کا سفر بے سنگ و میل ہے اور یہ اس لئے کہ ان میں مرتی تخیل کی کمی تھی یا پھر یہ کہ وہ کاوش سے گھبراتے تھے اور وہ شاید جانتے تھے کہ ان کے قارئین بھی ان کے سفر کو Visualize نہیں کریں گے کیونکہ یہاں تو خود ہے کہ جو کچھ کہو بجا کیسے۔ اسی لئے کوئی یہ سوچتا بھی نہیں کہ اقبال

کا نظریہ رکائنات کیا تھا۔" (ص ۵)

"اقبال کے پیش نظر کائنات کا کوئی واضح نقشہ نہ تھا اور ان کا تخیل پرواز کرتا تھا تو اسے یہ خبر بھی نہ ہوتی تھی کہ وہ بلندی کی طرف جا رہا ہے یا نیچے کی طرف۔ اور جس طرح اقبال کو قصوں سے یعنی انسانی تجربوں سے کوئی دل چسپی نہ تھی اور جس طرح انہیں کردار نگاری سے کوئی واقفیت نہ تھی اور ان سب باتوں میں وہ دانستے کی گورد کو نہیں پہنچتے اسی طرح۔۔۔ جاوید نامہ میں وہ شاعری کی طرف توجہ بہت کم کرتے تھے۔ جو مثالیں میں نے دی ہیں اور یہ تھوڑی ہیں ان سے یہ بات واضح ہوتی ہے کہ دانستے کا تخیل ایک بحر ذخار ہے لیکن اس پر دانستے کو پورا پورا قابو بھی ہے اور اس بحر ذخار کے مقابلے میں، جیسا کہ میں پہلے کہہ چکا ہوں اقبال کا تخیل ایک جوئے کم آب ہے۔ اسی لئے "جاوید نامہ" میں وہ وسعت، وہ تنوع، وہ رنگینی، وہ زرینی وہ نور کی نیاباری اور وہ ظلمت کی ہیبت ناک تاریکی بھی نہیں جو دیوانہ کو میڈمی میں ہے۔"

(ص ۹۱ - ۹۰)

"یہ تھے جنہم کے کچھ مناظر جن کے سامنے اقبال کے دو منظر منگلس رشتہ داروں جیسے نظر آتے ہیں۔ اس سے قطع نظر کہ جاوید نامہ میں کوئی تنظیم نہیں۔ ایک جہنمی منظر زہرہ میں ہے اور دوسرا زحل میں دانستے میں ایک تنظیم ہے جو بالکل منطقی ہے جس میں بے ترتیبی کا کوئی امکان نہیں۔ اس کے علاوہ دانستے کی منظر نگاری میں وہ واقفیت اور وہ جزئیات نگاری ہے جو اقبال کے بس کی بات نہیں۔ میں نے صرف چند قصے، چند کردار، چند مناظر پیش کئے ہیں

اگر آپ ڈیوائس کو میڈی کا تفصیلی مطالعہ کیجئے۔ تو آپ کو اقبال کے
تخیل کی مفلسی کا زیادہ احساس ہوگا۔

(ص ۷۱)

”جاوید نامہ“ میں نہ تو جہنم ہے اور نہ المطہر۔۔۔۔۔ دانستے تو
جہنم کا تفصیلی جغرافیہ پیش کرتا ہے۔۔۔۔۔

(ص ۶۳)

”اقبال جنت الفردوس سے بہ آسانی عرشِ معلیٰ پر پہنچ جاتے ہیں
اور جو دیکھتے ہیں اس کا چند لفظوں میں بیان کر دیتے ہیں۔ دانستے
مختلف تجلیوں سے گزرتا ہوا عرشِ معلیٰ تک پہنچتا ہے اور جو جلوے
وہ عالم بالا کے سفر میں دیکھتا ہے ان کا کبھی چند لفظوں میں کبھی
بالتفصیل بیان کرتا ہے اور ان تجلیوں کو دیکھ کر پھر وہی احساس
ہوتا ہے کہ اقبال کا تخیل مفلس تھا۔“

(ص ۸۲)

”اسی طرح اقبال انسان دوست ہوں لیکن انہیں زید، عمر، بکرو سے
کوئی دل چسپی نہیں۔ سو ٹفٹ نے کہا تھا کہ وہ Tom, Dick
اور Harry سے محبت کرتا ہے لیکن اسے انسان سے نفرت
ہے۔ اقبال کو انسانی تجربوں کے امکانات سے کوئی دل چسپی نہیں
جس کے بغیر بزرگ شاعری، اچھی شاعری، یا یوں کہتے کہ شاعری
مکن نہیں۔ دانستے میں یہی خوبی ہے جو اقبال میں نہیں ہے۔“

(ص ۵۰)

”بس انہی چار سطروں میں پوری ٹریجڈی کا بیان ہے۔ Siena
نے مجھے بنایا اور Maremma نے مجھے مٹایا۔ یہ شاعری ہے
جو اقبال کے لبس کی بات نہیں۔“

”یہ مثالیں بطور نمونہ ازخروار بے تھیں۔ اقبال کو انسانی تجربوں کے امکانات سے کوئی دل چسپی نہ تھی اور نہ انسانی المیوں سے۔ بہت سی وجہوں میں سے ایک وجہ یہ بھی ہے کہ ان کی شاعری جوئے کم آب ہو کر رہ گئی۔ اب کرداروں پر نظر ڈالیے۔ اقبال کے ”جاوید نامہ“ میں زیادہ انسانی کردار ہیں اور کچھ فوق فطرت ہستیاں ہیں۔“

(ص ۳۰)

”۔۔۔ نادر، ابدالی اور سلطان شہید سے بھی باتیں ہی باتیں ہیں، نہ تو ہم کسی کی جان دار تصویر دیکھتے ہیں اور نہ ان کے کرداروں کی خصوصیات اُجاگر ہوتی ہیں۔“

(ص ۳۱)

”۔۔۔ لیکن ان سبھوں سے زیادہ دل چسپ کردار نبیہؑ مریخ کا ہے وہ عورتوں کی آزادی کی حامی ہے۔۔۔ یہ ایک جان دار کردار ہے اقبال اسے پسند کریں یا نہ کریں۔۔۔۔۔ ایک ابلیس کا کردار ہے جس سے اقبال کو ہمیشہ ہمدردی رہی ہے۔“

(ص ۳۲)

”زروان کوئی کردار نہیں، وہ روحِ زمان و مکاں ہے لیکن اس کا بیان رنگین و شاعرانہ ہے۔“

(ص ۳۳)

”۔۔۔۔۔ یہی رنگینی اور شعریت سروش کے بیان میں بھی ہے۔“

(ص ۳۳)

”۔۔۔۔۔ یہ تھے اقبال کے کردار۔ آپ نے دیکھا کہ ان میں زیادہ اقبال کے Mouth Piece تھے، کچھ سپاٹ اور غیر دلچسپ

تھے۔ بنیہ مرغ اور ابلیس دل چسپ تھے اور حکیم مرغی رزروان

اور سرروش کارنگین اور شاعرانہ بیان ہے۔" (ص ۳۴)

"چند انسانوں کے Portraits کو لیتے، ان کی فراوانی ایسی

ہے کہ چند نمونوں پر قناعت نہ کی جائے تو یہ مقالہ ختم نہ ہو۔ وجہ

یہ ہے کہ رانٹے نے روما اور یونان کی تاریخ کی کامل ورق گردانی

کی ہے۔ اسی لئے تصویروں کی کمی نہیں۔" (ص ۴۱)

"Lapia کی زندگی کا چار صفحات میں خلاصہ ایسا ہے کہ جس کی

مثال مشکل سے کسی اور شاعر میں ملے گی۔" (ص ۵۱)

"جاوید نامہ" میں نہ تو کوئی ایسی کردار نگاری ہے اور نہ المیہ تھے ہیں:

(ص ۵۲)

"آپ نے اقبال کی جنت الفردوس دیکھی اور آپ نے دانٹے کی

جنت ارضی بھی دیکھی۔ ظاہر ہے کہ اقبال نے صرف چند روایتی جزئیات

بیان کرنے پر اور وہ بھی چند شعروں پر قناعت کی ہے۔ اس

کے مقابلے میں دانٹے کی جنت ارضی زیادہ واضح، زیادہ حقیقی،

زیادہ ٹھوس اور زیادہ شاعرانہ ہے۔ مکرار کی ضرورت نہیں لیکن

اس کے بیان میں دانٹے نے اپنے حواسِ خمسہ سے کام لیا ہے

۔۔۔۔۔ پیش کش کا یہ ڈرامائی انداز اقبال کو نہیں آتا۔۔۔۔۔

آپ کو تمثیل سے کوئی دل چسپی نہ ہو پھر بھی آپ اس رنگین و متحرک

شعری تصویر سے متاثر ہوتے بغیر نہیں رہ سکتے۔ اقبال اس قسم

کی کوئی تصویر پیش نہیں کرتے اور نہ کر سکتے ہیں کیونکہ یہ ان کے

بس کی بات نہیں۔ وہ باتیں کر سکتے ہیں۔ وہ وطنیت کی خرابیاں

بتا سکتے ہیں، اشتراکیت و ملوکیت کی مذمت کر سکتے ہیں اور وہ

خلافتِ اوسم، حکومتِ الہی، ارضِ ملکِ خداست، اور حکمتِ خیر

کثیر است کے رموز بیان کر سکتے ہیں لیکن انہیں شاعری سے
کوئی دل چسپی نہیں۔ اور beatrice کی تصویر جیسی کوئی چیز
اقبال میں نہیں ملتی۔

(ص ۹۴ - ۹۵)

”ظاہر ہے ہر مقام پر دانستے کی برتری ظاہر ہوتی ہے کیونکہ دانستے
دنیا کا ایک بہترین شاعر ہے اور وہ اپنے مقصد سے مجبور ہو کر
شعریت سے کنارہ کش نہیں ہو جاتا، یہ نہیں کر دانستے میں کوئی
فلسفہ نہیں یا اس کا کوئی پیغام نہیں، یا اسے کچھ کہنا نہیں لیکن
وہ شعریت کو ہاتھ سے جانے نہیں دیتا۔ وہ اول اور آخر شاعر
ہے، بڑا شاعر ہے۔ دنیا کے بزرگ ترین شاعروں میں اس کا
نمبر ہے۔“

اس کے بعد Goerge Santayana کا ایک طویل اقتباس انگریزی میں
پیش کر کے جناب کلیم الدین احمد بڑے اعتماد کے ساتھ فرماتے ہیں :
”کیا آپ اقبال کے ”جاوید نامہ“ سے متعلق یہ باتیں کہہ سکتے ہیں۔“

(ص ۹۹)

اس سے قبل ایک موقع پر ٹی، ایس ایلیٹ کا بھی طویل اقتباس انگریزی میں
ڈیوائس کو میڈی کے لئے اپنی مداحی کی تائید میں پیش کر چکے ہیں۔

(ص ۹۰)

اس قسم کی بے محابا، بے تحاشا، بے موقع دمل، متضاد، لغو اور بے مغز تنقیدی
فقہ باز یوں کو پڑھ کر بے اختیار یہ شعر یاد آتا ہے :

بگ رہا ہوں جنوں میں کیا کیا کچھ
کچھ نہ سمجھے خدا کرے کوئی

کوئی اور کیا سمجھے گا، شاید جناب کلیم الدین احمد بھی ہوش میں آنے پر اپنی بدحواسی

کے ایسے مظاہرین کو سمجھ نہ پاتے ہوں گے۔ غالباً وہ بعض جدیدیوں کے اس قول پر تنقید میں بھی عمل پیرا ہیں کہ وہ اپنے ہی لئے یعنی صرف اپنے کسی بندے کی تسکین کے لئے لکھتے ہیں، لہذا اپنی باتوں کی سمجھ میں وہ قارئین کے اشتراک کی پرواہ نہیں کرتے اور مخاطب کے ردِ عمل سے بالکل بے فکر ہو کر جو جی میں آتا ہے، بے سمجھے بوجھے لکھتے چلے جاتے ہیں۔ اور جب محسوس کرتے ہیں کہ شاید اردو والے ان کے ارشادات پر اعتماد و اعتبار نہیں کریں گے تو فوراً انگریزی کے نامور نعتیوں کی سندے آتے ہیں، تاکہ اگر غور و فکر سے نہیں تو سرعوب ہی ہو کہ لوگ کسی طرح ان کی بات مان لیں۔ جب اس سے بھی تسکین نہیں ہوتی تو ایک ہی بات کو گھما پھرا کر بار بار دہراتے ہیں اور بظیفہ یہ ہے کہ کتے بھی جاتے ہیں!

اس کی تصویر آپ دیکھ چکے لیکن تکرار کے باوجود میں اس کا ایک

حصہ آپ کو پھر سناتا ہوں۔ (ص ۵۱)

تنقید نہیں ہوتی، داستان گوئی ہو گئی! پتہ نہیں جناب کلیم الدین احمد کو قارئین کے حافطے پر بھروسہ نہیں یا اپنے ذہن پر اعتماد نہیں۔ شواہد اشارہ کرتے ہیں کہ تمام ادعا، تحکم اور تمرد کے باوجود ہمارے عظیم نقاد سخت احساس کمتری میں مبتلا ہیں، جسے وہ ادب کے مقابلے میں کبھی اپنی اور کبھی مغربی ادبا و ناقدین کی برتری کا اظہار کر کے Sublimate یا Purgate یا Camouflage کرتے ہیں۔

دانٹے اور اقبال کے موازنے میں جناب کلیم الدین احمد کی ساری تنقید کا حاصل اور محور یہ ہے کہ اقبال چونکہ دانٹے کی طرح تمثیل نگاری نہیں کرتے اور اپنی شاعری کے اظہار سے بالکل مختلف محرکات رکھتے ہیں پیراز کا اسلوب سخن بھی اظہار سے جداگانہ ہے، لہذا وہ بحیثیت شاعر دانٹے کا مقابلہ نہیں کر سکتے۔ اگر کوئی غیر جانبدار اور سمجھ دار شخص ناقد کے اس موقف پر غور کرے گا تو اسے سخت حیرت ہوگی کہ جو شخص بار بار منطقی اور معقولیت کے دعوے اور مطالبے کرتا ہے وہ اتنا غیر منطقی اور غیر معقول کیوں ہے کہ شاعری کے صرف ایک اسلوب کو عرفِ آخر مان کر دو مختلف اسالیب رکھنے والے شاعروں کا موازنہ اسی ایک اسلوب کے معیار

سے کرتا ہے اور اس بات پر اصرار کرتا ہے کہ دنیا اس کے "ایک مطالعہ" کو اقبال (اور دانٹے) کا بہترین (تقابل) مطالعہ سمجھ لے؟ اول تو اس مطالعے میں سرے سے شاعری اور شعریت کو معیار سمجھا ہی نہیں گیا ہے بلکہ تمثیل اور ڈرامائیت کو معیار فرض کر کے شاعری پر اسی معیار سے حکم لگا دیا گیا ہے۔ اس کو منطق کی اصطلاح میں "قیاس مع الفارق" کہتے ہیں، یعنی دو چیزوں کے درمیان بنیادی فرق ہونے کے باوجود ایک کو دوسری پر قیاس کرنا۔ اس کو بے بنیاد قیاس اور تنقید بالرائے کہا جاسکتا ہے، یعنی موضوع کے حقائق سے صرف نظر کر کے صرف ذاتی قسم کی رائے زنی کرنا اور زُپُر کی اڑانا۔ دوسری مضحکہ خیز بات یہ کہ ناقد نے دو متقابل فن کاروں میں ایک کو معیار مان کر دوسرے کے بارے میں فیصد سنا دیا ہے۔

یہ فتویٰ بلا تفرقہ Degree without Jurisprudence ہے، جس

کا ارتکاب جناب کلیم الدین احمد نے "اقبال — ایک مطالعہ" بالخصوص دانٹے اور اقبال کے موازنے میں سرینجا کیا ہے۔ جب دانٹے ہی معیار ہے تو اقبال کے ساتھ موازنہ چہ معنی دارد؟ آخر دونوں کے درمیان تقابل کی بنیاد کیا ہے؟ وہ کون سا معیار فن ہے جس کے مطابق دونوں کو اصولی طور پر پرکھا جاتے؟ موضوع مطالعہ معیار کیسے ہو سکتا ہے؟ صرف اس لئے کہ بارج سٹیٹینا اور ٹی۔ ایس۔ ایلٹ نے ایسا ہی کہا ہے؟ مغرب دانٹے پر ایمان لائے ہوئے ہے تو ہم بھی لازماً ایمان لے آئیں؟ علمی نقطہ نظر، فنی معیار اور ادبی تصور تنقید میں مغرب کو معیار تسلیم اور فرض کر کے کیا جانے والا ایک مطالعہ "محض" ایک نظر" سے بھی بدتر ہے، جو جناب کلیم الدین احمد کے بعد دیگرے "اردو شاعری" اور "اردو تنقید" پر ڈال چکے ہیں۔

"جاوید نامہ" کے غلاتی سفر کا نقشہ پیش کر کے میں واضح کر چکا ہوں کہ اقبال کس طرح

اپنی راہ منزل اور منزل مقصود دونوں سے واقف تھے، اس لئے — کہ ان کا مقصد دانٹے کی طرح آزاد اور بے ہمار بیاحت کرنا نہیں تھا، بلکہ معراج الہی کے نقش قدم اور نمونے پر عالم بالا کی سیر کر کے ایک تو دنیا کی چند مشہور شخصیتیں کی ہم کلامی کے ذریعے

حیات و کائنات کے بعض اہم اور بنیادی مسائل پر اظہارِ خیال کرنا تھا، دوسرے خداوند کائنات کے حضور میں پہنچ کر اپنے تخیل کی روشنی میں وہاں سے دنیا سے انسانیت کے لئے ایک پیغام لانا تھا۔ لیکن یہ بہر حال ایک شاعر، دنیا کے بزرگ ترین شاعر کی معراج تھی لہذا فطری طور پر اس میں شعریت کے عظیم ترین مظاہر پاتے جاتے ہیں اور چونکہ نظم کا ہیولہ تمثیلی تھا لہذا منظر کشی، مکالمہ نویسی، بیانِ قصہ اور کردار نگاری سب کچھ اس معراج نامہ و جدید میں ہے، گرچہ شاعر کے مقصدِ خاص اور بناتے ہوئے منصوبے کے تحت ہے اور اسی مقصد و منصوبہ کے تناسب سے اور اس کی حدود میں ہے، یہ نہیں ہے کہ کوئی جہاں گشت میاں آزاد اپنی بے ہمار سیر و تفریح کا منظوم فسانہ آزاد بنا رہے ہیں، اور تمثیل و تصویر، داستان گوئی، مکالمہ نویسی اور کردار نگاری کے کرتب دکھا رہے ہیں، اور ہر معاملے میں اپنی شخصی و گروہی تعصبات و جذبات کا اظہار کر رہے ہیں، دل کا بخار نکال رہے ہیں، مخالفوں سے انتقام لے رہے ہیں، یہاں تک کہ اپنی معشوقہ کو جمالِ الہی کا پرتو ہی نہیں ایک جُز بنا دیتے ہیں، مگر تاریخ کی عظیم ترین شخصیت اور دنیا کے سب سے بڑے انسان کو بتلاتے عذاب دکھا رہے ہیں، اس لئے کہ اس انسان کے مذہب پر چلنے والوں سے ان کے باپ دادا اور خود ان کی لڑائی رہی ہے حالانکہ اپنے سارے فسانے کا خاکہ انہوں نے اسی مذہب کے دانشوروں کی تخلیقات سے مستعار لیا ہے۔ اور اسی خاکے میں اپنے ادبام و غرافات کو ملا کر ایک معجونِ مرکب تیار کر لیا ہے، جو بس ایک طلسمِ سامری ہے، زریں گو سالہ پرستی پر مبنی، جسے اقبال کے "جاوید نامہ" کی "ضربِ کلیم" پاش پاش کر سکتی ہے، خواہ اس طلسم کے گرفتاران اسے کتنا ہی "ڈیواتن" بنا کر پیش کریں، جب کہ بے چارے شاعر نے تو اسے محض "کوئیڈی" ہی کہا تھا۔

جناب کلیم الدین احمد فرماتے ہیں:

"کوئی یہ سوچتا بھی نہیں کہ اقبال کا نظریہ کائنات کیا تھا؟"

"اقبال کے پیش نظر کائنات کا کوئی واضح نقشہ نہ تھا۔"

نیز تاریخ یورپ شامل ہے، صرف "کامل ورق گردانی" نہیں کی تھی، اس کا بہ غور مطالعہ کیا تھا، اور یہ مطالعہ بیسویں صدی کی پہلی چوتھائی تک کی قدیم و جدید الہیات و دینیات، فلسفہ، سائنس، معاشیات، نفسیات، جغرافیہ، عمرانیات اور ادبیات پر بھی محیط تھا، اور عظیم ترین شاعر ہونے کے علاوہ اقبال ایک عظیم فلسفی بھی تھے، ان کے زبردست علمی مطالعے اور منطقی تجزیے کی دستاویز ان کے خطبات مدراس موجود ہیں، جو آج بھی یونیورسٹیوں کے ایم، اے کورس (فلسفہ) میں تشکیل جدید الہیات

اسلامیہ " Reconstruction of Religious Thought in Islam

کے نام سے تجویز کردہ ہیں، اور اجتہادی مطالعے اور تجدیدی فکر کا ایک نشان ہیں۔
 جہنم کا شاعرانہ اور خیالی جغرافیہ پیش کرنے اور یونان اور روما کے ادبام و خرافات کی تصویریں بنانے کے علاوہ دانستے کا نظریہ، کائنات کیا تھا؟ لے دے کر ایکوآٹیونس کا مسیحی علم کلام تھا جو اطالوی شاعر محض کی ساری ذہنی پونجی تھی اور یہ پونجی بھی کسی نظام فکر اور بانسابطہ نظریے کی شکل میں نہیں تھی، محض ایک عقیدے Dogma کی صورت میں تھی، جب کہ دنیا جانتی ہے کہ، بلاشبہ قرآن اور اسلام سے روشنی حاصل کر کے اور ختم المرسل کی شریعت پر کامل ایمان رکھتے ہوئے، اقبال نے وسیع مطالعے اور اعلیٰ تفکر کے بعد اپنا ایک نظام فکر اور نظریہ، کائنات و حیات مرتب کیا تھا۔
 ایک سوال کے جواب میں اقبال کا مندرجہ ذیل بیان ان کے ایمان اور علم کی پختگی اور گہرائی کا ثبوت ہے:

"میں نے دنیا بھر کے علوم و فنون کے مطالعے کے بعد یہ راز پایا

ہے کہ تمام علوم و فنون کے آخری مسائل Ultimate

Problems کا حل صرف قرآن حکیم میں ہے۔"

اسی لئے ان کے سوانح نگاران کے پرائیویٹ سیکرٹری کا یہ بیان درج کرتے ہیں کہ پوری دنیا سے اقبال کے پاس مختلف علوم و فنون کے جو سوالات آتے تھے ان کے جواب وہ صرف قرآن کی آیتوں کو سامنے رکھ کر لکھواتے تھے۔

اب جناب ناقد کی ایک اور گل افشانی گفتار ملاحظہ فرمائیے ؛
 "اقبال انسان دوست ہوں لیکن انہیں زید، عمر، بکر سے کوئی
 دل چسپی نہیں۔ سوئٹ نے کہا تھا کہ وہ Tom, Dick اور
 Harry سے محبت کرتا ہے لیکن اسے انسان سے نفرت ہے اقبال
 کو انسانی تجربوں کے امکانات سے کوئی دل چسپی نہیں۔"
 "اقبال کو انسانی تجربوں کے امکانات سے کوئی دل چسپی نہ تھی اور
 نہ انسانی المیوں سے۔"

"اقبال کو قصوں سے یعنی انسانی تجربوں سے کوئی دلچسپی نہ تھی۔"

"جاوید ناسر میں نہ تو ایسی کردار نگاری ہے اور نہ المیہ قہقہے ہیں۔"

ایک ہی بات کو طرح طرح کے ہیر پھیر سے کہنے میں جناب کلیم الدین احمد نے
 جو کمال پیدا کیا ہے، اس میں ظاہر ہے کہ اردو کا کوئی ناقد ان کا مقابلہ نہیں کر سکتا، مگر
 مشکل یہ ہے کہ بات پھر بھی نہیں بنتی اور سمجھ میں نہیں آتا کہ کہنے والے کی مراد کیا ہے
 ممکن ہے یہ بے چاری اردو زبان ہی کا قصور ہو، اس لئے کہ ایک مغرب آگاہ نقاد قطعیت
 وضاحت اور تعین کے بلند بانگ دعوؤں کے باوجود مبہم، منتشر الجینال اور کج مع
 زبان کیسے ہو سکتا ہے؟ "انسانی تجربوں" سے جناب کلیم الدین احمد کا مطلب سمجھنے
 کی جب ہم گمشدش کرتے ہیں تو کبھی یہ اشارہ ملتا ہے کہ مغموم قصہ ہے اور کبھی یہ کہ المیہ
 ہے اور کبھی کردار نگاری بھی۔

بہر حال! موصوف اس انسانی تجربے کو بنی نوع انسان سے نہیں، افراد انسانی
 سے متعلق بتاتے ہیں اور چاہتے ہیں کہ ان کا المیہ و قصہ بیان کیا جائے اور ان کے کردار
 کی تصویر کشی کی جائے۔ اس سلسلے میں اقبال کی مفروضہ و مزعومہ کوتاہی کی تشریح کرتے
 ہوتے وہ اس حد تک پہنچ جاتے ہیں کہ اقبال کی انسان دوستی کا ذکر کر کے جی اسے
 پس پشت ڈال رہتے ہیں اور انگریزی ججوں کا سوئٹ کی انسان سے نفرت کا تذکرہ
 کر کے بھی افراد انسانی کے ساتھ ان کی دل چسپی کا اقرار کرتے ہیں۔ آخر یہ تنقید کا کون

”زروان اور سروش کا رنگین اور شاعرانہ بیان ہے۔“

ایک کرتب اور دیکھتے۔

”اقبال نے صرف چند روایتی جزئیات بیان کرنے پر، اور وہ بھی چند شعروں میں قناعت کی ہے۔ اس کے مقابلے میں دانٹے کی جنتِ ارضی زیادہ واضح، زیادہ حقیقی، زیادہ ٹھوس، زیادہ شاعرانہ ہے۔“

روایتی جزئیات، جزئیات نہیں ہیں کیا؟ جنت کی غیر روایتی جزئیات کیا ہو سکتی ہیں؟ کیا کسی نے جنت اور جہنم دیکھا ہے؟ مگر جناب کلیم الدین احمد چونکہ مغرب کے عیسائیوں کی طرح دانٹے کی تصنیف کو ”ڈیوائن“ مانتے ہیں لہذا ان کے نزدیک دانٹے جنت اور جہنم دونوں کے جغرافیہ سے واقف ہیں، جبکہ حالت یہ ہے کہ دانٹے کو جنت اور جہنم کا روایتی محل وقوع بھی زیر بحث کو میڈی کی حد تک معلوم نہیں، بس وہ اپنے تخیل سے کام لیتا ہے، ایسا تخیل جو صرف خواب دیکھ سکتا ہے، حکمت اور سائنس کی ٹھوس دنیا سے کوئی تعلق نہیں رکھتا، چنانچہ بطیموس کے نظامِ سیارگان میں اسے کوئی نقص نظر نہیں آتا اور ایک عامی کی طرح اس پر ایمان لانا ہی اس کا مقدر ہے۔ پھر کیا چند شعروں میں کوئی واضح، حقیقی، ٹھوس اور شاعرانہ تصویر نہیں بنائی جاسکتی؟ اگر ایسا ہے تو دانٹے کے متعلق یہ ارشاداتِ عالی کیوں ہیں؟

”بس انہی چار سطروں میں پوری ٹریجڈی کا بیان ہے۔“

”Lapia کی زندگی کا چار سطروں میں خلاصہ ایسا ہے کہ جس کی کوئی

مثال مشکل سے کسی اور شاعر سے ملے گی۔“

اور چونکہ یہ دانٹے کا الہامی والوہی کلام ہے لہذا،

”یہ شاعری ہے جو اقبال کے بس کی بات نہیں۔“

اب یہ بھی دیکھتے کہ جو چیز

”زیادہ واضح، زیادہ حقیقی، زیادہ ٹھوس ہے وہ زیادہ شاعرانہ“

بھی ہے۔"

دنیا کی کس زبان میں اور ادب میں شاعری کا معیار یہ ہے کہ وہ "زیادہ واضح، زیادہ حقیقی، زیادہ ٹھوس، ہو؟ انگریزی تنقید بھی اس قسم کی غیر منطقی باتوں کی متحمل نہیں ہو سکتی، مگر انگریزی دانی کے بل پر غریب اردو کے سر ہر طرح کی الابلا ڈال دی جاتی ہے۔ اس قماش کے بیانات کو دیکھ کر کہنے کو جی چاہتا ہے کہ تنقید جناب کلیم الدین احمد کے بس کی بات نہیں۔ وہ ایسی تنقید نگاری انگریزی میں کیوں نہیں کرتے؟ موصوف نے بلاشبہ ایک کتاب کبھی لکھی ہے۔

Psycho- Analysis and Literary Criticism

(تعمیل نفسی اور ادبی تنقید)

جس پر دیباچہ لکھنے سے ٹی، ایس، ایسٹ نے بہت لطیف طریقے پر یہ کہہ کر انکار کر دیا کہ نفسیات اس کا موضوع نہیں، اس پر بھی جناب کلیم الدین احمد کو تنبیہ نہیں ہوتی اور انہوں نے نفسیات میں اپنی مہارت اور انگریزی زبان و ادب پر اپنی قدرت کا ثبوت دینے کے لئے یہ کتاب شائع کی، اور اب یہ ایک دستاویز ہے کسی بھی انگریزی داں کے لئے یہ جاننے کی خاطر کہ مغربی و انگریزی تصور ادب اور طرز تنقید کے شید جناب کلیم الدین احمد اپنی انگریزی دانی کا مظاہرہ انگریزی میں کس طرح کرتے ہیں۔ اول تو اس کتاب کو پڑھ کر کوئی شخص سمجھ ہی نہیں سکتا کہ مصنف کا نقطہ نظر کیا ہے، دوسرے یہ کہ پوری کتاب میں جناب کلیم الدین احمد مصنف کے بیانات و اقوال تو گویا نہیں ہیں، صرف تعمیل نفسی کے ماہرین اور علمائے فن کی رائیں جمع کر دی گئی ہیں، بس اقتباسات کا انبار ہے جو مرتب کر دیا گیا ہے اور مختلف اقتباسات کو ایک دوسرے سے جوڑنے کے لئے Conjunction کی طرح مصنف کتاب کے چند جملے ہیں۔

اس طرح فی الواقع یہ کوئی تنقیدی تصنیف نہیں، ایک علمی تالیف ہے، جس میں دیئے ہوئے موضوع پر معلومات فراہم کی گئی ہیں۔ ایک زمانے میں میں نے گوشش کی تھی کہ اس کا اردو ترجمہ کر کے جناب کلیم الدین احمد کے اردو دانوں کی معلومات میں

اضافہ کرنے میں جو کچھ کسے چھوڑی ہے اس کو پورا کر دوں، اور مجھے یاد آتا ہے کہ میں نے ایک دو باب کا ترجمہ بھی اپنے زیر ادارت شائع ہونے والے ماہنامہ "تریخ" میں کیا تھا، لیکن بعد میں مجھے احساس ہوا کہ یہ کارِ عبث ہے، جس کو معلومات حاصل کرنی ہوگی، انگریزی میں تحلیل نفسی اور ادب کے تعلق پر پاتے جانے والے مواد کا مطالعہ کر لے گا۔

بہر حال، اقبال کی انسان دوستی اور انسانی تجربوں سے ان کی دل چسپی خود جناب کلیم الدین کے اس جملے سے ظاہر ہے جو شاید بے خیالی میں وہ لکھ گئے ہیں؛

"اقبال کے جاوید نامہ میں زیادہ انسانی کردار ہیں۔"

واقعہ یہ ہے کہ انسان ہی اقبال کی پوری شاعری کا موضوع ہے اور جاوید نامہ کی تصنیف کا سب سے بڑا مقصد عروجِ آدمِ خاکی ہی ہے۔ چنانچہ اقبال نے انسان اور اس کے معاملات و مسائل پر جس زور و قوت، وسعت و بصیرت اور عمق و رفعت کے ساتھ توجہ مرکوز کی اور انسانیت کے امکانات و مضمرات کو جس اعتماد و استناد کے ساتھ وہ روشنی میں لاتے ہیں، پھر حیات و کائنات کے اسرار و رموز پر سے پردہ اٹھاتے ہوتے انسان کا جو مقام بلند انہوں نے پورے منصوبہ بر فطرت میں واضح کیا ہے، اور تاریخ کے ٹھوس حقائق کو جس لطیف، نفیس اور بلیغ انداز میں اعلیٰ ترین شعریت میں ڈھال دیا ہے اس کی کوئی نظیر دنیا کے تخلیقی ادب میں نہیں پائی جاتی، نہ مشرق میں نہ مغرب میں، نہ دورِ قدیم میں نہ دورِ جدید میں۔ انسان بحیثیت انسان کے ساتھ شغف میں دانستے اقبال کی گرد کو بھی نہیں پہنچتا۔ "زید، عمر، بکر" کے ساتھ سولفٹ اور دانستے کی دل چسپی، نہ کہ ہمدردی، جیسی بھی اور جتنی بھی ہے، زیادہ سے زیادہ ایک داستان گو اور افسانہ طراز کی دل چسپی ہے، اس کے پیچھے نہ تو کوئی منظم فکر ہے اور نہ جامع نظامِ اقدار، حتیٰ کہ کوئی واضح تصورِ انسانیت بھی نہیں، سولفٹ تو متشکک Sceptic اور کلیانہ Cynical ذہن ہی رکھتا ہے، جبکہ دانستے ایک نہایت متعصب، جانب دار اور کینہ پرور Prejudiced, Biased, Malevolent شخص ہے لیکن انسان سے اقبال کی دل چسپی ایک آفاق نظریے پر مبنی ہے، جس سے عالمی انسانی اخوت، مساوات

اور عریق کے تصورات پیدا ہوتے ہیں۔ مغرب کا کوئی شاعر عظمتِ انسانی کا یہ نغمہ
نہیں گاسکتا !

آدمیت احترامِ آدمی با خبر شواہد مقامِ آدمی

(جاوید نامہ)

کلامِ اقبال میں محبتِ انسانی کا جو بحرِ ذخار ہے اس کے سامنے دانستے کی انسان
سے دل چسپی ایک جوتے کم آ رہے۔ "جاوید نامہ" میں انسان سے متعلق "نغمہ رملات تک"
اور "پیامِ مشرق" میں "تسخیرِ فطرت" بالخصوص اس کے حصہ اول "میلادِ آدم" سے بہتر
اور برتر کوئی تخلیقِ انسانیت کے موضوع پر دانستے، گیلے اور شیکسپیر وغیرہ عظیم ترین
شعرا تے مغرب میں سے کسی کے یہاں تلاشِ بسیار کے بعد بھی دریافت کی جاسکتی ہے
اسی طرح "بالِ جبرئیل" کی نظیں "فرشتے آدم کو جنت سے رخصت کرتے ہیں" اور
"روحِ ارضی آدم کا استقبال کرتی ہے" انسانیت کے مضمرات و امکانات پر بے مثال
شاعرانہ تخلیقات ہیں، جن کی نظیر مغربی ادب میں تلاشِ کونالا حاصل ہوگا۔ پوری
"ڈیوائن کومیڈی" میں اگر ایک نظم یا حصہ رنظم بھی اقبال کی مذکور تخلیقات کے برابر ہو تو
نشانِ دہی کی جاتے۔

جناب کلیم الدین احمد نے "جاوید نامہ" میں منظر نگاری اور کردار نگاری کے سلسلے میں
اقبال کی صلاحیت ہی سے جا بجا شدید انکار کیا ہے، حالانکہ خود بعض مواقع پر چند حسین
مناظر اور جانِ کرداروں کے حوالے بھی دیتے ہیں، لیکن اس کی بجائے کہ ان حوالوں
سے صحیح اور مثبت نتائج وہ اخذ کرتے اور اس معاملے میں ایک متوازن راتے کا اظہار
کرتے، اپنے منفیانہ مقصد اور انداز کے سبب انہوں نے خوبیوں کی مثالیں بھی خامیوں
ہی کو اجاگر کرنے کے لئے دی ہیں۔ اس سلسلے میں موصوف نے یہ حرکت بھی کی ہے
کہ صرف چند ان کرداروں کی نمین کی ہے جنہیں وہ ذاتی طور پر اپنے ذہن کے رجحان اور
مزاج کی بنا پر پسند کرتے ہیں، اور ستم ظریفی یہ کہ خود ہی وہ یہ وضاحت بھی کرتے

”اقبال اسے پسند کریں یا نہ کریں۔“

مگر کلیم الدین احمد ضرور پسند کرتے ہیں، حالانکہ کردار تخلیق کیا ہے اقبال نے، نہ کہ کلیم الدین احمد نے۔ یہ بلیہٴ مرغ کا کردار ہے جو بے ہمارا اور غیر ذمہ دار آزادی رسواں کی علامت ہے اور سراسر اقبال کے ذرخیز تخیل کی پیداوار ہے۔ اسی طرح ابلیس کا کردار ہے۔ جسے جان دار تسلیم کرتے ہوئے جناب کلیم الدین احمد یہ بتانا ضروری سمجھتے ہیں کہ اس سے اقبال کو ہمیشہ ہمدردی رہی ہے :

سوال یہ ہے کہ جب فن کی مخلوق آپ کے سامنے ہے اور اس کے حسنِ تقویم کے معترف آپ بھی، اپنی تمام نقادی کے باوجود، ہیں، تو اب خالق کی پسند اور ہمدردی کی فکر آپ کو کیوں ہے؟

آپ کے لئے اتنا ہی کافی ہونا چاہیے کہ وہ مخلوق فن آپ کو تنقیدی طور پر پسند ہے اور حسین معلوم ہوتی ہے۔ تنقید میں پسند و ناپسند کی اس بحث سے واضح ہو جاتا ہے کہ اقبال تو ایک سچے، پکے اور بڑے فن کار کی طرح، اپنی ذاتی پسند و ناپسند سے الگ ہو کر، معروضی طور پر اپنے موضوع فن کے ساتھ انصاف کرتے ہیں، حق شاعری ادا کرتے ہیں، زبردست جمالیاتی حس اور ذہنی توازن کا ثبوت دیتے ہیں، یہاں تک کہ بلیہٴ مرغ اور ابلیس جیسے اپنے نقطہ نظر سے ملعون کرداروں کی بھی جان دار تصویر اتارتے ہیں، مگر جناب _____ ناقد اور ان کا مدوح، دانستے، فن میں شخصی پسند و ناپسند ہی کو فیصلہ کن معیار بناتے ہوئے ہے۔ دانستے اپنے سے مختلف عقیدہ و خیال رکھنے والی تاریخ کی عظیم ترین شخصیتوں کو نظر انداز کرتا ہے اور ایک بالکل معمولی عورت کو جو اس کی محبوبہ ہے، اتنی اہمیت دیتا ہے اور اس کی ایسی تصویر بناتا ہے کہ اس میں اسے جمالِ قدسی کا پرتو نظر آنے لگتا ہے، جس پر جناب کلیم الدین احمد جیسے عیب چسپ بھی اتنے فدا ہیں اور اس کو اتنی بڑی چیز سمجھتے ہیں کہ اس کو نہ صرف ڈوائس کو میڈی کی سمجھی تصویروں کی تاج کہتے ہیں بلکہ یہ دعویٰ بھی فرماتے ہیں کہ :

”Beatrice کی تصویر جیسی کوئی چیز اقبال میں نہیں ملتی۔“

ظاہر ہے کہ بیٹرےس جیسی کوئی چیز اقبال کے یہاں کیسے ملے گی؟ انہوں نے لوگوں کی تفریح طبع کے لئے کوئی کو میڈی تو لکھی نہیں ہے۔ انہوں نے تو ایک معراج نامہ جدید یا گلشن راز جدید، حیات دکائنات اور انسانیت کے اسرار و رموز منکشف کرنے کے لئے لکھا ہے، جاوید نامہ میں کو میڈی کی طرح کوئی رسمی عشق و عاشقی اور روایتی انتقام کیشی یا مستعجابانہ جنون مذہبی تو ہے نہیں، یہاں تو ایک وسیع النظر، اصولی اور آفاق نقطہ نظر ہے جو پوری سنجیدگی اور ذمے داری کے ساتھ فرد اور معاشرے کی اصلاح و ترقی کے لئے پیش کیا گیا ہے، اور اس نقطہ نظر میں ایک جودت فکر اور جدت انداز ہے، جس کی ہوا بھی دانتے جیسے سرگشتہ، غمناک رسوم و قیود کو نہیں لگ سکتی، دانتے کی فکر کا جو پیمانہ ہے وہی اس کے فن کی سطح بھی بناتا ہے اور اقبال کی فکر کا معیار ہی ان کے فن کا مرتبہ بھی متعین کرتا ہے، اس لئے کہ یہاں فکر و فن ایک دوسرے کے ساتھ نہ صرف مخلوط بلکہ وابستہ و پیوستہ ہیں۔

بہر حال! جاوید نامہ، میں جناب کلیم الدین احمد تین کرداروں کو قابل ذکر قرار دیتے ہیں؛ حکیم مریخی، زردان اور سردوش مگر یہ پنج لگی ہوئی ہے؛

لیکن جو فنی حسن کاری Matilda اور Beatrice کی تصویروں

میں ہے وہ زردان اور سردوش میں نہیں Cato اور Ulysses

میں جو وقار ہے وہ حکیم مریخی میں نہیں۔“

(ص ۵۱)

اس عجیب و غریب تنقیدی تکنیک سے قطع نظر کہ دانتے کے بہترین کردار، بیٹرےس کا موازنہ بنیہ مریخی سے نہیں کیا جاتا۔ جو جناب کلیم الدین احمد کے خیال میں جاوید نامہ کی بہترین تصویر ہے، دیکھنا یہ ہے کہ آخر دانتے کی وہ تصویریں کیا ہیں جن کے مقابلے میں اقبال کی تصویریں نہیں ٹھہرتیں۔ ملاحظہ ہو یہاں دانتے کی سبھی تصویروں کی تاج، یعنی اس کی محبوبہ ردلنواز، بیٹرےس کی تصویر؛

میں نے اکثر آغاز صبح میں دیکھا ہے
 کہ مشرق بالکل گل گوں ہے لیکن آسماں
 کے دور حصے بالکل مصفا ہیں
 اور ایسا معلوم ہوتا ہے کہ آفتاب نقاب پوش ہے
 اس لئے بخارات کے پردوں کی وجہ سے
 آنکھیں سورج سے آنکھیں ملا سکتی ہیں
 اسی طرح پھولوں کے بادلوں کی بارش میں
 جو فرشتوں کے ہاتھوں سے ہو رہی تھی اور
 پھولوں کے بادل اس تخت کے گرد اٹھ اور گور رہے تھے
 سفید نقاب ڈالے اور زیتون کا تاج پہنے ہوتے
 ایک حسینہ نظر آئی جو سبز شمال کا ندھوں پر ڈالے ہوئے تھی
 اور جس کا لباس دہکتے ہوئے انگاروں کی طرح سُرخ تھا
 اور میری روح میں جس کو
 ایک طویل مدت سے اس کی حضوری میں
 رعب حسن سے کا پینے کا موقع نہ ملا تھا
 اب بغیر اس کے حسن کا نظارہ کئے ہوئے
 اس پر اسرار طاقت سے جو اس میں پہاں
 اور نمایاں تھی، پرانی محبت جاگ اُٹھی (ص ۵۰ - ۴۸)

یہ جناب کلیم الدین احمد کا دیا ہوا اُردو ترجمہ ہے جو اطالوی متن کے بین السطور درج
 کیا گیا ہے، مگر سروش کی جو تصویر دی گئی ہے اس میں سر اپا سے متعلق چند اشعار درج
 کئے گئے ہیں اور "جلوہ سروش" کے عنوان سے جو پوری نظم "جاوید نامہ" میں درج ہے
 وہ نقل نہیں کی گئی، حالانکہ بیٹرس کی تصویر کے ساتھ ساتھ اس سے متعلق دانستے کے
 تصورات و احساسات بھی درج کر دیئے گئے ہیں، بلکہ تصویر کے گرد و پیش کے مناظر

بھی دے دیتے گئے ہیں۔ سروش کی پوری تصویر یوں ہے،
 نکات مذکورہ بالا بیان کرنے کے بعد عارف ہندی خاموش ہو گیا
 اس پر محویت کا عالم طاری ہو گیا اور اس نے عالم اور اس کی دل چسپیوں سے بکلی قطع
 تعلق کر لیا

ذوق و شوق نے اسے از خود رفتہ کر دیا
 وہ نیرنگ شہود کے دائرے سے نکل کر وجود کے دائرے میں آ گیا
 جب عاشق کو حضوری نصیب ہوتی ہے تو ہر ذرہ طور بن جاتا ہے
 لیکن اگر اسے حضوری حاصل نہ ہو تو نہ نور ہے نہ ظہور
 لیکر ایسی نازنین نمودار ہوتی " جو غارِ قمر کی تاریکی شب میں
 ایک درختاں ستارے کی طرح طلوع ہوتی
 اس کے سیاہ بال سنبل کی طرح لانبے " اور کمر تک رساتھے
 اس کے نور طلعت سے کوہ و کمر روشن ہو رہے تھے
 " وہ جلوہ رستا نہ میں غرق تھی "

اور بے پیٹے مست ہو کر " عالم کیف میں گانا گا رہی تھی "
 اس کے سامنے ایک فانوس خیال رقصاں تھا
 جس کا رنگ کہنے سال آسمان کی طرح بار بار بدل رہا تھا
 اس فانوس کے اندر رنگ برنگ کے اجسام نظر آ رہے تھے
 شکرے گوریوں پر بھپٹ رہے تھے اور چیتے ہرنوں پر
 بیس نے رومی سے پوچھا " اے دانائے راز!
 اپنے کم نظر رفیق سفر کو اس اسرار سے آگاہ کر "
 انہوں نے جواب دیا

" چمکتی ہوتی چاندی کی طرح کا یہ پیکر
 یزدان پاک کے فکر کی تخلیق ہے

جو ذوقِ نموسے بے تاب ہو کر
 شبستانِ وجود میں آگتی ہے
 ہماری ہی طرح ایک جہاں گشتِ مسافر ہے
 تو مسافر، میں مسافر، وہ بھی مسافر
 اس کی شانِ جبرِ علی اور اس کا نام سرورش ہے
 وہ ہوش اڑاتی بھی ہے اور ہوش میں لاتی بھی ہے
 اس کی شبِ ہمہ گیر غنچہ وجود کو شگفتہ کرتی ہے
 اس کے سانسوں کا سوزِ آتشِ مردہ کو زندہ کر دیتا ہے
 سازِ دل میں نغمہ شاعری اسی کے فیض سے پیدا ہوتا ہے
 محلِ یسلیٰ میں شگاف اسی کی انگلیاں کرتی ہیں
 اس کے نغمے میں، میں نے حقائق و معانی کی ایک دنیا آباد رکھی ہے۔
 ایک لمحے کے لئے تو بھی اس کی نوا سے ایک شعلہ حاصل کرے
 (اس مفصل و مکمل تصویر کی بجائے جناب کلیم الدین احمد نے بس چند اشعار کے
 یہ ترجمے دیتے ہیں؛

اس طلسمِ شب میں تھا اک پکیو نازِ آفریں
 اس شبِ بے اختران کا اخترِ روشن جبین
 اس کی زلفوں کی لٹیں سنبل ہی سنبل تاکر
 اس کے چہرے سے فروزاں کوہِ صحرادشت و
 غرقِ تابانی فروغِ جلوہ مستانہ سے
 مست بے مے، زمزے جاری لبِ جانانہ سے
 ناچتا تھا اس کے آگے ایک فالوئس خیال
 ذوفنون پر کار، مانند سپہر کہنہ سال
 دامن فالوئس پر تھے نقشہائے رنگِ رنگ

شکرے چڑھیوں پر چھپتے اور آہو پر پلنگ

دانٹے اور اقبال کی بنائی ہوئی تصویروں کا موازنہ کرنے سے معلوم ہوتا ہے :

۱۔ دانٹے کے سامنے ایک حسن مجسم کا نمونہ تھا اور اس نے اسی کا نقشہ کھینچا مگر ایک حقیقی عورت کا کوئی ٹھوس پیکر اُبھرنے کی بجائے ایک خیالی دیوی کا خاکہ مرتب ہوا۔

۲۔ اقبال کے سامنے کوئی اصل ایسی نہیں تھی جس کی نقل آسانی سے اُتار لی جاتی، محض ایک خیال تھا، وہ بھی روح القدس جیسی پُر اسرار ہستی کا، لیکن یہ شاعر کے تخیل کی زرخیزی، ثروت اور دست بہنر کی پابکدستی ہے کہ ہم جبریلی شان کے ایک پیکر کو، اس کی جملہ بنیادی صفات کے ساتھ، مجسم دیکھتے ہیں۔

۳۔ بیٹرس کی تصویر ایک قلب ماہیت ہے، جب کہ سروش کی تصویر مطابق اصل ہے۔

۴۔ سروش کی تصویر کا پس منظر اور پیش منظر، نیز اس کی جزئیات شاعر کے سیاحت نامے کے عین مقصد، اسرارِ حیات کی نقاب کشائی، کے عین مطابق ہیں، جبکہ بیٹرس کی تصویر شاعر کے پروازِ تخیل کو محدود کرنے والی ہے، اس لئے کہ تماشائے آسمان کی بجائے یہ تصویر نظر کو خود اپنے جلوے پر مرکوز کرنے والی ہے۔

غور کیجئے کہ جس جاوید نامہ کی منسوبہ بندی کو ناقص اور تنظیم کو کمزور بتایا جا رہا ہے اس میں ایک ایک تصویر جو اُبھرتی ہے کتاب کی مجموعی تنظیم سے وابستہ ہے اور اس کے منسوبے کو آگے بڑھاتی ہے، یہ نہیں کہ ڈوائسن کو میڈمی کی طرح تصویروں پر تصویر کی تصویروں ہی کے لئے جمع کی جا رہی ہیں، یہ دیکھے بغیر کہ ان تصویروں سے پوری نظم کے ارتقائے خیال میں مدد ملتی ہے یا رکاوٹ پڑتی ہے۔ اگر ڈوائسن کو میڈمی ایک شعری ڈرامہ ہے، جیسا کہ دعویٰ کیا جاتا ہے، تو اس کے مناظر اور کردار و واقعات کیا اسی طرح اپنی اپنی جگہ مستقل بالذات اور مقصودِ فن ہیں؟

جناب سلیم الدین احمد نے جن تصویروں، مناظروں اور کرداروں کا ذکر ڈوائسن کو میڈمی

کی خوبیوں کے طور پر کیا ہے وہ سب مل کر زیادہ سے زیادہ مختلف چہروں کا ایک نگارخانہ بناتے ہیں، یہ اسٹوڈیو ہو سکتا ہے، اس سے فلم کہاں بنتی ہے؟ اس سوال کا جو جواب جارج سنٹیانا نے دیا ہے اور جس کی عبارت جناب کلیم الدین احمد نے کتاب میں نقل کر کے اسی کی ہاں میں ہاں ملائی ہے وہ محض ایک بیان بلا توجیہ اور ایک دعویٰ بلا دلیل ہے اور جو شخص نہ جارج سنٹیانا کا مقلد ہو اور نہ جناب کلیم الدین احمد کا معتقد وہ آسانی سے اس بیان اور دعوے کو رد کر سکتا ہے۔ اس کے برخلاف اقبال کا جاوید نامہ شعری ڈرامہ نہیں ہے، تمثیلی نظم ہے، اور اس کا ایک ایک جُز اپنے مقصد تخلیقی اور منصوبہ بر عمل کا حصہ اور اس کی تکمیل کا مرحلہ ہے۔

اسی طرح جناب کلیم الدین احمد کے خیال میں ڈیو آئن کو میڈی کی ایک اور عمدہ اور جاوید نامہ کی تصویروں سے بہتر تصویر پر نظر ڈالیتے؟

”جنتِ ارضی میں دانٹے دیکھتا ہے کہ ایک حسینہ تہنا گاتی ہوئی پھولوں کو توڑ رہی ہے جن سے اس کا دستہ رنگین ہے۔ دانٹے اسے قریب بلاتا ہے تاکہ اس کے گانے کا مفہوم سمجھ سکے۔ وہ دانٹے کی آواز سن کر ہٹھک جاتی ہے اور ایک رقص کی طرح آہستہ آہستہ قدم بڑھاتی ہے اور لال اور زرد پھولوں پر اس کی طرف مڑ کر جیسا سے آنکھیں جھکا لیتی ہے اور کنارے پہنچ کر جہاں بندی کی ہلکی موجیں گھاس کو چھو رہی ہیں وہ اس سے آنکھیں چار کرتی

ہے

مجھے یقین ہے کہ ایسی درخشاں چمک
زہرہ کی پلکوں کے نیچے بھی نہ چمکی تھی

جب وہ اتفاقاً اپنے لڑکے کے تیر سے مجروح ہو گئی تھی
وہ مسکرائی دوسرے کنارے پر سے

اور اس کے ہاتھوں میں بہت سے رنگوں کے پھول تھے۔

جو جنت ارضی میں بغیر بیج کے کھلتے ہیں
تین قدم کی دوری تھی لیکن وہ چشمہ Hellespont کی طرح
حائل رہا جس نے Leander اور Xerxes کو علیحدہ رکھا۔

(ص ۲۸ - ۲۷)

اس کے مقابلے میں دیکھتے کہ جاوید نامہ میں روح زماں و مکاں "زروان" کو کس
طرح متشکل کیا جاتا ہے :

اس سحابِ نور سے اُترا فرشتہ پُرفشاں
جس کے دو چہرے تھے اک چہرہ تھا شعلہ اک دھواں
اک تیرہ و تار شب اور دوسرا روشن شہاب
آنکھ بیدار ایک کی ہے اور دوسرے کی مستِ خواب
کیسے رنگارنگ ڈینے، سرخ سرخ اور زرد زرد
نقرتی، نارنجی، نیلے، سبز سبز اور لاجورد

(ص ۳۳)

جناب کلیم الدین احمد کی دی ہوئی اس نیم تصویر کو مکمل شکل میں اصل کتاب
میں دیکھئے :

" رومی کا کلام سن کر میرا دل بے قرار ہو گیا
میرے جسم کا ہر ذرہ پارے کی طرح مچلنے لگا
یکایک میں نے دیکھا کہ مشرق سے مغرب تک
آسمان نور کے ایک بادل میں ڈوب گیا
اس بادل سے ایک فرشتہ نازل ہوا
جس کے دو چہرے تھے، ایک آگ کی طرح، دوسرا دھواں
یہ رات کی طرح تاریک، وہ شہاب کی طرح روشن
اس کی آنکھ بیدار، اس کی آنکھ خواب میں

اس کے بازوؤں کے رنگ سُرخ و زرد
 "سبز دسمیں و کبود و لاجورد"

اس کے مزاج میں خیال کی طرح روانی
 زمین سے ہکشاں تک ایک لمحے میں رسا
 ہر وقت ایک نئی ہوا میں
 ایک نئی فضا میں محور پرواز
 اس نے کہا

"میں زروان ہوں" میں دنیا پر غالب ہوں
 میں نگاہوں سے پوشیدہ بھی ہوں اور ان پر ظاہر بھی

ہر تدبیر میری تقدیر سے وابستہ ہے
 خاموش اور گویا سب میرے شکار ہیں
 شاخ میں غنچہ مجھ سے پھوٹتا ہے

آشیانے میں پرند میری وجہ سے نالہ کرتے ہیں
 دانہ میری پرواز سے درخت ہو جاتا ہے
 میرے فیض سے ہر فراق وصال بن جاتا ہے
 میں خدا کا عتاب اور خطاب دونوں ہی لاتی ہوں
 لوگوں کو تشنہ اس لئے کمر تہی ہوں کہ انہیں شربت ملے
 میں ہی زندگی، موت اور حشر ہوں

میں ہی حساب و دوزخ و فردوس و حور ہوں
 آدمی اور فرشتہ سب میرے دام میں ہیں
 عالم شش روزہ میرا ہی فرزند ہے
 شاخ سے جو پھول بھی تم توڑتے ہو وہ میں ہوں
 ہر چیز جو تم دیکھتے ہو اس کا سرچشمہ میں ہوں

یہ جہاں میرے طلسم میں اسیر ہے
 میرا سانس اس جہاں کو ہر لمحہ بوڑھا بنا رہا ہے
 جس کسی کے دل میں "لی مع اللہ وقت" کی حدیث بیٹھ گئی
 اس جواں مرد نے میرا طلسم توڑ دیا

اگر تو چاہتا ہے کہ میں درمیان سے ہٹ جاؤں
 ایک بار پھر دل کی گہرائیوں سے "لی مع اللہ" پڑھ
 میں نہیں جانتا اس کی نگاہ میں کیا جادو تھا
 میری نظروں سے یہ جہان کھنڈ غائب ہو گیا
 یا تو میری نگاہ ایک دوسری دنیا میں کھلی
 یا جو دنیا تھی وہی بدل گئی

کائنات رنگ و بو سے میں رحلت کر گیا
 اور ایک عالم بے باؤ ہو میں جا پہنچا
 اس پرانی دنیا سے میرا رشتہ ٹوٹ گیا
 اور ایک نئی دنیا میرے ہاتھ آگئی

ایک دنیا کے چلے جانے سے میری جان بے قرار ہو گئی
 یہاں تک کہ میری خاک سے ایک دوسری دنیا نمودار ہوئی
 جسم پہلے سے زیادہ سبک ہو گیا اور روح زیادہ سستار
 دل کی آنکھیں کھل گئیں اور جاگ اٹھیں
 تمام پردے اٹھ گئے

اور میرے کانوں میں ستاروں کا گیت آنے لگا

ظاہر ہے کہ سرودش کی طرح زروان کی تصویر بھی "ہوائی لاشے" Airy Nothing

کو ایک جسم و مکان اور نام A Local Habitation and Name

دیتی ہے، جبکہ دانستے کی متقابل تصویریں صرف معلوم و مجسم افراد کے نقشے پیش کرتی ہیں، اس

لئے خود جناب کلیم الدین احمد کے نظریہ ادب و شعر کے مطابق حسب ذیل جملے دانستے سے زیادہ اقبال کے کمالات پر صادق آئیں گے :

• دانستے کا تصور اس کی خیالی دنیا کی ایسی صاف، واضح اور ٹھوس تصویر کھینچتا ہے کہ اس کا ایک ایک گوشہ منور ہو جاتا ہے

(ص ۹)

صاف بات ہے کہ دانستے کی دنیا اتنی خیالی نہیں جتنی اقبال کی ہے غور کیجئے کہ اقبال نہ صرف جبریل امین بلکہ وقت کو ایک شکل اور مجسم کو دار عطا کرتے ہیں، جب کہ دانستے صرف مجسم شخصیتوں کے فنا کے کھینچتا ہے، وہ محسوس کو محسوس کراتا ہے اور اقبال غیر محسوس کو محسوس۔ اس سلسلے میں جہاں تک فکر و تخیل کا سوال ہے اقبال کی ہر مقام برتری ثابت ہوتی ہے۔ زردان، روحِ زماں و مکاں ہے۔ زماں و مکاں کے افکار و حقائق سے اقبال کی واقفیت ماہرانہ ہی نہیں، مجتہدانہ تھی، یہاں تک کہ وہ نظریہ زماں کے مشہور عالم فرانسیسی فلسفی 'برگساں' کی معلومات میں اضافہ کر سکتے تھے اور اسے غور و فکر کی نئی راہیں دکھا سکتے تھے۔ محولہ بالا اشعار میں اقبال نے 'لی مع اللہ وقت' کی حدیث کو اپنے تصورِ زمان کا محور بنا کر جن خیالات کا اظہار کیا ہے اور جو فکر انجمن اشارات اس سلسلے میں انہوں نے کئے ہیں ان کی ہوا تک دانستے کو نہیں لگی ہے۔ مگر اتنے ذہین و سنووع کو جس لطیف تخیل کے ساتھ جیسے نفیس اشعار میں اقبال نے واضح کہا ہے وہ انہی کا حصہ اور کارنامہ ہے۔ کسی دانستے، شکستہ اور گیتے کے بس کی بات نہیں۔ اس تخیل کی ثروت و وسعت دانستے کے ذہن کو انتہائی منسلک اور ایک جوتے کم آب ثابت کرتی ہے۔

جناب کلیم الدین احمد نے دانستے کی تعریف میں زمین و آسمان کا قلابہ ملاتے ہوئے بہت نکلنے کے ساتھ اپنی حمایت میں باارج سنیانہ کا ایک طویل انبیاں پیش کیا ہے، جس کے آخری جملے یہ ہیں :

• اگر کسی چیز کو ایک تخیلی قدر عطا کرنا ایک شاعر کا کم سے کم عمل ہے

تو تمام چیزوں کو تخمیلی قدر عطا کرنا اور اس نظام کو عطا کرنا جو یہ چیزیں مل کر بناتی ہیں بد اہتہ "عظیم ترین عمل ہے۔ دانستے نے یہی کام انجام دیا ہے۔"

(ص ۹۹ - انگریزی عبارت کا ترجمہ میں نے کیا

ہے۔ ع، م)

یہ باتیں دانستے سے زیادہ اقبال کے لئے ہیں، مگر بے چارے سنٹیانا کو کیا معلوم وہ غریب تو غلام قایت "Provincialism کی گود میں پلا اور بڑھا، مغربی ادبیات اس کے لئے سب کچھ تھیں، اور جہاں تک جناب کلیم الدین احمد کا معاملہ ہے، شاید غنی کشمیری نے انہی کے لئے کہا تھا:

غنی روزِ سیاہِ پیر کنگاں را تماشا کن

کہ نورِ دیدہ اش روشن کند چشم زلیخا را

واقعی پیر کنگاں کی بد نصیبی اس سے بڑھ کر کیا ہوگی کہ ان کا نورِ نظر کسی زلیخا کی آنکھیں ٹھنڈی کرے؟ جب اردو کے ناقد اور ہند ایرانی ثقافت کے فرزند اردو و فارسی بلکہ مشرق کے عظیم ترین شاعر کی قدر شناسی کی بجائے کسی اطالوی اور مغربی شاعرِ عظیم کے ساتھ اس کا موازنہ اور اس میں صرف اس کی تنقیص کر کے اپنی تائید میں مغرب ہی کے ادیبوں اور ناقدوں کی راستے پیش کرنے لگیں تو مغربی ادب اور ناقدین کی علاقائی عصبیت اور تنگ نظری کا جرم بھی نسبتاً کچھ ملکا نظر آتا ہے اور کم از کم سمجھ میں آتا ہے بلکہ ان غریبوں کی مجبوریوں کے پیش نظر ایک حد تک فطری معلوم ہوتا ہے۔

یہی حال ایلیٹ کے اس اقتباس کا ہے جو جناب کلیم الدین احمد نے دانستے کی

مداحی پر مہر تصدیق ثبت کرنے کے لئے ایک جگہ پیش کیا ہے:

کہیں بھی شاعری میں معمولی تجربوں سے ہٹا ہوا اتنا دُور کا تجربہ اس ٹھوس طریقے پر روشنی کی ایسی ماہرانہ پیکر تراشی کے ذریعے

بروتے اظہار نہیں لایا گیا ہے، جبکہ روشنی صوفیانہ تجربات کے بعض
اقسام کی خاص ہیئت ہے۔“

(ص ۹۰ - ۸۹ - انگریزی سے ترجمہ)

میرا ہے۔ (ع، م)

جناب کلیم الدین احمد نے دانتے کی کھینچی ہوئی Cato اور Ulysses کی تصویروں
کا بھی ذکر کرتے ہوئے ارشاد کیا ہے؛

”کیٹو اور یولی سینر میں جو وقار ہے وہ حکیم مرینچی میں نہیں۔“

(ص ۵۱)

کیٹو کی تصویر یہ ہے؛

”میں نے تنہا ایک ضعیف بزرگ دیکھا
جس کے چہرے سے ایسی عظمت کے آثار نمایاں تھے
کہ بیٹیا بھی اس سے زیادہ اپنے باپ کی تعظیم نہیں کرتا
اس کی داڑھی لمبی تھی جس میں سفید بال تھے
اس کے سر کے بالوں کی طرح سفید اور سر کے بال
دولٹوں میں اس کے سینے پر پڑے ہوئے تھے
اور چار مقدس روشنیوں کی شعاعوں سے
اس کا چہرہ ایسا روشن ہو گیا تھا
کہ گویا سورج میں اس کی درخشانی آگئی تھی۔“

(ص ۲۶)

یہ یولی سینر ہے؛

”میرے بھائیو، میں نے کہا، تم جو
ہزاروں خطروں سے گزر کر کھم پہنچے ہو
اب یہ جہلت کم جو تمہارے حواس کو بچ رہی ہے

ان تجربوں سے محروم مت رکھو
 جو سورج کے تعاقب میں نہیں سونی دینا دکھا سکتی ہے
 اپنے آغاز کو یاد کرو
 تم جانوروں کی طرح زندگی بسر کرنے کے لئے نہیں پیدا کئے گئے تھے
 بلکہ علم اور طاقت حاصل کرنے کے لئے

(ص ۴۵ - ۴۴)

اب دیکھئے حکیم مریخی کی تصویر اقبال کے موقلم سے کھینچی ہوئی؛
 ایک بوڑھا جس کی داڑھی تھی سراسر مثل برف
 علم اور حکمت پہ کی تھی جس نے ساری عمر صرف
 تیز تھیں اس کی نگاہیں مثل دانایانِ غرب
 پیر بن اس کا مثال پیر تر سایانِ غرب
 کھنڈہ سال، ادنچا قد و قامت مثال نخل سرو
 اور چہرہ تمتماتا صحت ترکانِ مرد
 نکتہ داں و آشناتے رسم و زاہ ہر طریق
 آنکھ کی تابانیاں آئینہ فکر عمیق

(ص ۳۱)

حکیم کہتا ہے؛

جیسے پیر ایسے میں دیکھیں ہو وہی وضع جہاں
 گم بدل جاتے نظر بدلیں زمین و آسماں

(ص ۳۲)

سرخ کی تصویر کشی کے بعد اقبال نے جاوید نامہ میں حکیم مریخی کے نمودار ہونے پر
 سرخی اس طرح لگائی ہے؛
 ”برآمدن انجم شناس مریخی از رصد گاہ“

(رصدگان سے مریخ کے انجم شناس کا منورار ہونا)

اس کے بعد وہ چار اشعار ہیں جن کا منظوم ترجمہ اوپر دیا گیا، پھر اس کے آگے مذکورہ بالا سرخی کے تحت دیتے ہوئے عنوان پر اقبال مزید کہتے ہیں:

آدمی کو دیکھ کر وہ پھول کی طرح کھل اٹھا

اور طوسی و نیام کی زبان میں بولا

”مٹی کا پتلا“ چند چوں کا اسیر

تحت و فوق کی حدود سے باہر آ گیا

بغیر سواری کے مٹی کو اس نے طاقت پر وازدی

ثابت کو سیارہ کا جوہر عطا کیا

اس کا نطق و ادراک نہر کی طرح رواں ہے

میں اس کی گفتار سن کر حیرت میں ہوں

یہ سب خواب ہے یا جادوگری

مریخینوں کے لب پر فارسی زبان!

وہ بولا!

”حضرت محمد مصطفیٰؐ کے زمانے میں

ایک صاحب معرفت مریخی تھا

اس نے اپنی چشم جہاں میں کھول کر دنیا کو دیکھا

اور خطہ رآدم کی سیر کے لئے تیار ہو گیا

ہستی کی فضاؤں میں اڑتا ہوا

وہ صحرائے حجاز میں اُترا

جو کچھ اس نے مشرق و مغرب میں دیکھا اسے رقم کیا

دنیا کا جو نقشہ اس نے کھینچا وہ باغ بہشت سے بھی زیادہ رنگین ہے

میں بھی ایران اور انگلستان ہوا یا ہوں

اور دریائے نیل دگانگا کے ملکوں میں بھی گھوما ہوں
 میں نے امریکہ، جاپان اور چین بھی دیکھا ہے
 تاکہ زمین کے غزانوں کی تحقیق کروں
 میں زمین کے شب و روز سے واقف ہوں
 میں نے اس کے بحر و بر کا سفر کیا ہے
 میری نگاہوں کے سامنے انسان کی تمام سرگرمیاں ہیں
 گرچہ وہ ہمارے کاموں سے بے خبر ہے۔

اس کے بعد حکیم مریخی کے ساتھ رومی اور اقبال کے کئی مکالمات ہیں، جن میں
 زیادہ تر اظہار خیال حکیم مریخی ہی نے کیا ہے۔

اس سے قطع نظر کہ حکیم مریخی کا وجود اقبال کے فن کا تخلیق کیا ہوا ہے، جب کہ
 کیٹو اور یولی سینز کے پہلے سے معلوم وجود میں دانتے نے صرف کچھ رنگ بھر دیئے ہیں،
 کیا کیٹو اور یولی سینز دونوں بل کر بھی حکیم مریخی کی بلند و بالا شخصیت کا مقابلہ کر سکتے
 ہیں؟ یہ دونوں حضرات تو ابھی زمین ہی پر تلاش و جستجو میں سرگرداں ہیں اور بقول
 حکیم مریخی اہل مریخ کے کاموں سے بے خبر ہیں، جب کہ "حکیم کی نگاہوں کے
 سامنے انسان کی تمام سرگرمیاں ہیں، یہاں تک کہ خود روئے زمین پر حکیم نے براہ
 راست مشاہدے اور مطالعے کے لئے جن خطوں کے سفر کئے ہیں ان سب تک
 کیٹو تو کیٹو، یولی سینز جیسا جہاں گشت بھی نہیں پہنچا ہے۔ ذرا یولی سینز اور حکیم مریخی کے
 مکالموں کا ایک دوسرے کے ساتھ موازنہ کر کے دیکھئے اور سوچئے کہ کیا کوئی باخبر اور سمجھدار
 آدمی کہہ سکتا ہے:

"کیٹو اور یولی سینز میں جو فرق ہے وہ حکیم مریخی میں نہیں؟"

نواح مرغدین، میں حضرت سلیمانؑ کے وزیر اعظم آصف برخیا کی نسل کی ایک
 قدر آدمی شخصیت، حکیم مریخی کے سامنے کیٹو اور یولی سینز دونوں سے زیادہ نہیں۔ دوسرے
 اہم کردار بھی جاوید نامہ میں ہیں، جہاں دوست ہے، نادر، ابدالی اور سلطان شہید ہیں

خود رہبر سفر رومی کی شخصیت ہے۔ ہر کردار کا بہت مفصل سراپا تو بیان نہیں کیا گیا ہے، مگر کرداروں کے مکالمے اور ان کے حضور کے پس منظر ہیں، جن سے ان کی شخصیت اور خصوصیت کا تعین ہوتا ہے۔ سروش، زروان اور مریخ کا موازنہ تو ہم دانستے کی بہترین تصویر دل سے کر کے دیکھ ہی چکے ہیں کہ حقیقتِ حال اس کے برعکس ہے جو جناب کلیم الدین احمد نے اپنی عدم واقفیت اور کم نظری کے سبب پیش کی ہے۔ وہ دانستے کی چھوٹی سے چھوٹی چند سطری تصویروں پر تو سردھنتے ہیں اور صرف مکالمے کو بھی بعض اہم اشخاص کی کردار نگاری کے لئے "ڈوائن کو میڈی میں" کافی سمجھتے ہیں، لیکن ابھی آپ نے دیکھا کہ دانستے کے یولی سینر کا صرف ایک مکالمہ درج کر کے اسے اقبال کے حکیم مریخی سے زیادہ باوقار کردار انہوں نے قرار دے دیا، حالانکہ "جاوید نامہ" میں حکیم کا جو مختصر اور موثر سراپا پیش کیا گیا وہ تو ہے ہی، اس کے علاوہ اس کے ظہور کا پس منظر اور سب سے بڑھ کر اس کا ایک مکالمہ نہیں، کئی مکالمات اتنے مفصل اور موثر ہیں کہ ان کے سامنے یولی سینر ایک طفلِ مکتب معلوم ہوتا ہے۔ اسی طرح جاوید نامہ کے بہترے کردار اپنے پس منظر اور مکالمات کی روشنی میں پڑھنے والے کے دماغ پر ٹھوس دیرپا اور بہت ہی فکر انگیز اثرات مرتسم کرتے ہیں۔ لیکن ان نمایاں حقائق کے باوجود "اقبال ایک مطالعہ" کا انداز تنقید یہ ہے؟

"نہ تو کسی کی ہم جان دار تصویر دیکھتے ہیں اور نہ ان کے کرداروں کی خصوصیات اجاگر ہوتی ہیں۔"

(ص ۳۱)

یہ تھے اقبال کے کردار۔ آپ نے دیکھا کہ ان میں زیادہ اقبال کے Mouth Piece تھے، کچھ سپاٹ اور غیر دل چسپ۔

(ص ۳۲)

اقبال کے کرداروں کی پوری تصویر ان جملوں کے مصنف پیش کرنے کی جرأت یا

سلاحت نہیں رکھتے، بدترین کتمانِ حق Concealment & Suppression

of Facts کے جرم کا ارتکاب کرتے ہیں اور اس کے بعد نہایت ڈھٹائی کے ساتھ لغو بیانات دیتے چلے جاتے ہیں؛

”چہ دالاد درست دزدے کہ بکف چراغ دارد“

یعنی ٹھیٹھ ہندوستانی محاورے میں؛

”چوری اور سینہ زوری“

معلوم ہوتا ہے کہ اپنے محدود دانتے، کی جناب کلیم الدین احمد نے بھی صرف ”روما اور یونان کی تاریخ کی کامل ورق گردانی کی ہے۔“ اس محدود نظری کے لئے ہم دانتے کو تو کسی حد تک معذور سمجھ سکتے ہیں، اس لئے کہ غریب ایسے زمانے میں پیدا ہوا تھا جب علوم و فنون کی اشاعت پورے طور سے آفاقی سطح پر نہیں ہوئی تھی، پھر وہ پیدا آئی طور پر مغربی عصبیت میں مبتلا تھا۔ لیکن کوئی کلیم الدین احمد بیسویں صدی کی آخری چوتھائی میں ہندوستان، ایشیا اور افریقہ کی تاریخ اور علوم و فنون سے اتنا بیگانہ و ناواقف ہو کہ اس تاریخ کے کرداروں سے نہ تو اس کو کوئی دل چسپی ہو اور نہ وہ ان کے شاعرانہ مرقعوں سے لطف لے سکتا ہو۔۔۔۔۔ نہ صرف ناقابل فہم اور نامعقول بلکہ ناقابل معافی ہے۔ موصوف کے بیانات سے صاف معلوم ہوتا ہے کہ وہ اقبال کی بنائی ہوئی حسین اور خیال انگیز تصویروں کے باوجود ان چہروں کو بس پسند نہیں کرتے جن کا نقشہ کھینچا گیا ہے، ورنہ یہ کیسے ہو سکتا ہے کہ جو میعار ڈوائن کو میڈی کی تصویروں کی تحسین کے لئے استعمال کیا جاتے وہ جاوید نامہ کی تصویروں کے لئے، تصویروں کے چند اجزاء بیان کر کے بھی کام میں نہ لایا جاتے۔

کہتے ہیں؛

”Lapia کی زندگی کا چار سطوروں میں خلاصہ ایسا ہے کہ جس کی مثال

مشکل سے کسی اور شاعر میں ملے گی۔“

اور اس قسم کی مختصر مرقع نگاری کی بنا پر اعلان کیا جاتا ہے؛

”ڈوائن کو میڈی جیسا کہ میں نے کہا ایک بے مثل Gallery

(۵۱)

کرداروں کے ایسے چار سطرے غلامے "جاوید نامہ" میں بے شمار ہیں اور ان پر مشتمل تصویروں کا ایک آئینہ خانہ کیا، حیرت فنانہ عالم ہے، مگر جناب کلیم الدین احمد کو نہ تو اس کی خبر ہے اور نہ اس سے دل چسپی۔ ان کی سخن فہمی کا تو عالم یہ ہے کہ جہاں دوست جیسے اہم تاریخی کردار کے بارے میں کہہ گزرتے ہیں؛

لیکن جہاں دوست دوسرے کرداروں کی طرح اقبال کا Mouth

Piece ہے۔ اس کی زبانی یہ کچھ باتیں کہنا چاہتے ہیں۔

(۳۰)

عالموں کو خور انہوں نے جہاں دوست کے جاوید نامہ میں مرقع سے متعلق یہ دو نہایت خیال انگیز اشعار درج کئے ہیں، جن کے مصرعے چار ہوتے، یعنی ڈوائن کو میڈی کی چار سطرے:

ایک پیپل کے تلے اک عارف ہندی نثراد
جس کی آنکھیں سرمہ کی تاثیر سے روشن سواد
سر پہ وہ باندھے جٹا، پوشاک سے عاری بدن
دودھیہ سانپ اس پہ پیچاں، دھیان میں اپنی مگن

اگر انہی چار سطرے پر غور کیا جائے تو کیا یہ دشوا متر، استاد رام چندر جی، کی زندگی کا ایسا خلاصہ "ہنیں جس کی مثال مشکل سے کسی اور شاعر کے یہاں ملے گی؟ غور کیجئے — پیپل کے تلے، عارف ہندی نثراد، آنکھیں سرمہ کی تاثیر سے روشن، سر پہ وہ باندھے جٹا، پوشاک سے عاری بدن، دودھیہ سانپ اس پہ پیچاں، دھیان میں اپنی مگن — جیسی تاریخ بداماں، تہذیبی قدروں اور شخصی خصوصیتوں سے معمور، معنی آفریں، منقش اور فکر انگیز تصویروں پر اتنی بھرپور اور خیال انگیز کوئی ایک تصویر بھی جناب کلیم الدین احمد نے ڈوائن کو میڈی سے نہیں پیش کی ہے،

اور اس پر یہ کہ ایسی جان دار، نادر اور حسین تصویر کے حامل کردار کو وہ محض Mouth Piece کہہ کر نکل جاتے ہیں! یہ علم ہے یا ظلم، ذوق ہے یا بد ذوقی؟ ایسا ہی ظلم وہ ہر جگہ کرتے ہیں اور ایسی ہی بد ذوقی کا ثبوت وہ ہر موقع پر دیتے ہیں؛ اسی طرح جمال الدین افغانی اور سعید سلیم پاشا کا بھی۔ جی رول ہے کہ ان کی زبانی دین و دطن، اشرکیت و ملوکیت، شرق و غرب، خلافت آدم، حکومت الہی، سمت خیر و شیر است، پیغام افغانی با ملت روسیہ، ان بیسے موضوعات پر اقبال اپنے خیالات دوسروں کی زبانی بیان کر سکیں۔ فرعون اور کچھڑ اور درویش سودانی میں کوئی جان نہیں۔ علاج، غالب اور طاہرہ میں، صرف علاج میں کچھ جان ہے، اور وہ بھی اس کی آزاد خیالی کی وجہ سے۔

(۳۰۔۱)

صاف مترشح ہوتا ہے کہ جناب کلیم الدین احمد کا Bias (تعصب) چوں کہ اقبال کے منتخب موضوعات و اشخاص کے خلاف ہے لہذا وہ ان موضوعات اور اشخاص سے متعلق اقبال کی ہر بات کی آنکھ بند کر کے تنقیص ضروری سمجھتے ہیں یا ضرور ہی کرتے ہیں، چنانچہ جن موضوعات و اشخاص کو وہ خود پسند کرتے ہیں اور انہیں اپنے خیال میں اقبال کی اصلی و کلی فکر سے دور سمجھتے ہیں ان کی دبی دبی اور ہلکی سی تحسین کر کے صرف ان کے لئے ایک تزییحی اور فائق مقام بنانا چاہتے ہیں، در نہ اس جملے کا مطلب کیا ہے؛

”صرف علاج میں کچھ جان ہے اور وہ بھی اس کی آزاد خیالی

کی وجہ سے؟“

جب اقبال کا ہر کردار ان کا آلہ کار Mouth Piece ہے، تو اس میں جان آئی کہاں سے؟ اس کی اپنی آزاد خیالی کی وجہ سے، یعنی اقبال کے موقلم سے

اس نے اپنی تصویر آپ کھینچوائی، وہ بوتل سے نکلے ہوئے جن کی طرح آزاد ہو کر اپنے عامل ہی پر سوار ہو گیا، یا اس کی تصویر بناتے وقت شاعر کا ذہن اونگھ گیا؟ منصور کی آزاد خیالی اس کی زندگی میں ہوگی، جیسی طاہرہ اور غالب کی بھی تھی؛

بندگی میں بھی وہ آزادہ و خود بین ہیں کہ ہم
اُٹے پھر آئے درِ کعبہ اگر وا نہ ہوا

(غالب)

لیکن جناب کلیم الدین احمد تصور کرتے ہیں کہ مرنے کے بعد طاہرہ اور غالب کی روئیں تو فن کار کے قبضے میں آگئیں اور علاج کی روح نے گویا شاعر ہی کی روح پر قبضہ کر لیا۔ قارئین کو یاد ہو گا کہ ایسا ہی لطیفہ جناب ناقد نے جاوید نامہ کی بنیہ سرخی کے سلسلے میں کیا تھا اور کہا تھا کہ چونکہ وہ آزادی رسوال کی علمبردار تھی، لہذا اس کی تصویر بہت جان دار اور دل چسپ ہے، چاہے اقبال اسے پسند کریں یا نہ کریں۔ اس طرح کی عجیب و غریب باتوں سے ہمیں کھلتا ہے کہ سارا معاملہ اقبال کی پسند و ناپسند کا نہیں، جناب کلیم الدین احمد کی پسند و ناپسند کا ہے، جو اپنی جگہ بہت ہی سخت ہے، اتنی سخت کہ تنقید جیسے علمی و معروضی فن میں بھی پھینچا نہیں چھوڑتی۔

آخر یہ Mouth Piece کا معاملہ کیا ہے؟ کون ہے وہ فن کار جس کے ذاتی میلانات و خیالات نہیں ہوتے؟ ڈوائن کو میڈی کا تو سارا نظام دانتے کے شخصی میلانات و خیالات پر مبنی ہے۔ کرداروں اور مناظر کے انتخاب اور ان کے موقع و محل Placing اور رنگ و آہنگ، انداز و ادا سب کے بارے میں فیصلہ شاعر ہی کا ہے اور تمام اشیاء و اشخاص اس کے ذہنی طلسم میں گرفتار ہیں۔ لیکن یہ چیز ہمارے مغربی نقاد کو اقبال میں تو بری طرح محسوس ہوتی ہے، جب کہ دانتے میں ان کو اس کا پتہ ہی نہیں چلتا، حالانکہ دانتے کے برخلاف اقبال نے اپنے سے مختلف نقطہ نظر رکھنے والوں اور اپنے محبوب نظر پر حیات سے ٹکرانے والوں کے ساتھ بھی انصاف کیا ہے اور تاریخ عالم میں جس کا جو کردار رہا ہے۔ اس کو ٹھیک ٹھیک پیش

کہ دیا ہے، اور اس سلسلے میں نہ صرف وسیع واقفیت بلکہ گہری ہمدردی کا اظہار کیا ہے ان کے عظیم اشخاص میں ایک طرف افغانی، سوڈانی، رومی اور ٹیپو وغیرہ ہیں تو دوسری طرف وشوامتر، گوتم، نیٹھے اور ٹولسٹوائے بھی ہیں، حد یہ ہے کہ ابلیس سے بھی بقول جناب کلیم الدین احمد ہی کے اقبال کو ہمیشہ ہمدردی رہی ہے، کیا یہ عقیدے اور نظریے کی ہمدردی ہے؟ کیا اقبال کے اندر شیطان حلول کتے ہوئے تھا؟ ان سوالوں کا جواب تو کوئی بے وقوف اور بے خبر ہی دے سکتا ہے۔ صاف اور سیدھی بات یہی ہے کہ اقبال نے ابلیس کے ساتھ بھی فن کارانہ انصاف کیا ہے اور ان کا شاعرانہ ذوق دنیا کی مکروہ ترین شخصیت میں بھی حسن کا ایک پہلو دیکھ سکتا ہے یہ حسن انصاف و جمال نہ تو دانتے کو نصیب ہے اور نہ کلیم الدین احمد کو۔ یہ بات اقبال اور دانتے کے ابلیسوں کا موازنہ کرنے سے بالکل واضح اور ثابت ہو جائے گی۔

دانتے کا ابلیس؟

جہنم میں — اور ان جہیب شکلوں میں جہیب ترین ابلیس کی ہے جو اپنی تار بیک و نم انگریز اقلیم میں کمر تک یخ بستہ ہے اور اس کا ایک ایک ہاتھ دیووں کی سی جسامت سے دو چند تھا۔ اسی سے اس کے قد و قامت کا اندازہ ہو سکتا ہے۔ وہ پہلے اس قدر حسین تھا جتنا وہ اب بد صورت ہے۔ اسی سے ساری بلائیں پھیلی ہیں۔ اس کے سر میں تین چہرے تھے۔ سامنے دالاشعد رنگ تھا دوسرا سفید و زرد تھا اور تیسرا سیاہ تھا۔ اس کے بازوؤں کے دو بڑے پنکھ، کہ اتنے بڑے بادبان کبھی کسی جہاز میں بھی نہ تھے چمکا ڈر کے پنکھ کی طرح ہلنے لگتے تھے اور ان سے یخ زاہوا میں نکلتی تھیں اسی وجہ سے جہنم کا یہ حصہ بالکل یخ بستہ تھا۔ اس کی چھ آنکھوں سے آنسو ٹپکتے تھے جو مینوں ٹھوڑیوں پر خون جھاگ کی طرح ڈھلکتے تھے اور ہر منہ سے وہ ایک گناہ گار کو پبارا ہا تھا۔ (ص ۳۹)

اقبال کا ابلیس؛

”غائب مشتری پر غالب، طاہرہ اور حلاج کے ساتھ مکالمے کے اختتام پر۔“

”غودارشدن خواجہ ر اہل فراق ابلیس“

غالب، طاہرہ اور حلاج سے گفتگو کے بعد شاعر سوچ رہا ہے، روشن دلوں کی صحبت ایک دوہی لمحے نصیب ہوتی ہے، لیکن وہی لمحات پورے وجود و عدم کا سرمایہ ہوتے ہیں۔ ابھی کی صحبت عشق کو زیادہ مضطرب اور عقل کو مزید بصیرت عطا کر کے ختم ہو گئی۔ اس صحبت کے تصور میں شاعر نے آنکھیں بند کر لیں کہ اسے اپنے اندر اتارے اور آنکھوں میں دل میں بٹھالے۔ اسی عالم میں —

”یکایک میں نے دیکھا کہ دنیا میں اندھیرا چھا گیا

مکان اور لامکان سب تاریک ہو گئے

اس سیاہی شب میں ایک شعلہ سا لپکا

اور اس کے اندر سے کود کر ایک پیر مرد نکلا

ایک سرسئی قبا جسم پر ڈالے ہوئے

اور پورا جسم پیچ کھاتے ہوئے دھوئیں میں ڈوبا ہوا

ردمی نے کہا!

”خواجہ ر اہل فراق!

دہ سراپا سوز و ساز اور خونیں ایاق،

بہت پرانا ہے، کم ہنستا اور کم بولتا ہے

اس کی نگاہیں لوگوں کے دلوں میں اتر جاتی ہیں

رند، ملا اور حکیم و خرقہ پوش کی صفات اس کی شہ نسبت میں یکجا ہیں

محنت و ریاضت میں وہ زہدانِ سختِ کوش کی طرح ہے

اس کی فطرت ذوقِ رسال سے بے گانہ ہے

اس کا زہد یہ ہے کہ اس نے حُسنِ ازل کے جمال کا دیدار ترک کر دیا ہے

اور چونکہ جمالِ خداوندی سے اگ بونا آسان نہ تھا

لہذا اس نے ترکِ سجدِ کمر کے اپنے آپ کو ابدی فراق میں مبتلا کر لیا

ذرا، اس کی وارداتِ قلبی کو دیکھو

اور مشکلات میں اس کے ثبات و استقلال پر غور کرو

وہ ابھی تک خیر و شر کی جنگ میں غرق ہے

اس نے سینکڑوں پیغمبر دیکھے مگر ایمان نہیں لایا۔

اس کے بعد دو بند اور ہیں، پھر "نالہ رابلیس" ہے جس میں وہ خدا سے شکوہ کرتا ہے،

اور آخر میں، جب وہ جی بھر کر خدا سے انسان کی کمزوریوں اور کوتاہیوں کی شکایت

کر چکتا ہے تو کہتا ہے:

اے خدا ایک زندہ مردِ حق پرست

لذتے شاید کہ یا بم در شکست

(خدا یا! میرے مقابلے میں ایک مستعد مردِ حق کو کھڑا کرتا کہ میں بھی شکست

کا لطف اٹھا سکوں)

جاوید نامہ کی اس تصویر میں ابلیس کے ساتھ بھی پورا انصاف کیا گیا ہے اور اس کے حقیقی

خودِ خال نمایاں کئے گئے ہیں جن کے نقوشِ دنیا کے تمام مذاہب میں پائے جاتے ہیں

پھر اس تصویر میں ابلیس کا وہ کائناتی کردار بھی اجاگر ہو جاتا ہے جس کی روایات ادیان و

مذاہب کی تاریخ میں ملتی ہیں، یہ ایک مستند، موثر، مکمل، قائلِ کُن اور نہایت فکر

انگیز تصویر ہے جو اس کتاب کے مقصد اور منصوبے سے بھی ہم آہنگ ہے جس میں

واقع ہوتی ہے۔ اس کے برخلاف ڈرائس کو میڈی کا ابلیس محض یونانی سنیات کا

ایک دیوتا معلوم ہوتا ہے۔

حیرت ہے کہ دانستے نے ابلیس کی تصویر کشی اور کردار نگاری میں ان روایات کو بھی ملحوظ نہیں رکھا جو اس کے اپنے مذہب "عیسائیت" میں پائی جاتی ہیں کجایہ کہ ان کی تفسیر سے استفادہ کرتا جو اسلامی روایات میں موجود ہیں اور جن کی خبر دانستے کو ہونی چاہیے۔ اس لئے کہ عہد وسطی کے علمی حلقوں میں یہ روایات یورپ میں بھی پھیلی ہوئی تھیں، اس مستند ذریعہ معلومات کی بجائے دانستے نے یونانی اساطیر و خرافات کی محروم شخصیتوں کے نمونے پر ایک خیالی، ہوائی، بے رنگ اور بے لطف تصویر ابلیس جیسی رنگین بلکہ ہزار رنگ شخصیت کی پیش کر دی، اور اس طرح ایک زندہ اور توانا، متحرک اور فعال شخصیت کا نقش بنانے کی بجائے فقط ایک بیجان گدا Scare Crow کھڑا کر دیا۔ صاف معلوم ہوتا ہے کہ دانستے کے پاس کوئی سمجھا اور سوچا ہوا نظریہ نہ تھا نہ نہیں ہے، اور درحقیقت کوئی بختہ عقیدہ بھی نہیں ہے، اس کا ذہن ایک کباڑ خانہ ہے، اور وہ اس کباڑ خانے سے چند بوسیدہ و فرسودہ، رنگ خوردہ اور کرم خوردہ مسالوں اور مادوں کو نکال کر ایک مورت تفریح طبع کے لئے گھڑ لیتا ہے، جب کہ اقبال کے ذہن میں ایک طرف تو اسلامی عقائد و اقدار اور افکار و تصورات کا پورا نظام ہے، اور دوسری طرف ان روایات پر بہت اچھی طرح غور و فکر کر کے بعد اور ذاتی مطالعہ و مشاہدہ کے نتیجے میں، مختلف علوم و فنون کو سامنے رکھ کر، ترتیب دیا ہوا ایک کلی نظریہ۔ حیات اور نقشہ کائنات ہے، جس کے اجزا و عناصر کے طور پر، نہایت خلاق و درآکی اور اجتہاد و جدت کے ساتھ، ایک بھرپور، حقیقی، جان دار اور طلسم آفریں تصویر بنائی جاتی ہے۔

یہی وجہ ہے کہ دانستے نے سارا زور ابلیس کے بدن پر گوشت اور پوست چڑھانے میں صرف کر دیا ہے، جبکہ اقبال نے صرف تمثیل کے فنی تقاضے کی حد تک ابلیس کے چند علامتی نقوش پیش کر کے پوری قوت اس کی تاریخی شخصیت کے کردار نگاری میں لگائی ہے، اس کے متعلق کچھ رومی سے کہوایا ہے اور بہت کچھ خود اس کی زبان سے اپنے ساتھ مکالمے اور پھر خدا سے اس کے شکوے کے دوران۔ سب سے بڑھ کر یہ کہ

اقبال نے انسان کے ساتھ شیطان کے ازلی رشتے اور حیات و کائنات میں اس کے اصل ردل کی نشان دہی کی ہے۔ بات یہ ہے کہ اقبال کا منصوبہ مقصد دانستے کی طرح حیات بعد الممات کی تصویر کشی اور جنت و جہنم کی نقاشی نہیں ہے، بلکہ حیات و کائنات دنیا، انسان اور تاریخ کے بنیادی، اصولی، اہم ترین، آفاقی اور عملی مسائل کو عالم باوید کی سطح پر رکھ کر دیکھنا اور دکھانا ہے، اسی لئے اپنی عظیم ترین تخلیق کا عنوان انہوں نے "جاوید نامہ" بتھویر کیا اور دانستے کی طرح کوئی "کوئیڈی" لکھ کر زندگی کے سنجیدہ مسائل کو ایک طرز پر تماشے کا موضوع بنانے کی جسارت نہیں کی۔ یہی وجہ ہے کہ "جاوید نامہ" شاعری ہے، دنیا کی عظیم ترین شاعری اور "ڈوائن کوئیڈی" فقط ایک کومک ڈراما ہے۔ جہاں تک ابلیس کے کردار کی تاریخی روایت کا تعلق ہے، اس صداقت عامہ کو یاد کر لینا چاہیے کہ یہ ایک مذہبی تصور ہے، لہذا اس کے مستند نقش و نگار صرف الہیات اور دینیات ہی میں مل سکتے ہیں، نہ کہ غیر مذہبی صنمیات، اساطیر اور عرفیات میں، اور ہم دیکھتے ہیں کہ ابلیس کی تصویر کے لئے تو اقبال نے صحیح سرچشمہ، معلومات پر انحصار کیا ہے، جب کہ دانستے سے غلط ذرائع اختیار کئے ہیں۔ ان حقائق کے باوجود، جناب کلیم الدین احمد فرماتے ہیں:

"ابلیس کی جیسی ہیبت ناک تصویر دانستے نے کھینچی ہے اس کے مقابلے میں اقبال کا ابلیس کچھ بھی نہیں اور پھر بات یہ بتی ہے کہ اقبال کو ابلیس سے ہمدردی تھی، وہ اس کے مداحوں میں تھے۔"

(ص ۵۱)

معلوم ہوا کہ ابلیس کے نقش و نگار بنانے میں جناب ناقد کی نظر میں جو کچھ بھی اہمیت ہے ہیبت ناک کی ہے۔ جناب ناقد کا یہ بیان ان کے اور ان کے مدوح "دانستے" دونوں کے شعور کا پول کھول دیتا ہے۔ بلاشبہ ہیبت کا ایک عنصر ابلیس کی شخصیت میں ہے مگر یہی سب کچھ نہیں ہے، لہذا جو تصویر مرثیہ اس عنصر کو سامنے رکھ کر بنائی جائے گی وہ ایک رنجی One Dimensional ہوگی۔ کیا کوئی دانشور دیانتداری کے ساتھ کہہ سکتا

ہے کہ ابلیس کی شخصیت میں ایک ہی بُعد Dimension ہے؛ کوئی دانستے ہی ایسا سمجھ سکتا ہے اور کوئی کلیم الدین احمد ہی ایسا کہہ سکتا ہے، جن میں ایک حقیقت سے بے خبر ہے اور دوسرا فن سے ناواقف۔ اسی علمی و تنقیدی ناواقفیت کا نتیجہ ہے کہ جناب ناقد اقبال کو ابلیس کا ہم درد ہی نہیں، مداح قرار دے رہے ہیں۔ جناب ناقد بتا سکتے ہیں کہ ابلیس کے ساتھ اقبال کی ہمدردی کیسے ظاہر ہوتی ہے اور شاعر نے شیطان کی مدح کیسے کی ہے؟ پھر یہ فنی سوال بھی اٹھے گا، کیا کسی کردار کے ساتھ ہمدردی اور اس کی مداحی اس کی تصویر کشی میں مانع و مزاحم ہوتی ہے؟ یہ ایک جانی اور مانی ہوتی بات اور ادب کا مسلم الثبوت تصور ہے کہ کسی کردار کی بہترین تصویر وہی ہوتی ہے جو کردار کے ساتھ مصور کی ہمدردی اور اس کی تحسین پر مبنی ہو، اس لئے کہ اس شدت اندازِ نظر کے سبب ہی یہ ممکن ہوتا ہے کہ مصور تصویر کے موضوع کی تمام ضروری خصوصیات اور مضمرات کو آشکارا کر دے، مگر جناب کلیم الدین احمد کا معاملہ تو یہ ہے:

جنوں کا نام خرد رکھ دیا، خرد کا جنوں

جو چاہے آپ کا حُسنِ کمر شہ ساز کرے

تنقید کا یہی اندازِ محبوبی جناب ناقد نے "اقبال" — ایک مطالعہ" میں ہر جگہ دکھایا ہے اور دانستے اور اقبال کے ابلیسوں کے موازنے میں یہ انداز اپنے عروج پر ہے بہر حال! جناب کلیم الدین احمد کے غور و فکر کے لئے میں ابلیس کے متعلق اقبال کے نقطہ نظر کے سب سے بنیادی نکتے کی طرف موصوف کی توجہ مبذول کراتا ہوں۔ اقبال نے ابلیس کو "خواجہ اہل فراق" کہا ہے اور "جاوید نامہ" میں اس کے ظہور پر عنوان لگاتے ہوئے اسے یہی لقب دیا ہے۔ دیکھنا چاہیے کہ ابلیس کو اہل فراق کا سرتاج قرار دینے کا مطلب اقبال کے نزدیک کیا ہے؟ "جاوید نامہ" کے اسی مقام پر جس کا حوالہ و ترجمہ اوپر کی سطروں میں دے چکا ہوں "اقبال رومی کی زبان سے کہتے ہیں:

فطرتش بے گانہ۔ ذوقِ وصال

زہدِ او ترکِ جمالِ لایزال

تاگستن از جمال آساں بنود

کار پیش افگند از ترک سجود

ان اشعار کا واضح مفہوم یہ ہے کہ ابلیس نے روزِ ازل حکمِ خداوندی سے سرتابی کر کے آدم کو سجدہِ تعظیمی کرنے سے انکار کیا، جس کا نتیجہ یہ ہوا کہ وہ ہمیشہ کے لیے خدا کو سجدہ کرنے سے محروم ہو گیا، خدا کی رحمت سے دور ہو گیا، اس پر غضبِ الہی نازل ہوا اور وہ ملعون بن گیا، اب وہ کبھی جمالِ ایزدی کا دیدار نہ کر سکے گا، ابد تک حسنِ حقیقی کے فراق کی آگ میں جلتا رہے گا۔ کیا یہ ابلیس کی مداحی ہے؟ یا فی الواقع اس کے کردار کی حقیقی تصویر کشی؟ اگر یہ حقیقت نگاری ہمدردی ہے، تو اس سے صرف یہ معلوم ہوتا ہے کہ حقیقت نگاری کے لیے ہمدردی ضروری ہے، اور یہ عنصر اقبال کے فن میں بدرجہہ اتم موجود ہے، جبکہ دانستے اور اس کے مداح جناب کلیم الدین احمد اس سے یکسر محروم نظر آتے ہیں، نہ دانستے ابلیس کی شخصیت کو سمجھ سکتا ہے، نہ جناب کلیم الدین احمد اقبال کے فن کو۔ اس میں شک نہیں کہ اقبال نے ابلیس کی حقیقت پسندانہ کردار نگاری ایک بے مثال شاعرانہ انداز اور فلسفیانہ و مفکرانہ موقف سے کی ہے، اور یہی عظیم فنِ کاری، عظیم ترین شاعری کا وہ رازِ سر بہتہ ہے جس کی گورہ کھولنے میں دانستے اور اس کے مداح کی انگلیاں فکاہور ہی ہیں، مگر گورہ کھل نہیں پاتی۔

بہر حال! کم از کم ایک کردار اقبال کا ایسا ہے جس سے جناب کلیم الدین احمد بھی اس درجہ متاثر ہیں کہ اس کی تعریف و توصیف مطلقاً کرتے ہیں اور دانستے کے کسی کردار سے اس کا اپنے خیال میں موازنہ کر کے اسے گوانے کی کوشش نہیں کرتے چنانچہ فرماتے ہیں:

”ایک نبیہٴ مرغِ دل چسپ ہے جو شاید اتفاقی ہے، کیونکہ اقبال

کو اس سے اور اس کے نظریے سے کوئی ہمدردی نہ تھی۔“

(ص ۵۱)

یہ بھی تنقید کی عجیب و غریب منطقی ہے کہ دانستے کے ابلیس کے مقابلے میں

کے حوالے کے بغیر سمجھ سکتا ہے؟ کیٹس کا بھی ایک تخیل حیات تو تھا ہی، ورنہ وہ زندگی کی خامیوں اور کلفتوں کا شکوہ کیوں کرتا؟ اس کی زبردست حسرتِ جمال بھی اس کے احساسِ مرض کو دبا نہیں سکی۔

اب ایک لطیفہ یہ بھی ہے کہ ابلیس کے ساتھ ان کی مزعومہ ہمدردی کے باوجود اقبال کے ابلیس کو جناب کلیم الدین احمد بالکل غیر دل چسپ اور بے جان بھی قرار نہیں دیتے، مگر چونکہ دانتے کے ابلیس کے ساتھ مقابلہ کر کے اقبال کے ابلیس کو گوانا ضروری ہے لہذا خاص اسی مقصد کے لئے موصوف ایک ادبی نظریہ وضع کرنا ضروری سمجھتے ہیں اور اس طرح کے خود ساختہ نظریات اور غیر معقول مفروضات سے "اقبال" ایک مطالعہ "بہرا ہوا ہے۔ اس نام نہاد تنقیدی مطالعے میں جناب کلیم الدین احمد نہ تو ادبی مسلمات کا لحاظ کرتے ہیں نہ خود کسی علمی اجتہاد کا ثبوت دیتے ہیں۔ بس اپنے تعصباتِ مزعوماتِ پسند اور ناپسند کا اظہار و بیان کرتے چلے جاتے ہیں اور ساری منطق صرف پہلے سے قائم کردہ خیالات کو صحیح ثابت کرنے کے لئے پھانٹتے ہیں۔ چنانچہ نبیہ مریخ کے لئے اپنی پسندیدگی کی وضاحت اس طرح کرتے ہیں؛

"ان سبھوں سے زیادہ دل چسپ کردار نبیہ مریخ کا ہے۔۔۔۔۔
اقبال اسے ناپسند کرتے ہیں، کیونکہ وہ غورتوں کی آزادی کی حامی ہے۔"

(ص ۳۲)

اور صرف اسی لئے جناب کلیم الدین احمد اس کو پسند کرتے ہیں۔ یعنی اقبال کے ظرفِ فن میں تو اتنی وسعت ہے کہ وہ ناپسندیدہ کرداروں کو بھی دل چسپ اور جان دار صورت میں پیش کرتے ہیں، جبکہ جناب کلیم الدین احمد کا ظرفِ تنقید اتنا پھوٹا ہے کہ اس میں ذاتی طور پر پسندیدہ موضوعات کے سوا کوئی چیز سماتی ہی نہیں، چنانچہ معروضیت کا مطالبہ کرنے والا ناپسندیدہ تو بالکل شخصی انداز سے کام کرتا ہے۔ اور جس فن کار پر غیر معروضی ہونے کی ہمت لگاتی باقی ہے تو الواقع وہی معروضیت کا ثبوت دیتا ہے!

ڈوائسن کو میڈی اور جاوید نامہ کی منظر نگاریوں کا جو تقابل جناب کلیم الدین احمد نے کیا ہے اس میں بھی معاملے کی نوعیت و حقیقت وہی ہے جو کردار نگاریوں کے سلسلے میں ثابت ہو چکی ہے۔ دونوں تخلیقات میں منظر کشی کے بہترین موقع و مقام کو لیا جاتے۔ یہ دربارِ خداوندی میں حاضری کا موقع ہے۔ دانستے کی حاضری اس طرح ہوتی ہے:

”پہلی بار دُور سے اسے خدا ایک درخشاں نقطہ دکھائی دیتا ہے، جس سے ایسی تیز روشن کرنیں پھیلتی ہیں کہ آنکھیں خیرہ ہو جاتی ہیں اور انہیں بند کرنا پڑتا ہے اور اس نقطہ پر درخشاں کے گرد ایک منور دائرہ اتنی تیزی سے گردش کر رہا ہے کہ جس کی رفتار کی پیمائش ناممکن ہے اور دوسری بار دانستے نزدیک سے تجلی جلال و جمال دیکھتا ہے:

اے لامتناہی الطافِ الہی! جس کی وجہ سے میں نے
اس ابدی جمال سے آنکھیں سینگیں، اتنی دیر تک کہ
گویا میری بصارت جاتی رہی اور اس کی گہرائیوں میں
میں نے دنیا کے بچھرے ہوتے شیرازوں کو
ایک جلد میں مجلہ دیکھا، جو ہر اور عرض اور
ان کی خصوصیتیں اس طرح ایک دوسرے سے
گھل مل گئی تھیں کہ دیکھنے میں ایک واحد
شعلہ نظر آتا تھا۔“

(ص ۹۷-۹۶)

دانستے کی حضوری کا مذکورہ بالا نقشہ پیش کرنے سے پہلے جناب کلیم الدین احمد نے اقبال کی حضوری کا ذکر اس طرح کیا تھا:

”اور اب اس مقام کو پہنچتے جب اقبال کو حضوری حاصل ہوتی ہے۔“

وہ حصہ جس کا عنوان ہے :

”اقتادرن تجلی جلال“

ناگہاں پھر ہو گیا پیشِ نظر اپنا جہاں
دور تاحہ نگہ پھیلے زمین و آسماں
غرقِ نورِ شفقِ گوں اس کی وہ پہنیاں
سرخِ سندل کی طرح پھیلی ہوئی پرچھائیاں
اُڑی دل پر مرے برقِ تجلاتے الست
کہ دیا مثلِ کلیم اللہ ان جلوؤں نے مست
نور نے پردے ہٹاتے ہر نہفتہ راز سے
سلب کر لی طاقتِ کفار اس اعجاز سے

اسی عنوان کے تحت جاوید نامہ میں آگے کے اشعار اس طرح ہیں :

عالم بے چند و چوں کے ضمیر سے

ایک سوز ناک آہ نکلی :

”مشرق سے گزر جاؤ اور افرنگ کے طلسم میں بھی نہ رہو

نہ قدیم کی کوئی قیمت ہے نہ جدید کی

وہ نگینہ دل جو تو شیطان سے ہار گیا

جبریل امین کے یہاں بھی گروہی رکھنے کا نہیں تھا

زندگی کی مجلس آراتی اور خود داری دونوں ہے

تو کہ قافلے میں ہے، بے ہمہ اور باہمہ رہ

تو ماہتابِ عالم تاب سے بھی زیادہ تاباں ہے

زندگی اس طرح بسر کو کہ تیری روشنی ہر ذرے تک پہنچے

ہو ایسے اڑتے ہوئے تنکوں کی طرح

سکندر، دارا، قباد اور خسرو سب چلے گئے

تیری تنک جامی سے میکدہ رسوا ہوا

پوری صراحی اٹھا لو، حکمت کے ساتھ پیو اور رخصت ہو جاؤ۔

لیکن یہ اقبال کی حضوری کا محض ایک سب سے پھوٹا اور آخری حصہ ہے۔ جب کہ
"جاوید نامہ" میں اقبال نے "حضور" کا جو عنوان قائم کیا ہے وہ اس طرح شروع ہوتا
ہے :

گرچہ جنت اسی کی تجلیوں میں ایک ہے

دل کو دیدار دوست کے سوا کسی چیز سے قرار نہیں آتا :

اس کے بعد دس اشعار اور ہیں جن پر پہلا بند ختم ہوتا ہے، اور پھر دوسرا بند اس طرح
شروع ہوتا ہے :

"میں تمام حور و قصور سے گزر گیا

اور کشتیِ جان نور کے سمندر میں ڈال دی

میں تماشا تے جمال میں غرق ہو گیا

جو لازوال اور ہمہ دم منقلب تھا

میں ضمیر کائنات میں گم ہو گا

حیات میری نگاہوں کے سلنے رباب بن کر نمودار ہوئی

جس کا ہر تار ایک نیا رباب تھا

اور اس کی ہر نوادوسری سے زیادہ خوش فشاں تھی

ہم سب نار و نور کا ایک ہی خاندان نظر آنے لگے

چاہے وہ انسان ہو یا نہر و مہ و جبریل و حور

ہماری روح کے سامنے ایک آئینہ نصب ہو گیا

اور اس میں حیرت یقین کے ساتھ ہم آمیز دکھائی پڑی۔۔۔۔۔"

یہ تجلیِ جمال کی کیفیت ہے، جس کے نظارے میں محو ہو کر چند مزید اشعار کے بعد شاعر خدا

سے خطاب کرتا ہے، جس کے آخر میں کہتا ہے :

ایں چیں عالم کجا شایان تست
 آب و گل دانے کہ بردمان تست
 (ایسی دنیا تیرے شایان شان کیسے ہو سکتی ہے؟
 آب و گل تو ایک دانہ ہے جو تیرے دامن پر ہے!)
 اس کے بعد "ندائے جمال" آتی ہے، جس میں گیارہ اشعار ہیں۔ اسی موقع پر یہ دو نہایت
 فکر انگیز اشعار کہے گئے ہیں؛

زندگی ہم فانی و ہم باقی است
 ایں ہمہ خلاق و مشتاق است
 زندہ؟ مشتاق شو، خلاق شو
 ہمچو ماگیرندہ ر آفاق شو
 (زندگی فانی بھی ہے اور باقی بھی۔ یہ پوری کی پوری خلاق اور مشتاق
 ہے۔ اگر تو زندہ ہے تو تخلیق و تجسس سے کام لے۔ ہماری طرح
 آفاق گیر ہو۔)

آگے اقبال اور خدا کے درمیان کئی مکالمات ہوتے ہیں اور "ندائے جمال" بار بار آتی
 ہے۔ حیات و کائنات کے اسرار اور موزمنکشف کوئی ہے۔ تب جا کر "تجلی جلال"
 ہوتی ہے۔

اب جلوہ ر الہی کی دونوں تصویروں کو آمنے سامنے رکھ کر دیکھا جاتے، ایک
 دانے کی پیش کی ہوئی سیدھی سادی اکہری، بالکل معمولی قسم کی تصویر ہے، جس
 میں کچھ عام قسم کے احساسات و خیالات ظاہر کئے گئے ہیں، جن سے نہ یہ معلوم
 ہوتا ہے کہ شاعر خدا سے کیا چاہتا ہے اور نہ یہ کہ خدا شاعر سے کیا چاہتا ہے، بلکہ شاعر
 تو جلوہ ر الہی کی تاب بھی نہیں لاسکتا، یہ حضوری ایک گونگے کی حضوری ہے۔ سوال
 ہے کہ جب خدا کے حضور نہ کچھ کہنا تھا نہ سننا تو وہاں پہنچے ہی کیوں؟ شاید اس سوال
 کا جواب نہ شاعر کے پاس ہے نہ اس کے مداح کے پاس، مداح تو خیر معذور ہے، اس لئے

کہ وہ شاعر کے حضور میں اسی طرت گنگ ہے (جہاں تک ذہین سوالات کا تعلق ہے،
 جس طرح غریب شاعر خدا کے حضور میں، مگر دانستے کی پرواز تو بہت بلند نظر آرہی تھی
 وہ کیوں اپنے خدا سے ہم کلامی کا شرف، تصور میں بھی، حاصل نہیں کرتا، غالباً اس
 لئے کہ ڈوائن کو میڈی کا کوئی محبوب حقیقی ہے ہی نہیں، بس ایک مجازی محبوبہ۔
 عشوہ طراز ہے، جس تک ہی شاعر کے تخیل کی رسائی ہے اور اسی لئے وہ اسے
 ہی محبوب حقیقی کا روپ بھی دینے کی کوشش کرتا ہے۔ لیکن اقبال کی تصویر بہت
 ہی مرکب، جامع، غیر معمولی اور ہمہ جہت ہے۔ شاعر معرفت و بصیرت کا حامل بھی ہے
 اور متلاشی بھی، وہ حق آگاہ ہے۔ اس کی حکیمانہ نظر جلوہ ر الہی کو دو حصوں میں تقسیم
 کرتی ہے، ایک جمال، دوسرے جلال، اور یہ ترتیب بھی نہایت بصیرت مندی
 کے ساتھ قائم ہوتی ہے کہ پہلے جلوہ جمال ظہور پذیر ہوتا ہے، جس کے ساتھ ہی سارا
 مکالمہ شاعر کا ہوتا ہے، اس کے بعد جلوہ جلال نمودار ہوتا ہے، جس کے نتیجے میں پوری
 کائنات "شفق گوں" ہو جاتی ہے اور شاعر کے ساتھ وہی ہوتا ہے جو حضرت موسیٰ
 کلیم اللہ کے ساتھ ہوا تھا۔ اقبال کا شعور اتنا محیط اور محتاط ہے کہ انہوں نے کلیم اللہ ہی
 "نذاتے جمال" کے ساتھ کی ہے، بجائے جمال مجسم کے۔ ظاہر ہے کہ "نذاتے جمال" ہو کہ
 "تجلی جلال" دونوں حضور ہی کے پہلو ہیں۔ اسی لئے اقبال نے دونوں کیلئے "حضور"
 کا عنوان قائم کیا ہے، جب کہ حضور کا یہ بسیط و مرکب تصور نہ تو دانستے کو نصیب ہے نہ
 کلیم الدین احمد کو معلوم۔ ڈوائن کو میڈی اور جاوید نامہ دونوں کا نقطہ عروج "حضور" ہی ہے
 مگر دانستے اس نقطے پر پہنچ کر ٹھہر نہیں سکتا، اس لئے کہ اس کو ایسی بلندی، کائنات
 کی انتہائی بلندی، "عرش معلیٰ" پر سنبھالنے والی کوئی چیز اس کے ذہن و قلب اور
 روح کے اندر نہیں، جب کہ اقبال کی ذہنی و روحانی ثروت اور قلبی معرفت انہیں
 خاص اس نقطہ عروج پر نہ صرف لے جاتی ہے بلکہ اس نے دیر تک انہیں اس پر
 قائم رکھا ہے ان کا دل ماسوا سے آگے بڑھ کر حقیقت مطلق تک پہنچنے کے لئے بے قرار
 ہے اور ان کا دماغ حقیقت کے اسرار کو جاننے کے لئے مضطرب۔ چنانچہ حضور خداوندی

میں پہنچ کر، جمالِ الہی سے حوصلہ پا کر، اقبال کی زبان ان کے دل و دماغ کا ساتھ دیتی ہے اور وہ ربِ کائنات سے کلام کر کے جواب میں بھی اس کا کلام ایک نڈتے جمال کی صورت میں سنتے ہیں۔ یہ شاعری بھی ہے اور پیغام برہی بھی، جو دانستے کے بس کی بات نہیں بات یہ ہے کہ اقبال کو ذوقِ حضورِ میسر ہے اس لئے وہ اپنے محبوبِ حقیقی کے ساتھ اپنی راتِ شوق کو طول دیتے ہیں اور دانستے کو یہ ذوقِ میسر نہیں، لہذا وہ قصہ مختصر تو کیا شروع ہونے سے پہلے ہی ختم کر دیتا ہے:

بہ ہمنے می تو اں گفتن تمنائے جہانے را

من از ذوقِ حضورِ می طولِ رادم داتانے را

(اقبال: زبورِ عجم)

دوسرے مناظر کا معاملہ بھی کچھ ایسا ہی ہے۔ اس سلسلے میں جنابِ بلیم الدین احمد نے موازنے کی ایک عجیب و غریب، غیر منطقی اور غیر معقول تکنیک حسبِ معمول اختیار کی ہے، اس کی بجائے کہ وہ کسی خاص مقام یا چند متعین مقادرات کا تقابل پہلو بہ پہلو کرتے اور ان کا تجزیہ کر کے متعلقہ تنقیدی حقائق کی تشریح کرتے۔ انہوں نے کیا یہ ہے کہ اقبال کے چند مناظر دے کر ان کی تحقیر میں بالفاظِ امینز بیانات دے دیتے اور پھر دانستے کے بہت سارے مناظر پیش کر کے ان کی تعظیم میں عقیدت کے چھول نچھاور کر دیتے، اور طیفیہ کیا کہ اقبال کے بعض مختلف منظروں کو مختصر ہونے کی وجہ سے کم تر قرار دیا مگر دانستے کے ویسے ہی مختصر منظروں کو مختصر ہونے کے باوجود بلکہ مختصر ہونے کی وجہ سے اعلیٰ قرار دیا۔

ظاہر ہے کہ اس طرح کی تنقیدی بددیانتی اندرونی تضاد سے خالی نہیں ہو سکتی تھی تو وہ بھی بالکل فطری طور پر اس عجیب موازنے میں موجود ہے، اور شاید اسی تضاد کے احساسِ جرم کی وجہ سے اپنے عیب پر پردہ ڈالنے کے لئے غیر تنقیدی اعلانات بھی ہیں جن کا شاعری سے کوئی تعلق نہیں۔

ملاحظہ ہوں تنقید کی یہ بدحواسیاں؟۔

ان مثالوں سے ظاہر ہے کہ جاوید نامہ "میں منظر نگاری ہے اور جو مناظر اقبال نے پیش کئے ہیں ان میں دو جہنمی مناظر ہیں۔۔۔۔۔ جاوید نامہ میں نہ تو جہنم ہے اور نہ المظہر۔ یہ دو جہنمی مناظر البتہ ہیں۔ اب ان مناظر کا دانستے کی جہنم کے کچھ مناظر سے مقابلہ کیجئے۔ دانستے تو جہنم کا تفصیلی جغرافیہ پیش کرتا ہے۔"

(ص ۴۳)

یعنی جاوید نامہ میں منظر نگاری اور قابل ذکر منظر نگاری تو ہے، یہاں تک کہ جہنم کے بھی ایک نہیں، دو مناظر ہیں، مگر جاوید نامہ میں پھر بھی جہنم نہیں ہے جبکہ ڈوائس کو میڈی میں پورا جہنم کدہ آباد ہے، اس لئے کہ دانستے تو جہنم کا جغرافیہ داں ہی ہے اور وہ اپنی شاعری میں جہنم کا پورا جغرافیہ، غالباً اس کے جملہ طبقات کی تحقیق کر کے پیش کرتا ہے؛

مزید ارشاد ہوتا ہے؛

"کہہ سکتے ہیں کہ اقبال کو جہنم سے کوئی دل چسپی نہیں تھی لیکن انہوں نے حسین مناظر بھی پیش کئے ہیں۔ خاص طور سے زہرہ، سرخ اور پھر جنت الفردوس کا بیان شاعرانہ ہے۔ اقبال کی جنت الفردوس کا دانستے کی جنت ارضی سے مقابلہ کیجئے۔ اقبال نے چند سطروں پر قناعت کی ہے۔ دانستے وہاں کے حسین نظارے کا مفصل شاعرانہ بیان کرتا ہے۔"

(ص ۱۷)

۔۔۔۔۔ پھر ان میں کچھ کی تصویریں دیکھتے۔ کس اختصار اور حسن کے ساتھ دانستے انہیں پیش کرتا ہے۔"

(ص ۷۸)

یعنی حسین مناظر تو کبھی کبھی شاید غلطی سے اقبال بھی پیش کر رہے ہوتے ہیں اور وہ کچھ نہ کچھ شاعرانہ بھی ہو جاتے ہیں، مگر ان کا دانستے سے کیا مقابلہ؟ اقبال تو بس چند سطروں پر قناعت کرتے ہیں اور دانستے حسین نظاروں کا مفصل شاعرانہ بیان کرتا ہے، اب یہ دوسری بات ہے کہ کبھی کبھی دانستے بھی اختصار سے کام لیتا ہے، لیکن اس کا اختصار بھی حسین ہے، اس لئے کہ یہ اس کا اختصار ہے، کسی اور کا نہیں، اگر یہی اختصار کوئی اور، مثلاً اقبال کرے تو دانستے والی بات پیدا ہو ہی نہیں سکتی، اس لئے کہ دنیائے وجود میں حُسنِ اختصار کے جملہ حقوق قدرت نے دانستے کے لئے محفوظ کر دیتے ہیں۔

اب ایک طرف تماشا دیکھئے جناب کلیم الدین احمد فرماتے ہیں؛

”یہ قمر ہے (دانستے کا)؛

مجھے ایسا دکھاتی دیا کہ ایک پُر سکون

دبیز، ٹھوس اور روشن بادل نے مجھے اپنی آغوش

میں لے لیا جو ہیرے کی طرح سورج کی روشنی میں چمک رہا تھا

اور اس ابدی موتی نے مجھے اپنے اندر

اس طرح جذب کر لیا جیسے پانی

سورج کی کرنوں کو جذب کر لیتا ہے

اور اس میں ایک ہر بھی نہیں اٹھتی“

(ص ۷۸-۷۹)

اس کے مقابلے میں جناب کلیم الدین احمد نے ’جاوید نامہ‘ کے ’فلک قمر‘ کے تین بندوں

میں صرف ایک بند کا جو آدھا حصہ پیش کیا ہے اس پر نظر ڈالئے؛

ایسا سناٹا اور ایسا کوہسار ہولناک

دل سراپا سوز اور باہر سے کتنا چاک چاک

سینکڑوں پر بت مثالی خافظین و یلدرم

منہ پہ بل کھاتا دھواں بھر لوہ شعلوں سے شکم
کوئی مہنرہ اس کے سینے سے کہیں اگتا نہ تھا
کوئی طاقت ان فضاؤں میں نہیں تھا پُرکشا
اُبر سب بیگانہ رنم اور ہوا میں تند و تیز
تھیں زمین مردہ سے دن رات سرگرم ستیز
ایک جہاں فرسودہ جسمیں رنگ ہی پیدا نہ موت
زندگانی کا نشان کوئی، نہ تھے آثارِ موت
کو کھ میں اس کے نہ کوئی ریشہ رنخل حیات
اور نہ اس کے بطن میں کوئی نشانِ حادثات

دونوں مناظر کے دیکھنے سے صاف معلوم ہوتا ہے کہ دلنتے کو چاند کے بارے میں اتنی معلومات بھی میسر نہیں جتنی آج کل اسکول کے بچوں کو حاصل ہیں اور یہ کہ اس نے چاند کی کوئی منظر کشی کرنے کی بجائے چاند میں داخلے کے وقت صرف اپنے شاعرانہ احساسات بیان کئے ہیں، جب کہ اقبال نے باضابطہ چاند کی ایک تصویر اتارنے کی کامیاب و موثر کوشش کی ہے اور محسوس ہوتا ہے کہ چاند کی ماہیت اور اس کی صورت حال کے متعلق انہیں کافی واقفیت حاصل تھی اور اس سلسلے میں تازہ ترین معلومات اُن کے حافظے میں تھیں، حالانکہ اس وقت تک جب اقبال نے فلکِ قمر پر تصویر میں قدم رکھا انسان نے چاند پر مکند نہیں ڈالی تھی۔

اور اب دیکھتے دانستے کا جہنم کدہ؟

میں پتہ کہتا ہوں کہ میں نے دیکھا کہ میں ایک بیبت ناک
پاتال کے کنارے کھڑا ہوں

جو ان گنت آہ و بکا سے گونج رہی تھی

یہ اس قدر تاریک، گہری اور اُبر آلود تھی

کہ اس کی تہہ کی طرف خور سے دیکھنے سے بھی

میں کچھ نہ دیکھ سکا۔

اور اب دانتے دیکھتا ہے؛

میں ایسی جگہ پہنچا جہاں کوئی روشنی نہ تھی
 اور جہاں سمندر کی غرش تھی کیونکہ مختلف سمت
 سے ہوائیں اسے تھپیڑے مارتی تھیں
 یہ جہنمی طوفان کبھی تھمتا نہ تھا
 اور تھپیڑوں سے روحوں کو
 بھنور کی طرح چرخ اور اذیت دیتا تھا
 اور جیسے موسم سرما میں ایک کشادہ اور گھنا
 جھنڈ بنا کر سارے اڑتے ہوتے جاتے ہیں
 اسی طرح وہ آفت خیز ہوا ان گناہ گاروں کو لئے جا رہی تھی
 یہاں وہاں، اوپر نیچے، یہ انہیں بہلے جاتی تھی
 اور انہیں آرام یا اذیت کی کھی
 کی کوئی امید تسلی نہیں دیتی تھی
 اور جیسے لق لقا اپنے گیت گاتے ہوتے
 ایک لمبی قطار میں ہوا میں اڑتے ہیں
 اسی طرح گریہ و زاری کرتے ہوتے ان روحوں
 کو آتے دیکھا جو ہواؤں کے تصادم سے ادھر ادھر ماری پھر رہی تھیں۔

(ص ۴۳-۴۴)

اس کے بعد کئی اور مناظر جا بجا سے پیش کئے گئے ہیں اور بالعموم اطلاوی متن کے
 ساتھ سطر میں مصرعوں کی طرح درج کی گئی ہیں۔ اس منظر کشی کے مقابلے میں زہرہ اور زعل
 سے جاوید نامہ کے مناظر جہنم جہتہ جہتہ پیش کئے گئے ہیں۔ میں 'اقبال' — ایک مطالعہ،
 میں دیتے گئے منظوم ترجمے کے ساتھ (جو معلوم نہیں کس کا ہے؟) متعلقہ تفصیلات درج

کرتا ہوں، جو اصل متن سے لی گئی ہیں اور زیر بحث کتاب میں حذف کر دی گئی ہیں؛
 فرورفتن بدریائے زہرہ و دیدن ارواح فرعون و کشتنرا
 (دریائے زہرہ کی تہوں میں اترنا اور فرعون و کچنر کی روحوں کو دیکھنا)
 صاحب 'ذکر جمیل' پیر رومی نے، جن کی ضرب حضرت ابراہیمؑ کی ضرب جیسی دبیرہ
 رکھتی ہے، عالم مستی میں یہ غزل گائی اور تمام پرانے بت سجدے میں گر پڑے؛
 غزل -----، غزل ختم کر کے انہوں نے مجھ سے کہا 'اٹھ اے پسر
 اور صرف میرا دامن پکڑے رہ' —

دیکھ یہ کوہِ گراں یہ کوہِ سارِ بے کلیم
 برف کے تودوں سے جو لگتا ہے اک بنا سیم
 اس کے پیچھے اک سمندر بکیراں الماس گوں
 ہیں نمایاں تر بروں سے جس کے احوالِ دروں
 اس کے سینے میں نہیں سیل و ملام سے خلل
 ہے نہاں اس کی طبیعت میں سکونِ لم یزل

یہی جگہ ہے مستِ اقتدار سرکشوں کی
 غیب کے منگروں اور حاضر پرستوں کی
 دیکھو وہ ایک شمس مشرق کا ہے اور دوسرا مغرب کا
 یہ دونوں ہی مردانِ حق کے ساتھ جنگ و جدال کرتے رہے
 ایک کی گردن پر کلیم اللہ کا ڈنڈا پڑا
 دوسرے کا جسم ایک درویش کی تلوار سے دو ٹکڑے ہو گیا
 دونوں ہی فرعون ہیں، یہ چھوٹا وہ بڑا
 دونوں بیچ دریا میں پیاس سے مر گئے
 دونوں نے موت کی تلخی چکھی ہے
 ظالموں کی موت خدا کی ایک نشانی ہے۔

کسی سے ڈرو نہیں، میرے پیچھے پیچھے چلے آؤ
میرے ہاتھ میں ہاتھ دو، کسی کا خوف نہ کرو
میں موسیٰؑ کی طرح دریا کا سینہ کھولتا ہوں
اور تمہیں اس کی تہ میں سے چلتا ہوں

بھرنے ہم پر کیا سینے کو اپنے بے نقاب
جیسے وہ تھا تو ہوا لیکن نظر آتا تھا آب
قمر تختہ بند اس کا وادی بے رنگ و بو
اور تاریخی مسلسل تہ بہ تہ اور توبہ تو

پیر رومی نے سورہ طہ پڑھی

جس سے دریا کے اندر ماہتاب اُتر آیا

اُجلے اُجلے کوہ پھیلے صاف عریاں سرد سرد

ان میں دو حیراں پر لیشاں مضطرب سرگشتہ مرد

انہوں نے بے یک نگاہ رومی کی طرف دیکھا

پھر ایک دوسرے پر نظر ڈالی

فرعون بولا "یہ سحر، یہ روشنی کی نہر

یہ صبح اور یہ نور و ظہور کہاں سے آیا؟

اس کے بعد رومی و فرعون کا مکالمہ ہے۔ پھر مہدی سوڈانی نمودار ہوتے ہیں؟

پانی کے اندر بجلی سی کوندنے لگی

دریا کی موجیں اُٹھ اُٹھ کر ایک دوسرے سے دست و گریباں ہونے لگیں۔۔۔

دوزخ کا دوسرا منظر فلکِ زحل پر نظر آتا ہے؛

ارواحِ رزیلہ کہ با ملک و ملتِ غداری کردہ و دوزخ ایشاں را قبول نہ کردہ

(وہ ناپاک روعیں جنہوں نے اپنے ملک و ملت کے

ساتھ غداری کی اور دوزخ نے بھی انہیں قبول کرنے

سے انکار کر دیا۔

راست بازوں کے امام، پیر رومی، نے
جو تمام راست روؤں کے مقام سے واقف ہیں، کہا
"اے سخت کوش گروں نور"

تو نے اس عالم زنا رپوش کو دیکھا ہے؟

اس نے گرو اپنی کمر کے لپٹا رکھی جو شے
وہ کسی سیارے کی دم سے چرا کو باندھی ہے
اس قدر بوجھل کہ چلنے میں خرام اس کا سکوں
جو بھلائی بھی ہو اس کے حکم سے زشت وزبوں

گرچہ اس کا پیکر آب و گل سے تیار ہوا ہے
مگر اس کی سطح پر پاؤں رکھنا مشکل ہے

برق کے کوڑے لئے لاکھوں فرشتے چیرہ دست
قاسم قہر خدا ہیں اس میں از روز الست
مارتے جاتے ہیں درے پیہم اس سیارے کو
اس کے محور سے ہٹاتے دیتے ہیں اس بیچا لے کو
ایک عالم ہے کہ ہے مردود و مطرود و سپہر
شام کے مانند ہے اس کی سحر بے نور جہر

یہ ان روحوں کی منزل ہے جن کا یوم النشور نہیں

دوزخ بھی انہیں اپنا ایندھن بنانے سے گریزاں ہے

اس کے اندر دو پرانے شیطان بند ہیں

جنہوں نے صرف اپنی جسمانی راحتوں کے لئے پوری دم کی روح کو قتل کر دیا

بنگال کا جعفر اور دکن کا صادق

ننگِ آدم، ننگِ دیں، ننگِ وطن

اس کے بعد "قلزم خونیں" ہے جس میں جعفر و صادق غرقاب نظر آتے ہیں،

جو نظر آیا مجھے اس کی مہیں تاب بیان
 اس قدر وحشت، رہا باقی نہ تن میں ہوش جاں
 دیکھتا ہوں اک سمندر خون کا دہشت فگن
 اس کے باہر، اس کے اندر تند طوفاں موج زن
 ناگ ہی ناگ اس کے اندر جیسے قلزم میں نہنگ
 کالے کالے ان کے چہن اور بال و پر سیاب و رنگ
 موجیں ہی موجیں کہ تھیں خو نغوار مانند پلنگ
 جان بلب تھے ان کی ہیبت سے لب ساحل نہنگ
 تھی سمندر سے اک لحظہ بھی : ساحل کو اماں
 کوہ کے تو درے کے تو درے خوں یں گتے ہر زباں
 کیسی کیسی کشمکش امواجِ خوں کے درمیاں
 ایک کشتی ان کے اندر رہی تھی ڈبکیاں
 اور اس کشتی میں تھے دو آدمی ہی زرد رو
 زشت صورت، خشک لب، مکروہ تن، اشقتہ مو

دانٹے ادراقبال کے جہنموں کے درمیان اگر کوئی فرق ہے تو صرف حجم کا، ورنہ نوعیت
 دونوں کی ایک ہے۔ اقبال نے دوزخ کے جو چند مناظر پیش کئے ہیں وہ اپنی جگہ اتنے
 ہی واقعاتی اور ٹھوس ہیں جتنے دانٹے کے تمام مناظر۔ اگر اقبال نے دانٹے کی طرح دوزخ
 کی بہت زیادہ تصویریں نہیں پیش کیں تو محض اس کی وجہ سے یہ غیر ذمے دارانہ، لغو اور
 بے بنیاد بیان کیسے دیا جاسکتا ہے؟

دانٹے کی منظر نگاری میں وہ واقعیت، وہ جُز نگاری ہے جو اقبال
 کے بس کی بات نہیں۔

کیا کوئی سمجھ دار شخص کہہ سکتا ہے کہ اقبال کی منظر نگاری میں واقعیت اور جزئیات نگاری، نوعیت کے لحاظ سے دانتے کی منظر نگاری سے کم تر ہے؟ ایک قلمروم خونیں ہی کو لے لیجئے۔۔۔ خون کا دہشت فگن سمندر، جس کے اندر باہر تند طوفان موج زن، اس کے اندر ہننگوں کی طرح ناگ ہی ناگ، جن کے کالے کالے پھن اور سیلاب رنگ بال و پر، خوشخوار چھتوں کی طرح پھرتی ہوتی موجیں، جن کی ہیبت سے لب ساحل پڑے ہوئے ہننگ بھی جاں بہ لب، اس بجزخوں میں ہر لمحہ کوہ کے تودے کے تودے رتے ہوئے اور تیز لہریں ہر وقت ساحل سے ٹکراتی ہوتی، اس قلمروم خونیں کی کوہ پیکر موجیں ہر لحظہ پیرچ و تاب کھاتی ہوتی ایک دوسرے کے ساتھ دست و گریباں، اور اس طوفان خون میں ایک ہچکچو لے کھاتی ہوتی ناؤ، جس کے اندر دوزخ و زشت صورت خشک لب، مکروہ تن، آشفقہ مواشخا ص لوزاں و ترساں۔۔۔ اگر یہ بھیانک، رنگے کھڑے کر رینے والی تصویر بھی واقعاتی و جزئیاتی نہیں ہے تو دنیا کی کون سی تصویر جزئیاتی و واقعاتی ہو سکتی ہے؟ کیا دانتے کی تصویریں اقبال کی اس ایک تصویر سے کسی بھی درجے میں زیادہ ٹھوس اور اثر آفریں ہیں؟ واقعہ تو یہ ہے کہ تفصیلات کی طوالت کے باوجود دانتے کے پیش کردہ دوزخ منظر میں کوئی ایک تو کیا سب بلا کر بھی اس ایک تصویر کے برابر جہنم کی ہونا کیوں اور ہیبت انگیز یوں کی عکاسی و نقاشی نہیں کر سکتے۔ اب یہ جناب کلیم الدین احمد کے ”تخیل کی مفلسی“ ہے کہ وہ اس واضح حقیقت کا ادراک کرنے سے قاصر ہیں اور اپنے افلاس تخیل کے سبب بے سرو پا اور بے معنی تبصرے کرتے ہیں۔۔۔ اب ایک لطیفہ بہ بھی ملاحظہ ہو کہ جناب کلیم الدین احمد نے زحل کے قلمروم خونیں کا صرف ایک، ابتدائی حصہ ہی نقل کیا ہے، جب کہ اس کا دوسرا اور آخری حصہ وہ ہے جو ”فریادی کے از زورق نشیانِ قلمروم خونیں“ کے عنوان سے جاوید نامہ میں درج ہوا ہے۔ فریاد کو ہم چھوڑ بھی دیں، جو تین بندوں میں ہے اور نہایت لڑخیز ہے، تو اس تمثیل کے ناتمے پر قلمروم خونیں کے اس پر ہیبت منظر ہی کا مشابہہ،

ایک ایک ایک ہولناک سدا بلند ہوئی، جس سے صحرا و دریا کے
 سینے چاک چاک ہو گئے۔ اقلیم بدن کا جوڑ جوڑ ٹوٹ گیا، دم بہ دم
 پہاڑ پر پہاڑ ٹوٹنے لگے۔ تمام پہاڑ بادل کی طرح اڑنے لگے اور
 ایک عالم سور اسرافیل کے بغیر ہی منہدم ہونے لگا۔ اندرونی تباہی و
 تباہ سے بے قرار ہو کر بجلی اور کڑکے نے خونیں سمندر کی تہہ
 میں پناہ ڈھونڈی۔ موجیں اتنی پر شور اور از خود رفتہ ہو گئیں
 کہ تمام کوہ و کمر خون میں ڈوب گئے۔ فضا کے ظاہر و باطن پر جو
 کچھ کھڑ گئی اسے بس ستاروں کے لشکر نے دیکھا اور وہ بھی بے
 پروائی سے گزر گئے۔

اس کے علاوہ دوسرے بہت سے واقعاتی و جزئیاتی مناظر جاوید نامہ میں ہیں۔ جناب
 کلیم الدین احمد بھی اقرار کرتے ہیں؛
 ”زہرہ کی منظر کشی تفصیلی ہے۔“

(ص ۵۶)

”مریخ زمین ہی جیسا سیارہ ہے اور یہاں بھی طلسم رنگ دبو ہے۔
 یہ بھی صاحب شہر و دیار و کاخ و کوہ ہے، اور یہاں کے باشندے
 بھی ذوفنوں میں بلکہ اہل زمین سے در علوم جان و تن برتر ہیں،
 اور یہاں ایک شہر مرغدین ہے جو بظاہر آئیڈیل شہر معلوم ہوتا
 ہے اور یہاں کے باشندے بھی آئیڈیل ہیں۔۔۔۔۔۔ دیکھا
 آپ نے یہ کیسا آئیڈیل شہر ہے؟“

(ص ۴۰-۵۸)

ایک مختصر خاکہ مشتری کا ہے۔ جنت الفردوس کا نقشہ بھی نہایت دل چسپ، رنگین
 اور زریں ہے۔ چند اشعار کے ترجمے جناب کلیم الدین احمد کے دیتے ہوئے یہ ہیں؛

لازوال اور ہر زمان نوع دگر طور دگر
 وہم میں آتا نہیں گوبر ملا آتے نظر
 ہر زمان اس کے کمال و جمال دونوں بدلتے رہتے ہیں۔ وہ چہرہ ماہ سے بے نیاز
 ہے اور اس کی حدود میں نہہ سپہر سما جاتے ہیں۔

لالہ ہی لالے ہیں جو آسودہ کہ ساروں میں ہیں
 نہریں ہی نہریں خراماں اس کے گلزاروں میں ہیں
 غنچے ہی غنچے ہلکتے، سرخ، نیلے، چھپتی
 پھوٹی ہے قدسیوں کے سانس سے ہر ہر نکلی
 اس کا پانی نقرتی، اس کی ہوا میں عنبریں
 قصر اُجٹے اُجٹے، گنبد ان کے اوپر زردیں
 شامیانے لعل گوں، زرتار ان کی ہر طناب
 سیم تن شاہد جسمین جن کی ہیں آئینہ تاب

ایسے ایسے حسین و جمیل، تاباں و درخشاں، پُر کیف و پُر اثر مناظر کے باوصف ہمارے
 نقادِ مغربی کا مرلیضانہ جنبط ملاحظہ کیجئے؟

ظاہر ہے کہ اقبال نے صرف چند روایتی جزئیات بیان کرنے
 پر اور وہ بھی چند شعروں میں قناعت کی ہے۔ اس کے مقابلے
 میں دانستے کی جنتِ ارضی زیادہ حقیقی، زیادہ ٹھوس اور زیادہ
 شاعرانہ ہے۔

(ص ۹۵)

دانستے کی انقلابی جزئیات کا بھی مشاہدہ کیجئے؟

ایک ڈھلوان راستے سے جرنہ مستطیع تھا اور نہ بہت زیادہ
 ڈھلوان، ہم لوگ اس وادی کے نزدیک پہنچے
 جس کا کنارہ آدھے سے زیادہ طے ہو چکا تھا

سونا، نفیس چاندی، سرخ اور سفید سیسہ
صاف اور چمکیلا تیل، تازہ زمرد
جیسے وہ ابھی شوق ہوا ہو

ان سب چیزوں کی گھاس اور پھولوں
کے رنگوں کے آگے جو نشیب میں تھے کوئی حقیقت نہ تھی
جیسے کم قیمت جواہر قیمتی جواہر کے آگے ماند پڑ جاتے ہیں
فطرت نے وہاں صاف رنگین مصوری ہی نہ کی تھی
بلکہ ہزاروں خوشبوؤں کی دل آویزیاں بل جُل کو
ایک ایسی نگہت بن گئی تھیں جو کسی نے کبھی نہ سونگھی ہو
میں نے وہاں روجوں کو گھاس

اور پھولوں پر بیٹھے دیکھا جو پہلے نشیب کی وجہ سے نظر نہ
آسکی تھیں اور وہ Salva Regina گارہی تھیں۔

(ص ۹۴ - ۹۳)

اقبال کی تصویر کے اجزاء و عناصر ہیں — لالہ، کھسار، نہر، گلزار،
غنچہ رنگ بہ رنگ، قدسیوں کا سانس، پانی، ہوا، نُقرتی، عنبریں، قصر، گنبد
سفیدی، زمرد، شامیانہ، لعل، زرتار، طناب، سیم تن، شاہد جبیں، آئینہ تاب۔
دانستے کی تصویر کی جزئیات ہیں — ڈھلوان راستہ، مستطع وادی، کنارہ،
سونا، چاندی، سیسہ، سرخ، سفید، تیل، زمرد، صاف، چمکیلا، تازہ، گھاس، پھول،
نشیب، جواہر، خوشبو، روجیں، نغمہ۔

کیا کوئی شخص ہوش و حواس میں رہتے ہوئے کہہ سکتا ہے کہ دوسری تصویر پہلی تصویر
سے زیادہ واضح، زیادہ حقیقی اور زیادہ ٹھوس ہے؟ اور جہاں تک زیادہ شاعرانہ
کا تعلق ہے، اس پر تو تبصرہ کرنا ہی عبث ہے۔ اقبال کی تصویر کی شعریت کے سامنے دانستے
کی شعریت گمراہ بنا رہے۔

جناب اختر اور نیوی کے منعقد کردہ "یوم غالب" کا افتتاح کرتے ہوئے جناب کلیم الدین احمد نے چنگی لی تھی کہ غالب کی شاعری پر جو اتنا بڑا ہنگامہ دنیا کے اردو میں بپا ہے تو ذرا اس پہلو سے بھی مطالعہ کر کے دیکھا جاتے کہ عالمی ادب کی سطح پر غالب کا مقام کیا ہے؟ (یہ تقریر ٹیپ ریکارڈ کی ہوتی ہے)، اس کے بعد اقبال صدی کے آغاز پر حلقہ ادب بہار کے یوم اقبال منعقدہ پٹنہ کا افتتاح کرنے کے لئے جب راقم السطور نے جناب کلیم الدین احمد کو عالمی ادب اور اقبال کا موضوع دیا اور اس عرصے میں اسی موضوع پر راقم السطور کا ایک مقالہ بھی "نقوش" میں شائع ہو گیا تو جناب کلیم الدین احمد نے گویا ضروری سمجھا کہ اقبال کی تنقیس کی جائے اور اس طرح ان کا مضمون اور پھر کتاب ایک ردِ عمل کے طور پر اقبال کی شاعری کے عالمی مقام کے خلاف شائع ہوئی۔ اقبال کی شاعری، جس سے بقول جناب کلیم الدین احمد اقبال کو "کوئی دل چسپی نہیں"۔ ہمارے عقائدِ مغربی کے گلے میں پھانس سے بے نکالنے کے لئے وہ بے قرار ہیں، مگر وہ شاعری ایسی سخت بان سے کہ نکلتی ہی نہیں۔ آخر اس تنقیدی فن کاری کا کوئی جواب ہے کہ اقبال کی شاعری میں مناظر بھی ہیں، حسین اور پُر اثر تصویریں بھی ہیں، تمثیلیں بھی ہیں، شعریت بھی ہے، مگر سے

ہر چند کہیں کہ ہے، نہیں ہے!

یہ تنقیدی رسدات الوجود کا عجیب و غریب تصوف ہے، جس میں نہ فکر و دانش ہے، نہ علم و فہم، نہ دلیل و منطق، بس جذبات ہیں اور جذباتی بیانات اور اپنے لہر و عودوں کو قارئین پر ٹھونسنے اور ان پر دھونس جمانے کے لئے اقباس پر اقباس اور بار بار ایک ہی قسم کی لایعنی باتوں کی فضول تکرار۔ شاید یہ تکنیک جھوٹ کو بار بار دہرا کر سچ بنانے کی، نازی جرمنی کے دروغ باف وزیر گوہیلز سے سیکھی گئی ہے۔

دانتے کے ساتھ اقبال کے موازنے میں جناب کلیم الدین احمد نے بار بار کردار نکاری، منظر کشی، قصہ گوئی اور ترتیب و تنظیم کا ذکر کیا ہے۔ اس سلسلے میں ہم نے

بعض اہم امور پر دونوں کا موازنہ کر کے دیکھ لیا ہے کہ جناب کلیم الدین احمد نے نہ صرف یہ کہ پورے حقائق پیش نہیں کئے بلکہ جو مثالیں انہوں نے سامنے رکھیں ان کا بھی غلط تجزیہ کیا اور غلط نتائج اخذ کئے۔ بہر حال! موصوف نے اپنے تبصروں میں بارہا ڈوائن کو میڈی، کی ڈرامائیت کا ذکر بھی کیا ہے اور پڑھنے والوں کو یہ بتانے کی کوشش کی ہے کہ 'جاوید نامہ' ڈرامائیت سے خالی ہے۔ لیکن معاملے کی نوعیت و حقیقت یہ ہے کہ ڈوائن کو میڈی بھی دراصل کوئی ڈرامہ نہیں ہے، جسے مثال کے طور پر شیکسپیر کے ڈراموں کی طرح ایڈج کیا جاسکے، یہ بس ایک طویل تمثیلی نظم ہے، اور یہی کیفیت جاوید نامہ کی بھی ہے، چنانچہ ایک تمثیلی تنظیم جاوید نامہ میں اسی طرح ہے جس طرح ڈوائن کو میڈی میں جیسا کہ میں قبل دکھا چکا ہوں، اب یہ دوسری بات ہے کہ جناب کلیم الدین احمد اقبال کے تخلیقی منصوبے کو سمجھنے سے قاصر ہیں یا سمجھنے کے لئے تیار نہیں۔

آئیے! ہم ایک بالکل طاقتور اور نظر ڈال کر جاوید نامہ کے صرف چند ڈرامائی مقامات کا مشاہدہ کریں اور دیکھیں کہ جناب کلیم الدین احمد نے دانستے کی وکالت میں اقبال کے کمال کو کس دیدہ دلیری کے ساتھ نظر انداز کیا ہے۔

شاعر خلائی سفر پر روانہ ہونے سے قبل رب العالمین سے "مناجات" کرتا ہے اس لئے کہ اس کا مقصد سیاحت نہیں معرفت ہے۔ مناجات کے ختم ہوتے ہی آسمانی سفر کی "تمہید" شروع ہوتی ہے، آسمان زمین کو اشتعال دلاتا ہے، اس کے جواب میں سب سے پہلے "نغمہ ملائکہ" سنائی دیتا ہے، جس میں انسان کی ایسی عظیم الشان توصیف کی گئی ہے کہ پوری دنیا سے شعرا و ادب اس کی مثال پیش کرنے سے قاصر ہے۔ اس کے بعد "تمہید زمینی" ہے اور اس میں اقبال رومی کی وہ مشہور غزل گنگناتے نظر آتے ہیں جس کا آخری شعر ہے

گفتم کہ یافت می نشود جب تنہ ایم ما
گفت آنکہ یافت می نشود آنم آرزوست

میں نے کہا! "میں نے بہت جستجو کی کہ وہ گوہر مراد درست یاب

ہیں ہوتا۔

اس نے کہا جو دست یاب نہیں ہو رہا ہے اس تک پہنچنا ہی

میری آرزو ہے۔

اس ڈرامائی موقع پر نہایت ڈرامائی طریقے سے اور صرف چند شعروں میں انتہائی دل فریب
منظر نگاری اور دلکش کردار نگاری کے ساتھ روح عالم برزخ کے پردوں کو چیرتی ہوئی
نمودار ہوتی ہے :

موجِ مضطرِ خفتِ برِ سنجابِ آب
شد افق تار از زبانِ آفتاب
از متاعِ ش پارہ ر در دیدِ شام
کو کبے چوں شاہدے بالائے بام
روحِ رومی پر وہ با را بترِ درید
از پسِ کُہ پارہ آمد پدید
طلعتش رخشندہ مثلِ آفتاب
شیب او فرزندہ چوں عہدِ شباب
پیکرِ روشن ز نورِ سرمدی
در سراپا لیش سرورِ سرمدی
بولبت او بترِ پنہانِ وجود
بند ہائے حرف و صوت از خود کشود

(موجِ مضطرِ سطحِ دریا پر، جو سنجاب کا فرش معلوم ہوتی تھی، خوابیدہ
تھی، آفتاب غروب ہو چکا تھا اور افق تاریک ہو رہا تھا، شام
نے گویا آفتاب کی متاعِ نور کا ایک ٹکڑا چُرا لیا، جو افق پر اس
طرح چمکنے لگا جیسے کوئی حسین لبِ بام آئے۔ اس عالم میں پہاڑوں

کے عقب سے اب تک عالم ماہ پارہ نمودار ہوا۔ یہ ردھی کی روح تھی جو پردوں کو چیرتی ہوئی نمودار ہوئی۔ اس کا چہرہ آفتاب کی طرح درخشاں تھا اور اس کی پیری میں شباب کی تازگی نظر آرہی تھی اس کا جسم نورِ سرمدی سے روشن تھا اور اس کی رگ رگ میں ایک سردِ سرمدی چھا ہوا تھا، اس کے لبوں پر ہستی کا تہر نہاں تھا اور وہ حرف و صوت کی ساری بندشوں کو کھول رہا تھا۔ اس کی گفتگو حقائق کی عکاسی کا ایک آئینہ تھی، جس میں علم و دانش کے ساتھ سوزِ دریں کی آمیزش تھی۔

ردھی موقع کی مناسبت سے آدمِ خاکی کے انتہائی عروج کی نشان دہی کرنے والے تاریخِ انسانی کے نہایت عظیم الشان واقعے، معراجِ محمدیؐ کے اسرار و رموز شرح و بسط کے ساتھ بیان کرتے ہیں اور اس طرح درحقیقت اقبال جاوید نامہ کا مقصد تخلیق اور طبعِ نظر واضح کرتے ہیں۔

اس بیان کے اختتام پر روحِ زماں و مکاں 'زروان' بڑے ڈرامائی انداز میں ظاہر ہوتی ہے، جس کی حسین تصویر کشی کا ذکر قبل کیا جا چکا ہے۔ زروان غلامی مسافر کو عالمِ علوی کی سیاحت کے لئے اپنے ساتھ لے جاتی ہے، یعنی جاوید نامہ کا مصنف ڈوائن کو میڈی کے مصنف کی طرح کسی جنگل میں بھٹک کر اتنا غافل ایک عجیب و غریب عالم میں نہیں پہنچتا ہے اور نہ زمین ہی پر جنت و جہنم میں گھومتا رہتا ہے، بلکہ وہ ایک متعین مقصد کے لئے اور ایک منسوبے کے تحت عالمِ بالا کی سیر اور وہاں سے حیات و کائنات کا مشاہدہ و مطالعہ کرتا ہے۔ اس پر داز کے وقت ایک 'زمرہ انجم' آسمانوں میں آدمِ خاکی کا استقبال کرتا ہے،

عقل تو حاصلِ حیات، عشق تو سترِ کائنات
پیکرِ ناکِ خوش بیا ایس سوتے عالمِ جہات
رتیری عقل حاصلِ حیات، تیرا عشق سترِ کائنات ہے

آدمِ خاکی! ہم اس عالمِ جہات میں تیرا خیر مقدم کرتے ہیں (اس خلائی سفر کی منزلِ اولِ فلکِ قمر ہے جس پر عالمِ انسانیت کا ایک حقیقت شناس سفیر اس دعوے کے ساتھ قدم رکھتا ہے:

ایں زمیں و آسماں ملکِ خداست

ایں مہ و پردیں ہمہ میراثِ ماست

(یہ زمین و آسمان خدا کی سلطنت ہیں)

یہ مہ و پردیں سب ہماری میراث ہیں)

قمر کی منظر کشی قبلِ نقل کی جا چکی ہے۔ یہ بھی بتایا جا چکا ہے کہ فلکِ قمر پر اقبال

کی ملاقات دشوامتر، استاد رام چندر جی، سے ہوتی ہے، جس کی شان یہ ہے:

”عارفِ ہندی کہ بیکے از غار ہائے قمر خلوت گرفتہ و اہل ہند اورا

”جہاں دوست می گویند“

(ہندوستان کا ایک عارف جو غار ہائے قمر میں سے ایک میں خلوت

نشیں ہے اور اہل ہند سے ”جہاں دوست کہتے ہیں“)

جہاں دوست کی کرداری نگاری پر مشتمل تصویر پہلے ہی درج کی جا چکی ہے،

مگر جناب کلیم الدین احمد کی دی ہوئی تصویر سے، جو بجائے خود ہی کتنی ہی حسین، پُر اثر

اور خیال انگیز ہو، نہ تو جہاں دوست کی اور نہ غارِ قمر کی وہ پوری تصویر سامنے آتی

ہے جو جاوید نامہ میں پندرہ اشعار پر مشتمل ہے۔ اس بھر پور تصویر سے غارِ قمر کے ساتھ

ساتھ عارفِ ہندی کا سراپا اور اس کا کردار دونوں یک جا مجسم نظر آتے ہیں اور اس

مرکبِ تجسیم سے ایک زبردست تمثیلی ہیولا مرتب ہوتا ہے۔ بہر حال، یہاں رومی اور

دشوامتر کا مکالمہ ہوتا ہے، جس سے قدیم ہندوستان کا فلسفہ نکھر کر سامنے آجاتا ہے

اور اس طرح تاریخ کے ایک دور، ایک مذہب اور ایک ملت کی کردار نگاری ہوتی

ہے اور اقبال جاوید نامہ کے ذریعے، اسلامی نصب العین کو محور و معیار بنا کر، جو آفاقی

نقشہ رنکر پوری انسانیت کے لئے تیار کرنا چاہتے ہیں اس کا ایک جُز نہایت شاعرانہ

فلسفیانہ اور تمثیلی انداز میں قارئین کے سامنے آجاتا ہے۔

اس کے بعد 'جلوہ سروش' ہماری نگاہوں کے سامنے آتا ہے، رومی سروش کا

تعارف شاعر سے کراتے ہیں اور پھر 'نوائے سروش'، اُبھرتی ہے؛

ترسم کہ تومی رانی زورق بہ سراب اندر

زادی بہ حجاب اندر، میری بہ حجاب اندر

(مجھے اندیشہ ہے کہ تو سراب میں کشتی چلا رہا ہے

تو حجاب میں پیدا ہوا اور حجاب ہی میں مرے گا)

اب خلائی مسافروں کا قافلہ 'وادیِ رغمد' میں جسے ملائکہ 'وادیِ طواسین' "

کہتے ہیں، وارد ہوتا ہے۔ اس عظیم الشان وادی کی تصویر کشی کی جاتی ہے، جس کے آخر

میں شاعر کہتا ہے؛

پردہ را بردگیرم از اسرارِ گل

با تو گویم از طواسینِ رُسل

(اسرارِ گل سے پردہ اٹھاتا ہوں اور تجھے طواسینِ رسل کے بارے

میں بتاتا ہوں)

سب سے پہلے 'طواسینِ گوتم' ہے جس میں توبہ آوردنِ زنِ رقاہہ ر عشوہ فروش

کا قصہ نہایت شاعرانہ و مفکرانہ انداز میں بیان کیا جاتا ہے۔ گوتم ایک ولولہ انگیز اور عبرت

خیز نصیحت کرتے ہیں؛

مے دیرینہ و معشوقِ جواں چیزے نیست

پیشِ صاحبِ نظراں حورِ جاناں چیزے نیست

(پرانی شراب اور جواں معشوق کوئی چیز نہیں

صاحبِ نظروں کے سامنے جنت کی حور بھی کچھ نہیں)

اس نفی کے بعد اثبات اس طرح ہوتا ہے؛

بگذرا ز غیب کہ این وہم و گماں چیزے نیست

درجہاں لودن ورتن زجہاں چیزے ہست

(غیب سے گزر جاؤ کہ یہ وہم و گمماں کچھ نہیں

دنیا میں رہ کر دنیا سے بے نیاز ہو بانا ایک بات ہے)

اس نفسی اثبات کا موازنہ اس سے کیا جائے کہ دانتے ایک معشوقِ جوان ہی کے
فراق و تلاش میں اور اسی کو زندہ۔ جاوید بنانے کے لئے ڈوا آن کہلانے والی کو بیداری
کا خواب دیکھتا ہے۔ بہر حال! گوتم کی نصیحت کا اثر، رقصہ پر ہوتا ہے، اور وہ مجسم
رقص اور سراپا نغمہ بن کر یہ سحر آفریں غزل گاتی ہے؛

فرصتِ کش مکش مدہ ایں دل بیقرار را

یک دو شکن زیادہ کن گیسوئے تابدار را

(اس دل بے قرار کو کش مکش کا موقع نہ دے

گیسوئے تابدار میں ایک دو شکن اور بڑھا دے)

اس طرح ڈرامائی اور شاعرانہ انداز میں گوتم بدھ کا فلسفہ، حیات ہمارے سامنے مثل
ہو کر آجاتا ہے۔

اس کے بعد 'طاسین زرتشت'، میں اہرمن، اور 'زرتشت'، کامکالم ہوتا ہے،

نور و ظلمت کی معرکہ آرائی کا ایک فکر انگیز منظر نمودار ہوتا ہے اور اس کے آخر میں یہ

روشنی زرتشت کی تعلیمات سے ملتی ہے؛

راہِ حق با کارواں رفتن خوش است

ہمچو جاں اندر جہاں رفتن خوش است

(راہِ حق پر ایک کارواں کے ساتھ چلنا اچھا ہے

جہاں میں جان کی طرح دوڑنا اچھا ہے)

اور اب 'طاسین مسیح' میں رویاتے حکیم طاسطائی، دیکھتے۔ سب سے پہلے تو ایک

مبہوت گن منظر ہے؛

در میان کوہسارِ ہفت مرگ
 وادی بے طاہر و بے شان و برگ
 تابِ مہ از دود گردِ او چو قیر
 آفتاب اندر فضا آتشِ تشنہ میر
 رود سیماب اندراں دادی زواں
 خم بہ خم مانند جوئے کھکشاں
 پیشِ اُدپست و بلندِ راہ، پیح
 تند سیر و موج موج و پیح پیح
 غرق در سیماب مردے تا کمر
 با ہزاراں نالہ ہاتے بے اثر
 قسمتِ اُو ابرد باد و آب نے
 تشنہ و آ بے بجز سیماب نے
 بر کراں دیدم ز نے نازک تنے
 چشمِ اُو صد کار و اوں را رہز نے
 کافرِی آموزِ پیرانِ کفشت
 از لگا ہمش زشت خوب و خوب زشت

اس زبردست منظر نگاری کے ساتھ ساتھ ، جس کی خبر جناب کلیم الدین احمد کو نہیں ،
 ایک نوجوان مرد اور ایک نوجوان عورت "افرنگین" کا عبرت خیز و بصیرت افروز
 مکالمہ درج ہے۔ نوجوان یہودی زرپرستی کی علامت ہے اور افرنگین "جیسا کہ نام ہی
 سے ظاہر ہے ، مسیحی یورپ کی ہلاکت خیز معاشرت و سیاست کی علامت ہے ، جس
 طرح طاہرین گوتم میں رقاصہ عیش دنیا کی علامت تھی۔ اسی علامتی انداز میں یہودیت و
 عیسائیت کی تمثیل ، طاہر سلطان کے خواب میں ، اس طرح پیش کی جاتی ہے کہ جدید تمدن
 اور مغربی تہذیب کے ، سارے تار و پود بکھر کر رہ جاتے ہیں۔ مرد یہودی کو زن

مسیحی کو ملعنہ دیتی ہے؛

قیمتِ روح القدس شناختی

تن خریدی، نقدِ جاں درباختی

(تو نے روح القدس کی قدر نہیں کی اور روح کو فروخت کر کے

جسم خرید لیا)

یہ چند اشعار پر مشتمل ایک فردِ جرم کا آخری شعر ہے اور خلاصہ ہے۔ یہودی افرنگیں کو ایک

میںسل و موثر جواب دیتا ہے، جس کے آخری دو اشعار یہ ہیں؛

آنچه ما کردیم بانا مسوت اُد

ملت اُد کرد بالا هوت اُد

مرگ تو اهل جہاں را زندگی است

باش! تا بینی که انجام تو چیست؟

(جو کچھ ہم نے حضرت مسیحؑ کے جسم کے ساتھ کیا ان کی ملت نے وہی

ان کے ساتھ کیا۔ اگر تو مر جائے تو دنیا کو ایک نئی زندگی مل جائے

دیکھ تیرا انجام کتنا بُرا ہوتا ہے)

اس فکری و فنی کمال کے ساتھ اقوام و ملل اور ادوار و اعصار کی تمثیلی و علامتی کردار نگاری

کسی دانستے کے بس کی بات نہیں، اس غریب کا محدود و مفلس تخیل ان حقائق و افکار

کا ادراک کرنے سے یکسر قاصر ہے جو اقبال نے بجز علم و دانش کی مہول سے مہولوں کی

طرح نکال کر اپنے غزائے زہنی میں جمع کر لئے ہیں اور انہیں ایک دولتِ فن بنا کر

اصحابِ ذوق کے درمیان لٹایا ہے۔ طاسین مسیح جیسا کوئی شہ کارِ شاعرِ ڈوائن کو میدی

میں کہیں نظر نہیں آتا، حالانکہ ایک متعصب اور غالی مسیحی بونیکے سبب دانستے سے توقع کی جاتی

تھی کہ وہ اپنے پسندیدہ مذہب کے اساطیر و روایات کے ساتھ اس کے انکار و خیالات

کا جس کوئی طلسم مرتب کرے گا، مگر دانتے کو نہ تو کوئی وسیع علم میسر تھا اور نہ کسی عمیق تفکر کی

سوانحی فہمی۔ وہ زیادہ سے زیادہ کچھ دل چسپ مٹاشے دکھا سکتا تھا اور وہی اس نے

کیا ہے۔

سب سے آخر میں پیغمبرِ آخر الزمان صلی اللہ علیہ وسلم، خاتم الانبیاء کی "طاسین محمد" ہے اور جناب کلیم الدین احمد کے ہم و شعور کے بالکل برعکس، اس طاسین میں "نوحہ۔ روح ابو جہل در عرم کعبہ" کے زیر عنوان، سب سے بڑے دشمن اسلام کی زبانی اور علامتی طور پر اور علامتی طور پر ایک جہل سراپا "ابو جہل" کے ذریعے پیغام اسلام کے وہ بنیادی نکات پیش کئے گئے ہیں جو سراسر علم و دانش پر مبنی ہے۔ صرف چند اشعار پر غور کیجئے:

مذہب اوقاطع ملک و نسب
از قریش و منکر از فضل عرب
عور زنگاہ اویکے بالا و پست
با غلام خویش بر یک خواں نشست
قدر اعرار عرب نشناختہ
با کلفقان جہش در ساختہ
اعمران با اسوداں آمیختند
آبروتے در دمانے ریختند
این مسادات، این موانعات اعجمی ست
خوب می دانم کہ سلمان مہمزدی ست

اس کا مذہب ملک و نسب کو قطع کرنے والا، وہ خود قریش ہو کر بھی عربوں کی فوقیت سے منکر، اس کی نگاہ میں بلند و پست سب ایک، اپنے غلام کے ساتھ ایک ہی دسترخوان پر بیٹھ گیا، شرنائے عرب کی قدر نہ جانی اور بدہیئت ہستیوں کے ساتھ گھل مل گیا۔ سرخ و سیاہ کو ایک دوسرے کے ساتھ ملا دیا، ایک پورے خاندان کی آبرو ٹاڈی، برادری و برابری کا یہ تصور عرب سے کوئی تعلق نہیں رکھتا، میں اچھی طرح جانتا ہوں کہ سلمان رضی اللہ

عذنبہ عجمی ہے۔

اس آفاقی و انسانی پیام کی اشاعت سے قدیم جاہلیت کی تاریکیوں پر کسی غریب پر طی اور ان کے علمبردار کتنے مضطرب ہوئے، اس کیفیت کو بہت معنی خیز طریقے پر منعکس کرنے اور جدید جاہلیت کے روشنی نما تاریکی فروشوں کو اشارۃً ایک زبردست تہنیتہ کرنے کے بعد شاعر فلک عطار دہیں داخل ہوتا ہے۔ ہم دیکھ چکے ہیں کہ وادی طواسین میں دنیا کے عظیم ترین مذاہب کے بنیادی افکار کو شعری و تمثیلی انداز سے منقش کرنے کے لئے اقبال نے علامتی طور پر موزوں ترین شخصیتوں اور واقعات کا انتخاب کیا ہندو دھرم اور فلسفے کی ترجمانی کے لئے رام چندر جی کے استاد وشوامتر سے بہتر کوئی اساطیری شخصیت نہیں ہو سکتی تھی، زرتشت کے نظریہ نور و ظلمت کی تشریح بدی کی قوت، امرمن کے ساتھ مقابلہ کرا کے ہی مناسب طور پر ہو سکتی تھی گوتم کے فلسفہ ترک دنیا کی اس سے زیادہ موزوں و موثر تمثیل نہیں ہو سکتی تھی کہ خود دنیا کو ایک عشوہ رطراز قاصدہ کی شکل میں گوتم بدھ کے ہاتھ پر تو بہ کرتے ہوئے دکھایا جاتے۔ عالم مسیحیت اور یہودیت کے ساتھ اس کی تاریخی کش مکش، پھر مسیحی یورپ کی ہندی و تمدنی غارت گری پر تبصرہ و تنقید کے لئے ایسویں صدی کے اواخر اور بیسویں صدی کے اوائل کی مشہور عالم شخصیت ٹولسٹوائے (طالسطائی) ہی سب سے زیادہ موزوں و موثر ہو سکتا تھا، اس لئے کہ اس نے نہ صرف یہ کہ اپنی دنیا کے فاسد عقائد و اور باطل تصورات کے خلاف فکری طور پر ایک زبردست صدا سے احتجاج بلند کیا بلکہ علامتی اس نے سربابہ و کلیسا کی سازش سے پیدا ہونے والی تمام انسانیت سوز عیش کشیوں سے ترک تعلق کر لیا۔ اسی طرح حضرت محمد صلی اللہ علیہ وسلم نے بت خانہ عالم میں اپنے توحید کے پیام سے جو زلزلہ ڈال دیا تھا اور اپنی شریعت و سیرت کے ذریعے تمام امتیازات کو مٹا کر جو آفاقی اخوت، مساوات اور حریت قائم کی تھی اس نے انہیں آفریں طاقت کا اس سے بڑھ کر کیا اظہار ہو سکتا ہے کہ دنیا کے تمام اوجہلوں کی روح اپنی بے بسی پر نوحہ و فریاد کرتی پھرے؟

اسی طرح فلک عطار و پرچن شخصیتوں کا انتخاب اقبال نے دور حاضر کی انسانیت کو ہر جہت سے پیغام اصلاح دینے کے لئے کیا ہے۔ وہ بھی اپنی اپنی جگہ علامتی حد تک پڑا اثر ہیں۔ جمال الدین افغانی عصر حاضر میں بین المللیت اور تجدید و احیائے دین کے سب سے پہلے عالمی نقیب ہیں، سعید حلیم پاشا، مصطفیٰ کمال کی فساد انگیز اور تباہ کن انتہا پسندیوں کا پردہ چاک کر کے اسلامی اعتدال و توازن کی حقیقت کو واضح کرنے والی سب سے زور دار تر کی شخصیت ہیں، ان تاریخی شخصیتوں کے روبرو حاضر ہو کر ہمارا شاعر "زندہ رود" کا لقب اپنے لئے اختیار کر لیتا ہے۔ پہلے افغانی "دین و وطن اور اشتراک و ملوکیت" پر اظہار خیال کرتے ہیں اور سعید حلیم پاشا "شرق و غرب" پر طعن کے بعد جب "زندہ رود" افغانی سے سوال کرتا ہے؛

زور قی ناخاکیاں بے نا خداست

کس نداند عالم قرآن کجاست

(ہم خاکیوں کی کشتی نا خدا سے محروم ہے۔ کوئی نہیں جانتا عالم قرآن

کہاں ہے؟)

تو افغانی ایک مختصر تمہید کے ساتھ حسب ذیل "محکمات عالم قرآنی" پر بسیرت افروز روشنی ڈالتے ہیں؛

خلافتِ آدم، حکومتِ الہی، ارض ملکِ خداست، حکمتِ خیر کثیر است

یہ محکم حقائق اس لائق ہیں کہ ہر سوچنے سمجھنے والا انسان، جسے حیات دکانتات اور اس میں انسان کا مقام اور طریق عمل جاننے کی فکر ہے، ان کا بغور مطالعہ کرے اور ان اسرار و رموز کو سمجھنے کی کوشش کرے جو ان پر ظاہر کئے گئے ہیں، اگر یہ بات جناب کلیم الدین احمد کے لئے نہیں ہے، وہ ان حقائق کے اظہار کو صرف باتیں بنانا گویا محض لفظی سمجھتے ہیں اور انہیں شعور بھی نہیں کہ شاعری فقط نمٹیل و ترنم کی بازی گری ہونے کی بجائے حقائق و معارف کا آئینہ و نغمہ بھی ہو سکتی ہے۔ بہر حال "زندہ رود" کے ساتھ سعید حلیم پاشا اور افغانی کا مکالمہ جاری رہتا ہے، یہاں تک کہ پیغام افغانی بامتِ روسیہ

نشر ہوتا ہے جو یقیناً عصر حاضر کی انسانیت کے لئے ایک فکری دستاویز ہے۔ آخر میں پیرزادہ
روڈرومی کی فرمائش پر ایک غزل گاتا ہے:

ایں گل ولالہ تو گوئی کہ مقیم اندہمہ
راہ پمیا صفت موج نسیم اندہمہ
(یہ لالہ و گل نہیں تم ساکن تصور کرتے ہو)

درحقیقت سب کے سب موج نسیم کی طرح راہ پمیا ہیں)

غلب زہرہ کا منظر سامنے آتے ہی اقبال کے احساسات میں ایک نئی لہر پیدا
ہو جاتی ہے۔ اس مقام کی تفصیلی، منظر کشی سے معترف جناب کلیم الدین احمد بھی ہیں:

آں ہوانے تندو آں شہگول سحاب
برق اندر ظلمتیں گم کردہ تاب
قلزمے اندر ہوا آو سحبتہ
چاک دامان و گجر کم ریختہ
ساحلش ناپید و موجش گرم خیز
گرم خیز و با ہوا ہاکم ستیز
رومی و من اندر آں دریائے قیر
چوں خیال اندر شبستان ضمیر

.....
تالشان کوہسار آمد پدید
جو ہبار و مرغزار آمد پدید
کوہ و صحرا صد بہار اندر کنار
مشکبار آمد نسیم از کوہسار
نغمہ ہائے طائران ہم نفس
چشمہ زار و سبزہ ہائے نیم رس

تن ز فیضِ آں ہوا پایندہ تر
جانِ پاک اندر بدنِ بلیندہ تر
از سرکہ پارہ - کردم نظر
خرم آں کوہ و کمر آں دشت و در
وادی خوش بے نشیب و بے فراز
آبِ خضر آرد بخاکِ او نیاز

اس طلسمی قضایں - مجلسِ خدایانِ اقوامِ قدیم، برپا ہوتی ہے اور - نغمہ لعل - بلند ہوتا ہے۔ اس کے ابد پیر رومی اور مرید ہندی دریا تے زہرہ میں، جس کی پُر اثر تصویر کشی کی گئی ہے، غوطہ لگاتے ہیں اور فرعون و کچنر کی ارواح کو دیکھتے ہیں۔ اقبال نے "لورڈ آف خرطوم" کو "ذوالخرطوم" کا نہایت معنی خیز خطاب دیا ہے۔ اسی عالم میں مہدی سودا^{نی} نمودار ہوتے ہیں اور ایک ولور انگریز پیغام اہل عرب کو دیتے ہیں، پھر ریگ زار عرب میں تحریکِ اسلامی کے سفر کی ایسی حسین، فکر انگیز اور وجد آور تصویر کشی کرتے ہیں کہ ڈیوائن کو میڈی کا کوئی مقام اس سحر آفریں اور وجد آور تمثیل کی نظیر پیش کرنے سے قاصر ہے اس ایک بند کے مقابلے میں اگر ڈوائن کو میڈی کے اندر کوئی نمودار فن ہو تو اس کے مداح پیش کریں :-

سارباں یاراں بہ شرب ما بہ بخند
آں حدی کو ناقہ را آرد بو جد
ابر بارید از زمیں با سبزہ رُست
حی شود شاید کہ پاتے ناقہ رُست
جانم از دردِ جدائی در نفیر
آں رہے کو سبزہ کم دآرد بگیر
ناقہ مست سبزہ و من مست دوست
اوبدست تست و من دردِ دوست

آب را گردند بر صحرا سبیل
 بر جبل ماشسته اوراقِ نخیل
 آن دو آہو در قفائے یک دیگ
 از فراز تل فرود آید ، نگر
 یک دم آب از چشمہ صحر خورد
 باز سوتے راہ پیمای بنگرد
 ریگ دشت از غم مثال پرینیاں
 جادہ بر اشتر نمی آید گراں
 حلقہ حلقہ چوں پر تہو غمام
 ترسم از باران کہ دوریم از مقام
 سارباں یاراں بہ شرب ما بہ نجد
 آن صدی کونا قہ را آرد بہ وجد

اب مریخ کا سفر شروع ہوتا ہے۔ یہاں حسین مناظر بھی ہیں، موثر کردار بھی اور
 دل چسپ قصے بھی۔ سیارے کی فضا کی تصویر کشی کی جاتی ہے اور اس کے پس منظر میں
 انجم شناس مریخی از رصد گاہ "برآمد ہوتا ہے۔ رومی، زندہ رود اور حکیم مریخی کے
 مابین مکالمے ہوتے ہیں۔ ایک نہایت خوب صورت "شہر مرغدین" کی سیر ہوتی ہے
 یہ زرتار تصویر دیکھنے کے لائق ہے۔ اس کے معترف ہمارے مغربی نقاد بھی ہیں۔ اسی سیارے
 پر "احوالِ دو شیزہ" مریخ کہ دعواتے رسالت کردہ "بیان کئے جاتے ہیں۔ مریخ کی یہ مدعیہ

نبوت در حقیقت علامت ہے مغربی تحریک آزادی نسواں Women's Liberation

کی۔ اقبال نے اس کی لاجواب صورت گرمی اور کردار نگاری کی ہے۔ یہ دورِ حاضر کے

اس خانہ برباد فتنے کی مستقبل Futurist تمثیل ہے جس سے ہم دوچار ہیں۔

انگریزی میں اسی قسم کی بصیرت افروز شاعری یا فن کاری یا دانش ورہی کو Prophetic

کہتے ہیں۔

فلکِ مشتری کا نظارہ کرنے کے بعد ہم یہاں " ارواحِ جلیلہ - طلّاج و غالب و
قرۃ العین طاہرہ " کا مشاہدہ کرتے ہیں، جن کے بارے میں شاعر عنوانِ سفر میں ہی
کہتا ہے کہ

" بہ نشیمنِ بہشتی نگریدند بگردش جاوداں گرایندند "

ہم ان بے قرار روحوں کی گواہی اور ان کے ساتھ زندہ رود کے خیال انگیز مکالمے
سنتے ہیں۔ اسی عالم میں خواجہ اہل فراق، ابلیس نمودار ہوتا ہے۔ ابلیس کا ظہور بہت ڈرامائی اور
"نالہ ابلیس نہایت معنی آفریں ہے۔ ابلیس کی دعا کا یہ خاتمہ انتہائی پُر اثر اور عبرت خیز ہے؛

اے خدا ایک زندہ مردِ حق پرست

لذتے شاید کہ یا بم در شکست

(اے خدا میرے مقابلے پر ایک ایسے مردِ حق پرست کو کھڑا کر

جس کے ہاتھوں میں شکست کا لطف اٹھا سکوں)۔

یہ ایک شعر نہ صرف پورے انسانی تاریخ پر ایک سبق آموز تبصرہ ہے بلکہ مستقبل کی انسانیت
کے لئے ایک چیلنج، ایک ولولہ انگیز لٹکار بھی ہے اور یہ پیغام ایک نہایت لطیف و دقیق
شعری انداز میں پیش کیا گیا ہے۔

فلکِ زحل پر ملک و ملت سے غداری کرنے والے افراد کی " ارواحِ رذیلہ " کو اس
عالم بیچارگی میں دکھایا گیا ہے کہ جنہم بھی انہیں قبول کرنے پر آمادہ نہیں۔ یہاں "روح ہندوستان،
آشکارا ہوتی ہے؛

آسماں شق گشت و حورے پاک زاد

پردہ ما از چہرہ بر خود برکشاد

(آسماں شق ہو گیا اور ایک حورِ پاک زاد نے اپنے چہرے

سے پردہ اٹھایا)

اس پُر اثر منظر کے آخر میں رومی کہتے ہیں؛

”گفت رزی روح ہنداست این نگر
از فغانش سوز با اندر جگر“

(رومی نے کہا ”دیکھو، یہ ہندوستان کی روح ہے اور اس کی آہ و
فغان جگر سوز ہے۔)

اس کے بعد ”روح ہندوستان نالہ و فریاد می کند“ اس درد انگیز نالے کے تیسرے
بند کا آخر سے پہلے کا شعر ہے :

ملتے را ہر کجا غارت گرے است

اصل او از صادقے یا جعفرے است

(جہاں کہیں کسی قوم میں کوئی غارت گر پیدا ہوا ہے اس کی اصل
صادق یا جعفر کی خصلت ہے۔)

یہیں ”جعفر از بنگال و صادق از دکن“ کی روحیں ایک ہولناک ”قلزم خونیں“ میں غوطہ
زن نظر آتی ہیں۔

یہاں پہنچ کر سیاروں کا سفر ختم ہو جاتا ہے اور شاعر ”آں سوئے افلاک“ پرواز
کرتا ہے، جس کی سرحد پر ایک شخص بڑے ڈرامائی انداز میں نظر آتا ہے :

بر تغور این جہان چون و چند

بود مردے با صدائے درد مند

(اس جہان چون و چند کی سرحدوں پر ایک شخص ایک صدائے
درد مند بلند کر رہا ہے)

یہ ”مقام حکیم المانوی نطشہ“ ہے، جس کے بارے میں اقبال کا یہ مشہور شعر اسی مقام
کے بیان کے اواخر میں ہے :

کاش بود در زمان احمدے

تار سیدے بر سر ویر سردے

(کاش یہ شخص — مجذوب فرنگی — شیخ احمد سرہندی؟

مجدد الف ثانی کے زمانے میں ہوتا تو اسے سرمد کا سرور عرفان
حاصل ہوتا۔

اور اس سے تین اشعار قبل یہ شعر لفظیہ کے پورے فلسفے پر ایک جامع اور

موثر تنقید ہے؟

او بہ لادر ماندوتا الّا زنت

از مقام عبده بیگانہ رفت

(وہ لالہ کے عالم نفی ہی میں اٹک کر رہ گیا اور الّا اللہ کے عالم

اثبات میں نہیں پہنچ سکا۔ اسے مقام بندگی حاصل نہ ہو سکا۔)

اس کے بعد "حرکت بہ جنت الفردوس" ہوتی ہے اور "قصر شرف النساء" میں

ایک ایسا منظر، قصہ اور کردار نظر آتا ہے جو ایک خاتون اسلام کی مثالی سادگی کا نمونہ

ہے اور گویا نبیہؑ مریخ کی فساد انگیز رنگینی و پُرکاری کا جواب ہے۔ اس منظر میں دو شعر

دو بندوں کے خلتے پر، ایسے ہیں جو اسلام کی آفاق گیر تحریک اور پنجاب کی شکل میں

ہندوستان یا آج کی دنیا میں مسلمانوں کے زوال پر نہایت فکر انگیز اور عبرت خیز تبصرے

کرتے ہیں؟

مومناں رایتغ باقرآں بس است

تربت مارا ہمیں سا ماں بس است

خالصہ شمشیر و قرآں را بہ بُرد

اندر اں کشور مسلمانان بہ بُرد

علامتی اور تمثیلی طور پر ان شعروں کا مفہوم یہ ہے کہ مسلمانوں کی فتوحات اور اسلام

کی پیش قدمیوں کا راز یہ ہے کہ قرآن اور دستورِ حیات ہو اور اس کے نفاذ کے لئے قوت

اقتدار حاصل ہو، لیکن جب یہ دونوں سرمائے مسلمانوں کے ہاتھوں سے نکل گئے تو ان

کی ملی موت واقع ہو گئی۔ لہذا اب حیاتِ نو کی صورت یہی ہے کہ یہ دونوں سرمائے

پھر پیسٹر آجاتیں اور ان کے حصول کی جدوجہد ہی ملت اسلامیہ کا آئندہ نصیب العین ہونا چاہیے۔ یہ نصیب العین مرد و عورت دونوں کے لئے یکساں ہے، بلکہ جب تک خواتین اسلام اس نصیب العین کو اختیار نہیں کریں گے مسلمانوں کی آئندہ نیلیں مردانِ کار نہیں پیدا کر سکیں گی۔

یہاں اقبال کی ملاقات اپنے آبائی وطن 'کشمیر' کی دو عظیم ہستیوں، ایک شاعر و غنی کشمیری، اور دوسرے سید علی ہمدانی سے ہوتی ہے۔ ان دو بزرگ ہستیوں کے ساتھ مکالمے کے نتیجے میں شاعر پر جو زبردست اثر ہوتا اس کے تحت وہ اپنے ہم زاد "زندہ رود" کی زبانی یہ انقلاب پرور غزل گاتا ہے:

گفتند جهان ما آیا بتومی سازد

گفتم کہ نمی سازد، گفتند کہ برہم زن

(مجھ سے پوچھا گیا، "کیا ہماری دنیا تجھے راس آ رہی ہے؟")

میں نے کہا، "راس نہیں آ رہی۔"

کہا گیا: "بدل ڈالو!"

ہندوستان کے ایک قدیم شاعر 'بھرتری ہری' سے بھی یہیں ملاقات ہوتی ہے

اور مکالمہ بھی، جس کے آخر میں بھرتری ہری کہتا ہے:

پیش آئین مکافاتِ عمل سجدہ گزار

زانکہ خیزد ز عمل دوزخ و اعرف و بہشت

(مکافاتِ عمل کے آئین پر عمل کرو، اس لئے کہ عمل ہی سے دوزخ و اعرف و

بہشت سب وجود پذیر ہوتے ہیں۔)

اس کے بعد "حکمت بہ کاخِ سلاطین مشرق" ہوتی ہے، جہاں نادر، ابدالی اور سلطان

ٹیمپو جیسے جلیل القدر شاہانِ مشرق سے، جو ماضی قریب میں گزرے ہیں، ملاقات ہوتی

ہے۔ ان سلاطینِ مشرق کو پیش کرنے سے اقبال کا مقصد بداہتہ یہ ہے کہ عہدِ حاضر کے

ہندوستان، ایشیا اور ملتِ اسلامیہ کے سامنے تاریخ کا ایک ورق رکھ کر انہیں ایک نئی

تحریک، زندگی کی نئی تعمیر اور ہنریت اجتماعی کی جدید تشکیل کے لئے دیں۔ اس سلسلے میں اقبال خاص کو یہ کام بھی کرنا چاہتے ہیں کہ مغربی بالخصوص برطانوی متورخوں کے برخلاف مذکورہ سلاطین مشرق کو صحیح رنگ میں دکھائیں اور انگریزی سامراج نے ایشیا کی تاریخ کو مسخ کرنے اور اس طرح اقوام ایشیا کو تہذیبی طور پر فنا کرنے کی جو سکروہ سازش کی ہے اس کا پردہ چاک کر دیں، تاکہ ہماری آئندہ اور تعلیم یافتہ نسلیں اپنی روایات سے شرمانے کی بجائے ان پر فخر کریں۔

اس مقام کی منظر نگاری بھی نہایت دل کش اور پُر اثر ہے؛

ہر طرف فوار باگوہر فروش

مرغک فردوس زاداندرغروش

اس پُر فضا مقام پر سلطان ٹیپو، سلطان نادر شاہ اور سلطان احمد شاہ ابدالی کے ساتھ زندہ رود کا مکالمہ ہوتا ہے، جس کے دوران ناصر خسرو علومی کی روح نمودار ہوتی ہے اور غزلے مستانہ "گا کو غائب ہو جاتی ہے؛

از سر مشیر داز نوکِ قلم زاید ہنر

اے برادر ہچو نورا ز نار و نار از نارون

(علم و فن تلوار کی دھارا اور قلم کی نوک دونوں کی ہم آہنگی سے

پیدا ہوتے ہیں، جیسے روشنی آگ سے اور آگ نارون کے

درخت سے ابھرتی ہے)۔

"پیغام سلطان شہید (ٹیپو) بہ رود کا دیری" جو "حقیقتِ حیات و مرگ و شہادت"

کے بیان پر مشتمل ہے، نہایت بصیرت افروز اور ولولہ انگیز ہے۔ سب سے پہلے تو ٹیپو اپنے

علاقے کے مشہور دریا و کا دیری، کو خطاب کرتا ہے؛

رود کا دیری یکے نرک خرام

خستہ شاید کہ از سیرِ دوام

در کھستانِ عمر با نالیسدہ

راہِ خود را در با شرف کاوید ؟
 اے مرا خود شتر ز جیرون و فرات
 اے دکن را آب تو آب حیات
 آہ شہرے کو در آغوش تو بود
 حسن نوشیں جلوہ از نوش تو بود
 کہنہ گویدی شباب تو ہماں
 پیچ و تاب و رنگ و آب تو ہماں
 موج تو جز دانہ گوہر نہ زاد
 طرہ تو تا ابد شوریدہ باد
 اے ترا سازے کہ سوز زندگی است
 پیچ میدانی کہ ایسا پیغام کیست ؟

اس خطاب کے دوران دریائے کاویری دریائے حیات میں تبدیل ہو جاتا ہے اور اب اس کی حیثیت علامتی اور ایماتی ہو جاتی ہے، جو فکر و فن دونوں کا کمال ہے، اور ایسے کمالات جاوید نامہ میں ہر طرف بکھرے ہوئے ہیں۔ اب سلطان شہید اپنا فلسفہ پیش کرتا ہے :

اے سن و تو موجے از رود حیات
 ہر نفس دیگر شود این کائنات

(میں اور تو (رود کاویری) دریائے زندگی کی ایک لہر ہیں

اور سطحِ دریا ہی کی طرح یہ کائنات ہر لمحہ بدل رہی ہے۔)

اس پیغام کے آخر میں فطری طور پر اپنے خاص تاریخی کردار اور کارنامہ حیات

کے مطابق سلطان ٹیپو اسلام کے فلسفہ جنگ پر یہ دل فرور روشنی ڈالتا ہے :

جنگِ شامانِ جہاں غارت گری است
 جنگِ مومنِ سنتِ پیغمبری است
 (بادشاہوں کی جنگ دنیا میں لوٹ مار چھانے کے لئے ہے،
 مگر مومنِ سنتِ پیغمبری کی پیروی میں جنگ کرتا ہے)
 جنگِ مومنِ چسیت؛ ہجرت سوتے دوست
 ترکِ عالم، اختیارِ کوئے دوست
 (مومن کی جنگ کیا ہے؛ دوست کی طرح ہجرت، یعنی دنیا چھوڑ کر
 کوئے دوست کو اختیار کرنا)

آنکہ حرفِ شوق با اقوامِ گفت
 جنگِ رارہبانیِ اسلامِ گفت
 (جس ذاتِ اقدس نے اقوامِ عالم کو حرفِ شوق سنایا، اس نے
 ایک حدیث میں جنگ کو اسلام کی رہبانتی قرار دیا)۔
 کس ندانہ جز شہید ایں نکتہ را
 کو بہ خون خود خرید ایں نکتہ را
 (شہید ہی اس نکتے کو سمجھ سکتا ہے، جس نے اسے اپنے خون سے
 حاصل کیا ہے)۔

اب زندہ رود "فردوسِ بویں" سے بخصت ہو رہا ہے اور حورانِ ہشتی "اس سے ایک غزل کا
 تقاضا کرتی ہیں؛ جس کے جواب میں وہ گاتا ہے؛

بہ آدمے نہ رسیدی، خداچہ می جوئی

ز خود گو یختہ آشنا چہ می جوئی !

(جب تو کسی آدم تک نہیں پہنچ سکا تو خدا کی جستجو کیا کرتا ہے؛

اپنے آپ سے بھاگ کر دوست کی تلاش کیا کرتا ہے؛)

اس کے بعد زندہ رود رب العالمین کے حضور "میں پہنچ جاتا ہے اور ندائے

جمال سے ہم کلامی کا شرف حاصل کرتا ہے، جس کے آخر میں "تجلی جلال" ہوتی ہے اور سیاحتِ علوی میں ختم ہو جاتی ہے۔

اس عظیم الشان ذہنی سفر سے مفکر شاعر حقائق و موارد کے جو خزانے لے کر اپنی دنیا میں واپس آتا ہے انہیں فطری طور پر نئی نسل کو ایک تحفے کے طور پر عطا کرتا ہے اور خطاب بہ جاوید — سُنئے بہ نثر ادنو کے عنوان سے مستقبل کی انسانیت کے لئے اپنے پیغام کا عطر پیش کرتا ہے۔ ایک لفظ میں یہ پیغام "رقص جاں" یعنی روحانی ارتقا کی حرکت ہے جس کے بغیر وہ نام نہاد "جیاتیاتی ارتقا" Biological Evolution جو محض جسمانی و مادی ہے، نہ صرف بے معنی بلکہ تباہ کن ہے۔ معراج انسانیت، جس کی کلید حاصل کرنے کے لئے اقبال نے آسمانوں کی سیر کی، وہ ذہنی، روحانی اور اخلاقی و تخلیقی ارتقا ہے جو مادی، جسمانی اور جیاتیاتی ارتقا کی کامیابی کی واحد ضمانت ہے۔ اس طرح اقبال کے جاوید نامہ کی سیر دانستے کی سیر کی طرح کوئی تفریح Comedy نہیں، یہ صمیم معنی میں ایک الٰہی Divine فیضان کی تخلیق اور الٰہی مقاصد کا ایک اعلان ہے۔

کیا جاوید نامہ کی یہ سیاحتِ علوی ایک "چلتی پھرتی تصویر" اور ایک "رنگین فلم" نہیں ہے اور اس کی "پیش کش کا انداز" ڈرامائی نہیں ہے، کیا یہ ایک "رنگین و متحرک شعری تصویر" نہیں ہے؟ ضرور ہے۔ پھر کوئی بلیم الدین احمد اس واضح اور نمایاں واقعے کا اتنی قطعیت کے ساتھ انکار کیوں کر رہے ہیں؟ کیا جاوید نامہ کی تخلیقی تنظیم پر کوئی صاحبِ ذوق یہ تبصرہ کر سکتا ہے؟

"دوسری کمی یہ ہے کہ بہت سے بے کار حصے ہیں۔ سبابت بجائے خود ایک مکمل نظم ہے۔ اسی طرح "نکو ہش آسمانی" اور "بمبید ز مینی" دونوں ایک مکمل نظم کے دو حصے ہیں۔ اسی طرح "نغمہ ملائک" اور "سزمرہ" انجم "دونوں الگ الگ مکمل نظمیں ہیں۔ ان کے علاوہ بھی جا بجا اقبال اپنی غزلیں اور کبھی رومی کے اشعار کھینچ لاتے

ہیں جن سے فنی تکمیل کی کمی کا احساس ہوتا ہے۔

(ص ۲۴)

ظاہر ہے کہ یہ احساس ایک "تن آسانی" اور "رمانی کاہلی" پر مبنی ہے۔ ہمارے محنتی نقاد نے اپنے دماغ کی ساری چستی اور تن دہی صرف دانستے اور اس کی ڈوائن کو میڈی "کو سمجھنے اور سمجھانے پر صرف کر دی ہے، لیکن اقبال اور ان کے جاوید نامہ کے تخلیقی منصوبے تک پر غور کرنے کی ضرورت انہوں نے نہیں محسوس کی ہے۔ ممکن ہے ایسا اس لئے بھی ہو کہ ڈوائن کو میڈی پر مغربی تنقید کے مدحیہ قصائد کے دفتر کے دفتر موجود ہیں، جبکہ جاوید نامہ پر تحقیق و تنقید گویا ہوتی ہی نہیں ہے، لہذا جناب کلیم الدین احمد کو ڈوائن کو میڈی کی تمام خوبیاں تو معلوم ہو گئیں مگر جاوید نامہ کے اوصاف سے وہ بے خبر رہے۔ اور اس بے خبری میں یقیناً بے ذوقی بھی شامل ہے، ورنہ ایک محیط و مرکب ہیئت نظم کے مختلف و متنوع اجزا و عناصر کو اپنی اپنی جگہ "مکمل" کہہ کر "فنی تکمیل کی کمی" کا اعلان کرنے کی جسارت انہیں نہیں ہوتی اور یہ حقیقت آسانی سے ان کی سمجھ میں آجاتی کہ ایک بڑے کل کے سالم اجزا بھی ہوتے ہیں، زندگی میں بھی، سائنس میں بھی، آرٹ میں بھی۔ ان سارے حقائق پر غور کرنے سے معلوم ہوتا ہے کہ جناب کلیم الدین احمد کی اقبال پر تنقید صرف اس وجہ سے ہے کہ وہ ایک خاص قسم کے فکری مواد کو شاعری کا موضوع کیوں بناتے ہیں۔ ہمارے مغربی نقاد کے دل کا چور یہ ہے؟

وہ (اقبال) باتیں کر سکتے ہیں۔ وہ وطنیت کی خرابیاں بتا سکتے

ہیں، اشتراک و ملوکیت کی مذمت کر سکتے ہیں اور وہ خلافت آدم،

حکومت الہی، ارض ملک خداست اور حکمت خیر کثیر است کے

رموز بیان کر سکتے ہیں۔ لیکن انہیں شاعری سے کوئی دل چسپی

نہیں۔ (ص ۹۵)

سوال ہے، کیا باتیں، پتے کی اور کام کی باتیں شاعری اور بہترین شاعری کا مواد نہیں بن سکتیں؟ کیا انسان کی فضیلت، خدا کی حکومت، رو سے زمین خدا کی ملکیت ہے اور حکمت و

دانش کی اہمیت جیسے حیات و کائنات کے عظیم ترین موضوعات شاعری کا موضوع نہیں ہو سکتے؛ کیا صرف قصہ، کہانی، تماشائے اور تصویر ہی شاعری کے لئے موزوں ہیں؟ جناب کلیم الدین احمد کی بھارت اور بحث کے مضمرات ان سوالوں کا جواب اثبات میں دیتے نظر آتے ہیں، درہنہ یہ کیا بات ہوتی؟

”انہیں شاعری سے کوئی دل چسپی نہیں۔“

دنیا کے سہترین شاعر کو شاعری سے دل چسپی نہیں، جس نے دقیق ترین افکار کو فن کی رعنائی بخشی ہے، اور یہ بات معلوم ہوتی ہے اس شخص کو جس نے نام نہاد ”بیا لیس نظمیں“ اور ”پچیس نظمیں“ لکھ کر صرف شاعری کی مٹی پلید کی ہے! دانستے تو بدترین مسیحی تعصبات کی تبلیغ کرنے کے بعد بھی شاعر باقی رہتا ہے اور اقبال اسلام کے بہترین تصورات کا ابلاغ کرنے کی وجہ سے نوبیا شاعر کی کے دائرے سے خارج ہو جاتے ہیں یہ ایک عجیب و غریب انحرافِ لفظی *Reversion* ہے جس کے مظاہر ”اقبال“ — ایک مطالعہ کے تقریباً ہر صفحے پر آشکار ہیں۔



جناب کلیم الدین احمد "شارج جاوید نامہ" کا ایک طویل اقتباس پیش کرتے ہیں ،
جس کا آخری پیرا گراف یہ ہے :

"بخلاف اس کے اقبال نے منظر کشی پر خاص توجہ مبذول نہیں کی۔
انہوں نے مصوری کی بجائے حقائق نگاری اور نکات آفرینی پر زیادہ
زور دیا ہے اور شاعرانہ استعداد سے زیادہ اپنی حکیمانہ قابلیت
کے شواہد پیش کئے ہیں۔"

(ص ۵۵)

یہ اقتباس صرف یہ ثابت کرنے کے لئے دیا گیا ہے کہ :
"یہ جملہ شاعرانہ استعداد سے زیادہ اپنی حکیمانہ قابلیت کے شواہد
پیش کئے ہیں" قابلِ غور ہے۔" (ایضاً)
چنانچہ جنگلی لی گئی ہے :

"زیادہ سے زیادہ لکھنے والے اقبال کے حکیمانہ شعور پر صفحے کے صفحے
سیاہ کر دیتے ہیں لیکن ان کی شاعرانہ استعداد پر روشنی ڈالنے کی
زحمت گوارا نہیں کرتے۔" (ایضاً)

اور یہ کام جناب کلیم الدین احمد اس خوبی کے ساتھ انجام دیتے ہیں کہ آخر میں اعلان
ہوتا ہے :

۱۰. انہیں (اقبال کو) شاعری سے کوئی دل چسپی نہیں ہے۔

(ص ۹۵)

سب سے پہلے تو دیکھنا چاہیے کہ یہ "شرح جاوید نامہ" کون ہیں جن کا اقتباس جناب کلیم الدین احمد نے اپنی مزعومہ اقبال شکنی کی تابتد میں دیا ہے، پھر یہ سوال اٹھتا ہے کہ یہ اقتباس کس کتاب کا ہے اور کتاب میں کس مقام پر ہے؟ اقبال — ایک مطالعہ، ان سوالوں کے جواب میں کسی حوالے سے بالکل خالی ہے، شاید اس لئے کہ یہ تنقیدی مطالعہ ہے ہی بلا تحقیق، لہذا اس خالص شخصی و تاثراتی قسم کے مطالعے میں تحقیق کے اصول و ضوابط کو ملحوظ رکھنا ضروری نہیں سمجھا گیا۔ بہر حال! تحقیق و تجسس سے دریافت ہوتا ہے کہ یہ اقتباس جناب یوسف سلیم چشتی کی "شرح جاوید نامہ" (مطبوعہ لاہور آرٹ پریس، اکتوبر ۱۹۵۶ء) کے صفحہ نمبر ۸۰ پر واقع ہے اور کتاب کے اس حصے میں ہی جس کا عنوان ہے

"ڈیوائن کومیڈی اور جاوید نامہ کا موازنہ"

یہ بھی معلوم ہوتا ہے کہ محمولہ پیراگراف کے باقی جملے یہ ہیں:

"جاوید نامہ فارسی ادبیات میں شاہ نامہ، مثنوی، گلستان اور دیوان حافظ کے بعد پانچویں کتاب ہے اور حقائق نگاری کے لحاظ سے مثنوی اور مکتوبات کے بعد تیسری کتاب ہے۔ یہ ان کتابوں میں سے ہے جو بلا بالافہ صدیوں کے بعد منصرہ شہود پر آتی ہیں۔"

(ص ۸۱ - ۸۰ شرح جاوید نامہ از

یوسف سلیم چشتی)

محمولہ اقتباس کو عبارت کے سیاق و سباق میں رکھ کر دیکھنے سے انکشاف ہوتا ہے کہ اس کا مطالب سرے سے وہ نہیں ہے جو جناب کلیم الدین احمد سمجھنا اور سمجھانا چاہتے ہیں بلکہ صاف ظاہر ہوتا ہے کہ یوسف سلیم صاحب، برخلاف جناب کلیم الدین احمد کے دانتے

آدم کی بہبود کا خالص ترین جذبہ ہے۔ ڈینٹے کو ایک عورت سے
محبت تھی، اقبال کو ساری دنیا سے (تمام انسانوں سے) محبت
تھی۔ دونوں نے سوزِ جگر سے کام لیا ہے مگر دانتے کا عشق انفرادی
تھا، اقبال کا عشق آفاقی تھا۔

(ص ۸۰ - ۷۹)

یہ تو محمولہ اقبالیہ کا سابق ہوا، اب سیاق بھی ملاحظہ فرمائیے۔ جو موازنے کا
تیسرا نکتہ ہے:

۔۔۔۔۔ ڈیوائن کومیڈی میں از اول تا آخر عیسائیت کا اور جاوید
نامہ میں اسلام کا رنگ جھلکتا ہے۔
(ص ۸۱)

اس کے بعد موازنے کا چوتھا نکتہ بھی ملاحظہ ہو:

ڈینٹے نے اپنی تصنیف میں تثلیث، تجسم اور کفارہ کا ذکر تو کیا
ہے مگر اس طرف کہیں اشارہ بھی نہیں کیا کہ عیسائیت دنیا میں
کس قسم کا نظام قائم کرنا چاہتی ہے۔ بخلاف اس جاوید نامہ میں
اقبال کا سب سے بڑا دینی کارنامہ یہ ہے کہ انہوں نے اس اخلاقی،
سیاسی اور عمرانی نظام کا مفصل خاکہ پیش کر دیا جو قرآن حکیم اس دنیا
میں قائم کرنا چاہتا ہے۔
(ص ۸۱)

پانچواں نکتہ:

”ڈیوائن کومیڈی“ از اول تا آخر رموز و کنایات اور اشارات اور
تمثیلی مظاہرات سے معمور ہے، یہی وجہ ہے کہ اس کے بعض
مقامات لاینحل ہو کر رہ گئے ہیں۔ بالیقین نہیں کہا جاسکتا کہ شاعر
کا اس خاص علامت symbol سے کیا مطلب ہے۔ بخلاف

ایں جاوید نامہ میں کہیں یہ معنائی رنگ نہیں ہے۔ چونکہ یہ کتاب
نظم میں ہے اس لئے کہیں کہیں استعارات اور کنایات ضرور
آگتے ہیں مگر ان کا مفہوم متعین کرنا دشوار نہیں ہے۔
(ص ۸۲)

چھٹا نکتہ:

”ڈینٹے نے اپنی توجہ حیات بعد الممات کے مسائل پر بالخصوص
مبذول کی ہے۔ اس کو اس بات کی جستجو ہے کہ مرنے کے بعد کیا
ہوگا؟ اقبال نے اپنی اس کتاب میں زیادہ زور اس بات پر دیا
ہے کہ موجودہ زندگی کو کس طرح بہتر بنایا جاسکتا ہے۔“
(ص ۸۲)

ساتواں نکتہ:

”ڈینٹے نے بنی آدم کو کوئی پیغام نہیں دیا مگر اقبال نے نوجوانان
عالم کو ایسا جامع پیغام دیا ہے کہ اسے ہر قوم کا نوجوان اپنی زندگی
کا دستور العمل بنا سکتا ہے۔“
(ص ۸۳)

آٹھواں نکتہ:

”ڈینٹے نے اپنا فلسفہ کہیں پیش نہیں کیا (چونکہ وہ خود فلسفی نہیں
تھا) مگر اقبال شاعر ہونے کے علاوہ فلسفی بھی ہیں اور ایک مستقل
فلسفہ کے بانی ہیں یعنی فلسفہ خودی۔ یہی وجہ ہے کہ انہوں نے
جاوید نامہ میں جہاں اور مسائل حیات کا حل پیش کیا ہے وہاں اپنا
فلسفہ بھی پیش کیا ہے۔“
(ص ۸۳)

”قیاس کن ز کھستان من بہار مرا“

(ص ۶۹ شرح جاوید نامہ)

ان ناقابل تردید شہادتوں سے ثابت ہو جاتا ہے کہ یوسف سلیم صاحب نے زیر بحث جملے، جن کا حوالہ جناب کلیم الدین احمد نے اپنی تائید میں دیا ہے، اصلاً اور قطعاً اس معنی میں لکھے ہی نہیں جو ناقد موصوف ظاہر کرنا چاہتے ہیں۔ اب جہاں تک اقبال کے فن اور شاعری کا تعلق ہے، یوسف سلیم صاحب کے بیانات ”شرح جاوید نامہ“ میں یہ ہیں:

”فلسفیانہ نظم ہونے کے باوجود پوری کتاب ادبی لطافتوں سے معمور ہے۔“

(ص ۱۵)

”تمام نقاد ان فن اس امر پر متفق ہیں کہ جاوید نامہ اقبال کی وہ لازوال تصنیف ہے جس نے خود انہیں بھی زندہ جاوید بنا دیا۔ یہ کتاب ان کے شاعرانہ کمالات کا بہترین نمونہ ہے اور بلاشبہ ان کی زندگی کا حاصل ہے، جس میں انہوں نے شاعری میں فلسفہ کو اس طرح سمو دیا ہے کہ ایک کو دوسرے سے جدا نہیں کر سکتے۔“

(ص ۱۴)

”کتاب میں اکثر و بیشتر مقامات میں جو کمالات درج ہیں وہ بہت برجستہ، بلیغ اور دل چسپ ہیں۔“

(ص ۱۴)

”مشکل فلسفیانہ مباحث کے مطالعہ سے چونکہ دماغ تھک جاتا ہے لہذا اس تھکن کو دور کرنے اور طبیعت میں شگفتگی پیدا کرنے کے لئے مناسب مقامات پر دلکش غزلیں بھی درج ہیں۔“

(ص ۱۷)

”اقبال نے پیامِ مشرق میں شعر اور حکمت میں فرق بتاتے ہوتے
یہ لکھا تھا؟

حق اگر سوزے نذر دو حکمت است
شعر می گردد چو سوز از دل گرفت
جاوید نامہ میں ہم کو اکثر و بیشتر مقامات میں حکمت اور سوزِ دل کا خوشگوار
امتزاج نظر آتا ہے، جس کی وجہ سے کلام میں غضب کی دل کشی اور
جاذبیت پیدا ہو گئی ہے۔“

(ص ۱۹)

”جاوید نامہ میں اقبال نے سوز و سازِ زندگی کے اہم موضوع کو
ایسے دل کش، لطیف اور نادر استعارات کے پردوں میں بیان
کیا ہے کہ اس کی مثال دنیا کے بہت کم شاعروں کے کلام میں
مل سکے گی۔“

(ص ۲۱)

یہ بیانات یہ بتانے کے لئے کافی ہیں کہ اقبال کی ”حکیمانہ قابلیت“ کے ساتھ ساتھ
ان کی ”شاعرانہ استعداد“ کے متعلق یوسف سلیم صاحب، شارح جاوید نامہ، کے حقیقی
خیالات کیا ہیں اور وہ جناب کلیم الدین احمد کے تخیلات سے کتنے مختلف بلکہ متضاد ہیں۔
اس کے باوجود جناب کلیم الدین احمد اگر شارح جاوید نامہ کا کوئی بیان اقبال کی شاعری
کے خلاف اپنی تنقید کی تائید میں پیش کرنے کی جسارت کرتے ہیں تو یہ کھلی تلبیس اور
جعل و فریب ہے۔ معلوم ہوتا ہے کہ موصوف کے تنقیدی بیانات کی قطعیت کے باوجود
ان کو اپنی رایوں پر زیادہ اعتماد نہیں ہے، اس لئے کہ یہ رائیں وہ عام طور پر بلا غور و فکر،
بلا تحقیق اور بلا دلیل، محض اپنے خاص میلانات و احساسات اور بالکل شخصی جذبات و
تاثرات کی بنا پر قائم کرتے ہیں۔ یہی وجہ ہے کہ اپنی تقویت کے لئے جو سہارے
وہ ڈھونڈتے ہیں وہ بھی بہت کمزور ہوتے ہیں۔ ایک مشرقی عالم، شارح جاوید نامہ

”دانتے کی تشبیہیں آرائشی نہیں، یہ حسین تصویریں نہیں بن سے
وہ اپنی نظم کو سجاتا ہے۔ ان کا ایک فنی مقصد ہے، غیر مرئی کو
مرئی بنانا، اور وہ اس مقصد میں کامیاب ہوتا ہے۔“ (ص ۱۱۱)

مقابلے میں اقبال کی، جو اس طرح کی جاتی ہے؛

”اقبال میں تشبیہیں، استعارے، کنائے وغیرہ ملتے ہیں،
لیکن ان کی کوئی خاص اہمیت نہیں۔“

(ص ۱۱۲)

”یہاں تشبیہیں بھی ہیں اور استعارے بھی لیکن ان میں کوئی خاص
جاذبیت نہیں۔“

(ص ۱۱۳)

”اقبال شاعری نہیں کرتے اور اگر کرتے ہیں تو ان کا ایک خاص
نظر یہ ہے اور کچھ رومانی قسم کا ہے اور نیا نہیں۔“

(ص ۱۱۴)

ان بیانات کی تائید میں دونوں شاعروں کے کلام سے کچھ مثالیں دی گئی ہیں مگر
ان سے نتیجہ ظاہر ہے کہ وہی نکالا گیا ہے جس کا مقدمہ قائم کیا گیا تھا۔ دونوں مثالوں
سے یہ سمجھنا ناممکن ہے کہ دانتے میں ایسی کون سی خوبی ہے جو اقبال میں نہیں، لیکن
جناب ناقد کا اصرار ہے کہ جو خوبی دانتے میں ہے وہ اقبال میں نہیں ہو سکتی، اس
لئے کہ اقبال کی تشبیہوں اور استعاروں کی؛

”کوئی خاص اہمیت نہیں۔“

اور ان میں؛

”کوئی خاص جاذبیت نہیں۔“

یہ گویا جناب کلیم الدین احمد کی ادائے خاص ہے، جس کے سامنے تنقید تو تنقید، فہم
عامہ کے بھی سارے اصول اور تقاضے ہوا ہو جاتے ہیں اور رہ جاتی ہے جناب ناقد

کی ہٹ دھرمی اور نا فہمی Obtuse Obstinacy - ذرا غور کیجئے کہ دانستے کی
حسب ذیل تشبیہات میں کون سی "خاص اہمیت" اور "خاص جاذبیت" ہے:

سال نو کے اس حصے میں جب آفتاب
اپنی زلفوں کو صورت البروج کے نیچے گراتا ہے
اور لمبی راتیں جنوب کی طرف رواں ہوتی ہیں
جب پالا زمین پر اپنی سفید بہن (برف)
کی صورت کی نقالی کرتا ہے
اگرچہ اس کا نقش تا دیر قائم نہیں رہتا
غریب کسان جس کا چارہ کم ہو رہا ہے
اٹھتا ہے اور کھڑکی سے باہر کی طرف دیکھتا ہے کہ کھیت
بالکل سفید ہے، تب اپنا ہاتھ زانو پر مارتا ہے
اور غمزدہ ہو کر کمرے میں ٹہلنے لگتا ہے
اس بے کس کی طرح جسے کوئی امید باقی نہ رہی ہو
پھر وہ باہر دیکھتا ہے تو امید کی صورت نظر آتی ہے
کیونکہ دنیا کی شکل اس قلیل مدت میں
بالکل بدلی ہوتی دکھائی دیتی ہے اور وہ
اپنے انکس کو لے کر بھیڑوں کو میدان میں لے جاتا ہے

(ص ۱۰۲ - ۱۰۱)

جو اقبال کی ان تصویروں میں نہیں:

ہے ملوکیت بھی ایسے ہی بدن کی فریبھی
سینہ بے نور اس کا یک قلم دل سے تہی
شہد کی مکھی ہے یہ کو کر کے جو پھولوں کو مس
پتیوں کو چھوڑ کر ہونٹوں میں لے آتی ہے رس

چاند بھی ہے دھول کے بو تھل دھوئیں سے عین قیر
آفتاب اس کی غبار آگین، فضا میں تشنہ میر
ایک دریا پارے کا سنان وادی میں رُواں
خم پہ خم کھاتا ہوا مانند جوتے کھکشاں
(ص ۱۲ ترجمہ از فارسی)

اس سلسلے میں "شہد کی مکھی" اور جوتے کھکشاں کی تصویریں جناب ناقد کو اچھی بھی لگتی ہیں، پھر بھی ان کے خیال میں نہ تو اقبال کی تصویروں کی کوئی خاص اہمیت اور ان میں کوئی خاص 'جاذبیت' ہے اور نہ اقبال شاعری کرتے ہیں، گرچہ اقبال کی شاعری سے انکار کے ساتھ یہ ٹکڑا بھی لگا ہوا ہے؛
"اور اگر کرتے ہیں"

اس کے علاوہ اقبال کے خاص نظریہ "کو" رومانی" بھی بتایا گیا ہے، گرچہ، اس کے ساتھ بھی ایک ٹکڑا لگا ہوا ہے کہ یہ نظریہ؛
"نیا نہیں"

یہ عجیب و غریب کے متضاد اور پُرپیچ بیانات ہیں جو مسائل تصوف کی صرح مبہم اور پُر اسرار ہیں اور ان کا تجزیہ کرنے سے صرف ناقد کے ذہن کی پر اگندگی اور بے چارگی کا علم ہوتا ہے۔ وہ اقبال کی شاعری اور اس کے فنی کمالات کو کھلی آنکھوں سے دیکھ بھی رہے ہیں اور اس سے چشم پوشی بھی کرنا چاہتے ہیں، اس لئے کہ چشم پوشی کے بغیر دانستہ کی برتری ثابت نہیں ہو سکتی، جس کا بیڑا انہوں نے اٹھایا ہے، چنانچہ اقبال پر جناب کلیم الدین احمد کی ساری تنقید اسی دو دلی اور دو رنگی Ambivalence کا شکار ہے۔ اسی نفسیاتی مرض کے سبب موصوف و کمال شاعری، اس بات کو قرار دیتے ہیں کہ دانستہ؛
"ان دیکھی چیزوں کو۔۔۔۔۔ مرنی بنا دیتا ہے؛"

یعنی حقیقت کا فریبِ نظر Illusion پیدا کرتا ہے اور ایک طلسم خیال قائم کرتا ہے
اول تو یہ شاعری کی سب سے بڑی اور امتیازی خصوصیت نہیں اور محض اس پر کمال

شاعری کو مبنی یا منحصر قرار دینا ادبی آگہی کا ثبوت نہیں، دوسرے یہ کہ یہ بات بھی دانستے کے ساتھ مخصوص نہیں بلکہ اتنی معمولی سی اور ابتدائی چیز ہر قابل ذکر شاعر کا حصہ ہے۔ ظاہر ہے کہ شاعری تخیل Imagination کا فن ہے اور پیکر سازی کے بغیر یہ ممکن نہیں۔ تشبیہ کا تو مطلب ہی ہے شبہیں تیار کرنا۔ لہذا اگر دانستے کے یہاں تشبیہیں بہت ہیں تو کوئی کمال اور امتیاز کی بات نہیں۔ تشبیہیں اقبال کے یہاں بھی کم نہیں ہیں۔

رہی یہ بات کہ دانستے کی تشبیہیں آرائشی نہیں، تو اس کا مطلب اگر صرف اتنا ہے کہ، ان کا ایک فنی مقصد ہے، اور وہ وہی ہے؛

”غیر مرنی کو مرنی بنانا“

تو اس فنی مقصد میں کامیاب، صرف دانستے نہیں ہوتا، دنیا کا ہر بڑا شاعر ہوتا ہے اور اقبال بھی اپنے ناقد کے چھوٹا پن کے باوجود، ایک بڑے شاعر ہی ہیں، کم از کم دانستے کے اتنے بڑے شاعر تو ہیں ہی۔ اس سلسلے میں پتہ نہیں دانستے کی شاعری کے کس حسن کو واضح کرنے کے لئے جناب کلیم الدین احمد نے دانستے کی تشبیہوں کے بارے میں یہ بھی فرما دیا ہے؛

”یہ حسین تصویریں نہیں جن سے وہ اپنی نظم کو سمجھاتا ہے“

سوال ہے؛

کیا تصویروں کا حسین ہونا اور ان سے نظم کا سمجھنا کوئی برائی ہے؟
آخر اس حسن و آرائش سے کون سے فنی مقصد کو نقصان

پہنچتا ہے؟

غالباً اس بیان کے مضمرات یہ ہیں کہ منفرد تصاویر ایسی نہیں ہونی چاہئیں جن سے نظم کے موضوع کے ارتقا اور اظہار میں کوئی رکاوٹ یا الجھن پیدا ہو۔ اس اعتبار سے ظاہر ہے کہ اقبال کے مقابلے میں دانستے کا کوئی امتیاز ہو ہی نہیں سکتا، اس لئے کہ خود جناب کلیم الدین احمد کے بقول ان کا ایک خاص نظریہ ہے، اور نظریہ خواہ کتنا ہی ’رومانی‘ ہو

واضح ہو کر رہتا ہے اور ساری فن کاری مع تشبیہات و استعارات اسی نظریے کے ابلاغ و اظہار ہی کے لئے ہوتی ہے۔ کم از کم اس میں تو کوئی بڑے سے بڑا مخالف بھی اقبال پر یہ الزام نہیں لگا سکتا کہ وہ تشبیہیوں کے حسن و آرائش پر اپنے مقصد فن کو قربان کر دیتے ہیں۔ اب جہاں تک ارتقائے خیال کا تعلق ہے، پچھلی سطروں میں تفصیل کے ساتھ واضح کیا گیا ہے کہ اقبال نے جاوید نامہ میں کس یکسوئی کے ساتھ اور کتنے مربوط طریقے پر اپنا مقصد حاصل کیا ہے، جبکہ دانستے کے بارے میں یہ بات نہیں کہی جاسکتی، اس لئے کہ اول تو اس کی "کو میڈی" کا کوئی واضح فکری تصور نہیں، دوسرے تصویروں کی کثرت و طوالت نے کسی کلی مفہوم کی بجائے اجزاء کو زیادہ دل کش بنا دیا ہے۔

واقعہ یہ ہے کہ تشبیہ، استعارہ، کنایہ اور تلمیح کا استعمال جس کثرت اور شدت کے ساتھ اقبال نے کیا ہے، اور سب سے بڑی بات یہ ہے کہ جس طرح انہوں نے فن شاعری کے ان وسائل کو اپنے اعلیٰ مقاصد کی وضاحت کے لئے استعمال کیا ہے، اس کی مثال دنیائے شاعری میں کم ہی اور بمشکل ملے گی۔ اقبال نے اپنے دقیق افکار و خیالات کا اظہار بالعموم ایک حسین و جمیل پیرائے میں اور زبردست رعنائی ادا کے ساتھ کیا ہے اور یہ ان کے اسلوب کی رنگینی و نغمگی ہے جس نے ٹھوس، گہرے اور پُر معنی تصورات کو نہایت دل کش اور دل نشیں بنا دیا ہے، یہاں تک کہ جو لوگ ان کے نقطہ نظر سے اتفاق نہیں کرتے وہ بھی ان کے طلسم کلام کے سحر میں گرفتار ہو جاتے ہیں۔ جناب کلیم الدین احمد نے دانستے اور اقبال دونوں کی اصل عبارتیں ضرور نقل کی ہیں۔ مگر اطالوی اور فارسی کی لسانی ادا و آواز اور الفاظ و تراکیب کے حسن نیز مصرعوں اور شعروں کے آہنگ کا موازنہ وہ نہ تو کرتے ہیں اور نہ کر سکتے ہیں۔ اطالوی میں ان کی استعداد ہمیں معلوم نہیں، اور فارسی کا ذوق انہیں معلوم نہیں ہوتا، ورنہ وہ ایک فارسی شاعر، اور وہ بھی اقبال جیسے عظیم شاعر کے مقابلے میں دانستے کی تشبیہات کا ذکر کرنے کی جسارت نہیں کرتے، اس لئے کہ صنائع و بدائع میں مشرقی شاعری بالخصوص فارسی شاعری کا جو

ذخیرہ ہے اس کی گرد کو بھی اطالوی تو کیا یونانی، جرمنی، فرانسیسی اور انگریزی وغیرہ تمام یورپی زبانوں کی شاعری مل کر بھی نہیں پہنچ سکتی۔ اس سلسلے میں ایک لطیفہ یہ بھی ہے کہ اقبال نے تو فارسی جیسی قدیم زبان میں، اس کے صدیوں کے شاعرانہ تجربات کے بعد، فن کاری کی اور بلاشبہ اس زرخیز اور شیریں زبان کے تمام وسائل شعری کا ماہرانہ و مجتہدانہ استعمال کیا، جب کہ دانتے اطالوی زبان کا پہلا بڑا شاعر ہے اور اس نے اس وقت اس زبان میں شاعری کی جب اس کا سانچہ ابھی خام ہی تھا، چنانچہ خام کاری کے بہتیرے نشانات دانتے کی شاعری میں موجود ہیں۔ ایسی حالت میں اقبال کی فارسی تشبیہات کے مقابلے پر دانتے کی اطالوی تشبیہات کا بیان ایک اسکول کے طالب علم کے اس جواب کی طرح ہے جو وہ درسیات کے امتحان کے کسی سوال پر دیتا ہے۔ اس قسم کی مبتدیانہ اور ٹکٹ بک تنقید کو تنقید کہنا تنقید اور ادب دونوں کی توہین ہوگی۔

اسی قسم کی مبتدیانہ تنقید کا نمونہ یہ ہے؟

"ان (اقبال) کا ایک خاص نظریہ ہے جو کچھ رومانی قسم کا ہے

اور نیا نہیں؟

"شیلے نے کہا تھا؟

Poets are the Unacknowledged legislators
of the world.

اقبال Unacknowledged کی بجائے Acknowledged

کہتے ہیں۔

(ص ۱۵ - ۱۱۴)

یعنی اقبال کا نظریہ وہی ہے جو شیلے کا تھا اور ویسا ہی رومانی ہے جیسا رومانی شعراء، بالخصوص انگریزی شاعری میں اجاتے رومانیت Romantic Revival کی تحریک کی اس دوسری نسل کا تھا جس میں شیلے اور کیٹس جیسے نوجوان تولد ہوئے؟ یقیناً جناب کلیم الدین احمد نے انگریزی ادب کی تاریخ میں ایسے رومانی شعراء کا تذکرہ پڑھا

ہے جو شاعر اور شاعری کے متعلق بہت ہی بلند بانگ دعوے کرتے تھے۔ لیکن اقبال کا ان سے کیا تعلق ہے یا ہو سکتا ہے؟ شیلی اور کیٹس فکری اعتبار سے بالکل نابالغ تھے اور انہوں نے فن کا بھی جو سرمایہ چھوڑا ہے وہ اقبال کے دورِ اول کے اس کلام سے بھی کم تر اور کہتر ہے جو "بانگِ درا" میں ہے۔ پھر اقبال ایک روحانی شخص یا شاعر نہیں تھے، ایک حقیقت پسند مفکر تھے اور انہوں نے شاعر کو Acknowledged Legislator نہ کبھی سمجھا اور نہ کہا۔ شاعری، حتیٰ کہ اپنی شاعری کے بارے میں

ان کا اعلان تو یہ تھا:

نغمہ کجا و من کجا؟ سازِ سخن بہانہ ایست
سوتے قطارِ می کشم ناقہ ر بے زمام را

نہ زباں کوئی غزل کی، نہ زباں سے باخبر میں
کوئی دلکش صدا ہو، عجمی ہو یا کہ تازی

جناب کلیم الدین احمد کو سمجھنا چاہیے کہ اگر اقبال نے کبھی "شاعری جزو لیست از پیغمبری" کہا تو اس کا مطلب مجرد شاعری، اور ہر قسم کی شاعری، کو پیغمبری کا جزو قرار دینا ہرگز نہیں تھا، ورنہ وہ حافظ جیسے عظیم شاعر پر اتنی سخت تنقید نہیں کرتے اور اسے "گوسفندِ ایران" نہیں کہتے۔

اقبال کا تصورِ شعر یہ ہے:

حق اگر سوزے نہ دارد حکمت است
شعری گردد چو سوز از دل گرفت

یعنی سارا زور حق پر ہے جس کا بیان اگر خشک طریقے پر کیا جاتے تو وہ "حکمت" ہے اور اگر اسے "سوز" کے ساتھ پیش کیا جاتے تو وہی شعر ہے۔ اس طرح اصل اہمیت و عظمت حق کی ہے اور اگر کوئی شاعری عظیم ہے تو اسی حق کی آئینہ دار ہونے کے سبب، محض شاعری ہونے کی وجہ سے نہیں۔ اس نقطے کو نہ تو شیلی سمجھ سکا نہ کیٹس اور نہ

جناب کلیم الدین احمد۔ کیٹس نے اپنی رو مانیت میں حسن و صداقت کو ایک دوسرے کا مترادف قرار دے دیا۔

Truth is beauty and beauty truth

اقبال نے بھی بانگِ درا کی نظم "شیکسپیر" میں کہا ہے
 حُسن آئینہ حق اور دل آئینہ حُسن
 دلِ انساں کو تیرا حُسنِ کلام آئینہ

ظاہر ہے کہ اقبال کا شعر کیٹس کے شعر سے مختلف ہے، اس لئے کہ اس میں حسن کو آئینہ حق تو کہا گیا ہے مگر حق کو آئینہ حسن نہیں کیا گیا اور اس طرح کیٹس کے مانند اقبال نے حسن و حق کو ایک دوسرے کا مترادف قرار نہیں دیا، حالانکہ یہ شعر اقبال کے دورِ اول کا نتیجہِ فکر ہے، لیکن اس وقت بھی وہ کیٹس اور شبلی سے بہت زیادہ پختہ فکر کے مالک تھے۔ لہذا جناب کلیم الدین احمد "اردو شاعری پر ایک نظر" ہی سے اقبال کو جو شبلی کا خوشہ چہین ثابت کرنے پر تلے ہوئے ہیں وہ ان کے خام خیال کے سوا کچھ نہیں، یا تو وہ شبلی کو کوئی بڑی چیز سمجھتے ہیں یا اقبال کو کچھ سمجھتے ہی نہیں، ورنہ یہ ایک انتہائی مضحکہ خیز لطیفہ ہے کہ اقبال جیسے قدرِ اول کے عظیم دانش ور اور فن کار کا موازنہ شبلی جیسے قدرِ دوم کے شاعر سے کیا جاتے۔ شاید جناب کلیم الدین احمد اقبال کو صرف "بانگِ درا" کا شاعر تصور کرتے ہیں یا خود ان کا تصور شاعری "بانگِ درا" سے آگے کی بلند تر، عمیق تر اور وسیع تر شاعری کا متحمل نہیں۔ یہ تنقید کا عجز ہے جسے زبردستی تخلیق پر تھوپنے کی کوشش کی گئی ہے۔

یہاں تک تو خیر جناب کلیم الدین احمد نے اپنے آپ کو فن تک محدود رکھا تھا اور تنقید فن ہی کو اپنی کتاب "اقبال" — ایک مطالعہ — کا مقصد و موضوع قرار دیا تھا؟

"میں نے اپنے چھ مقالوں میں کوشش کی ہے کہ اقبال کے شعری کائنات کا جائزہ لیا جائے۔ ان کے فلسفہ کا نہیں، ان کے پیغام

کا نہیں، ان کے خیالات کا محض خیالات کی حیثیت سے نہیں
لیکن چوں کہ یہ چیزیں ان کی شاعری میں ایسی گھل مل گئی ہیں
اس لئے ان کا ذکر کبھی کبھی آہی گیا ہے لیکن ضمنی طور پر :-

(ص ۷)

اس کے برخلاف اب فرماتے ہیں؟

”اب دیکھنا یہ ہے کہ وہ (اقبال) کیسے پیغمبر ہیں اور ان کے

پیغامات کیا ہیں۔“

(ص ۱۱۵)

دونوں بیانات میں تضاد اور تصادم ظاہر ہے، مگر زیر نظر کتاب پوری کی پوری
اسی قسم کے تضادات سے بھری ہوتی ہے، جیسا کہ گزشتہ صفحات میں بھی دستاویزی
طور پر ثابت کیا جا چکا ہے۔ بہر حال، جناب کلیم الدین احمد تیرانا نہ جاننے کے باوجود
گہرے پانیوں میں اترنے کے لئے تیار ہو ہی گئے ہیں تو ہم بھی ان کے ساتھ ساتھ چلتے
ہیں۔ اقبال کے چند افکار و تصورات کو پیش کر کے جناب کلیم الدین باربار بس ایک ہی
بات کہتے ہیں۔ ان کا آہنگ تنقید ملاحظہ ہو :

”ظاہر ہے کہ یہ پیغامت نئے نہیں اور ان کی کوئی خاص اہمیت

بھی نہیں۔“

(ص ۱۲۵)

”ظاہر ہے کہ یہ باتیں بھی نئی نہیں اور ان میں کوئی خاص صفت

اور گہرائی بھی نہیں۔“

(ص ۱۲۶)

”جنت الفردوس میں جو باتیں ہوتی ہیں ان میں بھی کوئی خاص

بات نہیں۔“

(ص ۱۲۷)

ظاہر ہے کہ اقبال کی مناجات میں خیالات نئے نہیں۔

(ص ۱۲۹)

یہ عجیب و غریب، ظاہری، سرسری اور سطحی تبصرے جس معیار کی اہم باتوں پر کئے گئے ہیں وہ خود جناب کلیم الدین احمد کے جاوید نامہ سے پیش کئے گئے اقتباسات کی روشنی میں یہ ہیں۔ ہندوستان اور مشرق کے حالات و معاملات، عالم اسلام کے احوال، مغرب اور پوری دنیا کے مسائل و موضوعات، اشتراکیت و ملوکیت کی بحث، مشرق و مغرب کا فرق، دین و وطن کا فرق، اسرار عشق، تصور خودی، محکمات عالم قرآنی، حکومت الہی، حکمت خیر کثیر است، عقل و دل، مسد رحمتہ للعالمین، حریت، مساوات، احترام آدمی، خلافت الہی، زماں و مکاں، توحید۔

اگر یہ باتیں بھی خاص اور اہم نہیں ہیں تو دنیا کی کون سی باتیں اہم اور خاص ہو سکتی ہیں؟ رہا باتوں کا نیا اور تازہ ہونا، تو اول تو نیا پن اور تازگی درحقیقت اندازِ نظر اور اندازِ بیان میں ہوتی ہے اور کوئی با ذوق شخص اقبال کی شوخی، اندیشہ اور جدت ادا سے انکار نہیں کر سکتا۔ جدید و قدیم کے باہمی رشتے کے متعلق اقبال کا شعر مشہور ہے

زمانہ ایک، حیات ایک، کائنات بھی ایک

دلیل کم نظری قصہ، جدید و قدیم

(علم اور دین - ضرب کلیم)

پھر بھی اگر نیا پن کا کوئی مطلب ہے، جیسے اپج Originality وہ اقبال کے یہاں بدرجہ اتم ہے۔ ہاں اگر نیا کا مطلب عجبوگی اور معجزگی ہے تو وہ اقبال جیسے بالغ نظر اور پختہ فکر انسان کا حصہ نہیں ہو سکتا، وہ خامکاروں اور نابالغوں ہی کو مبارک ہو۔ اقبال کی طر فگی، خیال ملاحظہ ہو:

اس کا اندازِ نظر اپنے زمانے سے جدا

اس کے احوال سے محرم نہیں پیرانِ طریق

(مرد بزرگ - ضرب کلیم)

جہاں تازہ کی افکار تازہ سے ہے نمود
کہ سنگ و خشت سے ہوتے نہیں جہاں پیدا
(تخلیق - ضرب کلیم)

حلقہ شوق میں وہ جرات اندیشہ کہاں
آہ! محکومی و تقلید و زوال تحقیق

(اجتہاد - ضرب کلیم)

اقبال جدت و تجدید کو کتنا اہم سمجھتے ہیں اس کا اندازہ ذیل کی ان نظموں سے بھی ہوگا
جو ضرب کلیم میں ہیں:

دیکھے تو زمانے کو اگر اپنی نظر سے
افلاک منور ہوں تیرے نور سحر سے
خورشید کرے کسب جنیا تیرے شر سے
ظاہر تری تقدیر ہو سیمائے قمر سے
دریا متلاطم ہوں تری موج گہر سے
شرمندہ ہو فطرت تیرے اعجاز ہمنر سے
اعینار کے افکار و تخیل کی گدائی
کیا تجھ کو نہیں اپنی خودی تک بھی رسائی
(جدت)

سب اپنے بناتے ہوئے زنداں میں ہیں مجبوس
خاور کے ثوابت ہوں کہ افرنگ کے سیار
پیران کلیسا ہوں کہ شیعان حرم ہوں
نئے جدت گفتار ہے نئے جدت کردار،
ہیں اہل سیاست کے وہی کہنہ خم و پیچ

شاعر اسی افلاکس تخیل میں گرفتار
 دُنیا کو ہے اُس ہمدی برحق کی ضرورت
 ہو جس کی نگہ زلزلہ۔ عالم افسکار

(ہمدی برحق - ضربِ کلیم)

اقبال کا آئیڈیل یہ مردِ بزرگ ہے سے

مثل خورشید سحر فکر کی تابانی میں
 بات میں سادہ و آزادہ معانی میں دقیق

یہ محض باتیں نہیں ہیں، گرچہ اپنی جگہ یہ بھی بہت ہی پتے کی اور کام کی باریں ہیں،
 واقعہ یہ ہے کہ اقبال نے تو ایک "تشکیلِ جدید" کا آورش سامنے رکھ کر شاعری کی پورے
 موجودہ سماج کی تشکیلِ جدید - اسی مقصد کے لئے انہوں نے "تشکیلِ جدید" الہیاتِ اسلامیہ

Reconstruction of Religious Thought in Islam

کے خطباتِ مدارس دیتے اور اس کے لئے ایک زبردست نگارِ خانہ رفتن
 سجایا، ایک دنیائے شاعری تخیلی کی۔ لیکن جنابِ کلیم الدین احمد اقبال کے نظامِ فکر
 سے کوئی ہمدردی اور دل چسپی نہیں رکھتے، بلکہ انہیں یہ نظامِ فکر سخت ناپسند ہے،
 یہی وجہ ہے کہ موصوف کو اقبال کے کلام میں جدتِ فکر صرف وہاں نظر آتی ہے جہاں
 ان کے خیال میں اقبال اپنے نظامِ فکر سے انحراف کرتے نظر آتے ہیں یا دوسروں
 کے وہ تصورات پیش کرتے ہیں جو اس نظام سے متصادم ہیں۔ ہم گزشتہ سطور میں بتا
 چکے ہیں کہ صرف اسی وجہ سے جنابِ کلیم الدین احمد اقبال کی پیش کردہ شخصیتوں میں نبیہ
 مریخ کو بے حد پسند کرتے ہیں۔ یہی وجہ ہے پسندیدگی منطور حلاج کے لئے بھی ہے، چنانچہ
 جس جگہ کہا جاتا ہے:

"جنت الفردوس میں جو باتیں ہوتی ہیں ان میں کوئی خاص
 بات نہیں۔"

وہیں اور اسی تسلسل میں ارشاد ہوتا ہے:

”البتہ صلاح کی باتیں دل چسپ ہیں۔“

(ص ۱۲۷)

اقبال کے افکار کی اہمیت کو جان بوجھ کر کم کرنے کے لئے ہمارے مغربی نقاد ایک ہتھکنڈا اور استعمال کرتے ہیں:

”اب ذرا دیکھتے تو کہ ان پیغامات کی کیا اہمیت ہے؟ مشرق کو اقبال کئی بار پہلے بھی بشارت دے چکے ہیں۔ اس کی تکرار کی کوئی خاص ضرورت نہیں تھی۔ تعلیم و وطن کو وہ اہل مغرب کے مکرو فن کا نتیجہ بتاتے ہیں۔ لیکن ایک زمانہ تھا کہ اقبال وطنیت کے حامی تھے۔“

(ص ۱۲۴)

یعنی چونکہ اقبال مشرق کو پہلے بھی پیام دے چکے ہیں، لہذا اب مزید پیغام اہم نہیں دینا چاہیے، پھر یہ کہ ان کی فکر میں تکرار کے ساتھ ساتھ تضاد بھی ہے، پہلے وہ وطنیت کے حامی تھے اور اب مخالف ہیں۔ ظاہر ہے کہ جناب کلیم الدین احمد کا یہ الزام اس پہلے الزام سے مختلف ہے کہ اقبال کے پیغام میں کوئی اور اہم بات نہیں۔ معلوم ہوتا ہے کہ اپنے پہلے الزام کو ثابت کرنے کے لئے جب انہوں نے کلام اقبال کے اقتباسات بطور شہادت فراہم کئے تو موصوف کو احساس ہوا کہ خاص اور اہم بات نہیں ہونے والی بات نہیں چلے گی۔ چنانچہ فوراً انہوں نے حسبِ عادت پینتیرا بدل دیا اور ایک نیا حربہ Stunt لے آئے۔

غور کرنا چاہیے کہ جو شخص بار بار ایک ہی پیغام کی تکرار کرتا ہو اس کے یہاں تضاد نہیں ہوگا اور اگر تضاد ہے تو وہ یقیناً ایک نئی، خاص اور اہم بات ہے۔ مثلاً یہی کہ اقبال نے اپنے ابتدائی دور میں بعض وقت وطنیت کا اظہار کیا تھا مگر اس کے بعد وہ آفاقیت یا اسلامیت کا پرچار کرنے لگے۔ اس سے قطع نظر کہ اسلامیت بہر حال ایک عالمی، بین الاقوامی اور آفاقی اصول ہے، جبکہ وطنیت ایک بالکل مقامی، علاقائی اور

محدود قسم کا تصور ہے یہ بات سرے سے حقیقت کے خلاف اور محض لغو ہے کہ
 اقبال اپنی شاعری کے کسی بھی دور میں وطن کے پجاری تھے اور بعد میں وطن کے مخالف
 ہو گئے۔ واقعہ یہ ہے کہ وہ وطن دوست ہمیشہ رہے، شروع سے آخر تک، اور وطن
 پرست کبھی بھی نہ رہے، فرق صرف اتنا ہے کہ وقت گزرنے کے ساتھ فطری طور پر
 ان کے ذہن کی وسعتیں بڑھتی گئیں اور وہ روز بروز زیادہ سے زیادہ آفاقیت کی طرف مائل
 ہوتے گئے، لیکن وطن کی محبت اور اہمیت نہ ان کے دل سے گئی اور نہ دماغ سے کم
 ہوتی۔ چند لفظوں میں اقبال کے پیغام کا سیاسی پہلو یہ ہے کہ مغربی بالخصوص برطانوی وطن
 پرستی اور قوم پرستی نے پوری دنیا سے انسانیت بالخصوص مشرق کو تباہ کر کے رکھ دیا ہے۔ لہذا
 اصلاح احوال کا راستہ صرف یہ ہے کہ ایک سیاسی انقلاب ہو اور مشرق کو اس کے
 حق کے مطابق حریت و مساوات کے ساتھ عالمی سطح پر انسانیت کی خدمت اور ترقی
 کا موقع ملے۔ اس مقصد کے لئے ضروری ہے کہ ہندوستان اور دوسرے تمام ایشیائی
 اور افریقی ممالک برطانوی اور یورپی سامراج کے چنگل سے آزاد ہوں۔ بلاشبہ اس
 سیاسی انقلاب کے لئے اقبال ایک فکری انقلاب بھی ضروری سمجھتے تھے۔ وہ یہ تھا کہ دنیا
 مغربی مادیت کے ہاتھوں برباد ہو چکی ہے اور یورپی اور کلیسائی اخلاق نے انسانیت کو
 رو بہ زوال کر دیا ہے۔ لہذا سرمایہ داری، اشتراکیت اور دونوں کی داغ بیل جمہوریت سے
 مختلف ایک نظریہ ایسا درکار ہے جو حقیقی روحانیت کو پوری دنیا میں ابھار کر مادیت
 کو صحیح رخ پر لگا دے اور آج کے انسانوں کو ایسے اخلاق سے آراستہ کرے جو اسے
 جدید ترین آلات و وسائل کا بہتر استعمال سکھا سکیں، اور ضروری ہے کہ یہ نظریہ نری
 روحانیت اور اخلاقیات کا کوئی صوفیانہ تصور نہ ہو بلکہ ایک کٹی، جامع، ٹھوس اور عملی ضابطہ
 فکر اور نظام حیات ہو جو کائنات و حیات اور فکر و عمل کی تمام جہتوں کے لئے بہترین عقائد
 اور صالح ترین اعمال کی ضمانت دے سکے۔ یہ نظریہ اقبال کے خیال میں صرف اسلام
 ہے، کسی فرقے کے مذہب کے طور پر نہیں، بلکہ پوری انسانیت کے نظریے اور نظام،
 فلسفہ حیات اور طریق زندگی کے طور پر۔ اسی لئے اقبال نے توحید اور اس کے تحت وحدت

آدم پر بہت زیادہ زور دیا۔ اب اقبال کا مطالعہ بجا طور پر یہ تھا کہ اسلامی توحید کا آفتاب دورِ حاضر کی ظلمتوں میں مشرق ہی سے طلوع ہو سکتا ہے، اس لئے کہ مغربی افق بالکل تاریک ہو چکا ہے بکہ وہی تاریکیوں کا منبع ہے۔ لہذا "شعاعِ امید" میں یہ اعلان کرنے کے باوجود کہ؟

مشرق سے ہو بیزار نہ مغرب سے حذر کو
فطرت کا اشارہ ہے کہ ہر شب کو سحر کو
(ضربِ کلیم)

اقبال یقین کرتے تھے کہ؟

خاور کی امیدوں کا یہی خاک ہے مرکز
(ایضاً)

صرف "شعاعِ امید" کا مطالعہ بھی یہ واضح کرنے کے لئے کافی ہو گا کہ دورِ حاضر کی انسانیت کی تشکیل جدید کے لئے اقبال کا انقلابی پیغام کیا تھا اور کیوں تھا۔ آخری دو بندوں کے چند اشعار ملاحظہ ہوں۔

اک شور ہے مغرب میں اجالا نہیں ممکن
افرنگ مشینوں کے دھوئیں سے ہے سیرِ پوش
مشرق نہیں گولڈنٹِ نظارہ سے محروم
لیکن صفتِ عالمِ لاہوت ہے خاموش

اک شور کون شورخِ شمالِ نگہ حور
آرام سے فارغ صفتِ جوہرِ سیماب
بولی کہ مجھے رخصتِ تنویر عطا ہو
جب تک نہ ہو مشرق کا ہر اک ذرہ جہاں تاب

چھوڑوں گی نہ میں ہند کی تاریک فضا کو
 جب تک نہ اٹھیں خواب سے مردانِ گراں خواب
 خاور کی امیدوں کا یہی خاک ہے مرکز
 اقبال کے اشکوں سے یہی خاک ہے سیراب
 چشمِ مردِ پرویں ہے اسی خاک سے روشن
 یہ خاک کہ جس کا ہے خزفِ ریزہ درِ ناب
 اس خاک سے اٹھے ہیں وہ نواصِ معانی
 جن کے لئے ہر بجزرِ پُراشوب ہے پایاب
 جس ساز کے نغموں سے حرارت تھی دلوں میں
 محفل کا وہی ساز ہے بے گانہ مضراب
 بُتِ خانے کے دروازے پہ سوتا ہے برہمن
 تقدیر کو روتا ہے مسلمان تہہِ محراب
 مشرق سے ہو بیزار نہ مغرب سے حذر کر
 فطرت کا اشارہ ہے کہ شب کو سحر کر

”ضربِ کلیم“ کے ان اشعار میں ہندوستان کی جس محبت و اہمیت کا اظہار ہوا ہے
 وہ ”بانگِ درا“ کے اس شاعرانہ حب و وطن سے بہت زیادہ ہے کہ:
 ”خاکِ وطن کا مجھ کو ہر ذرہ دیوتا ہے“

اسی خاک کو ”خاور کی امیدوں کا مرکز“ کہا گیا ہے اور اسی خاک کا ہر
 و خزفِ ریزہ درِ ناب ہے۔ اس سے وہ ”نواصِ معانی“ اٹھے ہیں جن کے عمقِ فکر کے
 لئے ”ہر بجزرِ پُراشوب ہے پایاب“ یہ خطہٴ ارضِ محفلِ ہستی کا وہ ساز ہے جس کے
 نغموں سے حرارت تھی دلوں میں، اور سب سے بڑھ کر یہ کہ:
 اقبال کے اشکوں سے یہی خاک ہے سیراب
 پھر اس خاکِ وطن کے ساتھ اقبال کی وابستگی کا عالم یہ ہے:

چھوڑوں گی نہ میں ہند کی تاریخ فضا کو
جنتک نہ اٹھیں خواب سے مردانِ گراں خواب

حب وطن کے ان اصولی و آفاقی مظاہر کے سامنے خاکِ وطن کے ہر ذرے کا دیوتا ہونا
کچھ زیادہ اہمیت نہیں رکھتا بلکہ ایک معصوم سی طفلانہ بات معلوم ہوتی ہے، مگر صاف ظاہر
ہے کہ یہ حبِ وطن، وطن پرستی اور قوم پرستی کی تنگ دماغی اور محدود نظری سے بہت
آگے، ایک اصولی نکتہ نظر اور عملی موقف ہے، یہاں وطن برائے وطن کا تصور نہیں ہے
My country, wrong or right کا تعصب اور جارحیت نہیں ہے، یہ
عالم انسانیت کی خدمت کے لئے ایک مرکز اور محاذ ہے۔ اس طرح ایک "قوم" بین الاقوامی
عامل International Factor بن جاتی ہے اور بین الاقوامیت قوم کی نفسی
بھی نہیں کھرتی۔ یہ ایک نظری، مرکب اور متوازن نقطہ نظر ہے اور اس کا ہی اظہار اقبال
کے ابتدائی دور کے "ترانہ ہندی" اور "ترانہ ملی" دونوں میں ہوا تھا۔
غور کیا جائے تو؟

سارے جہاں سے اچھا ہندوستان ہمارا

اور؟

چین و عرب ہمارا ہندوستان ہمارا

کے درمیان کوئی تضاد نہیں ہے، اس لئے کہ؟

مسلم ہیں ہم وطن ہے سارا جہاں ہمارا

ایک طرف "ترانہ ہندی" میں کہا:

اے آب رو دگنگا وہ دن ہیں یاد تجھ کو

اترا ترے کنارے جب کارواں ہمارا

دوسری طرف "ترانہ ملی" میں کہا:

اے موجِ دجلہ! تو بھی پہچانتی ہے ہم کو

اب تک ہے تیرا دریا افسانہ خواں ہمارا

بات یہ ہے کہ ہر ملک ملک ماست کہ ملک خدا سے ماست، موج اسلام ہر جگہ بلا امتیاز
رواں ہے :

اس کی زمین بے حدود، اس کا اُفق بے تغور
اس کے سمندر کی موج، دجلہ و دینوب و نیل
(مسجد قرطبہ - بال جبریل)

اسی لئے اقبال نے عصر حاضر کے مسلمان یا انسان سے سوال کیا :
رہے گا راوی و نیل و فرات میں کب تک
تیرا سفینہ کہ ہے بحر بیکراں کے لئے ؟
(مسجد قرطبہ - بال جبریل)

اور تلقین یہ کی :

تو ابھی : گزر میں ہے قید مقام سے گزر
مصر و حجاز سے نر ، پارکس و شام سے گزر
(مسجد قرطبہ - بال جبریل)

اس عزم کے ساتھ :

کریں گے اہل نظر تازہ بیتاں آباد
مری نگاہ نہیں سوتے کوفہ و بغداد
(مسجد قرطبہ - بال جبریل)

اس آفاقی منصوبہ انقلاب میں اقبال کے نزدیک مشرق اور اس میں ملت اسلامیہ کی حیثیت و
اہمیت اور معنویت یہ ہے :

رابط و ضبط ملت بیضا ہے مشرق کی نجات
ایشیا و اے میں اس نقطے سے اب تک بے خبر

یہ نکتہ سرگزشتِ ملتِ بیضا سے ہے پیدا
ہیں اقوامِ زمینِ ایشیا کا پاسباں تو ہے

(طلوعِ اسلام)

اس عملی موقف سے قطع نظر، فکری طور پر اقبال مشرق و مغرب دونوں کے امراض کی تشخیص
اس طرح کرتے ہیں:

مردہ لادینی افکار سے افرنگ میں عشق
عقل بے ربطی افکار سے مشرق میں غلام

(عصر حاضر - ضربِ کلیم)

نہ ایشیا میں نہ یورپ میں سوز و سازِ حیات
خود ہی کی موت ہے یہ اور وہ خمیر کی موت

(الغلاب - ضربِ کلیم)

اس طرح فی الواقع دونوں مریض ہیں:

نہ مشرق اس سے بری ہے نہ مغرب اس سے بری
جہاں میں عام ہے قلب و نظر کی رنجوری

(مشرق یا مغرب - ضربِ کلیم)

بہر حال! اقبال وحدتِ آدم کے علمبردار تھے اور ان کے نزدیک اسلامی توحید ہی اس
آفاقی نصب العین کے حصول کا واحد ذریعہ تھی:

اس دور میں اقوام کی صحبت بھی ہوتی عام
پوشیدہ نگاہوں سے رہی وحدتِ آدم
تفریقِ ملل حکمتِ افرنگ کا مقصود
اسلام کا مقصود فقط ملتِ آدم

مکے نے دیا خاک جینوا کو یہ پیغام
جمعیت اقوام کہ جمعیت آدم

(مکہ اور جینوا - ضربِ کلیم)

اسی مقصد کے لئے یہ تجویز انہوں نے پیش کی جو اپنے وقت میں صرف
ایک مدبرانہ پیش بینی تھی، جب کہ آج وہ ایک حقیقت کی طرح نمایاں ہو رہی ہیں؛

پانی بھی مسخر ہے، ہوا بھی ہے مسخر
کیا ہو جو نگاہِ فلکِ پیر بدل جاتے
دیکھا ہے ملوکیتِ افرنگ نے جو خواب
ممکن ہے کہ اس خواب کی تعبیر بدل جاتے
طہران ہو کر عالمِ مشرق کا جینوا
شاید کرۂ ارض کی تقدیر بدل جاتے

(جمعیت اقوامِ مشرق - ضربِ کلیم)

یہ محض چند قیمتی نمونے ہیں ان انمول باتوں کے جو اقبال کی وسیع و عریض دنیائے شاعری
کے چپے چپے پر بکھری ہوئی ہیں اور جن کی جدت و جودت اور خصوصیت و اہمیت سے
کوئی کو رذوق ہی انکار کر سکتا ہے۔ جاوید نامہ میں یہی باتیں ایک تازہ و منفرد انداز میں یکجا
کر دی گئی ہیں اور یہ تمثیلی نظم گویا اقبال کے کلام و پیام کا فلاح اور غطر ہے۔ دانستے یا
دنیا کا کوئی شاعر اپنی پوری کائناتِ فکر و فن میں ان باتوں کا ایک چوتھائی حصہ بھی پیش
نہیں کر سکتا۔ خاص کر دانستے کے فرسودہ، رسمی اور جامد افکار تو ان باتوں کی گرد کو نہیں پہنچتے
اتنے بڑے پیمانے پر اتنا بڑا تفکر دانستے کے بس کی بات نہیں۔ رہا جاوید نامہ کے فکری
نکات کے متعلق جناب کلیم الدین احمد کا یہ چلیستانی تبصرہ کہ:

”ظاہر ہے کہ یہاں بھی اس قسم کی باتیں ہیں جو اقبال کی دوسری

نظموں میں ملتی ہیں۔“

تو یہ بھی ظاہر ہی ہے کہ اقبال کی فکر مرتب و منظم ہے اور ان کے نظام فکر کے اجزائے
 ایک دوسرے سے ہم آہنگ ہیں، آخر وہ فلسفی بھی تو تھے اور اپنا ایک نظریہ اور پیغام
 رکھتے تھے، لہذا اپنی شاعری میں وہ فطری طور پر ایک ہی قسم کی باتیں شروع سے آخر تک
 کرتے رہے ہیں اور "بانگِ درا" سے "ارمغانِ حجاز" تک ان کے ذہن اور فن کا جو ارتقاء ہے
 وہ مربوط ہے، جو عناصر فکر ابتدا میں گویا اشارات تھے وہ وقت گزرنے کے ساتھ زیادہ
 سے زیادہ واضح، متعین، پُر معنی اور پُر تاثیر عبارات میں ڈھلتے گئے۔ تعجب ہے کہ جناب
 کلیم الدین احمد فن میں عضویاتی ربط، ایک آدرش کی طرح تلاش کرتے ہیں مگر فکر میں اقبال
 کے عظیم الشان ربطِ خیال کی تحقیر کرتے ہیں!

اب ذرا یہ بھی دیکھتے کہ دانستے کی باتوں میں جناب کلیم الدین احمد خوبیاں کس طرح
 پیدا کرتے ہیں؟

"دانستے میں بھی باتیں ہیں، کام کی باتیں ہیں۔ اس نے بنیادی عیسائی
 فلسفہ St. Thomas Aquinas سے لیا ہے، لیکن جس نظام
 خیالات پر اس نے جہنم اور المظہر کی بنیاد رکھی ہے وہ ارسطو سے
 ماخوذ ہے۔ ایسا معلوم ہوتا ہے کہ ارسطو کی Ethics کے اوراق
 اس کی نظروں کے سامنے تھے۔ ارسطو کے مطابق فطرت کا مقصد
 خیر ہے۔ وہ فطری طور پر بُرا نہیں، لیکن اس کی صلاحیتوں میں کچھ
 غرابیاں پیدا ہو جاتی ہیں۔ وہ ان کی کمزوریوں کی وجہ سے ہوں یا
 طاقت کی وجہ سے۔ اگر انسان کا بہیمی حصہ اس کی عقل پر در
 پڑتا ہے تو وہ نفس پرستی کا شکار ہو جاتا ہے اور اس کا نتیجہ بوالہوسی
 بسیار خوری، حرص، غصہ یا نخوت — اور یہ نفس پرستی
 کسی اچھی چیز کی جستجو کا نتیجہ ہوتی ہے۔ مثلاً بچے، غذا، جائیداد
 کردار، اور اسی لئے دانستے ان گناہوں کو زیادہ قابل معافی سمجھتا
 ہے لیکن انسانی صلاحیتوں میں بد نظمی کا ایک دوسرا سبب بھی ہو سکتا

ہے یعنی جو اس کے عوض جا رہا نہ عنصر قابو سے باہر ہو جاتا ہے
 ایک نتیجہ اس کا تشدد ہوتا ہے اور دوسرا فریب، جسے دانتے
 تشدد سے زیادہ بُرا سمجھتا ہے اور جیسے اس نے تشدد کی تین
 قسمیں بیان کی ہیں اسی طرح وہ فریب کی دس قسمیں بیان کرتا ہے
 لیکن اگر کوئی Pagan شاعر ان نیکیوں اور برائیوں کا بیان
 کرنے کا قصد کرتا ہے تو وہ اپنے کرداروں کو ارضی ماحول میں پیش
 کرتا ہے لیکن دانتے اس دنیا کو گویا پس منظر میں پیش کرتا ہے۔
 اور پیش منظر میں ان کے گناہوں کے ابدی نتائج ہیں۔ اس
 لئے ڈوائن کو میڈی کا موضوع صرف مذہبی نہیں بلکہ اخلاقی بھی
 ہے اور سیاسی بھی لیکن میں ان کی تفصیل میں جانا نہیں چاہتا۔
 دانتے جبر و اختیار کے مسئلہ پر بھی بحث کرتا ہے۔۔۔۔۔

(ص ۳۲ - ۱۳۳)

”اگر دانتے کا کوئی پیغام ہے تو 'Piccarda' کے قصے میں ہے
 وہ ایک راہبہ تھی لیکن اسے کوئی زبردستی انعوا کر کے لے گیا اور
 اس کی مرضی کے خلاف اس کی شادی کر دی۔ اس کا قصور یہی ہے
 کہ اس نے مدافعت نہ کی اور رہبانیت کی قسم کو توڑنے کو زندگی پر
 ترجیح دی۔ اس لئے اسے پست ترین فردوسِ قمر میں جگہ
 ملی ہے۔“

(ص ۱۳۵)

”یہی دانتے کی تعلیم ہے۔ اس کی رضائیں کامل سکون قلب ہے۔
 لیکن یہاں ایک قسم کا تضاد بھی ہے Piccarda کہتی تو ہے
 وہ رضائے الہی کے آگے سر تسلیم خم کرتی ہے لیکن اس کا یہ

مطلب نہیں کہ وہ قانع ہے۔ اس کی تمنا ضرور ہے کہ وہ زیادہ بلند
نشیں ہو کیونکہ یہ اس کی اخلاقی فطرت کا تقاضا ہے۔ دانتے صرف
عیسائی ہی نہیں افلاطونی بھی تھا۔

(ص ۱۳۸)

ان بیانات میں اظہار و بیان کا جو الجھاؤ ہے اس سے قطع نظر، خواہ وہ دانتے
کے ذہن کا ہو یا جناب کلیم الدین احمد کی زبان کا، قابل غور نکتے یہ ہیں :
۱۔ دانتے کی باتیں وہی ہیں جو اقبال کی بھی ہیں، جیسے 'رضائے الہی کے
آگے سر تسلیم خم کرنا اور اس کے باوجود زیادہ بلند نشیں ہونے کی تمنا کرنا، اسی
طرح یہ کہ 'فطرت کا مقصد خیر ہے، اور یہ کہ 'ایک نتیجہ اس کا تشدد ہوتا ہے
اور دوسرا فریب جسے دانتے تشدد سے زیادہ بُرا سمجھتا ہے؛ واقعہ یہ ہے کہ
اس قسم کے ایمان و اخلاق کی باتوں کو اقبال نے دانتے سے کہیں زیادہ اور بہت
ہی بہتر انداز میں پیش کیا ہے؛ ملاحظہ ہوں :

فرورفتن بہ دریائے زہرہ و دیدن ارواح فرعون و کشتن را،
ارواح رذیلہ کہ بامک و ملت غداری کردہ و دوزخ ایشان
را قبول نہ کردہ
قلزم خونیں

۲۔ حیرت ہے کہ جناب کلیم الدین احمد کو اس بات میں کوئی تضاد نظر نہیں آتا
کہ دانتے نے بنیادی عیسائی فلسفہ St. Thomas Aquinas سے کیا
ہے لیکن جس نظام خیالات پر اس نے جنم اور المظہر کی بنیاد رکھی ہے
وہ ارسطو سے ماخوذ ہے اور یہ کہ "دانتے صرف عیسائی ہی نہیں افلاطونی بھی
تھا۔" کیا جناب کلیم الدین احمد کو معلوم نہیں کہ St. Aquinas

ایک Christian Divine ہیں، جب کہ ارسطو اور افلاطون دونوں
Pagan ہیں؛ کم از کم اس پیوند کاری سے یہ تو معلوم ہو ہی جاتا ہے کہ

دانٹے کی اول تو اپنی کوئی فکر نہیں، دوسرے اس کی فکر میں انتشار اور پراگندگی ہے۔ اس کے برخلاف اقبال کا نظام فکر کسی دوسرے سے مستعار نہیں ہے ان کا اپنا مرتب کیا ہوا ہے اور اس کا سرچشمہ صرف کلام الہی ہے۔ دوسروں سے انہوں نے جو کچھ بھی استفادہ کیا ہے، خواہ وہ مشرق کے "صاحبِ نظران" ہوں، یا مغرب کے "حکیمانِ فرنگ"، اپنے محورِ فکر کی بنیاد پر کیا ہے اور اپنے بناتے ہوتے معیار ہی پر کسی کے تصورات و خیالات کو جزوی طور پر قبول یا رد کیا ہے۔ اقبال مسلمہ طور پر ایک باضابطہ مفکر اور فلسفی تھے، جب کہ دانٹے محض شاعر تھا اور فکر و خیال کی سرِ وادی میں گھومتا تھا؟

"فی کل و اذیہی مون"

۳۔ - اگر "ڈوائن کومیڈی" کا موضوع صرف مذہبی نہیں بلکہ اخلاقی بھی ہے اور سیاسی بھی "تو کیا یہ ایسی خاص الخاص بات ہے جو اقبال کے یہاں نہیں؟ بدیہی طور پر، جاوید نامہ میں جو اخلاقی اور سیاسی موضوعات زیر بحث آتے ہیں اور ان کے ساتھ ساتھ جو مذہبی تصورات پیش کئے گئے ہیں ان کی گرد کو بھی ڈوائن کومیڈی کے موضوعات و تصورات نہیں پہنچ سکتے اور نہ پہنچ سکے ہیں، ڈرامہ دکھانا اور چیز ہے اور علم و دانش اور۔ جاوید نامہ کا تو مقصد تصنیف ہی مذہبی، اخلاقی اور سیاسی موضوعات پر اظہارِ خیال ہے، جبکہ ڈوائن کومیڈی کی تخلیق کے بارے میں جناب کلیم الدین احمد نے اعتراف کیا ہے:

"دانٹے نے محبت کی تھی اور اس محبت کی یاد ہمیشہ تر و تازہ رہی لیکن اس نے کبھی جذبات کی نمائش کی صورت اختیار نہ کی، بلکہ یہ محبت اس لافانی محبت میں تبدیل ہو گئی جس نے کائنات کی تخلیق کی ہے۔۔۔۔۔ اور یہ Beatrice ہے جو دانٹے کی ڈوائن کومیڈی کی وحدت کا سبب ہے۔ وہ ابتدا سے آخر تک موجود ہے۔ یہ وہ نقش ہے جو مدام گردش میں بھی ہے

اور جس کا دانستے کے رویا کے ہر دائرے کے ہر نقطے سے لگاؤ ہے۔ اسی کی مدد سے دانستے نے حقیقت ابدی کی مرتی اور منفرد شبہیہ اپنی نظم میں کھینچنے کی کوشش کی ہے۔ درجہ رہ نما نہیں، وہ تو Beatrice کا قاصد ہے جو اس کے حکم کے مطابق ڈالتے کی رہبری کرتا ہے لیکن پس منظر میں ہمیشہ Beatrice ہے اور اس کی محبت ہے۔ وہی حقیقت کے انکشاف کا وسیلہ ہے اور وہی حقیقت کا عرفان ہے۔ Beatrice ایک علامت بھی ہے اور محبت کی ایک ابدی منظر بھی۔ اس کی محبت سے دانستے کو چوڑا سودگی، فیضان اور اہتزاز حاصل ہوا تھا اسی نے ایک تخیلی اور شعری عمل کے ذریعے دیدار حق کی خارجی ہئیت اختیار کی۔ اس کی آنکھیں، اس کی مسکراہٹ جو یائے حق کی رہنمائی کرتی ہے۔ یعنی دانستے انسانی محبت کے تجربے سے تجلیات الہی کے حصوں تک پہنچتا ہے :

(ص ۳۹ - ۱۳۸)

اور جناب کلیم الدین احمد کو احساس بھی نہیں ہوتا کہ جو شخص اُردو غزل گویوں کی طرح اپنے عشق مجازی، وہ بھی نامراد عشق مجازی، کو عشق حقیقی، اور اس سے بھی آگے بڑھ کر، خام کار صوفیوں کی طرح فحبو بہ مجازی کو عشق حقیقی بنانے پر تامل ہوا ہو اور اس شخص مقصد کے لئے ایک پورا ڈرامہ رچاتا ہو۔ اس کو مذہبی، اخلاقی اور سیاسی مفکر ثابت کرنے کی کوشش ایک کارِ عبث ہے!

بہر حال، دانستے کے عشق پر لفظی کے بعد جناب کلیم الدین احمد کو احساس ہوتا ہے کہ عشق تو اقبال کا بھی ایک اہم موضوع ہے حالانکہ وہ محمولہ بالا اقبالی کی ہمتیہ میں کہہ چکے ہیں :

پھر ایک بات یہ بھی ہے، جو اقبال میں نہیں، کہ دانستے نے

مظاہر اور انسانیت کے تمام مسائل میں کیا، یہاں تک کہ جاوید نامہ میں تخیلی طور پر براہ راست خدا کے حضور میں حاضر ہو کر ندائے جمال اور تجلی جلال دونوں کا تجربہ کیا، اس کا عشق۔۔۔ باتیں ہی باتیں ہے! اس ہرزہ سرائی سے بڑھ کر علم و ادب اور تحقیق و تنقید نیز عقل و دانش پر ظلم کیا ہو سکتا ہے؟ یہ محض مغربی علماء و ناقدین کی بدترین غلامی نہیں بلکہ ایک مریض و مفلوج دماغ کی حرکت مذبوہی ہے۔ واقعہ یہ ہے کہ اس قسم کی دیوانگی کے ساتھ کوئی علمی مکالمہ اور تنقیدی تبادلہ خیال محال ہے۔

اب ایک اور پتہ ملاحظہ کیجئے :

”اصل بات یہ ہے کہ اقبال میں جو نظام خیالات ہے وہ بالکل Arbitrary ہے۔ اس کے مختلف حصوں میں کوئی ناگزیر ربط نہیں۔ یہ نہیں کہ ہر خیال کی معنی خیزی دوسرے خیالات سے وابستہ ہو اور اس کی کوئی مخصوص جگہ عام نظام خیالات میں ہو۔ میں نے ان کے پیغام یا فلسفہ اب اسے جو کہیے کا تجزیہ کیا ہے اور آپ نے محسوس کیا ہوگا کہ جاوید نامہ میں کوئی ایسا محیط پیغام یا فلسفہ نہیں جس میں ہر خیال، ہر جذبے کا اپنا مخصوص مقام ہو اور جس میں ہمیں اس کی قدرت و قیمت کا اندازہ مکمل نظام خیالات کے Frame of Reference سے ہو اس کے برخلاف دانستے کے جذبات و خیالات کے لئے ایک محکم Frame of Reference ہے اور ہر جذبے، ہر خیال کو ہم اسی وقت سمجھ سکتے ہیں جب کہ پوری نظم ہمارے پیش نظر ہو۔ دانستے نے ایسے وسیع پیمانے پر جذبات و خیالات کا ایک نظام پیش کیا ہے جس میں ہر جذبے، ہر خیال کا ایک مخصوص مقام ہے اور ان خیالات و جذبات میں ایک اٹل ترتیب ہے، ایک ربط کامل ہے، منفی سے مثبت تک ایک لمبا سلسلہ ہے اور ہر جز دوسرے

اجزا کی روشنی میں سمجھا اور جانچا پرکھا جاسکتا ہے کہ ایلیٹ نے

The Sacred Wood میں لکھا ہے۔۔۔۔۔

(ص ۱۴۰ - ۱۳۹)

اس کے بعد استاد ازل کا ایک طویل اقتباس ہے، جس سے معلوم ہوتا ہے کہ دانٹے کی مداحی میں جناب کلیم الدین احمد نے جو لفظی اور نفس درازی کی ہے وہ دراصل ایلیٹ کی سفارشی دستاویز کا ایک عقیدت مندانہ ترجمہ ہے۔ گرویدہ مسیحیت ایلیٹ نے ایک مسیحی کارنامے کے متعلق یقیناً اسی طرح محسوس کیا ہوگا جس طرح اس نے اپنے اظہار جذبات میں تاثر دیا ہے۔ انگریزی میں مدحیہ تنقید کے لئے ایک بڑا اچھا پیرایہ بیان ہے۔ جب کوئی ناقد کسی فن کار کی تعریف میں نہایت جذباتی طور پر زمین و آسمان کے قلابے ملاتا نظر آتا ہے تو کہتے ہیں He has gone lyrical یعنی اس نے غزل گوئی شروع کر دی۔ یہی حال دانٹے کے سلسلے میں ٹی۔ ایس۔ ایلیٹ اور اس کی تقلید محض میں جناب کلیم الدین احمد کا ہے۔ کوئی ان مداحان دانٹے سے پوچھے؟

وہ کون سا Frame of Reference ہے جو دانٹے کے

یہاں ہے اور اقبال کے یہاں نہیں ہے؟ کیا یہ معشوقہ ر عشوہ

طراز بیترس کی محبت ہے؟ کیا یہ عقیدہ مسیحیت ہے؟ بیترس کی

محبت کو جو لوگ تخلیق کے تمام حوالوں کا مرکز بتاتے ہیں وہ ایک

لا یعنی اور لغو قسم کی بات کرتے ہیں۔

اگر ایسا ہوتا تو ڈوائن کو میڈمی ایک Comicoopera سے زیادہ کوئی معنویت نہیں رکھتی

رہا یہ کہ دانٹے کو کائنات کے ہر ذرے میں اپنی محبوبہ کا ہی جلوہ نظر آتا ہے، تو ایک

فراق زدہ مجنوں کی یہی کیفیت ہوتی ہے، اور اگر شاعر جنوں میں کچھ بک رہا ہے تو ضروری

ہے کہ ناقد بھی اس کے تغزل اور تصوف کو ایک فلسفہ بنا کر پیش کرنے کی کوشش کرے۔

اگر ایلیٹ یا دوسرا کوئی مغربی نقاد اس طرح کی بے بنیاد اور مضحکہ خیز فلسفہ طرازی کرتا ہے

تو اس کی صرف ایک وجہ ہے وہ یہ کہ دانٹے کے یہاں فکر و فلسفہ نام کی کوئی ایسی چیز

تو ہے نہیں جسے "مکمل نظام خیالات" کہا جاسکے اور تخلیق کے ہر جز کو اسی نظام کے حوالے سے سمجھا جاتے، لہذا زبردستی کا ایک جذبات و خیالات کا نظام "معمولی عشق و محبت کے افسانے سے مرتب کیا جا رہا ہے۔ ہاں یہ ہو سکتا ہے کہ دانستے کامرکز حوالہ Centre of Reference مسیحیت ہو، جس طرح اقبال کامرکز حوالہ اسلام ہے اور اس طرح دونوں شاعروں کا اپنا اپنا نظام فکر ہے، گمچہ یہ فرق پھر بھی باقی رہے گا کہ جاوید نامہ میں 'جناب کلیم الدین احمد کے بے معنی انکار کے باوجود' جو "محیط پیغام" یا فلسفہ "بداہتہ" ہے وہ ڈوائس کو میڈی میں نہ ہے، نہ ہو سکتا تھا، اس لئے کہ اقبال کا تفکر اور منظم فکر دانستے کو میسر نہیں، مسیحیت اس کے لئے صرف ایک عقیدہ Dogma اور چند رسوم و روایات کا مجموعہ Collection of ceremonies

and traditions ہے، جب کہ اقبال نے اسلام کو ایک نظریہ Ideology اور نظام System کے طور پر اختیار اور پیش کیا ہے اور اس نظریہ و نظام پر مبنی ایک مکمل فلسفہ حیات مرتب کر کے اس کے اصولوں کو کائنات کے تمام مظاہر پر منطبق کر دیا ہے۔ جاوید نامہ اس فلسفہ حیات کی سب سے بڑی دستاویز اقبال کی شاعری میں ہے۔

اس بنیادی حقیقتِ نفس الامر کو سامنے رکھ کر جناب کلیم الدین احمد غور فرماتے تو انہیں جاوید نامہ میں 'مناجات' سے لے کر 'خطاب بہ جاوید' (سننے بہ نثر ادنو)، تک ایک ایسا 'رابطہ کامل' اور "منفی سے مثبت تک ایک لمبا سلسلہ" بہ آسانی اور واضح طور پر نظر آجاتا جس میں 'ہر جذبے' ہر خیال کا ایک مخصوص مقام ہے اور ان خیالات و جذبات میں ایک اٹل ترتیب ہے اور ہر جز دوسرے اجزا کی روشنی میں سمجھا اور جانچا پرکھا جاسکتا ہے۔ تب انہیں 'ہتید آسمانی'، 'نغمہ سلاٹک'، 'ہتید زمینی'، اور 'زمزمہ انجم'، سبھی سالمات Atoms کا محور Nucleus نظر آجاتا اور ان کی سمجھ میں آتا کہ بقول ایٹ

واقعی کیا ہوتا ہے اور کس طرح بنتا ہے، پھر انہیں یہ کہنے کی جسارت نہیں ہوتی؛
 "ملت رو سیہ میں جبروتی ہے کیوں کہ اس کے سامنے بھی ایک
 مقصد ہے اور وہ بھی باہزاراں چشم یک نگہ ہے لیکن وہ لاسے الآ
 کی طرف نہیں آتی ہے۔ اس معنی کا حل اقبال کے پاس نہیں؛"

(ص ۱۳۱)

اور انہیں معلوم ہوتا کہ اس معنی کا حل دنیائے شاعری میں اقبال کے سوا اور کسی کے
 پاس ہے ہی نہیں اور دانتے کے پاس تو مطلقاً نہیں۔

"لَا إِلَهَ إِلَّا اللَّهُ"

کے انقلابی تصورِ توحید سے نہ دانتے واقف ہے نہ ایلٹ، اس لئے کہ دونوں تثلیث
 کے فرزند ہیں۔ رہی منفی و مثبت شاعرانہ احساسات و جذبات کی تنظیم نو تو اس کا
 بھی جو سلیقہ اقبال کو ہے دانتے یا کسی اور شاعر کو نہیں ہے، اس لئے کہ شاعری
 کے احساسات و جذبات کی تنظیم اپنے آپ نہیں ہو سکتی، جب تک اس کی پشت پر
 افکار و خیالات کی تنظیم کے لئے ایک محورِ تخیل اور نظامِ فکر نہ ہو، اور فکر کا یہ محور و نظام
 دنیائے شاعری میں صرف اقبال کو میسر آیا ہے۔ اس سلسلے میں بے چارے ایلٹ
 کی محرومی و مجبوری ہماری سمجھ میں آ سکتی ہے، اس لئے کہ اس غریب کے سامنے منظم
 نظر آنے والی شعری تخلیق کا جو بڑے سے بڑا نمونہ تھا وہ فقط دانتے اور شیکپشر کا تھا۔
 لہذا اس نے اپنی عقیدت میں اسی کو معیار بنایا، مگر جناب کلیم الدین احمد کی یہ بدقسمتی اور نفسیاتی
 بے چارگی ہمارے لئے وجہ ماتم ہے کہ اقبال کی شاعری میں بالخصوص جاوید نامہ کے
 اندر اتنی زبردست تخلیقی و فکری تنظیم پر، جو ان کے سامنے ایک کھلی کتاب ہے، انہوں
 نے از خود غور کرنے کی زحمت تک گوارا نہیں کی اور الیٹوں کی سفارشات پر انہوں
 نے اس حد تک انحصار کر لیا اور اس پرستمِ نظریہ کی کہ اسی کو معیار بنا کر اقبال کے مضبوط

تخلیق میں کیرٹے نکالنے لگے۔ آخر اس کو چشمی کا کوئی جواب اور جواز ہے کہ فلک عطارد پر پیغامِ افغانی بالمت روسیہ" میں اقبال تو اسی لا و اِلا کے معنی کا حل پیش کرتے ہیں اور ہمارے مغربی نقاد ارشاد کرتے ہیں کہ:

"کہ اس معنی کا حل اقبال کے پاس نہیں؟"

مہر چند کہیں کہ ہے نہیں ہے!

ایک فلکِ قمر کی ترتیبِ افکار اور تنظیمِ خیالات کو لیجئے۔ پہلے "تاسخن از عارف ہندی" پھر "طاسین گوتم" تب "طاسین زرتشت" اس کے بعد "طاسین مسیح" اور سب سے آخر میں "طاسین محمد"۔

اب اس ترتیب و تنظیم پر بھی غور کیجئے کہ جاوید نامہ میں اقبال نے 'مناجات' سے 'زمزمہ انجم' تک تو اپنی سیاحتِ علمی کے مقاصد و عزائم واضح کئے اور یہ بھی واضح کر دیا کہ ان کا معراج نامہ جدید درحقیقت 'عروجِ آدمِ خاکی' کی ایک داستان ہے، جو ماضی کے اہم واقعات اور حال کے عبرت انگیز تجربات کے ساتھ ساتھ مستقبل کے دلولہ انگیز اشارات پر مبنی ہے اور یہ کہ سارے افکار کا مرکز اسلام ہے۔ اس کے بعد 'فلکِ قمر' پر انہوں نے مختلف مذاہب کے انبیاء و اولیاء کے حوالے سے حیات و کائنات کا بنیادی فلسفہ پیش کیا۔ پھر 'فلکِ عطارد' پر تاریخ کے دو عظیم مفکرین اور مجاہدوں کی زبان سے اہم ترین موضوعات و مسائل پر تبصرے کراتے۔ اس کے بعد 'فلکِ زہرہ' پر زمانہ حال کے انتشارِ فکر اور مغربی استعمار پر روشنی قدیم اساطیر اور جدید تواریخ کے ذریعے ڈالی۔ 'فلکِ زہرہ' پر عصر حاضر کے سب سے بڑے فتنے، بے ہمار آزادی، نسواں کی نشان دہی کر کے جدید مغرب زدہ معاشرت کی دکھتی رگ پر انگلی رکھ دی۔ تب 'فلکِ مشتری' پر اپنے تصور خودی کی مثالیں تراشیں اور آج کے انسان کو تسخیر کائنات کے لئے لکارا۔ اس کے بعد 'فلکِ زہرہ' پر تاریخِ ہند کا ایک خونیں ورق کھول کر سر زمینِ مشرق کے نام ایک تہنیتیہ جاری کی، تاکہ جس خطہ ارض سے تجدیدِ انسانیت اور انقلابِ زمانہ کا علم اٹھنے والا ہے، وہاں کے مردانِ کار پوری طرح ہوشیار اور بیدار ہو جائیں۔ سب

سے آخر میں 'آں سوئے افلاک' پر مغربی خودی کے سب سے بڑے مفکر کی کردار نگاری کر کے ایک طرف نسائیت اور معاشرت کے بہترین نمونے اور اس طرح نئی نسلوں کے صحیح و صالح آغوش مادر کی نشان دہی کی اور دوسری طرف 'اسلامی خودی کے مظہر کامل' سلطانی، کے بعض ان مشرقی مظاہر کی تصویر کشی کی جو زمانہ قریب میں سر زمین ہند اور اس کے قرب و جوار میں نمودار ہوتے ہیں۔ اس بصیرت افروز، عبرت خیز اور فکر انگیز داستان کا نقطہ موعود "حضور" الہی ہے، جس میں پہلے 'ندائے جمال' ایک حیات بخش پیغام دیتی ہے، پھر 'تجلی جلال' ظہور پذیر ہوتی ہے، تب سیاحتِ علوی کے خاتمے پر ہمارا مفکر شاعر، خطاب بہ جاوید، کر کے "سخنہ بہ نژادِ نو" نشر کرتا ہے۔

کیا یہ عظیم الشان تنظیم فکر اور ارتقائے خیال بغیر کسی 'محیط پیغام یا فلسفہ' کے ہے؟ جاوید نامہ کا پورا منصوبہ ہی ایک محیط پیغام اور فلسفے کے اظہار کے لئے ترتیب دیا گیا ہے کیا یہ ایک ثابت شدہ واقعہ نہیں ہے کہ 'فلکِ عطار د' پر محکماتِ عالم قرآنی — خلافتِ آدم، حکومتِ الہی، ارضِ ملکِ خداست، مکتِ خیرِ کثیرست — ایک جامع پیغام اور کلی فلسفے کے اساسی تصورات کی ترتیب کرتے ہیں؟ جناب کلیم الدین احمد کو شاید معلوم نہیں کہ قرآن حکیم — اسلام کے دستور حیات — میں آیاتِ الہی کی دو قسمیں بتائی گئی ہیں، ایک محکمات، دوسری متشابہات اور وضاحت کی گئی ہے کہ محکمات ہی 'اُمّ الكتاب' ہیں اور جو 'الراسخون فی العلم' ہیں وہ محکمات پر یقین رکھتے اور عمل کرتے ہیں اور متشابہات کے چکر میں نہیں پڑتے۔ یہ محکمات قرآنی حیات، کائنات، دنیا، انسان، فرد، سماج اور جملہ علوم و فنون کے بنیادی اور آخری مسائل کا حل پیش کرتی ہیں۔ ان محکمات پر اقبال کی نظر اتنی گہری اور ان کا ایمان اتنا قوی ہے کہ وہ اپنے وقت کے تمام علمی و فکری اور فلسفیانہ سوالات کے، جو دنیا کے گوشے گوشے سے ان کے پاس آتے تھے، جوابات قرآن ہی کی آیات سے دیتے تھے۔ چنانچہ ان کے پرائیویٹ، سیکرٹری نے ان سے حیرت کے ساتھ دریافت کیا کہ وہ سارے دنیوی علوم کے مشکل ترین سوالات کے جوابات لکھوانے کے لئے ان علوم کی ان کتابوں کی طرف، جو ان کے کتب خانے میں

سچی ہوتی تھیں، رجوع کرنے کی بجائے صرف قرآن سے کیوں رجوع کرتے ہیں، تو اقبال نے انکشاف کیا کہ تمام علوم و فنون کے آخری مسائل Ultimate Problems کے حل قرآن ہی کی آیات میں ہیں، جبکہ دنیا کی دوسری کوئی کتاب جو متعلقہ علوم و فن پر لکھی ہوئی ہوتی ہے محض ان مسائل کے بیان پر اکتفا کرتی ہے اور اگر کوئی حل پیش کرتی ہے تو وہ حل نہیں ہوتا بلکہ ایک نیا مسئلہ کھڑا کرتی ہے اور یہ کہ اس حقیقت کا عرفان اقبال کو علوم و فنون کی منہتی کتابوں کا مطالعہ کرنے کے بعد ہی ہوا، یہاں تک کہ جب انہوں نے قرآن کی آیات میں تدبیر کیا تو انہیں پتہ چلا کہ وہ انتہائی مسائل جن کے حل کرنے سے علماء و فلاسفہ عاجز آچکے ہیں ان کا حل درحقیقت محکمات قرآنی میں ہے۔ یہی وہ بصیرت افروز نکتہ ہے جس کی طرف اشارہ عصر حاضر کے سب سے بڑے دماغ، علامہ ابوالاعلیٰ مودودی نے یہ اقرار و اعلان کر کے کیا ہے کہ حیات و کائنات کے اہم ترین اور اساسی موضوعات و مسائل کے فہم میں ان کی واحد محسن کتاب قرآن حکیم ہے، جو ہر موضوع کے مضمرات کا قفل کھولنے کے لئے شاہ کلید کی حیثیت رکھتی ہے۔

اب یہ انکشاف دل چسپی سے خالی نہیں ہوگا کہ جناب کلیم الدین احمد نے ٹی۔ ایس ایٹ کے اس اقتباس کو صحیح طور پر سمجھا ہی نہیں ہے جس پر انہوں نے خواجہ ”بس اندھی تقلید کے جوش میں“ دانتے کے مزعومہ و مفروضہ نظام خیالات کی، بے دلیل مدعی کی ایک سست بنیاد عمارت کھڑی کر دی ہے۔ ایٹ کہتا ہے:

”دانتے نے جذبات کی وہ جامع ترین اور منظم ترین پیش کش کی ہے جو کبھی کی گئی ہے۔ وہ جذبے کا تجزیہ اتنا نہیں کرتا جتنا دوسرے جذبات کے ساتھ اس کا ربط دکھا دیتا ہے۔۔۔۔۔۔ لیکن دوسرے سارے فن کار دانتے کی طرح منفی سے مثبت تک کے اس مکمل نظام کے اظہار میں کامیاب نہیں ہوتے۔۔۔۔۔۔ انتہائی جستی سے انتہائی ذہنی اور انتہائی روحانی تک جذبات کی تعمیر مکمل

یہ ناز مغربی فن کاروں کی تاج پوشی ہے، دوسرے، یہ تاج شاعری جدید انگریزی تنقید کے پوپ کے مقدس ہاتھوں سے پہنایا ہوا ہے۔ اور اس قسم کی راتے زنی کے لئے ایٹ کی طرف سے تو کم از کم ناواقفیت کا عذر پیش کیا جاسکتا ہے، حالانکہ ہمہ دانی کا دعویٰ کرنے والے کے لئے جہالت کوئی معقول عذر نہیں، لیکن جناب کلیم الدین احمد تو علم و فن کا خون دانستہ کر رہے ہیں۔ حقیقت یہ ہے کہ نظام فن کی ترتیب میں دانستے اور شیکسپیریئر مل کر بھی شعریت کے لحاظ سے اقبال کا مقابلہ نہیں کر سکتے، جب کہ نظام فکر کے معاملے میں دانستے اور شیکسپیریئر جیسے معمولی مطالعہ کے فن کار کسی مقام پر نہیں ہی نہیں اور اقبال فکر و فلسفہ میں بھی اپنا ایک مقام رکھتے ہیں۔

اقبال کی شاعری میں فکر و فن کی عظمتوں کا جو امتزاج کامل ہے وہ دنیائے شاعری میں اپنی مثال آپ ہے۔ واقعہ یہ ہے کہ مشرق و مغرب میں کہیں بھی نہ تو کسی شاعر نے آج تک اتنے زبردست تفکر سے کام لیا ہے اور نہ کسی مفکر نے اتنی عظیم شاعری کی ہے، پھر تفکر بھی ایک منظم فکر اور محیط فلسفے کی شکل میں اور شاعری صنائع و بدائع اور فصاحت و بلاغت کے جملہ فن کے ساتھ، پھر فکر و فن دونوں کے سالمات ایک انتہائی طاقت ور جذبے اور اس سے پیدا ہونے والے سوز و گداز سے پگھل کر ایک ہم آہنگ مرکب میں ڈھلے ہوتے، جس کے نتیجے میں حسن و صداقت کی ایک ایسی کامل یک جہتی کہ اس سے زیادہ کا تصور نہیں کیا جاسکتا، اور اس یک جہتی میں ایسی آفاقیت کہ جدید و قدیم اور مشرق و مغرب کے تمام صالح و صحیح افکار اور حسین و جمیل استعارات کا عطر مجموعہ۔ اقبال کی شاعری کالی راس، دانستے، رومی و حافظ، شیکسپیریئر اور گیٹے اور غالب کی بہترین اقدار فکر اور روایات فن کی امانت دار اور ان میں توسیع و اضافہ کرنیوالی ہے۔ اس عظیم و بسیط، مرکب و منظم، زیبا اور عنا اور دانش و راز و خرد مندانہ شاعری پر تنقید صرف اسی قول سے کی جاسکتی ہے:

ان من الشعر الحکمة وان من البیان لسحرا

(شعر سے حکمت ٹپکی پڑتی ہے اور بیان سے جادو جاگتا نظر

آتا ہے)

ادب و فن کی تاریخ میں اقبال کا ایک عظیم النظیر کا نام یہ ہے کہ انہوں نے ایک عظیم شاعری کے ذریعے ایک عالمی انقلاب اور آفاقی ارتقار کا پیغام صرف اپنی قوت فکر اور طاقتِ فن کی بنیاد پر دیا ہے، جو ایک بدترین حال میں بہترین مستقبل کی بشارت اور اس طرف پیش قدمی کا بصیرت افروز اور دلولہ انگیز نغمہ ہے۔ جاوید نامہ کے نغمہ ملائکہ سے بہتر ہمدی خوانی کا روانِ انسانیت کے اگلے مراحل سفر کے لئے نہ پہلے کبھی ہوئی ہے نہ بعد میں کبھی ہوگی؟

فروغِ مشتِ خاک از نوریاں افزوں شود روزے
 زمین از کوبِ تقدیر او گردوں شود روزے
 خیال او کہ از سیلِ حوادث پرورشِ گیرد
 ز گردابِ سپہر نیل گوں بیرون شود روزے
 یکے در معنی آدم نگر! از ماچہ می پرسی!
 ہنوز اندر طبیعت می خلد موزوں شود روزے
 چنان موزوں شود ایں پیش پا افتادہ مضمونے
 کہ یزداں رادل از تا شیر او پر خون شود روزے

(ایک دن ایسا آئے گا کہ مشتِ خاک فروغِ پا کر نوری مخلوق ملائکہ سے بڑھ جائے گی۔ زمین اس کے کوبِ تقدیر کی بدولت آسمان بن جائے گی۔ اس کا تخیل جو ابھی سیلِ حوادث کے طمانچے کھا کر پرورش پارہا ہے سپہر نیل گوں کے گرداب سے ایک روز باہر نکل پڑے گا۔ مجھ سے کیا پوچھتے ہو؟ ذرا آدمی کے باطن میں جھانک کر دیکھو کائنات کا یہ شعر ابھی فطرت کی گہرائیوں میں موزوں ہو رہا ہے اور ایک وقت آئے گا کہ موزوں ہو جائے گا۔ اور یہ پیش پا افتادہ مضمون حیات ایسا موزوں ہو گا کہ ایک روز اس کی تاثیر سے دل یزداں خون ہو جائے گا۔)

تصور کیا جاسکتا ہے کہ استعارات و علامت اور نغمہ و زمرہ نیز افکار و خیالات سے
 بسریز ان چند اشعار کے پیچھے فکر و فن کے ریاض اور جذبول اور حوصلوں کی کیسی عظیم الشان
 دنیا اور کتنی حسین و زرین کائنات آباد ہوگی اور شعر و حکمت کے اس زندہ و توانا نظام جسمانی
 سے معطر ہو کر یہ تاباں و درخشاں مصرعے کس چابک دستی سے برآمد ہوتے ہوں گے۔ مُثَبِّتِ
 خاک کافروغ و نوریوں، کے مقابلے میں بجاتے خود ایک جہانِ معنی ہے۔ انسان کے
 و کوکبِ تقدیر، کی روشنی میں 'زمین' کا و گردوں، بننا ایک سحر آفریں طلسم خیال قائم
 کرتا ہے۔ انسانی تخیل کا 'سیلِ حوادث' میں غوطہ لگاتے ہوتے و گردابِ سپہر
 نیلگوں، سے 'بیرون' ہونا ایک ایسی کائناتی تصویر ہے جس میں تاریخ انسانی کے
 سارے 'درد و داغ و جستجو و آرزو' کو مجسم کر دیا گیا ہے۔ اس کے بعد مسلسل چار مصرعوں
 میں ایک ہی استعارے کو ایک سحر آفریں تسلسل اور ترتیب کے ساتھ پھیلا یا گیا ہے
 اور اس کے ہر جُز سے فکر و نغمہ کا پورا پورا دائرہ کھینچ دیا گیا ہے۔ اس استعارے میں ارتقا
 کو تخلیقِ شعر کا عمل قرار دیا گیا ہے، جس طرح ایک مضمون شاعر کے دماغ میں موزوں
 ہوتا ہے اسی طرح انسانیت اپنے خالق کے ذہن میں مکمل ہو رہی ہے اور اس تکمیل
 حیات کا اظہار لفظ بہ لفظ، ترکیب بہ ترکیب، محاورہ بہ محاورہ، استعارہ بہ استعارہ
 مصرع بہ مصرع کائنات کے قرطاس پر ہو رہا ہے، یہاں تک کہ ایک وقت ایسا آتے
 گا کہ شعر انسانیت شاعر کائنات کے ذہن میں موزوں ہو جاتے گا اور لوح وجود پر اس
 کے اظہار کی تکمیل ہو جائے گی۔ اور اس شعر کے بنیادی مضمون و مواد میں بالقوہ ایسا بے
 مثال اور اتنا بے حساب حسن ہے کہ جیب اس کی ہیئتِ نمود مکمل ہو جائے گی اور یہ اپنی
 تمام زیبائی و رعنائی، مہمترات و اشارات اور رنگ و آہنگ کے ساتھ اپنے خالق کے
 سامنے جلوہ آرا ہوگا تو اس کے جمال و کمال کی تاثیر سے خود خالق کا دل پُر خون ہو جاتا
 ہے۔

ان اشعار میں سائنس اور فلسفہ کے ٹھوس حقائق کو شعر و ادب کی جن اداؤں کے
 ساتھ پیش کیا گیا ہے وہ دیدنی ہیں اور وہی اقبال کی فن کا نشان ہیں، جن سے دُنیا

کے شاعروں سے ان کا امتیاز و تفوق ظاہر ہوتا ہے۔ افسوس! کہ جناب کلیم الدین احمد علم و آگہی کے ادعا کے باوجود فکر و فن کے ان نمایاں نکات سے بالکل نا بلد نظر آتے ہیں۔ یہ صورت حال یقیناً ان کے ذوق و شوق دونوں کو بے حد مشتبہ بنا دیتی ہے۔ موصوف اپنے اقتباساتی و تجزیاتی اسلوب نقد کے باوصف اپنے موضوع کے اوصاف سے بحث کرتے ہی نہیں، صرف اپنے تعصبات و مفروضات کا اظہار کرتے ہیں۔ ان کا یہ غیر علمی رویہ مایوس کن ہے، جب کہ بااثر ہم بے ذوق و بے شعوری ان کا ادعا کی انداز بیان بے زار کن ہے۔ شدید احساس ہوتا ہے کہ موصوف نے تنقید کو فقط نکتہ چینی کا ایک کھیل بنا دیا ہے، اور اگر وہ محض عیوب تک بھی محدود رہتے تو کم از کم ایک صفائی کرنے والے Scavenger کا رول ہی ادا کرتے، لیکن ستم اور غضب یہ ہے کہ اپنی اندھی صفائی میں وہ بسا اوقات کوڑا کھرکٹ کو تو سجا سجا کر رکھتے ہیں اور عمل و جواہر کو پھینک دیتے ہیں اس قسم کی تنقید ادب کی جا پنچ نہیں، ادب پر ایک آ پنچ ہے اور اس سے فن کی قدر شناسی کی بجائے فن کی ناقدری ہوتی ہے۔ یہ تعمیر ہی نہیں، تخریبی تنقید ہے، اور اس کا نتیجہ دینا تے ادب میں آگہی کی قیمت پر نادانی کی اشاعت ہے۔

(۴)

اقبال کی لمبی اردو نظمیں ✓

(۱)

شاعری، اردو شاعری اور اقبال کی شاعری پر جناب کلیم الدین احمد کے افکار و خیالات کے جو تجزیے اور تبصرے میں گزشتہ سطور میں کر چکا ہوں ان سے واضح ہو جاتا ہے کہ ہمارے مغربی نقاد نہ صرف یہ کہ ادب و شعر کا ایک نہایت ناقص تصور اور شعور رکھتے ہیں۔ جس کے تحت ہی وہ مشرقی بالخصوص اقبال کی فارسی اور اردو شاعری پر نظر ڈالتے ہیں بلکہ خود اس مغربی اور انگریزی ادب کا ان کا مطالعہ، جو ان کی ساری پونجی ہے، بے حد خام، محدود اور ناقابل اعتبار ہے۔ اول تو انہوں نے چند مغربی علما و ناقدین کے فرمودات کو وحی الہی تصور کر لیا ہے، دوسرے، وہ ان فرمودات کو صحیح طور سے تخلیقات کے عملی نمونوں پر منطبق کرنے کا بھی سلیقہ نہیں رکھتے، یا پھر جان بوجھ کر ادب و شعر کے ساتھ مذاق فرماتے ہیں، جیسا کہ موصوف نے "۲۴ نظمیں" اور "۲۵ نظمیں" خود تخلیق فرما کر شاعری کے میدان میں کیا ہے۔

ظاہر ہے کہ اگر مربوط اور استعاراتی نظموں کا معیار یہی نظمیں ہیں تو یقیناً اقبال کی نظمیں اس معیار پر پوری نہیں اترتیں، اور نہ ان کو ایسے معیار پر ہونا چاہیے تھا، ورنہ دنیا سے شاعری ایک اقبال سے محروم ہو جاتی اور اس کے مقدر میں کلیم الدین احمد یا عظیم الدین احمد جیسے شاعر ہوتے، جنہیں متشاعر کہنا بھی ایک تکلف ہے۔ پتہ نہیں "اردو شاعری پر

ایک نظر میں اقبال، غالب اور میر کا خون کو کے جوہ گلِ نغمہ، کھلایا گیا تھا وہ آج بارغ شاعری کے کس کونے میں کھاد بن رہا ہے۔ بہر حال، سخنِ فہمی، سخنِ سنجی، اور سخنوری کے اس معیار کے باوجود جناب کلیم الدین احمد کی بلند بانگ تنقید ملاحظہ فرمائیے؟

”مجھے ایسا محسوس ہوتا ہے کہ پڑھے لکھے قارئین بھی، نظم کیا ہے؟ اس کی کیا خصوصیتیں کیا ہیں؟ وہ کیا چیز ہے جو نظم کو خطابت، زے پیغام، غیر شعر اور نثر سے ممیز کرتی ہے، ان چیزوں سے کوئی واقفیت نہیں رکھتے۔ لیکن تنقید کی دشوار گزار راہ میں جہاں فرشتوں کے پڑ جلتے ہیں، بے دھڑک گامزن ہوتے ہیں۔ مجھے کہنے دیجئے کہ نرا پیغام یا پراپگنڈہ شاعری نہیں۔ جو باتیں آپ نثر میں زیادہ وضاحت زیادہ تعین کے ساتھ کہہ سکتے ہیں اسے نثر ہی میں کہنا زیادہ مناسب ہے، شعر میں اس کی کوئی جگہ نہیں اور شعر، شعر باقی نہیں رہتا، منظوم نثر ہو جاتا ہے۔ اسی طرح خطابت اور شاعری جدا جدا چیزیں ہیں۔ خطابت مفید ہے۔ اس سے اچھے اور بڑے کام لئے گئے ہیں اور لئے جاسکتے ہیں۔ لیکن خطابت شاعری نہیں۔“

(ص ۱۲۹ - اقبال - ایک مطالعہ)

”تنقید کی دشوار گزار راہ“

بھی کوئی معراج کی راہ ہے جس میں ایک منہتی پر پہنچ کر فرشتوں کے سردار کے پڑ جلتے لگے تھے؟

اگر یک سروے برتر پر م

فروغِ تجلی بہ سوزِ پر م

اور ”منظوم“ ہونے کے بعد بھی کوئی چیز ”نثر“ کیسے ہو جاتی ہے؟ جیسے آج کل ”نثری نظم“ کی اصطلاح بعض وہ نقاد چلائے ہوئے ہیں جن کا قافیہ شاعری میں تنگ ہو رہا ہے؟ شاید ”منظوم نثر“ ہی کا نمونہ کامل ہیں۔ ”بیالیس نظیں“ اور ”پچیس نظیں“

اور ان سے ایک پڑھی آگے "گلِ نغمہ" ابہر حال، سوال یہ ہے کہ "اقبال کی پانچ نظیں" کا مطالعہ کرنے کے لئے اس ادعائی تمہید کی ضرورت کیا ہے، اور اس قسم کی باتوں کا جو یہاں ظاہر کی گئی ہیں اقبال کی شاعری اور نظم نگاری سے کیا تعلق ہے؟ کیا اقبال کی نظیں "منظوم نثر" ہیں؟ کیا ان میں "زاپیغام یا پراپیگنڈہ" ہے جو شاعری نہیں؟ آخر "خطابت شاعری نہیں" کہہ کر جناب کلیم الدین احمد کس شاعری کی لفظی کرنا چاہتے ہیں؟ اقبال کی شاعری کی؟ اور کیا واقعی شاعری میں خطابت Rhetoric کی کوئی گنجائش نہیں؟ اسی طرح، کیا شاعری کے ذریعے بعض افکار کی تبلیغ — Propaganda واقعی دنیا ہے ادب میں ممنوع ہے؟ مذکورہ اقتباس کے خاتمے پر اور اسی کے تسلسل میں ہمارے مغربی نقاد فرماتے ہیں:

"خضر راہ کو یہ سمجھتے۔۔۔۔۔"

(ص ۱۴۹)

اس سے معلوم ہوا کہ ادعائی تمہید اقبال ہی کی نظم نگاری پر تنقید کرنے کے لئے ہے اور اس تمہید میں جناب کلیم الدین احمد نے جو کچھ ارشاد کیا ہے اسی کا اطلاق وہ اقبال کی نظموں پر عام طور سے کریں گے اور اسی طرح اپنے دعوے کی دلیلیں دے کر ثابت کریں گے کہ اقبال کی شاعری بالعموم محض خطابت، "زاپیغام یا پراپیگنڈہ" اور گویا "منظوم نثر" ہے، "شاعری نہیں"۔

اس تجزیے سے بدیہی طور پر معلوم ہو جاتا ہے کہ جناب کلیم الدین احمد ذہنی طور پر کم از کم اقبال کی شاعری کو پڑھنے کے سرے سے اہل نہیں۔ اس لئے کہ وہ اقبال کی شاعری کا کوئی اصولی و معروضی مطالعہ کرنا ہی نہیں چاہتے، بلکہ محض اپنے شخصئی مفروضات اور جذباتی تعصبات کا اثبات اور اظہار اقبال کی نظم نگاری کے سلسلے میں کرنا چاہتے ہیں مذکورہ اقتباس پر میں نے جو سوالات اٹھاتے ہیں ان سے بھی بین اشارہ ہوتا ہے کہ جناب کلیم الدین احمد ہی دراصل خود اپنے اس بیان کا بالکل صحیح نشانہ ہیں:

”تنقید کی دشوار گزار راہ میں جہاں فرشتوں کے پر جلتے ہیں، بے
دھڑک گامزن ہوتے ہیں۔“

(ص ۱۴۹ - اقبال — ایک مطالعہ)

آخر اس سے بڑھ کر تنقید کی راہ میں بے دھڑک گامزن ہونا اور کیا ہو گا کہ ایک شخص
اقبال کی شاعری کو نرا پراپنگینڈہ، خطابت اور منظوم نثر ثابت کرنے کے لئے چار سو سولہ
صفحات کی کتاب لکھتا ہے، (گرچہ اس میں تنقیدی تبصروں کا حجم کم اور دوسروں کے
اقتباسات زیادہ ہیں)؟ واقعہ یہ ہے کہ ”اقبال کی پانچ نظیوں“ کا مطالعہ کرنے کے
لئے جناب کلیم الدین احمد نے جو تمہید باندھی ہے وہ نہ صرف قطعاً نامناسب اور غیر متعلق
بلکہ لایعنی اور لغو ہے، اور اگر کوئی باذوق شخص، جو اقبال کی شاعری سے باخبر بھی ہے
اس تمہید پر ایک نظر ڈال کر نہ صرف کتاب بند کر دے بلکہ اسے ردی کی ٹوکری میں
پھینک دے تو اسے معذور سمجھنا چاہیے، تنقید خوانی تصنیع اوقات کے لئے کیوں کی
جاتے؟ جناب کلیم الدین احمد جیسے ہزاروں نقاد زیر نظر کتاب جیسی لاکھوں کتابیں بھی
لکھ ماریں گے تو اردو اور فارسی ادب کا ذوق و شعور رکھنے والے اقبال کی شاعرانہ عظمت
سے بدگماں نہیں ہوں گے، اور وہ ان سب نظموں کو جھوم جھوم کر پڑھتے ہی رہیں گے
جن میں ہمارے مغربی نقاد اپنے ادہام و خرافات کی بنا پر کپڑے نکال رہے ہیں۔
شاید موصوف بھی اس حقیقت حال سے آگاہ ہیں۔ اسی لئے وہ ”پڑھے لکھے قارئین“ کی
بھی شعروادب میں ان باتوں سے ناواقفیت کا رونا روتے ہیں جو ان کے زعم میں بنیادی
باتیں ہیں۔ یہ مریضانہ حد تک Pathologically ”بے دھڑک“ اور ڈھیٹ
ہونے کی ایک مثال ہے۔ کیا شعروادب کا ذوق و شوق پوری اردو دنیا میں صرف
کلیم الدین احمد کو حاصل ہے؟ یقیناً موصوف کا زعم یہی ہے، اور یہ بے عقلی کی انتہا ہے
یہ بے عقلی صرف وہی شخص کر سکتا ہے جس کا علم محدود، دماغ تنگ اور نظر سطحی ہو، اور
جناب کلیم الدین احمد ان منفی اوصاف کے مالک ہیں، ان کا تو انگریزی اور مغربی ادبیات
ہی کا مطالعہ سراسر مقلدانہ اور جامد ہے، بس انیسویں صدی کے غیر حکیمانہ تصورات ہی

کے وہ اسیر ہیں، وہ بھی آرنلڈ جیسے باکمالوں کے تنقیدی موقف کے فہم سے عاری ہو کر۔
 مشرقی ادبیات کا کتنا ذوق اور شعور وہ رکھتے ہیں، یہ ان کے اب تک کے تنقیدی کارناموں
 ہی سے واضح ہے۔ ایسا شخص اپنے آپ کو ہمہ داں اور اردو کے تمام ادیبوں کو جاہل سمجھتا
 ہے! یقیناً یہ اردو ادب کا ظرف ہے کہ وہ ایسے کم علم، کم نظر اور نا فہم شخص کی بے دھڑک،
 بے ڈھب اور بے ڈھنگی باتوں کو بھی تنقید کے نام سے اپنے دامن میں پناہ دیتا ہے
 جناب کلیم الدین ایسی عامیانه اور طفلانہ تنقیدیں، جیسی وہ مشق ناز کے طور پر اردو ادب
 کے متعلق کیا کرتے ہیں، ذرا انگریزی زبان میں انگریزی ادب کے متعلق کر کے
 دیکھیں۔ انہوں نے ادب میں تحلیل نفسی کے موضوع پر جو ایک کتاب انگریزی میں،
 دوسروں کے حوالوں کے بل پر، مرتب فرمائی تھی اس کا حشر انہیں معلوم ہے۔
 بہر حال، جناب کلیم الدین احمد نے اقبال کی جن پانچ لمبی اردو نظموں کا تنقیدی جائزہ

لیا ہے وہ یہ ہیں؟

۱۔ خضرِ راہ

۲۔ طلوعِ اسلام

۳۔ ذوق و شوق

۴۔ مسجدِ قرطبہ

۵۔ ساقی نامہ

ان میں ان کے معیار پر صرف ایک نظم "ساقی نامہ" پوری اُترتی ہے، جب کہ باقی سبھی نظمیں
 ناقص ہیں۔ اسی لئے وہ فیصلہ کرتے ہیں:

"ساقی نامہ اقبال کی بہترین اردو نظم ہے۔"

(ص ۲۰۰)

یہ فیصلہ جن خوبیوں پر مبنی ہے وہ موصوف کے نزدیک یہ ہیں:

۱۔ "اقبال اس نظم میں بعض لفظوں کی تکرار کا بہت فن کارانہ استعمال

کرتے ہیں جن سے نظم کے مختلف حصے زیادہ مربوط ہو جاتے ہیں

اور ایک لفظ کی گونج ہم دوسرے لفظوں میں سنتے ہیں۔

(ص ۲۰۲)

۲ - "خیالات میں ایسا ربط و تسلسل ہے کہ اکثر وہ Verse Para -

graph - لکھتے ہیں اور جب تک یہ پیراگراف پورا نہیں ہوتا

بات پوری نہیں ہوتی۔"

(ص ۲۰۶)

۳ - "یہ شاعری ہے اور اچھی شاعری ہے۔ اس میں انفرادی رنگ ہے

باتیں بھی ہیں اور کام کی باتیں ہیں۔ کہیں شعریت کو پس پشت نہیں

ڈالا گیا ہے۔"

(ص ۲۰۸)

ان باتوں سے جو نتیجہ نکلتا ہے وہ ناقد موصوف کے لفظوں میں یوں ہے؛

"یہاں اردو شاعری کے بندھے ٹکے مضامین نہیں۔ خیالات نئے

ٹیکنیک نئی ہے۔ یہاں بھی "خضر راہ" یا "طلوع اسلام" کی طرح وہ

کچھ کہنا چاہتے ہیں اور جو کچھ کہنا چاہتے ہیں، اسے کہہ بھی

جانتے ہیں، لیکن یہاں کہنے کا ڈھنگ شاعرانہ ہے۔ اسے

خیال کہتے، فلسفہ کہتے لیکن یہ خیال، یہ فلسفہ شعر ہی تجربہ بن گیا ہے

اسی لئے اس میں جذبات کی گرمی اور تخیل کی رنگینی ہے۔ خطیبانہ

اسلوب یا نثریت کا نام و نشان نہیں۔" (ص ۲۱۶)

"ساقی نامہ" کے تجزیہ کے آخر میں پانچوں نظموں کے مطالعے کا خلاصہ بھی تقابلی انداز

میں پیش کر کے بتایا گیا ہے کہ باقی چار کے مقابلے میں پانچویں نظم کی امتیازی خصوصیت اور

وجہ ترجیح و تفوق کیا ہے؟

"خضر راہ" میں دو بند شعریت کے حامل ہیں۔ ایک تو پہلا بند ہے

جس میں شاعر ساحل دریا پر کھڑا شب کا سماں پیش کرتا ہے اور

دوسرا وہ جس میں وہ شب میں صبح کا سماں دکھلاتا ہے۔ دونوں تصویریں حسین اور یادگار ہیں۔ لیکن ان کے علاوہ تعلیم ہے، پیغام ہے، اب اسے جو کچھ کہتے، جسے صورت شعر میں پیش کیا گیا ہے، صرف اس لئے کہ اشعار زود اثر ہوتے ہیں۔ کہیں کہیں خطیبانہ اسلوب ہے لیکن شعریت نہیں اور یہ پیغام نشر میں بھی اپنی زبانی یا خضرؑ کی زبانی سنایا جاسکتا تھا۔ طلوع اسلام، شروع سے آخر تک خطیبانہ اسلوب میں لکھی گئی ہے اور پھر ایک ہنگامی نظم ہے، البتہ ایک دو شعر یادگار شعر ہیں:

گماں آباد ہستی میں

حقیقت ایک ہے ہر شے کی

”ذوق و شوق“ کا پہلا بند انتہائی شعریت کا حامل ہے اور اگر اقبال اس بیان میں شرح و بسط سے کام لیتے تو شاید یہ یادگار نظم ہوتی لیکن وہ اپنے Pet Ideas میں مہنک ہو جاتے ہیں اور شاعری کو دون ہستی سمجھتے ہیں۔ ”مسجدِ قرطبہ“ کا موضوع جیسا کہ میں نے کہا ہے مسلمانوں کے لئے دل خوش کن ہے۔ یہ خیال کہ صرف مرد مومن، مردِ حر، مردِ آزاد کے کام کو — وہ فنونِ لطیفہ میں ہو یا زندگی کے کسی اور شعبے میں — زندگی جاوید عطا ہوتی اور ہو سکتی ہے، اور نقش نو ہو کہ کہن، اگر وہ مرد مومن کی تخلیق نہیں تو وہ فانی ہے یہ بات مسلمانوں کے لئے دل خوش کن اور ہمت افزا ہو تو ہو لیکن واقعیت سے دور ہے اور جس نظم کا موضوع کھوکھلا ہوا غلط ہو وہ نظم کس کام کی؟ ”ساقی نامہ“ البتہ ایک بہت ہی لطیف، پیچیدہ رنگین، تو انا نظم ہے اور اس میں نقوش اور آہنگ کی ایسی فنکارانہ گونج ہے Reverberation ہے جو اردو نظموں میں

ناپید ہے۔

(ص ۱۴-۲۱۶)

ان تبصروں سے جناب کلیم الدین احمد کا تنقیدی کو بڑ نمایاں ہے، وہ یہ کہ "شاعری

اور اچھی شاعری" کا معیار ان کے نزدیک یہ ہے کہ وہ Verse Paragraph

کی طرح "ربط و تسلسل" رکھتی ہو۔ معیارِ شاعری کا یہ تمثیل جناب کلیم الدین احمد نے خاص کر ٹی۔ ایس ایلیٹ سے مستعار لیا ہے جس نے، بہ اعتراف خود، اپنی شاعری کا جواز مہیا

کرنے کے لئے، جو تنقیدیں لکھیں ان میں اس نے انیسویں صدی کی رومانی شاعری کے

مقابلے میں اٹھارہویں صدی کی کلاسیکی شاعری کا امتیاز واضح کیا۔ اسی لئے اس نے

طنز نگار ڈرائیڈن کی شاعری کی بازیافت کی اور اسی مقصد کے لئے اس نے شیکسپیر

کے مقابلے بن جانسن کا اجا کیا۔ ایلیٹ کی شاعری بالعموم Verse Paragraph

کی طرح مربوط ہوتی ہے اور یہ اس کے اس قول کے مطابق ہے کہ شعر کے اندر

ایک اچھی طرح لکھی ہوئی نثر کی بنیادی خوبی ہونی چاہیے۔ لیکن کیا یہ اعلیٰ شاعری کا کوئی

معیار ہے؟ اور کیا ایلیٹ کی شاعری اعلیٰ معیار کی حامل ہے؟ جدید نظم نگاری میں

ایلیٹ کا جو مقام بھی مغربی بالخصوص انگریزی ادب کے ایک حلقے میں سمجھا جاتا ہو۔

مگر ایلیٹ کی شاعری اعلیٰ شاعری کا نمونہ نہیں ہے، یہ ایک اوسط درجے کی نظم نگاری

ہے اور خود انگریزی میں عصر حاضر کا ایک دوسرا شاعر، ولیم بٹلر یٹس، ایلیٹ سے بدرجہا

بہتر شاعر ہے اور ایلیٹ کے برخلاف اس کی خصوصیت یہ ہے کہ وہ Verse Para-

graph - نہیں لکھتا، نہ اس کے اشعار اچھی طرح لکھی ہوئی نثر کی خوبی رکھتے ہیں،

بلکہ وہ شاعر ہے، شعر لکھتا ہے اور اس کے اشعار میں وہ شعریت ہے جو ایلیٹ کے

یہاں بہت ہی کم ہے۔ کیا جناب کلیم الدین احمد اس سوال کا سیدھا اور دو ٹوک جواب

دیں گے کہ شاعری، اچھی شاعری کے لحاظ سے، انیسویں صدی کی رومانیت بہتر و برتر

ہے یا اٹھارہویں صدی کی کلاسیکیت؟ یہ بات سمجھ میں آتی ہے اور معلوم و معروف ہے کہ

ہر دور کا ایک لہجہ ہوتا ہے، کبھی ہدیت پر زور دے کر کلاسیکی میلان اُبھرتا ہے

کبھی تخیل پر زور دے کر رومانی میلان ابھرتا ہے۔ پھر ہر زمانے کا اپنا ایک ذوق بھی ہوتا ہے، کبھی لوگ کلاسیکی عناصر کو پسند کرتے ہیں اور کبھی رومانی عناصر کو۔ یہ برعکس اور ذوق بلاوجہ نہیں ہوتا، تاریخی اور نفسیاتی طور پر عمل اور رد عمل کا ایک چکر چلتا ہے جب لوگ خیالات کی فراوانی اور تندی سے تھکنے اور اکتانے لگتے ہیں تو ان کی دلچسپی اسالیب کی ترتیب و ترکیب کے ساتھ بڑھ جاتی ہے اور جب وہ ہیتیت کی میکانیکی یحسانی، خشکی اور جمود سے بے زار ہوتے ہیں تو تخیل کی گرمی، شادابی اور رنگارنگی کے طلب گار ہوتے ہیں۔ چنانچہ مثال کے طور پر انگریزی میں اٹھارہویں صدی کی ہیتیت پرستی کے رد عمل میں انیسویں صدی کی تخیل پسندی کا اُبھار ہوا اور پھر انیسویں صدی کے تخیلی ابہام کے رد عمل میں بیسویں صدی کے فن کاروں نے وضاحت اور منطقییت پر زور دینا شروع کیا، جب کہ خود اٹھارہویں صدی کی کلاسیکیت سو لہویں اور سترہویں صدی کی پہلی رومانیت کا رد عمل تھا۔ اسی لئے انیسویں صدی کو "اجیاتے رومانیت"

Romantic Revival کا دور کہا گیا ہے۔

اس تاریخی تناظر Perspective میں اگر کوئی کلیم الدین احمد شاعری میں بھی مربوط Verse Paragraph کی بات کرے تو ہم اس کو سمجھ سکتے ہیں، لیکن اگر یہ بات کرنے والا تاریخی حقائق کو یکسر نظر انداز کر کے Verse Paragraph ہی کو معیار شاعری، ہمہ گیر، اصولی اور آفاقی معیار بتانے یا بنانے کی کوشش کرے اور اسی کو واحد معیار تصور کر کے اعلیٰ سے اعلیٰ شاعری کو اسی کی کسوٹی پر پرکھنے لگے تو ایسے ناواقف، نادان اور بے ذوق و بے شعور شخص کی تردید و مذمت میں جتنے سحت سے سحت الفاظ بھی استعمال کئے جائیں کم ہیں۔ اس لئے کہ یہ شخص اپنے ادب کی توہین و تذلیل کے ساتھ ساتھ ادب کے تمام قارئین کے ذوق و شعور کو خراب بلکہ غارت کرتا ہے اور تنقید کے نام پر صرف تحقیر و تمسخر کی گرم بازاری کرتا ہے۔

اس سلسلے میں ایک نہایت ضروری سوال یہ بھی ہے کہ آخر نظم میں یہ ربط و تسلسل ہے کیا جس پر اتنا زور دیا اور شور مچایا جا رہا ہے؟ کہا جاتا ہے کہ نظم کے اشعار میں

عضویات پیوستگی اور ہم آہنگی ہونی چاہیے، یعنی اس درجے کا تناسب اعضا جو احسن الخالقین نے جسم انسانی کی تخلیق میں ظاہر کیا ہے۔ اگر ربط و تسلسل کا مفہوم یہ ہے تو سر یکجا یہ حدود فطرت سے تجاوز اور مظاہر حقیقت کو نظر انداز کرنا ہے۔ کمال درجے کی عضویاتی پیوستگی تو کارخانوں میں ڈھلنے والے میکانیکی اوزار میں بھی نہیں مل سکتی اس لئے کہ وہ بہر حال نقل ہے اور بالکل اصل نہیں ہو سکتے اسلئے عضویاتی پیوستگی کی گفتگو زیادہ سے زیادہ اعتباری و اضافی ہو سکتی ہے اور تناسب و توازن کے بڑے سے بڑے انسانی معیار میں بھی چند گوشوں کی رعایت کوئی ہی ہوگی، چاہے شاعری کی دنیا

میں تناسب و توازن کے تجربے کا معیار ڈووائیڈن اور یورپ جیسے شاعروں کی دو مصرعوں کی بنتوں Couplets ہی تک محدود کیوں نہ ہو۔ فارسی اور اردو میں بھی ثنوی کی مثال موجود ہے۔ اب دو مصرعوں کی ابیات پر مشتمل یا چند شعروں کے بندوں Stanzas پر مبنی نظموں کا بھی حال ظاہر ہے کہ یہی ہوگا، یعنی ان کی ہیئت کے عناصر کی ترتیب میں کچھ حاشیے فطری طور پر چھوڑنے ہی ہوں گے۔ خواہ ارتقائے خیال کتنا ہی مربوط مسلسل ہو، اس کی چند گم شدہ کڑیاں بھی ہوں گی اور ہوتی ہیں، منظم سے منظم ہیئت میں ہوتی ہیں، دنیا کا کوئی فن کار اور فن کا کوئی نمونہ اس کھلتے سے مستثنیٰ نہیں، شیکسپیر ہو، دانٹے ہو، گیٹے ہو، اقبال ہو، سب شاعر و فن کار ہیں، انسان ہیں، احسن الخالقین نہیں اور ان کی حسین سے حسین منلو ق فن، احسن تقویم، نہیں ہو سکتی۔

اس سلسلے میں فن لطیف کا یہ بنیادی نکتہ بھی برابر ملحوظ رکھنا چاہیے کہ شعر اور نظم اقلیدس کی ہیئت نہیں ہے اور نہ ریاضی کے فارمولے پر مبنی ہو سکتے ہیں۔ انسانی تخیل کی اعلیٰ سے اعلیٰ پیداوار حرف و صوت اور کلمہ و کلام کی حدود میں ہی صورت پذیر ہوگی، خواہ یہ صورت مختصر سی رباعی اور قطعے کی ہو یا طویل مسدس اور جدید نظم کی ہو۔

اب حقائق کی روشنی میں "مسجد قرطبہ" کے اندر بھی ترتیب ہیئت کی وہی خوبیاں دکھائی جاسکتی ہیں جو جناب کلیم الدین احمد نے "ساقی نامہ" میں دریافت کی ہیں۔ سب سے پہلے تو دعا کی تمہید ہے جو مسجد قرطبہ میں لکھی گئی :

ہے یہی میری غاز، ہے یہی میرا وضو

میری نواؤں میں ہے میرے جگر کا لہو

تجھ سے میری زندگی سوز و تب و درد و داغ
تو ہی میری آرزو، تو ہی میری جستجو

پھر وہ شرابِ کھمن مجھ کو عطا کر کہ میں
ڈھونڈ رہا ہوں اسے توڑ کے جامِ وِ سُبُو

فلسفہ و شعر کی اور حقیقت ہے کیا
حرفِ تمنا جسے کہہ نہ سکیں رو بہ رُو

اس خیال انگریز "تمہید" میں اقبال کا وہ نقطہ نظر بھی ہے جس کا اظہار ان کی شاعری
کا نصب العین ہے۔ انہوں نے اپنی پہلی نظم "ہمالہ" ہی میں تمنا کی تھی؟
لوٹ پیچھے کی طرف اے گردش آیام تو
ہاں دکھا دے اے تصور پھر وہ صبح و شام تو
اور ذوق و شوق" میں بھی اعلان کیا؟

میں، کہ میری غزل میں ہے آتشِ رفتہ کا سراغ
میری تمام سرگزشت کھوئے ہوؤں کی جستجو

یہ محض ماضی کے احیا کی آرزو نہیں ہے بلکہ اس کا مطمح نظر وقت کا ایک خاص تصور ہے،
جو کائناتی اور آفاقی ہے؟

زمانہ ایک، حیات ایک، کائنات بھی ایک
دلیل کم نظری قصہ مر جدید و قدیم

اس تصور زمان میں ماضی بھی ویسا ہی زندہ و توانا، اہم اور معنی خیز ہے جیسا حال اور مستقبل،
اور تینوں زمانوں کو ایک سطح پر رکھ کر انہیں ایک دوسرے کے ساتھ مربوط اور ہم آہنگ
کر کے ہی حیات کے تسلسل اور ارتقائے انسانیت کی مکمل، واضح، متعین اور موثر تصویر حاصل
کی جاسکتی ہے۔ چنانچہ تاریخ کے اسی تسلسل اور وقت کے اسی تاریخ ساز بہاؤ کا اظہار

و مسجدِ قرطبہ کے آغاز میں ہوتا ہے؟

سلسلہ روز و شب نقشِ گر حادثات

سلسلہ روز و شب اصل حیات و ممات

تیرے شبِ دروز کی اور حقیقت ہے کیا

ایک مانے کی رو جسمیں زدن ہے نہ رات

اس طلسمِ آفریں آغاز کے صرف بارہ مصرعوں میں وقت کی جو تصویر کشی کی گئی ہے اس کی مثال دنیا تے ادب میں ناپید ہے، شیکسپیر، دانٹے اور گیلے کی متحدہ گوشنیں بھی وقت کے موضوع پر اس سے بہتر کوئی چیز نہیں پیش نہیں کر سکتیں اور نہیں کرتی ہیں تیرھویں مصرعے سے گویا وقت کی تعریف میں تشبیب کے بعد گریز شروع ہوتا ہے اور صرف چار مصرعوں میں مکمل ہو جاتا ہے؟

آنی و فانی تمام معجزہ ماے ہنر

کارِ جہاں بے ثبات، کارِ جہاں بے ثبات

اول و آخر فنا، باطن و ظاہر فنا

نقشِ بھن ہو کہ نو، منزلِ آخر فنا

اس لفظی کے بعد اثبات ہوتا ہے؟

ہے مگر اس نقش میں رنگِ ثباتِ دوام

جس کو کیا ہو کسی مردِ خدا نے تمام

مردِ خدا کا عمل عشق سے صاحبِ فروغ

عشق ہے اصل حیات، موت ہے اس پر حرام

تند و سبک سیر ہے گرچہ زمانے کی رو

عشق خود اک سیل ہے سیل کو لیتا ہے تھام

عشق کی تقویم میں عصرِ رواں کے سوا
اور زمانے بھی ہیں جن کا نہیں کوئی نام

یہ پورا بند پہلے بند کا جواب ہے اور دونوں کے درمیان موسیقی کے نعمات کا ربط ہے، Point اور Counter Points کا تسلسل ہے، بہر حال دوسرے بند میں وقت کی فنا بداماں رو کے مقابلے میں عشق کا ابدیت آفریں تصور پیش کر کے اس کی تاریخی تعین و تعریف بھی کر دی گئی ہے، ورنہ محض اور مجرد عشق ایک مجہول اور بے معنی و بے اثر خواہش کا نام ہوتا، جیسا کہ جام طور پر بڑے بڑے شعراء کے عشقیہ مضامین میں پایا جاتا ہے، یا پھر بعض ایسے شعراء عظیم بھی ہیں جو عشق کو صرف جسمانی، جنسی محبت یا ہوس کے طور پر پیش کرتے ہیں۔ یہ دونوں انداز کے عشق انگریزی کے ان مابعد الطبیعی Metaphysical شعراء کا طرہ رایتا ہیں جن کی بڑھی تعظیم تکرم ٹی ایس ایلٹ نے اپنی تنقیدوں میں کی ہے اور مابعد الطبیعی شاعروں کی دریافت و احیا ایلٹ کا خصوصی کارنامہ بھی سمجھا جاتا ہے، بلکہ اس کی اپنی شاعری میں بھی مابعد الطبیعی شعراء مثلاً جون ڈن کے تخیل اور اسلوب دونوں کا رنگ و آہنگ ہے۔ شیکسپیر، دانٹے اور گیٹے کا عشق بھی یا تو ہوس ہے یا تصوف۔ ان سب کے مقابلے میں اقبال عشق کا ایک ٹھوس، تعمیری اور انقلابی تصور تاریخ کے سیاق و سباق میں پیش کرتے ہیں؛

عشق دمِ جبریل، عشق دلِ مصطفیٰ
عشق خدا کا رسول، عشق خدا کا کلام
عشق کی متی سے ہے پیکر گل تابناک
عشق ہے بھاتے غام، عشق ہے کاسِ انوار
عشق فقہیہِ حرم، عشق امیرِ جنود

عشق ہے ابن اسیل، اسکے ہزاروں مقام

اور بند اس شعر پر ختم ہوتا ہے؟

عشق کے مخراب سے نغمہ رتار حیات

عشق سے نور حیات، عشق سے نار حیات

وقت اور عشق کے مابین صحیح ربط قائم کر لینے کے بعد انکشاف کیا جاتا ہے؟

اے حرمِ قرطبہ عشق سے تیرا وجود

عشق سرِ پایا دوامِ جس میں نہیں رفت و بولد

چونکہ تاریخ کے ایک خاص تناظر میں مسجدِ قرطبہ کی تعمیر ہوئی ہے اور اس کی آفاقی اہمیت ہے لہذا دنیا کی اس مسلمہ طور پر عظیم الشان عمارت کے "معجزہ رفت" کی ساری تشریح اسلام اور ایمان کے استعاروں اور محاوروں میں کی گئی ہے، جو فکری اعتبار سے بالکل فطری اور حقیقت پسندانہ اور فنی لحاظ سے واحد نتیجہ خیز اور اثر آفریں طریق تعبیر ہے، ورنہ مسجدِ قرطبہ کا نہ مفہوم متعین ہوتا اور نہ معنویت واضح ہوتی۔ اسپن میں مسلمانوں کی تاریخ سے الگ کر کے مسجدِ قرطبہ کا مطالعہ کیسے ہو سکتا ہے؟ اور یہ اقبال کا کمال فن اور عظمتِ فکر ہے کہ انہوں نے اسلام کے تصور عشق پر مبنی ایک طرزِ تعمیر کو بالکل آفاقی رنگ و آہنگ دے دیا ہے؟

عرشِ معلیٰ سے کم سینہ، آدم نہیں

گرچہ کفِ خاک کی حد ہے سپہرِ کبود

پیکرِ نور ہی کو ہے سجدہ میسر تو کیا

اس کو میسر نہیں سوز و گدازِ سجود

کافر ہندی ہوں میں دیکھ مبرا ذوق و شوق

دل میں صلوة و درود، لب پہ صلوة و درود

اسی پر سوز اور ولولہ انگیز کیفیت پر یہ بند تمام ہوتا ہے؟

شوق مری لے میں ہے، شوق مری نے میں ہے

نغمہ اللہ ہو میرے رگ و پے میں ہے

بلاشبہ نغمہ اللہ ہو کی وجد آفرینی کو جناب کلیم الدین احمد اور ان کے جیسے نقاد محسوس کر سکتے ہیں اور نہ سمجھنے کے لئے تیار ہیں۔ لیکن اگر ان کے اندر ناقدانہ دیانت کا ایک ذرہ بھی ہوتا اور ذوق شعری کی اہمیت ہو بھی لگی ہوتی تو باآسانی ان کی سمجھ میں آجاتا کہ کسی اقبال نے یہ پوری نظم، جو اپنی جگہ خود ایک بے مثال معجزہِ رُفنی ہے، نغمہ توحید کی اسی وجد آفریں کیفیت میں ہی تخلیق کی ہے، یہی نغمہ اس کا سرچشمہ الہام Source of Inspirations ہے، اور یہ جس طرح شاعر کے رگ و پے میں جاری ہے اسی طرح مسجدِ قرطبہ کے نقوش میں مرثسم اور نظم کے استعارات سے منعکس ہے۔ مسجدِ قرطبہ جیسی دنیا کی بہترین نظم کوئی ایسا شخص بھی لکھ سکتا تھا جس کے رگ و پے میں ایمان موجزن اور ریشہ ہاتے دل میں اسلام پیوست نہ ہو؟ یہ عقیدے کا نہیں، فن اور فنِ خراہی کا سوال، بنیادی سوال ہے، جس سے گریز کرنے والی تنقید تنقید نہیں، محض کوڑا کرکٹ ہے اور اس کی موزوں جگہ ریجین کی جلد والی کتاب نہیں Dustbin ہے بہر حال، اللہ ہو کے نغمہ ر شوق نے موضوع، شاعر اور نظم کے درمیان ایسا کامل ارتباط اور مکمل ہم آہنگی اور یک جہتی پیدا کر دی ہے کہ اس وجد آفریں فضا میں ہر مصرع ایک راگ کی طرح چھوٹتا ہے اور دوسرے راگوں سے مل کر نغمے کے حجم میں اضافہ کرتا چلا جاتا ہے۔ ہسپانیہ کی سرزمین پر، مسجدِ قرطبہ کے صحن میں، زمانے کی روتھوڑی دیر کے لئے رگ گئی ہے، اس لئے کہ ایک بندہ۔ عشق دوزانو ہو کر محو دعا ہے، صلوٰۃ و درود پڑھ رہا ہے اور دوسرے اپنے ہی جیسے بندگانِ عشق کے ایک بے نظیر کارنامہ۔ عشق کا مشاہدہ و مطالعہ کر رہا ہے اور فنِ تعمیر کے نقوش کو انتہائی کمال کے ساتھ فنِ شاعرہی کے نقوش میں ڈھال رہا ہے۔ اس لمحہ تخلیق میں بندہ۔ مومن ہی انسانِ کامل ہے، مردِ خدا ہے اور پوری خدائی پر حاوی ہے۔ چنانچہ بالکل منطقی اور فطری طور پر آگے کا بند اس شعر سے شروع ہوتا ہے،

تیرا جلال و جمال، مردِ خدا کی دلیل
 وہ بھی جلیل و جمیل، تو بھی جلیل و جمیل
 یہ مردِ خدا کتنا قدیم، کتنا تاریخی، کتنا آفاقی اور لافانی ہے، ملاحظہ کیجئے؛
 مٹ نہیں سکتا کبھی مردِ مسلمان کہ ہے
 اس کی اذالوں سے فاش سرِ کلیمؑ و خلیلؑ
 اس کی زمین بے حدود، اس کا افق بے لُحور
 اس کے سمندر کی موج دجلہ و دنیوب و نیل
 اس کے زمانے عجیب اس کے فسانے غریب
 عہدِ کھن کو دیا اس نے پیامِ رحیل

مومن اور مسجدِ قرطبہ ایک ہی جلوے کے دو مظاہر ہیں اور اس جلوے میں جلال و جمال
 دونوں ہم آہنگ ہیں، مردِ مسلمان کی اذالوں سے سرِ کلیمؑ و خلیلؑ فاش ہے۔ یہ دینِ
 ابراہیمی کا اظہار ہے، یونانی، سینیات کا نہیں، یونانی صنم خانے خاکی تھے اور فانی ہوتے
 لیکن دینِ ابراہیمی کا معجزہ رفتن آج بھی پائیدار اور لازوال ہے؛

تیری بنا پائیدار، تیرے ستونے شمار
 شام کے صحرا میں ہو جیسے، ہجومِ نخیل
 تیرے در و بام پر وادیِ امین کا نور
 تیرا منارِ بلند جلوہ گہ جبریلؑ

سرزمین ہسپانیہ سے سرزمینِ عرب تک کے جغرافیائی اور دینِ ابراہیمی کی تاریخ
 کے حوالوں، استعاروں اور علامتوں سے مزین یہ چند اشعار مسجدِ قرطبہ کے خارجی اور
 داخلی اشارات دونوں کی صورت گری کرتے ہیں۔ یہی شاعری ہے، لیکن یونانی خرافات
 سے بھرے ہوتے متعصب دماغ اور ذوقِ شاعری سے خالی دل اس کا لطف کیا جانیں
 مردِ خدا اور معجزہ رفتن کا یہ مشترک آہنگ پھیلتا اور بڑھتا ہی جاتا ہے۔ جنابِ کلیم الدین
 نے اپنی ذہنی بے چارگی کے سبب محسوس ہی نہیں کیا کہ اقبال بندہ مومن

کے قلب و نظر کو مسجد قرطبہ کا مترادف Correlative قرار دے رہے ہیں اور جو کچھ وہ مومن کے بارے میں کہہ رہے ہیں وہ مسجد ہی کی تشریح ہے۔ آخر مسجد قرطبہ کی تعمیر میں تخیل اور دستِ ہنر بھی تو مومن ہی کا کام آیا ہے۔ پھر مسجد قرطبہ کسی ظلم میں معلق نہیں ہے، یہ مسلم اسپین کی مجسم علامت ہے، اسلامی جہاد کا نشان ہے۔ یہ تو اقبال کی شاعری کا کمال ہے کہ اس نے ہسپانیہ کی سرزمین پر مسجد قرطبہ کا مطالعہ کر کے تاریخ اور تہذیب کے ایک زریں دور اور باب کو حرف و صوت میں متشکل کر دیا۔ اسی لئے زیرِ نظر بند کا خاتمہ اس شعر پر ہوتا ہے

مردِ سپاہی ہے وہ، اس کی زرہ لا الہ

سایہ شمشیر میں اس کی پنہ لا الہ

اور اس کے بعد ایک پورا بند بندہ مومن کی صفات پر مشتمل ہے، جو درحقیقت مردِ کامل کا ایک ولولہ انگیز اور بصیرت افروز نقش ہے اور صاف معلوم ہوتا ہے کہ حیات و کائنات کی اشرف المخلوقات، انسان، کی بہترین شاعرانہ تعبیر اقبال اپنے مخصوص انداز میں، اسلامی استعارات و علامت کے ذریعے کر رہے ہیں۔ اس بند کے حسن کو سمجھنے کے لئے اسلام و ایمان شرط نہیں ہے، مگر اسلام و ایمان کو گوارا کرنا ضرور شرط ہے، ورنہ تعصب کی کوزنگاہی تو شہرہ چشم کو دن کی روشنی میں بھی چشمہ آفتاب سے بے خبر رکھتی ہے۔ اقبال موضوع کی مناسبت سے اور اس کے داخلی کوائف و منفرات کی آئینہ بندی کے لئے، مسجد قرطبہ کو مخاطب کو مکتے کہتے ہیں:

تجھ سے ہوا آشکارا بندہ۔ مومن کا راز
اس کے دنوں کی تپش، اسکی شبوں کا گداز
اس کا مقام بلند، اس کا خیالِ عظیم
اس کا سرور، اس کا شوق، اس کا نیاز، اس کا ناز
ہاتھ ہے اللہ کا، بندہ۔ مومن کا ہاتھ
غائب و کارِ آفریں، کارکش، کارساز

خاکِ و نوری نہاد بندہٴ مولیٰ صفات
 ہر دو جہاں سے غنی اس کا دل بے نیاز
 اس کی امیدیں قلیل، اس کے مقاصد جلیل
 اس کی ادا دلفریب، اس کی نگہ دل نواز
 رزمِ دمِ گفت گو، گرمِ دمِ جستجو
 رزم ہو یا بزم ہو، پاکِ دل و پاکباز
 نقطہ پر کارِ حقِ مردِ خدا کا یقین
 اور یہ عالم تمام وہم و طلسم و جواز
 عقل کی منزل ہے وہ، عشق کا حاصل ہے وہ
 حلقہٴ آفاق میں گرمی۔ محفل ہے وہ

بہت ہی فطری اور منطقی طور پر مسجد اور مومن کے درمیان موجود رشتے کی نتیجہ خیزی
 کی نہایت حسین اور خیال انگیز تعبیر و تشریح کے بعد شاعر مسجد قرطبہ کو ایک بار پھر مخاطب
 کو کہتا ہے؟

کعبہ ر اربابِ فن، سطوتِ دینِ مبین
 تجھ سے حرمِ مرتبتِ اندلسیوں کی زمین

پہلے مصرعے میں غور کرنے کے لئے ایک نہایت اہم نکتہ یہ ہے کہ اقبال نے مسجد
 قرطبہ کو 'کعبہ ر اربابِ فن' اور 'سطوتِ دینِ مبین'، بے یک وقت دونوں ہی قرار دیا ہے
 اور اس طرح دین کے ساتھ فن کی اہمیت اور ہم آہنگی واضح کر دی ہے اور اس بات کی
 طرف اشارہ کیا ہے کہ انہوں نے مسجد قرطبہ کو اپنی عظیم الشان شاعری کا موضوع مذہبی جذبے
 کے ساتھ ساتھ ایک فنی محرک کے تحت بنایا اور زیرِ نظر نظم جس طرح ایک مسلمان کا خراج
 عقیدت اپنی شان دار تاریخ کے ایک زریں باب کو ہے اسی طرح فن شاعری کا خراج
 فن تعمیر کو ہے، اور یہ دونوں مقاصد ایک جگہ جمع ہو کر بجاتے خود ایک باکمال کارنامے
 کی تخلیق کا باعث بن گئے ہیں۔ لیکن ہمارے مغربی نقاد کو عیب چینی سے فرصت نہیں کہ فکر و

فن کے اس امتزاجِ کامل پر نظر بھی ڈال سکیں۔

اس کے بعد کے دوسرے تمام اشعار میں ہسپانیہ یا اندلس کی سرزمین پر عرب مسلمانوں کے کمالات و اثرات کا انتہائی حکیمانہ و شاعرانہ ذکر و بیان ہے۔۔۔ ہے، جس کی ابتداء اس معنی خیز شعر سے ہوتی ہے؟

ہے تہ گردوں اگر حسن میں تیری نظیر

قلبِ مسلمان میں ہے اور نہیں ہے کہیں

بعد کے شعر اسی حسن کی تفسیر ہیں۔ ایک بار پھر غور کرنے کا مقام ہے، پہلے شعر میں

”کعبہ اربابِ فن“ اور ”سطوتِ دینِ مبین“ ہی کے تصورات کے تسلسل میں یہ پُرخیال

تصویر پیش کی گئی ہے کہ یہ ”قلبِ مسلمان“ کا حسن ہے جو مسجد کے در و بام پر منعکس ہے۔ اس

طرحِ دین بجائے خود ایک قدرِ جمال Aesthetic Value بن جاتا ہے، یا قدر

جمال ایک اصولِ دین بن جاتی ہے۔ دین کا یہ جمالیاتی احساس یا جمالیات کا دینی عرفان

کوئی اقبال ہی کر سکتا تھا، جب کہ کسی کلیم الدین احمد کے بس میں اتنا بھی نہیں کہ کم از کم

اس احساس و عرفان کو، اس کے بتن ثبوت کے بعد سمجھ ہی سکے۔ اس بند میں تاریخ

کے حقائق اور سیاست کے رموز کس طرح شعری پکیروں میں ڈھل گئے ہیں۔ اس کا مطالعہ

لطف و بصیرت دونوں کے لئے ضروری ہے؟

آہ وہ مردانِ حق! وہ عربی شہسوار

حامل ”خلقِ عظیم“ صاحبِ صدق و یقین

جن کی حکومت سے ہے فاش یہ رمزِ غریب

سلطنتِ اہل دل فقر ہے، شاہی نہیں

جن کی نگاہوں نے کی تربیتِ شرق و غرب

ظلمتِ یورپ میں تھی جن کی خرد راہ میں

جن کے لہو کی طفیل آج بھی ہیں اُندلسی

خوش دل و گرم اختلاط، سادہ و روشن جبیں

آج بھی اس دس میں عام ہے چشم غزال
اور نگاہوں کے تیر آج بھی ہیں دل نشیں

بوتے میں آج بھی اس کی ہواؤں میں ہے
رنگ جہاز آج بھی اس کی نواؤں میں ہے

حامل "خلقِ عظیم"، "صاحبِ صدق و لقیں"، "سلطنتِ اہلِ دلِ فقر ہے شاہی مہنیں"
"ظلمتِ یورپ میں تھی جن کی خرد راہ ہیں" اور "خوش دل و گرم اختلاط، سادہ و روشن
جیوں" کے معانی و مضمرات پر اگر لادین اور روشن خیال کہلانے والے دانش ور بھی تھوڑی
دیر کے لئے غور کر لیں تو اقبال کی "فرقہ پرستی" کی وسعتوں کے مقابلے میں انہیں اپنی "انسانیت
دوستی" کی حدیں سمٹی نظر آئیں گی۔ شاید اقبال ذہن کی وسعتیں ہی ہمارے مغربی نقادوں
کے ذہن میں سما نہیں پائیں یا انہیں سہما دیتی ہیں۔ بھلا وہ کیسے گوارا کر سکتے ہیں کہ
اپنے شیشے کے خوابِ محل پر گزرنے والے حقیقت کے اس پتھر کو،
جن کی نگاہوں نے کی تربیتِ مشرق و غرب
ظلمتِ یورپ میں تھی جن کی خرد راہ ہیں

عہدِ وسطیٰ مغرب کے لئے یقیناً ایک "دورِ ظلمت" Dark Age تھا، اس لئے
کہ اہل مغرب صلیبی جنگوں سے پہلے جہالت، تعصب اور وہم کی تاریکیوں میں پڑے
ہوتے تھے، مگر عربوں سے رابطے اور استفادے کے بعد انہوں نے علم و حکمت کے
کچھ سبق سیکھے، خاص کر مسلم اسپین اور غرناطہ اور قرطبہ میں اس کی یونیورسٹیوں، کتب خانوں
اور لیبیاریوں نے یورپ کو روشنی و علم و ہنر عطا کی، اور اسلام کے فیض سے ہی بالآخر یورپ

میں نشاۃ ثانیہ "Renaissance" اور "اصلاحِ دین" Reformation
دونوں کی تحریکیں یک وقت چلیں، لیکن مسیحی مغرب کا تعصب پھر بھی قائم رہا اور روشن
خیالی Enlightenment میں بھی تنگ نظری اس درجہ مغربی ذہن پر حاوی
رہی کہ نشاۃ ثانیہ کو مسلم عرب اور ہسپانیہ سے منسوب کرنے کی بجائے یونان و روم
کے نام نہاد علوم و فنون سے منسوب کیا گیا، حالانکہ اگر عہدِ وسطیٰ یورپ کے لئے ظلمت

کا دور تھا تو زمانہ قدیم، جس میں یونان و روم سانس سے رہے تھے، پوری دنیا کے لئے
 عہدِ ظلمت تھا اور اس وقت یونانی و رومی ایک دورِ جاہلیت ہی کے ادبام و خرافات
 میں مبتلا تھے۔ ان کے خاص کراہیہ ڈرامے اسی جاہلیت کی وحشتوں کے یادگار ہیں۔ اہل
 مغرب کی یہ تہذیبی وحشتیں نشاۃ ثانیہ کے قریب، اس کے دوران اور اس کے بعد بھی
 باقی رہیں، خاص کر اسلامی مشرق کے خلاف۔ یورپ کے ظلمت پسندوں کی احسان فراموشی
 اور بد تہذیبی کی سب سے نمایاں مثال دانٹے کی کومیڈی ہے، جس کو مغرب والوں
 نے خوش عقیدگی میں "ڈوائن" بنا رکھا ہے۔ خود ہسپانیہ اور قرطبہ میں احسان فراموش
 مغربی فسادلوں Vandals نے جس تہذیبی غارتگری کا ثبوت دیا ہے اس کی
 طرف ایک دردناک اشارہ اگلے بند کا پہلا شعر کرتا ہے؛

دیدہ۔ انجم میں ہے تیری زمین و آسماں

آہ! کہ صدیوں سے ہے تیری فضا بے اذان

مسجد قرطبہ کے صحن میں کھڑا ہو کر ایک مومن شاعر اتنی عظیم الشان مسجد کو جو کعبہ ارباب
 فن، ہونے کے ساتھ ہی، مسطوتِ دین بسین، بھی ہے، بے اذان، صدیوں سے بے اذان
 کیوں پاتا ہے؟ یہ لطیف سوال صدیوں کی بے یک وقت شان دار اور الم ناک تاریخ پر محیط ہے
 جس قرطبہ نے آٹھ سو سال تک تربیتِ غرب کی، اس کو غرب ہی نے ایسا تاراج کیا کہ
 کہ صدیوں تک اس کی فضا بانگِ اذان سے محروم رہی۔ شرق کے لئے تابناک اور غرب
 کے لئے مشرم ناک تاریخ انسانی کے اس پورے باب کو صرف دو مصرعوں نے ہماری نگاہ
 تصور کے سامنے روشن کر دیا ہے۔ شاعری یہ ہے، نہ کہ وہ جس پر جناب کلیم الدین احمد
 جیسے غرب پرست سردھنتے ہیں۔ اب دیکھتے کہ کس بصیرت اور فن کاری کے ساتھ شاعر
 مشرق و انسانیت عصر حاضر کے آفاق کی نقش گری کو کے اہل شرق، اہل اسلام اور
 دنیائے انسانیت کے سامنے چند نہایت خیال انگیز سوالات رکھتا ہے۔

کونسی وادی میں ہے، کونسی منزل میں ہے

عشق بلاخیز کا قافلہ رستہ جاں

دیکھ چکا المنی شورش اصلاح دیں
 جس نے نہ چھوڑے کہیں نقش کہن کے نشاں
 حرفِ غلط بن گئی عصمتِ پیر کشت
 اور ہوتی فکر کی کشتی۔ نازکِ رواں
 چشمِ فرانسیس بھی دیکھ چکی انقلاب
 جس سے دگرگوں ہوا مغربوں کا جہاں
 ملتِ رومی نثر ادب کھنڈ پرستی سے پیر
 لذتِ تجدید سے وہ بھی ہوتی پھر جواں
 روحِ مسلمان میں ہے آج وہی اضطراب
 رازِ خدائی ہے یہ کہہ نہیں سکتی زباں
 دیکھتے اس بحر کی تہ سے اُچھلتا ہے کیا
 گنبدِ نیلو فری رنگ بدلتا ہے کیا

ماضی اور حال کے معنی خیز، فکر انگیز، شوخ اور حسین نقوش پیش کرنے کے بعد فطری اور
 منطقی طور پر ہمارا مفکر شاعر مستقبل کے لطیف، روح پرور اور بصیرت افروز اشارے انتہائی
 حسین اور وجد آفریں انداز میں کرتا ہے۔ جناب کلیم الدین احمد کی فکر رسا تو عرف دو اشعار
 کے معانی تک پہنچ سکے گی، جو آخری بند کی تمہید ہیں؟

وادیِ کہسار میں غرقِ شفق سے سماں
 لعلِ بدخشاں کے ڈھیر چھوڑ گیا آفتاب
 سادہ و پُر سوز ہے دُخترِ دہقان کا گیت
 کشتیِ دل کے لئے پل ہے عہدِ شباب

ہسپانیہ کی سرزمین پر غروبِ آفتاب کا یہ حسین منظر، جس میں حسنِ فطرت اور جمالِ
 انسانیت دونوں سموتے ہوتے ہیں، نظم کے عروج و اختتام کے لئے موزوں ترین صورت
 ہے۔ نظم وقت کے موضوع پر دنیا کی بہترین شاعرہ شہسوار سے شروع ہوتی تھی اور

وہ نظم سے متعلق ہر نکتے کا طلوع تھا۔ اب پوری نظم کے تخیل اور ارتقائے خیال کا آفتاب اپنے جملہ مقاماتِ نور افگنی طے کر کے غروب ہو رہا ہے۔ یہ ہیئتِ نظم کے اس نقطہٴ غروب پر، موضوع کی مناسبت سے، شاعر، بجا طور پر اپنے پڑھنے والوں کو فکر و عمل دونوں کا پیغام اپنے مخصوص، بے نظیر اور ناقابلِ تقلید شاعرانہ و حکیمانہ انداز میں دے رہا ہے:

آبِ روانِ کبیر! تیرے کنارے کوئی
 دیکھ رہا ہے کسی اور زمانے کا خواب
 عالم نو ہے ابھی پردہ۔ تقدیر میں
 میری نگاہوں میں ہے اس کی سحر بے حجاب
 پردہ اٹھا دوں اگر چہرہ را افکار سے
 لانا سکے گا فرنگِ میری نواؤں کی تاب
 جس میں نہ ہو انقلابِ موت ہے وہ زندگی
 روحِ امم کی حیات کش مکشِ انقلاب
 صورتِ شمشیر ہے دستِ قضا میں وہ قوم
 کرتی ہے جو ہر زمانا اپنے عمل کا حساب

نقش ہیں سب نا تمام خونِ جگر کے بغیر
 نغمہ ہے سودا تے خام خونِ جگر کے بغیر

ظاہر ہے کہ ایسے انقلابی افکار کی "تاب" نہ فرنگ لاسکتا ہے نہ فرزندِ انِ فرنگ، حالانکہ اس نظم کی حد تک ابھی "چہرہ۔ افکار" پردے ہی میں ہے۔ پھر صورتِ شمشیر شاعری کے کیسے ہی نمیلے میان میں ہو اہل مغرب اور مغرب زدوں کے لئے قضا تے مبرم کی طرح ہولناک ہے، اس سے اس جہاد کی بو آتی ہے جسے مغرب تو صلیبی جنگوں ہی کے وقت سے اختیار کئے ہوتے ہے مگر اسلامی مشرق میں اسے منسوخ کرانے کے لئے اس نے مسلم سماج کے اندر سے کاٹ کر ہندوستان میں خاص کر ایک پورا فرقہ ہی کھڑا کر دیا ہے اب ایسے خطرناک تخیل کو، خواہ اچھی سے اچھی اور بڑی سے بڑی شاعری کے کیسے اور

کتنے ہی حسین اور پُر خیال استعاروں اور نغموں میں پیش کیا گیا ہو، مغربی نقادانِ فن کس طرح پسند کر سکتے ہیں؟ ان کا مقدر اور مشن ہی اس تخیل پر مبنی نظم میں کیڑے نکالنا اور اس مقصد کے لئے بے سرو پا باتیں بنانا ہے۔

”مسجد قرطبہ نہ صرف اقبال اور اردو کی بہترین نظم ہے بلکہ دنیا کی بہترین نظم ہے۔ اس کے لازوال فنی حُسن اور فکری بصیرت کے سامنے شیلی اور کٹیس کے سارے اُوڈ Odes اور دیگر نظیں گرد ہیں۔ سیٹس کی Sailing to Byzantium اور ایلٹیٹ کی Waste Land تو کسی شمار میں ہی نہیں، شیکسپیئر، دانٹے اور گیٹے کی بھی کوئی نظم اگر مسجد قرطبہ کے ٹکڑے کی ہو تو جناب کلیم الدین پیش فرمائیں اور تقابلی مطالعے کے لئے مباحثہ کریں، اردو میں لکھیں یا انگریزی میں، تو سخن فہمی عالم بالا معلوم ہو جائے یہ نظم اپنے نکتوں کی ترتیب اور نغموں کی تنظیم کے لحاظ سے، خیالات کے ربط و تسلسل، استعارات کی فراوانی، علامات و ظہیمات کی معنی خیزی اور ارتقائے خیال کی پیوستگی نیز ہیئت کے مختلف حصوں اور تخیل کے مختلف پہلوؤں کی ہم آہنگی کے اعتبار سے بلا بلاغاً ایک نغمہ موسیقی، ایک سمفنی Symphony ہے۔ شروع سے آخر تک راگوں کے ایک نظام کی طرح نظم کے تمام اجزاء نہ صرف ایک دوسرے کے ساتھ مربوط بلکہ ایک دوسرے میں پیوست ہیں۔ اس ہموار و ہم آہنگ تقاضا نغمہ کو Orches- tration کہیے یا Organic Symmetry کہتے، اگر دنیا کے کسی نظم میں جسم انسانی کی طرح عضویاتی پیوستگی ممکن ہے تو اس کا بہترین اور عظیم ترین نمونہ مسجد قرطبہ، ہی ہے جس کی کوئی مثال دنیا کے شاعری میں نہیں ہے۔ جیسا نظم کا موضوع ہے ویسی ہی نظم ہے؛

ہے تہہ گردوں اگر حسن میں تیری نظیر

قلبِ مسلمان میں ہے اور نہیں ہے کہیں

مسجد قرطبہ کے اس تنقیدی مطالعے سے واضح ہو جاتا ہے کہ شاعری کے ہر معیار

کے لحاظ سے اس نظم کا فنی مقام کیا ہے۔ لیکن جناب کلیم الدین احمد نے محض اپنے

غلط جذبات اور ناقص احساسات کی بنا پر بیڑہ اٹھایا ہے کہ اس نظم کو فنی طور پر خام ثابت کر کے چھوڑیں گے۔ چنانچہ وہ اپنے معمول اور مخصوص انداز کے مطابق طرح طرح کے بے سرو پا اعتراضات فرماتے ہیں۔ کسی عبدالحق کا اقتباس پیش کر کے اور گویا ان کے نکتوں کو صحیح مان کر موصوف یہ غیر منطقی نتیجہ انہی نکتوں سے نکالتے ہیں:

”ان باتوں سے صرف ایک ہی منطقی نتیجہ نکل سکتا ہے اور وہ یہ کہ مسجد

قرطبہ، نظم نہیں، منتشر خیالات کا مجموعہ ہے۔“

(ص ۱۸۴)

ذرا اس تنقید کا بانگ پین دیکھتے کہ کسی عبدالحق کی باتوں سے کوئی کلیم الدین احمد ایک اقبال کی مشہور زلمہ نظم کے بارے میں ایک نہایت قطعی اور حتمی قسم کا نتیجہ اخذ کر لیتا ہے، اگر تنقید کا معیار یہی ہے تو پھر اقبال کی شاعری پر قلم اٹھانے کی جسارت کیسے ہوتی؟ اسی طرح کسی اسلوب کا ایک لغو قسم کا اقتباس پیش کر کے اور اپنی مخصوص منفی و تخریبی تکنیک سے اس کا تجزیہ کر کے ایسا ہی ایک غیر معقول فیصلہ صادر کر دیتے ہیں۔

اگر کسی نظم کا آخری بند شروع میں بھی آ سکتا ہے، خصوصاً جب

ایسا کرنے سے اسے ایک فطری پس منظر بھی مل جاتا ہے تو وقت

کے بہاؤ کے پُر ہیبت عمل کو مرکز نگاہ بنا نا فنی ہوش مندی نہیں

کہا جاسکتا۔“

(ص ۱۸۷)

اور یہ تنقید ہوش مندی ہے کہ آپ عبدالحق صاحب اور اسلوب صاحب کی تشریحات کو اقبال صاحب کی تخلیق پر عائد کر رہے ہیں؟ یہ حرکت ظالمانہ ہونے کے ساتھ ساتھ طفلانہ بھی ہے اور اس سے تخلیق کی نہیں، تنقید کی آبروریزی ہوتی ہے۔ تنقید متن تخلیق کا تجزیہ ہے، نہ کہ اس متن کی ان تشریحات کا بخیر ادھیڑنا جو دوسروں نے اپنے ذہن سے کی ہیں۔ یہ تو تنقید پر تنقید ہوتی، تخلیق پر تنقید کہاں ہوئی؟ جناب کلیم الدین احمد کی خوردہ فروش تنقید کا یہ کمال بھی ملاحظہ فرمائیے:

”دیکھا آپ نے صرف چودہ اشعار مسجد قرطبہ سے متعلق ہیں۔“

(ص ۱۸۸)

اور باقی چوں اشعار کس نظم کے ہیں؟ کیا واقعی کسی نظم یا کسی تحریر کا مطالعہ اسی طرح کیا جاتا ہے کہ تصنیف کے عنوان سے متعلق جو کچھ براہ راست نہیں ہے اس کو نکال کر جو مواد پرچ جائے بس وہی موضوع کا بیان سمجھا جاتے؟ نظم کے اس طرح حصے بجزے کو نا تو کسی قصاب کے لئے بھی دشوار ہے، لیکن نشر میں یہ کام اگر کوئی کرنا ہی چاہے تو آسانی سے کر سکتا ہے۔ چنانچہ جناب کلیم الدین احمد کی چار سو سولہ صفحات کی کتاب ”اقبال — ایک مطالعہ“ سے اگر وہ تمام حصے نکال دیتے جاتیں جن کا واقعتاً کوئی تعلق اقبال کی شاعری سے نہیں ہے اور جن میں بیشتر دوسروں بلکہ دوسری زبانوں کے بالکل ہی بے محل حوالے اور اقتباسات ہیں تو شاید اس بے مغز کتاب کے دو سو صفحوں سے زیادہ باقی نہیں رہیں گے بلکہ علین ممکن ہے کہ لغو باتوں کے اٹنار کو حذف کر دینے سے یہ مطالعہ کم از کم قابل مطالعہ بن جاتے اور قارئین کو اپنے وقت کی زیادہ بربادی کا احساس نہ ہو۔ اب ذرا یہ طُرفہ تماشہ بھی دیکھتے کہ اگر جناب کلیم الدین احمد کے معیار سے نظم کا مثلہ کیا جاتے تو ان کے محولہ چودہ اشعار میں بھی کمی کوئی پڑے گی، جیسے یہ اشعار:

وادی گھسار میں غرقِ شفق ہے سحاب
لعلِ بدخشاں کے ڈھیر چھوڑ گیا آفتاب
سادہ و پُر سوز ہے دخترِ دہقان کا گیت
کشتیِ دل کے لئے سیل ہے عہدِ شباب

رنگ ہو یا خشت و سنگ، چنگ ہو یا عرف و صوت
مجزہ فن کی ہے خون جگر سے نمود

ہے تہہ گردوں اگر حسن میں تیری نظیر
 قلب مسلمان میں ہے اور نہیں ہے کہیں
 آہ وہ مردانِ حق ! وہ عربی شہسوار
 حاملِ خلقِ عظیم، صاحبِ صدق و یقین

کون سی وادی میں ہے کون سی منزل میں ہے
 عشقِ بلا خیز کا قافلہ سحت جاں

اس طرح ضربِ کلیمی سے چھ اشعار اور نکل گئے اور اب مسجدِ قرطبہ صرف آٹھ اشعار کی
 نظم رہ گئی، جو ظاہر ہے کہ ایک لمبی نظم نہیں ہوتی ہے۔ لہذا جناب کلیم الدین احمد کو اپنے طریق
 تنقید کو اس کے منطقی نتیجے تک پہنچا کر اب یہ کرنا چاہیے کہ وہ "اقبال کی پانچ لمبی نظموں"
 کی فہرس سے مسجدِ قرطبہ کو خارج کر دیں! لیکن وہ ایسا نہیں کریں گے۔ اس لئے کہ ان کی تنقید
 اور منطق کے درمیان مشرقین کا فرق ہے۔ چنانچہ عقل و منطق پر ایک اور ضربِ کلیمی ملاحظہ
 فرمائیے:

"اس کے علاوہ اگر آپ پہلے دو بندوں کو حذف کر دیں اور آخری بند
 کو بھی اور صرف بیچ کے پانچ بندوں کو پڑھیں تو آپ کو کسی خلار کا
 احساس نہیں ہوگا"

(ص ۱۸۸)

خلاہ کیا، نظم ہی کا احساس نہ ہوگا؟ "نظم نہیں، منتشر خیالات کا مجموعہ" جو ٹھہرا! اور جب
 نظم ہی نہیں تو اس پر تنقید کیا؟ پھر تو بس خلا ہی خلا ہے! اور ایسا اس لئے ہوگا کہ
 ہر اُلٹی بات کا نتیجہ بھی اُلٹا ہی نکلتا ہے!! خلائی تنقید کا نتیجہ آخر خلا کے سوا کیا نکل سکتا ہے
 اس قسم کی خلائی تنقید تنقید ہے یا محض تخلیق کا کیری کیچر Caricature اور کیری کیچر
 بھی بدترین قسم کا، جس کا نہ کوئی مطلب ہے نہ لطف!

پہلے بند ہیں وقت کے موضوع پر کہے گئے اشعار پیش کر کے فرماتے ہیں؛
 پہلا مصرع تو درست ہے، سلسلہ روز و شب نقشِ گہِ حادثات ہے، لیکن
 دوسرے فقرے کا مفہوم واضح نہیں، سلسلہ روز و شب اصل حیات و
 ممات ہے، اصل حیات و ممات سے کیا مقصود ہے؟“

(ص ۱۸۹)

وہ پورا شعر جس کا ایک مصرع جناب کلیم الدین احمد کے خیال میں درست ہے اور دوسرا
 گویا نادرست، اس لئے کہ انہیں اس کا مفہوم سمجھ نہیں آیا، یہ ہے؛
 سلسلہ روز و شب نقشِ گہِ حادثات
 سلسلہ روز و شب اصل حیات و ممات

پہلے مصرعے کا مفہوم تو جناب کلیم الدین کے نزدیک بھی واضح ہے، اس لئے میں ان کی
 آسانی کے لئے صرف دوسرے مصرعے کی تفسیر کرتا ہوں۔ وہ یہ ہے کہ روز و شب کا
 سلسلہ اور شام و سحر کی گردش جو نقشِ گہِ حادثات ہے تو انہیں حوادثِ زمانہ میں حیات و
 ممات بھی ہیں اور یہ وقت ہی ہے جس کی رو میں کوئی پیدا ہوتا ہے اور کوئی مرتا ہے، اس
 طرح زمانہ زندگی اور دنیا کے تمام واقعات کا سرچشمہ ہے۔ یہ تو بالکل سامنے کی اور
 صاف بات ہے، لیکن فلسفہ و الہیات سے اقبال کے شغف اور ان علوم میں ان کی
 ہمارت، پھر ان کی فکر کی تہہ داری اور فن کی دبازت کے پیشِ نظر، ہم حادثات کا مفہوم
 حادث و قدیم کے تقابل سے بھی سمجھ سکتے ہیں، یعنی صرف ذاتِ خداوندی قدیم ہے، ازل
 سے ابد تک ایک ہی طرح رہی ہے اور رہے گی، جب کہ دوسری تمام ہستیاں اور چیزیں
 حادث ہیں، عرصہ زمانہ میں ان کا ظہور ہوتا ہے اور اسی میں وہ فنا بھی ہو جاتی ہیں۔ یہ
 تو صرف ایک شعر کا مفہوم ہوا اور اس کے دونوں مصرعوں کے درمیان واضح طور پر ناگزیر معنوی
 ربط بھی ظاہر ہوا، گرچہ جناب کلیم الدین کی نثر میں عبارت کی خامی کی ایک ہی مثال نہیں
 ہے، ان کے تنقیدی بیانات کی عبارتوں میں اس قسم کی خامیوں اور عجزِ زبان کی بہتات
 ہے، جب کہ وہ خود شاعری میں نثری سلاست کا مطالبہ کرتے ہیں۔ بہر حال، غور کرنے

کی اسل بات یہ ہے کہ جب شرح کی مدد کے بغیر جناب کلیم الدین احمد کو اشعار کے سمجھنے میں اتنی مشکل ہوتی ہے تو وہ کسی نظم، وہ بھی معنی و مضمرات سے پُر اعلیٰ پائے کی نظم کی خوبوں اور خامیوں کی بائخ اور پرکھ کیسے کر سکتے ہیں؟ اقلیدس کے آلات سے زاویوں کی ترتیب وغیرہ ناپ کر؟ بالعموم وہ اسی طرح کا ناپ تول تنقید میں کھتے ہی ہیں، اور اسی لئے ان کی تنقیدیں کم از کم سخن فہمی سے یکسر عاری ہوتی ہیں، بس وہ شاعری کو بھی فن تعمیر سمجھ کر اس کے خارجی ڈھانچے کو بعض اوزاروں سے ناپ کر اندھا دھند فیصلے کیا کرتے ہیں اس قسم کی بے مغز و بے معنی تنقید کی بکثرت مثالیں ہم جاوید نامہ پر موصوف کے تبصروں میں اچھی طرح دیکھ چکے ہیں، حالانکہ یوسف سلیم چشتی کی شرح جاوید نامہ، ان کے سامنے تھی، جس کا ایک اقتباس انہوں نے کتاب اور مصنف کے حوالے کے بغیر اور سیاق و سباق سے بالکل الگ کر کے اور سراسر مغالطہ آمیز طریقے سے پیش کیا تھا، مگر ظاہر ہے کہ فارسی شاعری، اور وہ بھی اقبال کی عظیم الشان فارسی شاعری سے لطف لینے کے لئے فارسی دانی اور سخن فہمی شرط اولیں ہے، جب کہ سخن فہمی عالم بالا کا جو عالم اردو میں ہے اسے ہم دیکھ ہی رہے ہیں۔ چنانچہ اقلیدسی تنقید کے کچھ دل چسپ زاویے اور ملاحظہ کیجئے؟

اب پھر حسب معمول ایک کمی یہ بھی ہے۔ مختلف شعروں میں ناگزیر ربط نہیں۔ یہ سلسلہ روز و شب کبھی نقشِ گرجیات و مہمات ہے تو کبھی تارِ حریرِ دو رنگ ہے، کبھی سازِ ازل کی فغاں ہے تو کبھی صیرنی کائنات ہے، یعنی یہاں چار استعارے ہیں، نقشِ گرجیات، تارِ حریرِ دو رنگ، سازِ ازل کی فغاں، اور صیرنی کائنات، اور ان میں کوئی ربط نہیں۔ ایک ربط بظاہر معلوم ہوتا ہے اور وہ سلسلہ روز و شب کی تکرار ہے۔ بہر کیف اگر صرف یہی کہنا تھا کہ تمام معجزہ ہاتے ہز فانی ہیں اور کار جہاں بے ثبات ہے، یعنی کل من علیہا فان تو یہ کوئی نئی بات نہیں۔ پھر خیالات کی رو میں یہ کہہ کر "اول و

آخر فنا، باطن و ظاہر فنا، انہوں نے زبردست مغالطہ کھایا ہے۔ وہ
بھول گئے کہ

هو الاول والاخر والظاهر والباطن

(ص ۱۹۰)

اگر یہ الفاظ نثر میں اور تنقید کے طور پر نہیں لکھے گئے ہوتے تو بس ان پر اس شعر سے
کافی تبصرہ ہو جاتا،

بک رہا ہوں جنوں میں کیا کیا کچھ
کچھ نہ سمجھے خدا کرے کوئی

نثر بھی اتنی الجھی ہوتی، بکھری ہوتی ہوتی ہے؛ تنقید کے نام پر اس دیدہ دلیری سے
قارئین کو صریح مغالطہ دیا جاتا ہے؛ عبارت کے اس قسم کے نقص پر میں زیادہ زور
نہیں دینا چاہتا کہ "سلسلہ روز و شب نقش گر حیات و ممات" قرار دیا گیا ہے جبکہ
اقبال نے سلسلہ روز و شب کو "نقش گر حادثات" اور پھر "اصل حیات و ممات" کہا
ہے، مگر جناب کلیم الدین احمد دونوں مصرعوں کو بلا کر "نقش گر حیات و ممات" کہتے ہیں
تو اس سے ایک بات کی اور غمازی ہوتی ہے، وہ یہ کہ پہلے شعر کے دونوں مصرعوں میں ربط
نہ ہونے کے سبب دوسرے مصرع کا مفہوم واضح نہ ہونے کی شکایت جو انہوں نے قبل
کی سطروں میں کی تھی وہ خود ان کے نزدیک صحیح نہ تھی اور محض ایک غمزہ رناقدانہ کے طور
پر کی گئی تھی، اس لیے کہ نقش گر حادثات واقعی نقش گر حیات و ممات بھی ہے اور یہی
دونوں مصرعوں کو بلا کر پہلے شعر کا بدیہی مفہوم ہے۔

بہر حال، دیکھنے کی چیز نذ کو رہا بالاتنقیدی اقتباس میں یہ ہے کہ ہمارے مغربی نقاد
نے تصویر وقت کے مختلف پہلوؤں کو جو ایک مرکب کے اجزا ہیں ایک دوسرے سے
انگ انگ ہی نہیں بلکہ ٹکراتے ہوئے دکھایا ہے۔ کیا اتنی موٹی سی اور سامنے کی بات بھی
وہ نہیں سمجھ سکتے تھے کہ یہ وقت کی مختلف و متنوع ادائیں ہیں اور ان کے درمیان تضاد
نہیں، مطابقت بھی ہو سکتی ہے؛ اگر سلسلہ روز و شب نقش گر حادثات ہے اور حیات و

موت اسی سلسلے میں واقع ہوتی ہے، یہ رات اور دن، اندھیرے اور اجالے کا سلسلہ ایک
 ریشمی لچھا ہے جس کے دو رنگ ہیں اور ذات الہی کی قبائے صفات اسی ریشمی لچھے
 کے دھاگوں سے تیار ہوتی ہے، اس لیے کہ صبح و شام اور گردش ایام کے تسلسل ہی
 میں صفات الہی کا نور ہوتا ہے، جس سے عارف کو ذات الہی کا سراغ ملتا ہے، اور یہ
 سلسلہ وقت ساز ازل کی فناں ہے، اس لیے کہ حیات ظاہر ہے کہ اول روز سے عرصہ
 زماں ہی میں نمودار ہو رہی ہے اور وقت کے گزرتے ہوئے لمحات ہی میں ممکنات زندگی
 کے تمام نشیب و فراز سامنے آ رہے ہیں، اس طرح یہ سلسلہ ایام و حقیقت صرف
 کائنات ہے، جو زمانے کے پردے پر ظاہر ہونے والے ہر وجود کے کھرے اور کھوٹے
 کی پرکھ کے لئے ایک کسوٹی ہے، لہذا جو بھی وقت کے معیار پر پورا نہیں اترے گا وہ
 فنا ہو جائے گا، واقعہ یہ ہے کہ انسان کے شب و روز کی حقیقت یہی ہے کہ وہ زمانے
 کی ایک رو، ایک لہر ہیں، لہذا انسانی ہنر کے تمام کمالات عموماً اور معمولاً اپنے اپنے
 وقت پر نمودار ہو کر بالآخر غائب ہوتے جائیں گے اور ہو رہے ہیں، اس لیے کہ
 کار جہاں بے ثبات ہے اور نئے پرانے ہر نقش کی آخری منزل فنا ہے، اول بھی
 فنا آخر بھی فنا، ظاہر بھی فنا، باطن بھی فنا، سلسلہ روز و شب میں وقوع پذیر ہونے
 والے جملہ واقعات و حوادث آنی و فانی ہیں ————— تو اس پوری تفصیل میں تضاد
 کہاں ہے، بے ربطی کہاں ہے؟ اس کا ہر جُز ایک ہی حقیقت کی تشریح کرتا ہے،
 تمام اشعار از اول تا آخر ایک ہی موضوع کے نکات پیش کرتے ہیں اور پہلے مصرع میں
 نقش گر حادثات سے آخری مصرعے میں منزل آخر فنا تک پورا کا پورا بند ایک سمجھنی،
 ایک ہم آہنگ قماشِ نغمہ کی طرح منظم ہے، یا ایک جملے کی طرح مرتب ہے، اس حد
 تک کہ پہلے مصرعے میں جو مبتدا ہے اس کی خبر آخری مصرعے میں دی گئی ہے۔
 رہی یہ بات کہ اقبال نے وقت کی جو تصویر کشی کی ہے وہ آیت قرآنی

”کل من علیہا فان“

کی تفسیر ہے، جیسا کہ جناب سلیم الدین احمد نے بجا طور پر بتایا ہے، تو اس کی اہمیت

یہ کہہ کر کیسے کم کی جاسکتی ہے کہ
 ”یہ کوئی نئی بات نہیں۔“

جیسا کہ ناقد موصوف بالکل بے جا طور پر فرماتے ہیں؛ اول تو ہر پرانی بات غیر اہم نہیں ہوتی، دوسرے اہمیت کی بات نہیں، چاہے وہ نئی ہو یا پرانی، بلکہ اس برتاؤ کی ہے جو شاعر اس بات کے ساتھ کرتا ہے، یہ تنقیدی نکتہ یقیناً ناقد موصوف کو بھی معلوم ہو ہوگا، مگر اقبال؟ پر اعتراض کرنے کا شوق اور جذبہ اس شدت سے ان کے ذہن پر طاری ہے کہ تنقید کے سارے نکتے ان کے دماغ سے محو ہو گئے ہیں اور اعتراض برائے اعتراض، لہجہ اور پوٹھ اعتراض کو انہوں نے اپنا وطیرہ بنا لیا ہے۔ اسی طرح کالغوا اعتراض یہ بھی ہے کہ جناب کلیم الدین احمد تیر مارنے کے انداز میں کہتے ہیں کہ انہوں (اقبال، نے زبردست مغالطہ کھایا ہے، وہ بھول گئے کہ

”ھع اول و الاخر و ظاہر و الباطن“

مغالطہ واقعہ یہ ہے کہ اقبال نے نہیں، کلیم الدین احمد نے کھایا ہے یا قارئین کو دیا ہے معلوم ہوتا ہے جناب کلیم الدین احمد

”کل من علیہا فان“

کی پوری عبارت سے بھی واقف نہیں ہیں ورنہ ان کو سمجھنا چاہیے تھا کہ

”کل من علیہا فان“

کے ساتھ یہ نکتہ ابھی ہے

”و یبقی وجہ ربك ذو الجلال والاكرام“

یعنی جہاں ہر چیز فانی ہے وہاں ایک ذات، رب ذو الجلال والاكرام کی، باقی ہے، اور جس اقبال نے فنا کی تصویر کھینچی ہے وہ بقا سے بھی پوری طرح آگاہ ہے اور اسے فنا و بقا کے تمام الہیاتی رموز و اسرار معلوم ہیں، جب کہ ہمارے نقاد کی واقفیت چند ان زبان زد مجلوں تک محدود ہے جو عام طور پر اردو میں مستعمل ہیں، چنانچہ بے چارے نقاد اپنی اس علمی پونجی کے بل پر اقبال بیٹے نابغہ عصر اور علامہ وقت پر بالکل اسی سادگی کے ساتھ منہ آتے ہیں

جیسے شوخ و شریر بچے بزرگوں کی وارہی سے کھیلتے ہیں۔ جناب کلیم الدین احمد کو تو اس کا بھی پتہ نہیں کہ اقبال کا تصور زمان کیا تھا اور اس سلسلے میں فلسفہ و وقت کی تکمیل کس طرح وہ اسلامی دینیات سے کیا کرتے تھے، اور اس معاملے میں انہوں نے کس طرح

”لا تسبلوا الدهر“

کی حدیث سنا کر برگساں کو متحیر کر دیا تھا۔ کیا جناب کلیم الدین احمد کو اس مشہور آیت کی خبر ہے

”وتلك ايام نداولها بين الناس“

یعنی ”اور ان ایام کو ہم (باری تعالیٰ) لوگوں کے درمیان گردش دیتے ہیں“ ان حقائق سے واضح ہو جاتا ہے کہ ”اول و آخر فنا، باطن و ظاہر فنا“ وہی شخص کہہ سکتا ہے جو

”هو الاول و الاخر و الظاهر و الباطن“

سے بھی واقف ہو۔ اب اس نکتے کو سمجھنے میں کیوں مغالطہ ہو کہ دنیا کے اول و آخر ظاہر و باطن کو فنا اسی لیتے ہے کہ دراصل خالق دنیا ہی اول و آخر اور باطن و ظاہر ہے، لہذا اس کے سوا سب فانی ہے اور صرف وہی باقی ہے، جب کہ یہ پوری بات

”کل من علیہا فان و یبقی وجہ ربک ذوالجلال و الاکرام“

سے ہی عیاں ہے، مغالطہ کس نے کھایا ہے، اقبال نے جو پوری بات جانتے تھے یا جناب کلیم الدین احمد نے جو محض ادھوری بات ہی جانتے ہیں؟

”نیم ملا خطرہ۔ ایمان“

Little knowledge is a dangerous thing

کی معنی خیز مثل یہاں بالکل چست اور ہمارے مغربی نقاد پر چسپاں ہو جاتی ہے۔ اسی ناقص علم کی بنیاد پر جناب کلیم الدین احمد وقت کے متعلق مسجد قرطبہ کے بند کاموازمہ شبلی کی چند سطروں اور پھر شیکسپیر کے ایک پورے سانسٹ کے ساتھ فرماتے ہیں۔ ان کے خیال میں شبلی کے

”بیان میں ایک حسن کاری ہے جو اقبال کے شعر میں نہیں۔“

(ص ۱۹۰)

اس بیان کا ایک ہی مطلب ہے، وہ یہ کہ ہمارے مغربی نقاد سرے سے نہ تو حسن کا کوئی احساس رکھتے ہیں اور نہ حسن کاری سے واقف ہیں ورنہ مسجد قرطبہ میں اقبال کے متعلقہ بند کے مقابلے میں وہ شبلی کے ان اشعار کو ہرگز نہیں رکھتے جن کا ترجمہ موصوف نے تو نہیں دیا مگر میں ذیل میں درج کرتا ہوں:

”ایک ذات باقی رہتی ہے اور سب بدلتے اور گزرتے رہتے ہیں
نورِ آسمانی ہمیشہ سے چمک رہا ہے، زمین پر سائے اڑتے جلتے ہیں
زندگی رنگارنگ شیشے کی ایک بلند عمارت کی طرح
نورِ ازل کی سفید تجلیات پر ایک داغ لگاتی ہے
یہاں تک کہ موت اسے کچل کر ریزہ ریزہ کر دیتی ہے۔“

بلاشبہ یہ بھی شاعری ہے، مگر مسجد قرطبہ کی اس عظیم الشان شاعری کے ساتھ اس کا کیا مقابلہ؟

سلسلہ روز و شب نقشِ گریح حادثات
سلسلہ روز و شب اصلِ حیات و ممات
سلسلہ روز و شب تارِ حریرِ دو رنگ
جس سے بناتی ہے ذاتِ اپنی قبائے صفات
سلسلہ روز و شب سازِ ازل کی فناں
جس سے دکھاتی ہے ذاتِ زیرِ وہمِ ممکنات
تجھ کو پرکھتا ہے یہ، مجھ کو پرکھتا ہے یہ
سلسلہ روز و شب صیرفیِ رکائات
تو ہوا اگر کم عیار، میں ہوں اگر کم عیار
موت ہے تیری برات، موت ہے میری برات

تیرے شب و روز کی اور حقیقت ہے کیا
 ایک زمانے کی رو جس میں نہ دن ہے نہ رات
 آنی دفانی تمام معجزہ ہائے ہنر
 کارِ جہاں بے ثبات، کارِ جہاں بے ثبات
 ادل و آخر فنا، باطن و ظاہر فنا
 نقشِ کھن ہو کہ نو، منزلِ آخر فنا

ایک فکری موضوع پر، محض چند تصویروں کی مدد سے، اتنی زبردست اور پُر معنی و پُر
 نغمہ شاعری کا تصور بھی شبلی نہیں کر سکتا، جس کا تخیل صرف استعارہ و تشبیہ میں الجھا ہوا
 ہے، اور بالکل یہی حال شیکسپیر کے سائٹ کا بھی ہے، جس کا اردو ترجمہ دینے کی زحمت
 جناب کلیم الدین احمد نے گوارا فرمائی ہے، ملاحظہ ہو مگر چہ یہ ذرا آزاد ترجمہ ہے اور ترجمانی کی شکل
 میں ہے، مع تبصرہ کے:

”ہم لمحوں کو گزرتے ہوئے نہیں دیکھتے لیکن موجوں کو ساحل کی طرف
 بڑھتے ہوئے دیکھتے ہیں جہاں سنگریزے بکھرے ہوتے ہیں۔ اور
 شیکسپیر نے موجوں اور لمحوں کی رفتار کو دیکھا ہے۔ کیسے ایک
 موج آگے بڑھتی ہے تو اس کی جگہ دوسری موج لے لیتی ہے اور
 ایک لمحہ گزرتا ہے تو اس کی جگہ دوسرا لمحہ آجاتا ہے لیکن وہ موجیں ہوں
 یا لمحے دونوں آگے بڑھے جاتے ہیں۔ انسان پیدا ہوتا ہے اور وہ
 روشنی کے سمندر سے آہستہ آہستہ پختگی تک پہنچتا ہے لیکن جہاں
 پختگی کا تاج اس نے پہنا تو منحوس گہن اس کے انوار سے
 بند آزما ہوتا ہے اور وقت نے جو عطیہ دیا تھا وہ چھین لیتا ہے۔
 وقت گویا تیرے شباب کے حُسن کو برماتا ہے اور حُسن کی جبیں پر
 تسکنوں کی متوازی لکیریں کھودتا ہے اور فطرت کی صداقت کے
 نادر نمونے اس کی خوراک ہیں۔ اور جو چیز بھی ہے اسے وہ اپنی

درانتی سے کاٹ دیتا ہے۔

(ص ۹۲ - ۱۹۱)

اس ترجمانی کا انگریزی متن درج کر کے جناب کلیم الدین احمد نے ارشاد کیا تھا:

”یہ شاعری ہے۔“

اور ترجمانی کے بعد فرماتے ہیں:

”آپ نے محسوس کیا ہو گا کہ یہاں ہر چیز واضح ہے متعین اور ٹھوس

انداز میں بیان کی گئی ہے اور استعارے اس لئے ہیں کہ وہ

معانی کو واضح بھی کریں اور انہیں تہہ دار بھی بنائیں۔“

(ص ۱۹۲)

جہاں تک ہر چیز کے واضح، متعین اور ٹھوس ہونے کا تعلق ہے وہ اقبال کے اشعار میں بھی ہے اور شیکسپیر کے اشعار سے زیادہ ہے۔ اسی طرح اقبال کے استعارے شیکسپیر کے استعاروں سے زیادہ معانی کو واضح کرنے اور تہہ دار بنانے والے ہیں، اس کے ساتھ ہی ’ایک نہایت اہم فنی نکتہ‘، خود جناب کلیم الدین احمد کے پیش کردہ معیار سے، یہ ہے کہ شیکسپیر، تو طرح طرح کے استعارے استعمال کر کے وقت کی تصویر کو رنگارنگ کے ساتھ ساتھ گنجلک بھی بنا دیتا ہے، چنانچہ وہ بے ربطی اور تضاد اشعار کے درمیان جس کا الزام بالکل بے بنیاد طور پر ہمارے مغربی نقاد نے اقبال پر لگایا تھا درحقیقت شیکسپیر کی نظم میں ہے۔ — کبھی موج اور سنگریزہ ہے، کبھی روشنی، کبھی تاج اور گہن، کبھی تیر اور درانتی — سب ایک ہی سانس میں، جب کہ اقبال نے صرف ایک تصویر گزرتے ہوئے حوادث کی بنائی ہے اور اس کے لئے ’تارِ حریرِ دورنگ‘، اور ’سازِ ازل کی فناں‘، کے جو رنگ استعارے کے طور پر استعمال کئے ہیں وہ بھی صرف حوادث کے رنگ و آہنگ کو منقش کرتے ہیں اور اس چستی و چابک دستی کے ساتھ کہ جاتے خود انہیں مستقل استعارہ کہنا بھی مشکل ہے۔ اس لحاظ سے واقعہ یہ ہے کہ اقبال کا استعارہ زیادہ سے زیادہ علمِ البلاغت Rhetoric کی اصطلاح میں ایک مفصل استعارہ

Expanded Metaphor ہے، جب کہ شیکسپیر مخلوط استعارے Mixed Metaphor کا ارتکاب کرتا ہے، اور جناب کلیم الدین احمد جانتے ہی ہوں گے کہ فنی طور پر انگریزی علم البلاغت میں بھی مفصل استعارے کو پسندیدہ اور مخلوط استعارے کو ناپسندیدہ سمجھا جاتا ہے۔

(اس سلسلے میں میرا ذاتی خیال کچھ اور ہے)

اس سلسلے میں ایک اور اہم نکتہ یہ بھی ہے کہ شیکسپیر نے وقت کے موضوع پر ایک پورا سائٹ لکھا، اس کے باوجود وضاحت اور تکمیل کی کمی اس کی شاعری میں نمایاں ہے، جب کہ اقبال نے مسجد قرطبہ میں وقت کے موضوع پر پہلے بند میں جو کچھ کہا ہے وہ صرف تمہید ہے ایک بڑے موضوع پر اظہار خیال کی اور وہ تمہید بھی اتنی مکمل و موثر ہے کہ ایک طرف تاریخ کے گزرتے ہوئے لمحات کا واضح اور متعین احساس ہوتا ہے اور دوسری طرف اصل موضوع سے تاریخ کی اس تصویر کی کامل مناسبت ظاہر ہوتی ہے۔ اقبال نے وقت کو "سیر فی کائنات" کہا ہے، جو محض کوئی استعارہ نہیں ہے وقت کی تعریف کے لئے، بلکہ اس سے صرف یہ تشبیہ مقصود ہے جو پوری نظم کا محرک ہے:

تجھ کو پرکھتا ہے یہ، مجھ کو پرکھتا ہے یہ

سلسلہ روز و شب صیر فی کائنات

تو ہوا اگر کم عیار، میں ہوں اگر کم عیار

موت ہے تیری بات، موت ہے میری بات

خور کوئے کی بات ہے کہ مسجد قرطبہ کا پہلا بند وقت کے موضوع پر کوئی مستقل بالذات نظم نہیں ہے بلکہ تاریخ کی ایک عظیم الشان یادگار اور اس کے توسط سے دنیا کی عظیم الشان ملت اور اس کے شالی افراد کے موضوع پر ایک مرتب و منظم نظم کا حصہ، تمہیدی حصہ ہے۔ اب جناب کلیم الدین احمد ایک طرف تو شاعر سے ایک مربوط نظم کی توقع کرتے ہیں اور دوسری طرف خود سالم و کامل نظم کی بجائے اس کے ٹکڑوں کا الگ الگ تجزیہ و مطالعہ کرنا چاہتے ہیں، موصوف کے ملحق تنقید کا یہ تضاد ان کے تمام کارناموں کا طرہ امتیاز ہے۔ انہوں نے اسی

خوردہ فروشی کے ساتھ اردو شاعری پر ایک نظر ڈالی ہے اور اردو تنقید پر بھی اور دونوں کو اپنے تیرنیم کش سے مجروح کیا ہے، جبکہ طرفہ تماشایہ ہے کہ اپنے مطالعے کے موضوعات سے وہ تنظیم کل کا مطالبہ کرتے رہے ہیں۔

اسی متضاد طرزِ تنقید کا استعمال موصوف مسجد قرطبہ کے پورے مطالعے میں کرتے ہیں۔ دوسرے بند میں عشق کے بارے میں اقبال نے جو کچھ کہا ہے اس کو وہ ایک ہی خیال کی تکرار کہہ کر غیر دل چسپ اور غیر اہم قرار دیتے ہیں اور اس سلسلے میں عشق پر دوسری نظموں میں اقبال کے اشعار کا حوالہ دیتے ہیں، مثلاً "ذوق و شوق" کا ایک بند پیش کر کے تبصرہ کرتے ہیں!

"اقبال یہ خیال نہیں کرتے کہ ایک ہی بات یا ایک ہی قسم کی بات
کو بار بار سُننے سے سامعین کی طبیعت منغص ہو جاتی ہے۔"

(ص ۱۹۳)

یہ ہے ایک ناقد کا بیان ایک شاعر کے خاص موضوع کے بارے میں جو زیرِ نظر نظم میں بھی بردے اظہار آیا ہے! عشق بلاشبہ اقبال کا محبوب مضمون ہی نہیں، ان کی فکر کا ایک عنصر اور فن کا محرک ہے۔ لہذا اگر وہ مختلف مواقع پر اس مضمون سے متعلق اظہارِ خیال کرتے ہیں تو یہ کوئی تعجب کی بات نہیں اور نہ کوئی انوکھی یا بڑی بات ہے۔ عشق کے موضوع پر اہل ذوق رومی سے اقبال بلکہ دانٹے سے گیلٹے تک کے اشعار الگ الگ ان میں ہر ایک کی شاعری اور بار بار صرف کسی ایک کی شاعری میں بھی پڑھتے آتے ہیں اور کبھی ان کی طبیعت منغص نہیں ہوتی، مگر، شاعری، عشیقہ شاعری سے بھی لطف لینے کے لئے ذوق شرطِ اولین ہے، جس کی بے حد افسوس ناک کمی جناب کلیم الدین احمد میں بدابتر پائی جاتی ہے۔ ذوقِ ادب کے ساتھ ساتھ کچھ کومنسنس کی بھی کمی ہے اور تنقیدی معقولیت تو سرے سے موصوف کے یہاں غائب ہی ہے، ورنہ مسجد قرطبہ میں عشق سے متعلق اقبال کے بیان پر وہ اس بد مذاقی اور پھوٹ پھوٹنے کے ساتھ اعتراض نہیں کرتے۔ واقعہ یہ ہے کہ جناب کلیم الدین احمد کی اس انداز کی بے محل اور بے عقل نکتہ چینی قارئین کی

طبیعت کو حد درجہ منغض ہی نہیں مشتعل اور بے زار کر دیتی ہے سوال یہ ہے کہ ہمارے مغربی نقاد مسجد قرطبہ کی ہیئتِ نظم پر تبصرہ کرتے ہوئے کبھی دقت اور کبھی عشق کو الگ سے کیوں لیتے ہیں اور کیوں یہ بھول جاتے ہیں کہ وہ ایک پوری نظم پر تنقید فرما رہے ہیں، نہ کہ اس کے الگ الگ پہلوؤں پر، جب کہ وہ خود ہی فن کار سے ایک سالم ہیئت کا بھی مطالبہ کرتے ہیں؟ اقبال نے ذوق و شوق، یا کسی دوسری نظم میں عشق پر اظہارِ خیال اس نظر کے سیاق و سباق میں کیا ہے اور مسجد قرطبہ میں عشق پر اظہارِ

خیال اس نظم کے سیاق و سباق میں ہے یہ کیسے ہو سکتا ہے کہ اقبال دقت کے فنا انگیز سیلاب پر روک لگا کر پائیدار فن کاری یا کسی انسانی عمل کا واحد وسیلہ عشق کو سمجھتے ہیں اور وقت کے تناظر میں انہیں عشق ہی کا کارنامہ مسجد قرطبہ کی شکل میں دکھاتا ہے، تو وہ موزون نظم اور مقصود تخلیق کی مناسبت سے عشق کا تذکرہ اس لئے نہ کریں کہ وہ اس موضوع پر پہلے بھی اظہارِ خیال کر چکے ہیں؟ اقبال اپنے فکر و فن کی بنیادگی کو ملحوظ رکھیں یا کسی تلون پسند ناقد کی تفریح کا سامان کریں؟ اور ستم ظریفی یہ کہ جو سبب دوسروں سے لفظی کالتقاضا کر رہے ہیں ان کی اپنی تکرار پسندی کا عالم یہ ہے کہ اتنا دینے والی کثرت و شدت کے ساتھ "رابطہ و تسلسل" کی گردان جاوے جا اس طرح کرتے ہیں گویا یہی وظیفہ ہر حیات ہے۔ اگر ایک صاحبِ نظیر یہ مفکر شاعر کے کچھ مخصوص موضوعات ہیں جن پر وہ بالکل اصولی طور سے بار بار زور دیتا ہے تو اس پر وہ شخص کیسے اعتراض کی جسارت کرتا ہے جو محض خوش فعلی اور نفسیاتی الجھن کے طور پر آنکھ بند کر کے صرف چند بندھے ٹکے خیالات ہی کی ترقی اور تکرار و گردان کرتا ہے؟

اس سلسلے میں ایک اور موٹسگانی ملاحظہ کیجئے؟

’وہ (اقبال) ایک ہی سانس میں عشق کو دم جبریل، دلِ مصطفیٰ رسول خدا اور کلام خدا کہتے ہیں۔ یوں تو قلم ہاتھ میں ہے۔ آپ سب کچھ لکھ سکتے ہیں۔ لیکن ظاہر ہے کہ جو رسول خدا ہے وہ کلام خدا کیسے ہو سکتا ہے؟ اس پر وحی البتہ ہو سکتی ہے اور وہ کلام خدا کو دوسروں تک پہنچا سکتا ہے۔ اسی طرح عشق بے یک وقت

فقہیہ عزم، امیر جنود اور ابن السبیل نہیں ہو سکتا۔

(ص ۱۹۴)

کیوں نہیں ہو سکتا؟ اقبال کا مطلب بہت صاف ہے۔ علم و فقہ ہو، فوج و لشکر ہو، سیاحت و سفر ہو، دین کی راہ میں ساری سرگرمیوں کا محرک ایک محیط عشق، اسلامی نظریہ و نصب العین کے ساتھ عشق، خدا تعالیٰ اور رسولؐ کے ساتھ عشق ہی ہے۔ اسی طرح عشق خدا کے رسول محمد مصطفیٰ صلی اللہ علیہ وسلم کی شخصیت و سیرت کا بھی محور و مرکز تھا اور خدا کے ساتھ رسولؐ کا رابطہ فرشتوں کے جس سردار، حضرت جبریلؑ کے ذریعے تھا وہ بھی عشق ہی کا ایک منظر تھا اور جبریلؑ کے ذریعے جو کلام خدا تعالیٰ پر نازل ہوتا تھا وہ بھی ظاہر ہے کہ عشق ہی کا ایک جلوہ تھا۔ عشق کی یہ ساری ادائیں متنوع ہونے کے باوجود ایک دوسرے سے ہم آہنگ ہیں، یہ سب ایک ہی حقیقت کے پہلو ہیں۔ پوری کائنات ہی ایک منظر عشق ہے۔ جناب کلیم الدین احمد کے ممدوح میر بھی تو محبت کے موضوع پر محمولہ کتاب اشعار میں یہی کہتے ہیں:

محبت نے ظلمت سے کارٹھا ہے نور

نہ ہوتی محبت نہ ہوتا نظہور

محبت مُسَبَّب، محبت سبب

محبت سے آتے ہیں کارِ عجب

ہمارے نقادیہ سوال آخر کس عقل سے کرتے ہیں؟

”جو رسولؐ خدا ہے وہ کلام خدا بھی ہو سکتا ہے؟“

بات بہت صاف ہے۔ رسولؐ بھی خدا کا ہے اور کلام خدا کا ہے ہی، اور

دونوں عشق کے تار میں بندھے ہوتے ہیں۔ اس میں تضاد ہے کیا؟ بات بس وہی ہے

جو خود جناب ناقد نے اقبال کی طرف اشارہ کر کے لکھی ہے، حالانکہ اس سے صحیح

کردار نگاری ان ہی کی ہوتی ہے؟

”یوں تو قلم ہاتھ میں ہے۔ آپ سب کچھ لکھ سکتے ہیں۔“

یہاں تک کہ ہم آہنگی کو تضاد قرار دے سکتے ہیں، جنوں کا نام غرر رکھ سکتے ہیں اور

غرد کا نام جنوں۔

ایک اور لطیفہ ملاحظہ فرمائیے۔ ناقد موصوف میر کے اشعار کو محبت کے موضوع پر اقبال کے اشعار سے بہتر قرار دیتے ہیں، جس پر کوئی مجموعی تبصرہ کرنے کی ضرورت مجھے محسوس نہیں ہوتی، اس لئے کہ پڑھے لکھے لوگوں کو ابھی طرح معلوم ہے کہ عشق و محبت کے موضوع پر اقبال کے ساتھ میر کا موازنہ کیا ہی نہیں جاسکتا اور نہ میر کے اشعار میں وہ بلوغت و بصیرت اور جدت و لفاست ہے جو اقبال کے اشعار میں ہے یہاں صرف یہ دکھانا چاہتا ہوں کہ میر کے محولہ پہلے شعر کو ہمارے نقاد موصوف اقبال کے اس شعر سے بہتر قرار دیتے ہیں؟

عشق کے مضراب سے نغمہ تارِ حیات
عشق سے نورِ حیات، عشق سے نارِ حیات

اور وجہ۔ توجیح اس طرح بیان فرماتے ہیں؟

”وجہ یہ ہے کہ میر ایک استعارہ استعمال کرتے ہیں ”محبت نے ظلمت سے کاڑھا ہے نور“ اور اس مصرع اور دوسرے مصرع میں ربط ہے۔ نہ ہوتی محبت یعنی اگر محبت ظلمت سے نور نہ کاڑھتی تو ظہور بھی نہ ہوتا۔ اقبال پہلے مصرع میں ایک استعارے کا استعمال کرتے ہیں؟

”عشق کے مضراب سے نغمہ تارِ حیات“

یہاں عشق مضراب ہے جس کی ضرب سے تارِ حیات سے نغمہ پیدا ہوتا ہے، لیکن دوسرے مصرع میں وہ اس استعارے کو بھول جاتے ہیں اور نثری ڈھنگ سے کہتے ہیں؟

”عشق سے نورِ حیات، عشق سے نارِ حیات“

اور بھول جاتے ہیں کہ تارِ حیات سے نغمہ تو نکل سکتا ہے لیکن تارِ حیات نورِ حیات اور نارِ حیات نہیں ہو سکتا۔

اقبال استعارے کو جو لے نہیں ہیں مگر وہ جناب کلیم الدین احمد کی طرح استعارے کی
بھول بھلیوں میں نہیں پڑے ہیں۔ اقبال کے دونوں مصرعوں کا مفہوم واضح ہے۔
اور دونوں کے درمیان معنوی ربط بھی صریحاً نظر آتا ہے۔ پہلے مصرعے کا مطلب تو یہی
ہے کہ تار حیات کا بسیط نغمہ عشق کے مضراب ہی سے نکلتا ہے یعنی زندگی کی ساری
ادائیں عشق ہی کی مرہونِ منت ہیں، بقول میر کے محبت ہی مسبب ہے تمام مظاہر
حیات کا، خواہ وہ مظاہر جلالی ہوں اور نار حیات کی نشان دہی کرتے ہوں یا جمالی
ہوں اور نور حیات کا جلوہ دکھاتے ہوں۔ نور حیات اور نار حیات کی خیال آفریں ترکیبوں
کے بعد بھی یہ "نثری ڈھنگ" کی بات بھی خوب رہی۔ اب رہی یہ بات کہ یہ نغمہ اور نور
اور نار کیسے ہوتا ہے؟ تو شاید کلیم الدین احمد جانتے نہیں یا بھول گئے کہ ایک میگھ ملہار
ہوتا ہے اور ایک دیپک راگ، یعنی ایک جلالی اور نار آفریں نغمہ ہوتا ہے اور ایک
جمالی اور نور آفریں آہنگ ہوتا ہے۔ دونوں اس نغمے کے دو رخ ہیں جو تار حیات
سے اس پر عشق کی چوٹ پڑنے سے نکلتا ہے۔ یہ ہتہ داری، معنی آفرینی اور نغمگی میر کے
شعر میں کہاں ہے؟ جناب کلیم الدین احمد شاید لفظ "کاڑھا" پر فدا ہیں، لیکن مضراب،
تار، نغمہ، نور اور نار کی ہم آہنگ جمال آرائی ان کے پلے نہیں پڑتی یا انہیں بھاتی نہیں،
تو یہ اپنا اپنا ذوق اور اس کی رسائی ہے۔ اس سلسلے میں سب سے پُر مطف بات یہ ہے
کہ میر نے کہا "کاڑھا" اور اقبال نے کہا "نقش گر" اور دونوں کا معنی بالکل ایک ہے، مگر
ہمارے ناقد کو ایک ہی معنی کے لئے لفظ کاڑھا پسند ہے، لفظ نقش گر پسند نہیں اور اسی
پسند و ناپسند پر نکتہ چینی کی پوری عمارت کھڑی ہو گئی!

"مسجدِ قرطبہ" پر جناب کلیم الدین احمد کی اب تک کی ساری کلوخ اندازیاں جس جذبے
کے تحت کی گئی ہیں وہ صرف یہ ہے کہ اقبال نے جہاں دنیا کی ہر چیز کو فانی کہا وہاں یہ
استغنا کیوں کر دیا؟

ہے مگر اس نقش میں رنگِ ثباتِ دوام
جس کو کیا ہو کسی مردِ خدا نے تمام

کے نظریے سے کسی کو اتفاق نہیں ہے اور ان کا فلسفہ اسے پسند نہیں آتا ہے تو کیا وہ نظریاتی اختلاف اور شخصی ناپسندیدگی کی بنا پر کسی نمونہ شاعری کے شعر ہونے ہی سے انکار کر دے گا؟ لیکن جناب کلیم الدین بڑی بے باکی سے اس طرح کا انکار کرتے ہیں، چنانچہ زیر بحث باب کے خاتمے پر فرماتے ہیں:

یہ بات مسلمانوں کے لئے دل خوش کن اور بہت افزا ہو تو ہو لیکن
واقیعت سے دور ہے اور جس نظم کا موضوع کھوکھلا ہو یا غلط وہ
نظم کس کام کی۔

یہ ہے معیار سخن فہمی اور ادبی تنقید کا۔ جناب کلیم الدین احمد ایک طرف تو دعویٰ کرتے ہیں صرف فن پر تنقید کا اور دوسری طرف فکر کو وہ اپنے تنقیدی فتوؤں کا واحد معیار بنا دیتے ہیں۔ بہر حال، تضادِ فکر تو ان کا امتیازی نشان ہے اور یہ شے تکثیف ان کی تنقید کی گھٹی میں پڑھی ہوتی ہے۔ دیکھنا یہ ہے کہ اقبال کے اسلام و ایمان پر ہمارے مغربی نقاد جو اس درجہ برہم ہیں تو اس کی حقیقت فنی اعتبار سے کیا ہے؟ اول تو عقائد و نظریات کی بنا پر فنی صن و قبح کا فیصلہ کوئی کلیم الدین احمد ہی کر سکتا ہے اور اس سلسلے میں اپنے احساں کمری کو بڑی آسانی سے دوسروں پر عائد کر سکتا ہے، وہ اپنے مسلمان ہونے پر پشیمان ہے اور ایک احساں جرم رکھتا ہے، لہذا صفائی دینا اور مغفرت کرنا ضروری سمجھتا ہے، تاکہ لوگ اس کے مظاہرہ آزاد خیالی ہی کی وجہ سے اس کی بڑائی کے قائل ہو جائیں۔ لیکن ظاہر ہے کہ اقبال اتنے چھوٹے دماغ اور کمزور دل کے انسان نہیں تھے، ورنہ اتنے بڑے فن کار نہیں ہوتے، وہ نہ صرف ایمان رکھتے تھے بلکہ اس کی توانائیوں پر فخر کرتے تھے اور ایک متعین نظریہ حیات اور فلسفہ کائنات پر مبنی اس ایمان کے تمام نمونوں کی برملا قدر کرتے تھے اور فنی قدر شناسی کر کے دنیا کو ان کی قدر کرنے پر ابھارتے تھے، خاص کر اہل ایمان کو ان کی عظمت رفتہ کی یادگاروں سے واقف کر کے ان کے دلوں میں اپنے شان دار ماضی کے لئے ایک ایسا بے پناہ جذبہ برقدار بیدار کرنا چاہتے تھے۔ جو ان کے اور عام انسانیت کے مستقبل کی بہتر تعمیر و ترقی کا سامان کرے۔ فرض کیجئے کہ اس عقیدے کے

لئے اپنی تہذیب کے کارنامے پر فخر میں ایک فن کار مبالغہ کرتا ہے اور اپنے قارئین کی خودی جگا۔ نے کے لئے کبوتر کے تن نازک میں شاہین کا جگر پیدا کرنا چاہتا ہے، تاکہ کم تری کے شکار کچھ برتری کا احساس بھی کر سکیں، ان کے پست کئے ہوتے حوصلے بلند ہوں اور وہ ایک ولولہ رتازہ کے ساتھ میدانِ عمل میں گامزن ہو جائیں۔ تو کیا فکری اور کیا فنی، کسی بھی اعتبار سے اس متوقف میں کیا مضائقہ ہے؟ اور اگر موضوع کے "کھوکھلایا غلط" ہونے سے کوئی نظم بے کار ہو جاتی ہے تو پھر دانتے کی اس کو میڈی کی تعریف میں جناب کلیم الدین احمد کیوں رطب اللسان ہیں جس میں "واقعیت سے دور کتنے ہی تخیلات اور ادہام و خرافات بھرے پڑے ہیں، خاص کر اس نادان اور یا وہ گو شاعر نے پیغمبر اسلام کے ساتھ جو بد تمیزی کی ہے؟ اقبال نے کلیم الدین احمد جیسے پورس کے ہاتھیوں ہی کے بارے میں کہا ہے:

حق سے اگر غرض ہے تو زیبا ہے کیا یہ بات
اسلام کا محاسبہ یورپ سے درگزر

(جہاد - ضرب کلیم)

اس تناظر Perspective میں غور کرنے کا اصل نکتہ یہ ہے کہ اقبال نے:

"مرد خدا یا مرد مؤمن یا مردِ حُر"

کے بارے میں جو کچھ کہا ہے۔ حالانکہ بجاتے خود یہ الفاظ بھی مسلم فرقی کے افراد سے آگے کی ایک عمومی اپیل اور آفاقی معنویت اصولی ایمان اور نظریہ اسلامی کے حوالے سے رکھتے ہیں۔ اس کا مقصد یہ حسین اور فکر انگیز خیالات و نکات ہیں:

مرد خدا کا عمل عشق سے صاحبِ فرغ
عشق سے اصل حیات موت ہے اس پر حرام
تند و سبک سیر ہے گرچہ زمانے کی رو
عشق خود اک سیل ہے سیل کو لیتا ہے تھام
عشق کی تقویم میں عصرِ رواں کے سوا

اور زمانے میں ہے جن کا نہیں کوئی نام
یہ فلسفیانہ و شاعرانہ صداقتیں، خواہ کسی نظریہ اور عقیدے سے ابھری ہوں، واقعہ یہ
ہے کہ روح فکر اور جانِ فن ہے اور تاریخ کے تمام عظیم کارنامے، جن میں ایک مسجد
قرطبہ اور دوسرا نظم مسجد قرطبہ بھی ہے، انہی صداقتوں کے فیض سے تحریکِ پاکر بروے
عمل آتے ہیں۔ لیکن اقبال کے ہم عقیدہ ایک ناقد کی ذہنی بے چارگی اور خوفِ کہتری
کا عالم یہ ہے کہ وہ ایسی صداقتوں کا احساس و اقرار کرنے سے یکسر قاصر ہے اور خوب
کو ناخوب کہنے پر تڑپا ہوا ہے؟

تھا جو ناخوب بتدریج وہی خوب ہوا
کہ غلامی میں بدل جاتا ہے قوموں کا ضمیر
مغرب اور اس کے تصورات کی غلامی ہمارے مغربی نقاد کے حواس پر ایسی طاری ہے
کہ عقیدہ و نظریہ کے عظیم فنی محرک ہونے کے اس بیان کا بھی اس کے ذہن پر کوئی مثبت
اثر نہیں ہوتا؟

اے عرمِ قرطبہ عشق سے تیرا وجود
عشق سرِ ایا دوام جس میں نہیں ہست و بود
رنگ ہو یا خشت و سنگ، چنگ ہو یا حرف و صوت
معجزہِ رفن کی ہے خونِ جگر سے نمود
قطرہِ رخنِ جگر سل کو بناتا ہے دل
خونِ جگر سے سدا سوز و سرور و سرود
تیری فضا دلِ فروز، میری نوا سینہ سوز
تجھ سے دلوں کا حضور، مجھ سے دلوں کا کشود

اور یہ آفاقی سے اور انسانی تڑپ بھی ہمارے مغربی ناقد کے دل کو چھوتی نہیں؟
عرشِ معلیٰ سے کم سینہ آدم نہیں
گرچہ کفِ خاک کی حد ہے سپہرِ کبود

پیکرِ نوری کو ہے سجدہ میسر تو کیا
اس کو میسر نہیں سوز و گدازِ سجود

کیا یہ اشعار یہ ثابت کرنے کے لئے کافی نہیں ہیں کہ اقبال درحقیقت زمانے کی
بتاہ کاریوں کے مقابلے میں عشق کے پائیدار تعمیری کارناموں کی نغمہ سرائی کر رہے ہیں
اور عمومی طور پر عظمتِ انسانی کا راگ گار ہے ہیں؟ اب اگر عشق کی یہ عظمت انہیں ان
کے عقیدے 'اسلام' ہی کے ذریعے معلوم ہوتی ہے اور وہ اسی کے استعاروں سے اپنی
فکر کا ابلاغ کرتے ہیں تو اس میں کیا مضائقہ ہے؟ مسجدِ قرطبہ کا ماہِ حاصل ایک شعر میں
بس یہ ہے ۵

ہرگز نہ نمیرد آل کہ دلش زندہ شد بہ عشق
ثبت است بر جریدہ عالم دوام ما

چنانچہ عشق کسی بھی عقیدے اور نظریے سے عشق، ان تمام کمالات کا سبب قرار دیا
جا سکتا ہے جن کا ذکر جناب کلیم الدین احمد نے یہ صرف یہ دکھانے کے لئے کیا ہے کہ غیر
اسلامی محرکات کے تحت بھی فنونِ لطیفہ کی تخلیق ہوتی ہے۔ سوال یہ ہے کہ اس حقیقت
سے انکار کون کر رہا ہے، جو آپ کو اقرار کی ضرورت محسوس ہوتی؟ کیا اقبال نے یہ کہا
ہے کہ دوسرے ادیان و نظریات سے متاثر ہو کر فنونِ لطیفہ کی تخلیق نہیں ہو سکتی یا نہیں
ہوتی ہے؟ نہ صرف یہ کہ مسجدِ قرطبہ میں ایسا کوئی بیان اقبال کا نہیں ہے بلکہ کہیں اور کبھی
بھی انہوں نے یہ بات نہیں کہی ہے اور نہ ان کے کسی شارح یا مداح نے ایسی بات
کی ہے۔ پھر ہمارے مغربی نقاد کس چیز کی تردید کے لئے بے قرار ہیں اور کیوں؟ کیا انہیں
یہ بھی پسند نہیں ہے کہ ایک مومن شاعر ایک حسین و جمیل مشہور عالم مسجد کی تعریف میں
یہ کہے ۱

ہے تہ گردوں اگر حسن میں بتری نظر
قلب مسلمان میں ہے اور نہیں ہے کہیں

تجھ سے ہوا آشکار بندہ روموں کا راز
اس کے دلوں کی تپش اس کی شبوں کا گداز

تیرا جلال و جمال مردِ خدا کی دلیل
وہ بھی جلیل و جمیل تو بھی جلیل و جمیل

کیا ہمارے مغربی نقاد اس حقیقت سے بھی انکار کر دیں گے کہ مسجدِ قرطبہ مسلمانوں ہی کی تعمیر کی ہوئی ہے اور اس کے در و بام، ستون و سقف اور گنبد و مینار میں اسلامی فنِ تعمیر کے بہترین کمالات ظاہر ہوتے ہیں؟ اقبال تو مردِ مومن تھے، اگر کوئی غیر مسلم بھی مسجدِ قرطبہ پر اظہارِ خیال کرے تو کیا وہ اسلامی تہذیب اور مسلم تاریخ کو خراجِ عقیدت پیش کرنے پر مجبور نہیں ہوگا؟ اور اگر اسلام کے حوالے سے بغیر کچھ بھی لکھے گا تو وہ ہوائی لاشے محض نہیں ہوگا؟ جناب کلیم الدین احمد ان حقیقتوں اور صداقتوں کو نظر انداز کر کے تنقید لکھنے کی جرأت کیسے کرتے ہیں؟ اگر اقبال مسجدِ قرطبہ کو فن کا ایک بے نظیر کارنامہ کہتے ہیں اور اسے اسلامی تہذیب کا بہترین نشان قرار دیتے ہیں تو کیا یہی بات دوسرے مذاہب کے ماننے والے، بالخصوص عیسائی، اپنے مذہب سے متعلق کارنامے کے بارے میں نہیں کہتے ہیں؟ کیا جناب کلیم الدین احمد واقف ہی نہیں کہ انہوں نے دیگر مذاہب سے متعلق فنونِ لطیفہ کے نمونوں کی جو فہرس پیش کی ہے ان کی مذہبی اہمیت متعلقہ سماجوں میں کیا ہے؟ آخر یہ Notre Dame کیا ہے؟ جناب کلیم الدین احمد "واقف ضرور" ہیں مگر "انہوں نے ایک نظریہ بنا رکھا ہے کہ وہی فنی کارنامے زندہ رجاوید ہیں جنہیں کسی مردِ خدا یا مردِ مومن یا مردِ عر نے نہیں بنایا ہے؟

غنی روز سیاہ پر کنگاں رانما شا کن

کہ نور دیدہ۔ اش روشن کند چشم زینجا را

(غنی کشمیری)

مسجدِ قرطبہ پر جناب کلیم الدین احمد کی پوری تنقید از اول تا آخر فکری دیوالیہ پن، ذہنی بودے پن

اور تنقید ہی افلاس کا انتہائی عبرت خیز نمونہ ہے۔



تنقید کلیمی کا یہی حال زار "ذوق و شوق" کے سلسلے میں بھی ہے۔ جناب کلیم الدین احمد کو اپنی پرانی باتوں کا حوالہ دینے کا بہت شوق ہے اور یہ کام وہ بالکل نجومیوں کی طرح کرتے ہیں، اس فرق کے ساتھ کہ نجومی اپنی کسی پیش گوئی کے اتفاقاً صحیح ثابت ہو جانے کے بعد بغلیں بجاتے ہیں اور ہمارے ناقد صرف یہ تصور کرتے ہیں کہ جو کچھ انہوں نے اپنی تنقید کی طفولیت میں کہا تھا وہ کہولت میں بھی لازماً صحیح ہوگا۔ اس معاملے میں شاید وہ اپنے آپ کو اردو تنقید کا مسیح اس معنی میں بھی خیال کرتے ہیں کہ وہ پیدا ہونے کے بعد گھوارے ہی میں بولنے لگے تھے۔ انگریزی محاورہ ہے:

"I told you so"

اردو میں بھی کہتے ہیں:

"میں نے تو تم کو بتا دیا تھا"

قریب یہی انداز ہوتا ہے جناب کلیم الدین احمد کا خود اپنا حوالہ دیتے ہوئے۔ اس طرح وہ شاید جتنا چاہتے ہیں کہ ان کے خیالات نہایت نچتے اور اٹل شروع ہی سے رہے ہیں گرچہ دوسرے لوگ اسے جمودِ فکر، ضد، اڑ اور ہٹ دھرمی بھی کہہ سکتے ہیں۔ بہر حال "ذوق و شوق" پر تبصرہ اسی شان سے شروع ہوتا ہے:

"میں نے اردو شاعری پر ایک نظر میں لکھا ہے:

اقبال اکثر اچھے اچھے اشعار لکھتے ہیں لیکن شاید انہیں اس بات کی خبر بھی نہیں ہوتی کہ انہوں نے اچھے اشعار لکھے ہیں۔ وہ ان شعروں کو جلد پس پشت ڈال دیتے ہیں اور اپنے خیالات سے الجھ جاتے ہیں۔ مثال کے طور پر "ذوق و شوق" کے پہلے بند کو لیتے۔۔۔۔۔ اس حسن شاعری کے بعد اقبال اپنے

اقبال تو ایک مفکر شاعر ہیں جو اپنی شاعری کے ذریعے دنیا کو دورِ حاضر میں انسانیت کی نئی تشکیل و تعمیر کا ایک جاں پرور اور ولولہ، ولولہ انگیز پیغام دینا چاہتا ہے۔ آخر ہمارے مغربی نقاد اتنے بھولے کیوں ہیں یا تنقید اقبال کی اس بے ادبیات سے مطلقاً نابلد کیوں ہیں کہ جس نظم "ذوق و شوق" پر وہ تبصرہ فرما رہے ہیں اس کا موضوع فطرت نگاری نہیں ہے، لہذا فطرت کی منظر کشی پہلے بند میں محض جزوی و مہتمدی طور پر کی گئی ہے؟ عنوان ہی سے ظاہر ہے کہ معاملہ ذوق و شوق، شاعر کے ذہن و قلب کے اضطراب، کا ہے، نہ کہ منظر نگاری کا۔ ہمارے ناقد نے عنوان نظم کے ساتھ ہی شاعر کا اپنا دیا ہوا یہ نوٹ نہیں دیکھا کہ

"(ان اشعار میں سے اکثر فلسطین میں لکھے گئے)؟"

اب یہ تو واقعی اقبال کے زبردست تمثیلی احساس اور واقعت و حقیقت پسندی کا کمال ہے کہ فلسطین کی مناسبت سے انہوں نے عرب ہی کے ریگ زار کی تصویر کشی کی ہے، جب کہ یہی تصویر نظم کے موضوع و مقصود کے لئے بھی موزوں ترین ہے، اس لئے کہ ذوق و شوق کا تعلق اسلام، اس کی تہذیب اور تاریخ کے ساتھ عشق سے ہے اور ظاہر ہے کہ مطلع اسلام عرب ہی ہے، لہذا اسلام کے ساتھ عشق کے موضوع پر اظہار خیال کا بہترین پس منظر عرب ہی کا جغرافیہ ہو گا لیکن ہمارے مغربی نقاد کو نہ ان باتوں کی خبر ہے اور نہ ان کا مقصد پوری نظم کی تنقید ہے وہ تو صرف چند اشعار ادھر سے ادھر لے کر اپنی پرانی عادت کے مطابق ان کا مُشد کزنا چاہتے ہیں، خود کئی ہیئت کی تنظیم کا مطالبہ فن کار سے کرتے ہیں مگر بہ نفس نفیس کبھی بھی کئی ہیئت کا اس کے تمام سیاق و سباق اور موضوعات و مضمرات کے ساتھ مطالعہ کرنے کی زحمت گوارا نہیں فرماتے۔ چنانچہ کس ظالمانہ سادگی سے بند کا آخری شعر پیش کر کے ارشاد فرماتے ہیں؟

"یہ صدائے جبرئیل کیوں آئی اور کیسے آئی یہ پوچھنا بے کار ہے؟"

یوچھنا اگر کار آمد بھی ہو تو کم از کم جناب کلیم الدین احمد کو سمجھانا بے کار ہے۔ لیکن میں اس سوال کا جواب اس لئے عرض کرتا ہوں کہ سندر ہے اور وقت ضرورت کام آئے بات یہ ہے کہ اقبال نے سرزمینِ فلسطین پر وہاں کے جغرافیہ اور تاریخ کی روشنی میں فطرت کی ایک نہایت دل نواز اور خیال انگیز تصویر کھینچی ہے اور وہ منظر ایسا حسین و دل کش ہے کہ تھوڑی دیر کے لئے انسان اس میں گھو جاتا ہے۔ لیکن اقبال حالت سفر میں ہیں اور ان کی منزل بہت دور ہے۔ یہ نکتہ بہت ہی صاف طور پر نظم کے پہلے بند کے پہلے ہی شعر میں درج کر دیا گیا ہے:

قلب و نظر کی زندگی دشت میں صبح کا سماں
چشمہ آفتاب سے نور کی ندیاں رواں
اس کے بعد بند کے آخری شعر سے قبل منظر کشی اس تصویر پر ختم ہوتی ہے:
آگ بجھی ہوتی ادھر ٹوٹی ہوئی طناب ادھر
کیا خبر اس مقام سے گزرے ہیں کتنے کارواں
اب بند کا یہ آخری شعر ہے:

آئی صدائے جبریل تیرا مقام ہے یہی
اہلِ فراق کے لئے عشقِ دوام ہے یہی

یعنی اقبال جیسے مسافر راہِ حق کا مقام کسی محل کے اندر عشرت کوشی نہیں بلکہ ریگ زارِ عالم میں سفر، مدام سفر ہے، اس لئے کہ مسافر ابھی حقیقت کی تلاش میں سرگرداں ہے ابھی محبوبِ حقیقی کے ساتھ اس کا وصال نہیں ہوا، اس کی پوری زندگی گویا ایک فراق ہے۔ یہ شعر نہ صرف یہ کہ پورے بند کے مضمرات کا حاصل ہے بلکہ اگلے بند کی تمہید بھی ہے، اس لئے کہ اس میں اہلِ فراق کی نسبت سے عشق کا ذکر ہے اور اس سلسلے میں شاعر کے خصوصی واردات و احساسات کا نہایت ہی شاعرانہ و مفکرانہ بیان ہے۔ چنانچہ اگلے بند کا پہلا ہی شعر فراق کے کیف میں ڈوبا ہوا ہے:

کس سے کہوں کہ زہر ہے میرے لیے مے حیات
 کہنے ہے بزم کائنات تازہ ہیں میرے واردات
 اس کے بعد کے اشعار بھی اسی کیفیت کی تفصیل بڑے ہی حسین اور خیال انگیز انداز میں پیش
 کرتے ہیں اور نہایت نادر و بصیرت افروز نکات اٹھاتے ہیں؛
 کیا نہیں اور غزنوی کا رگہ حیات میں
 بیٹھے ہیں کب سے منتظر اہل حرم کے سونائے
 ذکر عرب کے سوز میں فکرِ عجم کے ساز میں
 نے عربی مشاہدات نے عجمی تخیلات
 قافلہ رجز میں ایک حسین بھی نہیں
 گرچہ ہے تابدار ابھی گیسوے دجلہ و فرات
 عقل و دل و نگاہ کا مرشد اولین ہے عشق
 عشق نہ ہو تو شرع و دین بت کدہ تصورات
 صدقِ طیل بھی ہے عشق، صبرِ حسین بھی ہے عشق
 معرکہ وجود میں بدر و خونین بھی ہے عشق

یقیناً یہ اشعار عشق کے متعلق ہیں اور اقبال نے ان کے علاوہ بھی اردو اور فارسی میں
 مختلف پہلوؤں سے مختلف مقامات پر عشق کے بارے میں اظہارِ خیال کیا ہے اور
 ہر موقع پر کہے گئے اشعار کی اپنی خاص شان، معنویت اور اہمیت ہے۔ لیکن مذکور بالا
 اشعار میں جو قدرتِ فکر اور نفاستِ بیان ہے وہ اپنی جگہ دوسرے تمام مواقع پر کہے گئے
 عشقیہ اشعار سے منفرد و ممتاز ہے۔ اگر کسی کو شاعری کا ذوق ہو اور وہ اقبال کے فن
 کے سباق و سباق سے باخبر ہو تو ان اشعار پر اسی طرح سر دھن سکتا ہے جس طرح
 پہلے بند کے مناظرِ فطرت سے متعلق اشعار پر بلکہ ان سے بھی زیادہ، اس لئے کہ وہاں
 صرف خارجی مناظر کا حسن ہے جن کا ایک جلوہ قلب و نظر کی تازگی کے لئے کافی ہے
 اور یہاں خیالات کا حسن ہے جو تہہ در تہہ ہے اور اس کے بے شمار جلوے ہیں جن سے

ایک حساس انسان زندگی بھر بصیرت و مسرت حاصل کر سکتا ہے۔ لیکن جناب کلیم الدین احمد کی نا فہمی کا یہ عالم ہے کہ انہیں پہلے بند کا آخری شعر تو بے معنی معلوم ہوا اور دوسرے بند کے مذکورہ بالا اشعار پر موصوف اس بد ذوقی کے ساتھ تبصرہ بلکہ تمسخر کرتے ہیں:

” اور اگر میں اقبال سے نا انصافی نہیں کر رہا ہوں تو ان کے کہنے کا مطلب یہ ہے کہ اگر کوئی غزنوی کارگر حیات میں نہیں تو فکرمند کرو اقبال تو موجود ہے۔ اگر ذکوہ عرب کے سوز میں عربی مشاہدات نہیں اور اگر فکرمند کے ساز میں عجمی تخیلات نہیں تو کیا پروا، اقبال کے اشعار میں تو عربی مشاہدات اور عجمی تخیلات موجود ہیں۔“

(ص ۱۸۰)

صاف معلوم ہوتا ہے کہ سطور محو کہ بالا کا راقم یا تو مخبوط الحواس ہے یا مسخرہ اور اس نے تنقید کو محض بازیچہ۔ اطفال بنا کر رکھ دیا ہے۔ اس قسم کا تبصرہ نا فہمی اور کج فہمی کا ایک نہایت مکروہ مرکب ہے اور اس کا مقصد کچھ اچھا لنے کے سوا کچھ نہیں۔ ذرا سمجھ داری ملاحظہ ہو، فرماتے ہیں:

” دوسرے، تیسرے اور چوتھے بند میں اہل فراق یا فراق کا کوئی ذکر نہیں۔“

(ص ۱۸۱)

حالانکہ دوسرا بند تو سارا کا سارا فراق اور اہل فراق ہی کے بارے میں ہے اور عشق کے متعلق اس بند کے اشعار صریحاً فراق ہی سے ماخوذ اور اسی پر مبنی ہیں۔ اسی طرح تیسرے بند میں بھی فراق کے مضمرات جاری رہتے ہیں۔ پہلا ہی شعر ہے:

آیہ رکائات کا معنی دیر یاب تو
نکلے تری تلاش میں قافلہ ہاتے رنگ و بو

پھر اپنے بارے میں بھی شاعر بتاتا ہے:

میں کہ مری غزل میں ہے آتشِ رفتہ کا سراغ
 میری تمام سرگزشت کھوتے ہوؤں کی جستجو
 یہ سب فراق اور اس سے پیدا ہونے والی جستجو، نہیں تو اور کیا ہے؟ چنانچہ تیسرا بند
 بدیہی طور پر فراق کے اس شعر پر تمام ہوتا ہے:

فرصت کش مکش مدہ ایس دل بے قرار را

یک دوشکن زیادہ کن گیسوتے تابدار را

چوتھا بند بھی اپنے معانی کے لحاظ سے ایک اہل فراق کی اس صدا پر ختم ہوتا ہے:

تیرہ و تار ہے جہاں گردش آفتاب سے

بلع زمانہ تازہ کر جلو قبے حجاب سے

اب ذرا ایک ناقد کی بے ایمانی یا بے شعوری ملاحظہ کیجئے کہ نظم تو بالکل اپنے تخیل

کے مسلسل و مربوط ارتقا کے نتیجے میں فراق ہی کے اشعار پر ختم ہوتی ہے اور آخری

بند پورا کا پورا فراق کی کیفیات سے لب ریز ہے، مگر تنقید یہ فرمائی جاتی ہے (آخری

بند کے چھ اشعار میں سے آخری تین اشعار کو پیش کر کے):

”ظاہر ہے کہ ان میں شعروں کا پہلے تین شعروں سے کوئی لگاؤ

نہیں“

(ص ۱۸۲)

جناب کلیم الدین کو قارئین کی عدالت میں لاجواب کرنے کے لئے میں پورا بند ذیل میں درج

کرتا ہوں!

تیری نظر میں ہیں تمام میرے گزشتہ روز و شب

مجھ کو خبر نہ تھی کہ ہے علمِ نخیل بے رطب

تازہ مرے ضمیر میں معرکہ کہن ہوا

عشق تمام مصطفیٰ عقل تمام لولہب

گاہ بچیلہ می برد گاہ بزرو می کشد

عشق کی ابتدا عجب عشق کی انتہا عجب
 عالم سوز و ساز میں وصل سے بڑھ کے ہے فراق
 وصل میں مرگِ آرزو ہجر میں لذتِ طلب
 عین وصال میں مجھے حوصلہ رنظر نہ تھا
 گرچہ بہانہ جو رہی میری نگاہ بے ادب
 گرمیِ آرزو فراق ! شورشِ باد ہو فراق
 موج کی جستجو فراق ! قطرہ کی آبرو فراق

کیا باذوق اُردو داں قارئین کو یہ بتانے کی ضرورت ہے کہ جب شاعر کہتا ہے کہ اس
 نے علم کو بے شر پایا، اس کے دل میں عشق و عقل کے درمیان ایک معرکہ پیار با، اور عشق
 کی شان یہ ہے کہ کبھی جیلے سے لے جاتا ہے اور کبھی بزور کھینچتا ہے — تو یہ
 ساری ادائیں بدابستہ ایک فراق زدہ ہی کی ہیں، جیسے ابھی تک گوہر مقصود کا وصال حاصل
 نہیں ہوا؛ مگر ہمارے مغربی نقاد کا حال یہ ہے؟

دیتے ہیں دھوکا یہ بازی گر کھلا!

کیا جناب ناقد سمجھتے ہیں کہ قارئین اصل نظم سے واقف نہیں یا وہ نظم کا متن پڑھنے کی بجائے
 محض تنقیدی ہفوات پر اعتماد و انحصار کر لیں گے؟ اسلسلے میں جذبِ تنقید کی یہ
 بڑ بھی سینتے؟

”مہر کیف ان تین شعروں میں کوئی نئی بات نہیں اور پھر یہ بھی ہے
 کہ ایک ہی بات کو دہرایا گیا ہے۔ ہجر میں لذتِ طلب، گرمیِ
 آرزو فراق، شورشِ باد ہو فراق، موج کی جستجو فراق، قطرہ کی
 آبرو فراق۔ بات ایک ہی ہے۔ کہنے کا ڈھنگ ذرا مختلف ہے
 اقبال ہجر کو وصل سے بڑھ کر جانتے ہیں کیونکہ وصل مرگِ آرزو
 سے عبارت ہے اور ہجر لذتِ طلب ہے۔ لیکن اسٹیونسن نے
 کہا تھا کہ جو لطف سفر میں ہے وہ منزل پر پہنچنے میں نہیں۔ پھر

ایک بات یہ بھی ہے کہ موج کی جستجو فراق کچھ یوں ہی سی بات ہے۔ موج سمندر سے ہم کنار ہونے کی آرزو میں پیہم ناصبوری کی حالت میں نہیں رہتی ہے۔ البتہ قطرہ کی تقدیر ہے کہ وہ گومر بن جائے۔ پھر یہ بھی پتہ نہیں کہ اس شعر میں کس وصال کا ذکر ہے۔

عین وصال میں مجھے حوصلہ نظر نہ تھا

گوچہ بہانہ جو رہی میری نگاہ بے ادب

یہ عین وصال کب حاصل ہوا؟ کیا اسی وصال میں اقبال کو یہ علم حاصل ہوا کہ وصل میں مرگ آرزو ہے؟ اب اس گتھی کو آپ ہی سلجھائیں۔

پھر ایک بات یہ بھی کہہ دی جاتے کہ اقبال کو جبریل اہل فراق کہتے ہیں اور اقبال خود جاوید نامہ میں ابلیس کو خواجہ اہل فراق کا لقب دیتے ہیں۔

(ص ۱۸۱)

یعنی تنقید نہیں ہوتی "میرنگلو" (از ماپنوری) کی گواہی ہو گئی ہے

بک رہا ہوں جنوں میں کیا کیا کچھ

کچھ نہ سمجھے خدا کو سے کوئی

سوال یہ ہے کہ نئی بات کیا ہوتی ہے اور کیا ایک بات کو دہرانا فنی و فکری کسی بھی اعتبار سے بھی ہر حال میں بُرا ہے؟ اس سوال کا جواب اثبات میں کوئی صاحب عقل نہیں دے سکتا، مگر جناب کلیم الدین احمد اثبات ہی کو فرض کر کے بار بار یہی اعتراض تقریباً ہر کام کی بات پر دہراتے چلے جاتے ہیں۔ معلوم ہوتا ہے کہ جب ان کو، ان کی طبع نکتہ چیں کو، کوئی اعتراض کے قابل بات نہیں ملتی تو چونکہ انہیں اعتراض بہر حال

اور برائے اعتراض ہی کرنا ہے لہذا وہ نئی پرانی بات کا قصہ شروع کر دیتے ہیں، جو گویا ان کا Stock in Trade اور trademark ہے اور اپنے اس منفرد مال تجارت کا استعمال وہ Ad Nauseum کرتے ہیں اور ایک گھسی پٹی، بے ڈھب، بے ڈھنگی بات سنتے سنتے قاری کو متلی سی ہونے لگتی ہے۔ اسی طرح یہ بھی موصوف کا خاص کاروباری انداز ہے کہ اردو قارئین کو مرعوب کرنے اور اپنی بے وزن باتوں کو وزن دار ظاہر کرنے کے لئے وہ بالکل غیر ضروری اور ناموزوں طور پر یکایک کسی مغربی یا انگریزی ادیب و شاعر کا حوالہ دے دیتے ہیں۔ اگر اسٹیونسن نے لطف سفر کی بات کی ہے تو اقبال کے لطف فراق میں اس سے کیا فرق پڑتا ہے؟ کیوں ہمارے مغربی نقاد نے اس سلسلے میں اسٹیونسن کا ذکر کیا؟ اقبال کی تائید میں، تردید میں یا یہ دکھانے کے لئے کہ اقبال نے سرقہ کیا ہے؟ تنقید کلیمی کی خوبی یہ ہے کہ اس سوال کا جواب عبارت تنقید میں موجود نہیں ہے، رہی اشارات تنقید تو وہ محبوب کے غمزے سے کم نہیں؟

عبارت کیا، اشارت کیا، ادا کیا

ہمارے ناقد یہ نہیں سوچتے کہ اسٹیونسن جیسے لوگوں کا نام اقبال کے ساتھ موازنے میں لینا بد مذاقی ہے اور اس سے تنقید مغربی کا بھرم کھلتا ہے۔

فرماتے ہیں:

”موج کی جستجو فراق کچھ یوں ہی سی بات ہے۔“

کیوں؟ اس لئے کہ

”موج سمندر سے ہم کنار ہونے کی آرزو میں پیہم ناصبوری کی

حالت میں نہیں رہتی ہے۔“

اگر پیہم ناصبوری کو شرط فراق مان لیا جائے تو پھر فراق کا لفظ لغت سے نکال دینا پڑے گا۔ اس لئے کہ فراق ہمیشہ آرزو سے وصال پر مبنی ہوتا ہے، جس کا مطلب یہ ہے کہ فراق کے بعد وصال متصور ہے۔ چنانچہ ساحل آشنا ہونے سے پہلے موج کی جستجو سے

ظاہر ہے کہ فراق کی شدید ترین تڑپ ہے اور شاید اس سے بہتر استعارہ فراق کے لئے ہو نہیں سکتا۔ جناب کلیم الدین احمد نے کبھی دریا میں لہروں کا اضطراب اور چپ و تاب نہیں دیکھا ہے؟ دیکھا تو ہوگا، مگر غالباً اس پر غور نہیں کر سکے اور اقبال کے استعارے پر غور کرنے کی تو انہیں ضرورت ہی نہیں، اس لئے کہ:

”کچھ یوں ہی سی بات“

بطور سخن تیکہ کے انہیں کہنا ہی ہے۔ یہ نکتہ رکھیمی بھی لاجواب ہے؟

”البتہ قطرہ کی تقدیر ہے کہ وہ گوہر بن جائے۔“

کیا مطلب؟ فی بطن الناقد! عبارت تو حسب معمول متغزلانہ ہے، مگر اشارت یہی ہے؟

”کچھ یوں ہی سی بات ہے۔“

یعنی قطرہ کی آبرو بھی فراق نہیں ہے، اس لئے کہ اس کی

”تقدیر ہے کہ وہ گوہر بن جائے۔“

سوال یہ ہے کہ اقبال نے قطرہ کی آبرو کی بات کی ہے یا گوہر کی؟ پھر یہ قطرہ بمقابلہ سمندر ہے اور استعارہ بدانتہا یہ ہے کہ قطرہ سمندر سے جدا ہو کر اور رہ کر ہی اپنے مستقبل

اور منفرد وجود کی آبرو برقرار رکھتا ہے، ورنہ سمندر سے واصل ہو کر تو وہ اس میں جذب

ہو جاتا ہے۔ لیکن جناب کلیم الدین احمد استعارے پر غور کرنے کی زحمت کیوں گوارا

فرماتیں؟ ان کی تنقید کا کمال تو یہ ہے کہ وہ کسی Point کو Discuss نہیں کرتے،

Dismiss کرتے ہیں۔ اب یہ اردو والوں کا متغزلانہ مزاج ہے کہ وہ اس ادا کو تنقید

سمجھ کر سینے سے لگاتے ہوئے ہیں، ورنہ ایسی کج ادائیاں اگر انگریزی جیسی کاروباری

زبان میں بروئے اظہار آتیں تو کوئی نوٹس ہی نہیں لیتا بلکہ ان اداؤں کی اشاعت کے

لئے کوئی ناشر ہی نہیں ملتا، یا پھر کوئی کالم نگار کسی اخبار کی دو سطروں میں ان محبوبانہ

اداؤں کو Dismiss کر کے ان کی صحیح جگہ پہنچا دیتا، Waste paper basket

میں۔ واقعہ یہ ہے کہ مغربی نقاد کے غمزوں، شتر غمزوں کا شمار بہت مشکل ہے۔ آخر

اس سادگی کا کوئی جواب ہے کہ اقبال نے جاوید نامہ میں ابلیس کو "خواجه" اہل فراق کہا ہے تو اب وہ اپنے آپ یا کسی کو "اہل فراق" نہ کہیں، ورنہ گویا دُزیاتِ ابلیس میں شامل ہو جائیں گے؟

فراق بمقابلہ وصال ایک معروف شاعرانہ مضمون ہے، جس کے فلسفیانہ مضمرات بھی ہو سکتے ہیں، جبکہ خواجہ اہل فراق نہ صرف اندازِ بیان کی شوخی ہے بلکہ محبوب ازل سے روزِ ازل جو ابلیس کی ابدی جدائی اور دوری ہوتی اس کی ایک زبردست شاعرانہ تعبیر ہے۔ چنانچہ اہل فراق اور خواجہ اہل فراق کے ڈانڈے ملانا محض Carping

Stretching a point to the extent of the warst type

is۔ منطقی طور پر اس طرح کی غیر

منطقی مویشگافی Hair-splitting فن، زبان، ادب اور تہذیب سب

کی نفی کرنے والی ہے اور ایک قسم کی بدترین خود شکستگی Self Defeatism ہے۔

زیر بحث پورے بیان میں صرف ایک سوال جو جناب کلیم الدین احمد نے اٹھایا ہے وہ

مناسب موقع ہے، یعنی فراق کے مضمون میں

"عین وصال میں مجھے حوصلہ نظر نہ تھا"

کیسے آگیا؟ یہ واقعی ایک "گتھی" ہے۔ لیکن ناقد یہ تو رکیوں دکھاتے ہیں؟

اب اس گتھی کو آپ ہی سلجھائیں؟

قاری کیوں سلجھائے؟ ناقد کیوں نہیں سلجھائیں؟ تنقید اتنی سستی اور تفریحی کیوں ہو کہ

زحمت فکر تنقید نگار کی بجائے تنقید خواں کو کرنی پڑے؟ جناب کلیم الدین احمد تو ایک

ایک شعر کی پوری نظم میں پیوستگی تلاش کرتے ہیں، پھر وہ کیوں غور نہیں کرتے کہ ذوق و

شوق "کارِ تقائے خیال کس طرح ہوا ہے؟ انگریزی نظموں میں تو وہ ایک شعر کی بازگشت

دوسرے شعروں میں دکھاتے ہیں، کیا یہی چیز ایک اُردو نظم میں نہیں ہو سکتی؟ وہ

کیوں یہ فرض کرتے ہیں کہ اُردو نظم ارتقائے خیال سے خالی ہے، اور اس کے بعد محض

انے مفروضے کا ثبوت تلاش کرتے اور جہاں نہیں بھی ہو تو ذہنی طور پر دریافت کر لیتے اور

بغلیں بجاتے ہیں؟ یہ تنقید ہے یا تغزل، یعنی نیم وحشی صنف سخن، بلکہ سراپا وحشی، اس لئے کہ نثر کا معاملہ ہے؟

جس گتھی کو جناب کلیم الدین احمد نہیں سلجھا سکے میں اسے زیر نظر نظم کے پہلے بند کا دوسرا شعر پیش کر کے سلجھا دیتا ہوں؟

حسن ازل کی ہے نمود، چاک ہے پردہ وجود

دل کے لئے ہزار سود ایک نگاہ کا زیاں

یہ تو معلوم ہی ہے کہ نظم اس شعر سے شروع ہوتی تھی؟

قلب و نظر کی زندگی دشت میں صبح کا سماں

چشمہ رآفتاب سے نور کی ندیاں رواں

یہ بھی معلوم ہے کہ نظم کا موضوع "حسن ازل" ہی کی تلاش کا "ذوق و شوق" ہے چنانچہ حسن ازل کی منظر نگاری اور اس کی جلوہ آرائی کے بعد پہلے بند کے آخری شعر کے اس مصرعے پر ہم نظر ڈال چکے ہیں:

اہل فراق کے لئے عیش دوام ہے یہی

یعنی تلاش حسن میں دشت حیات کے اندر مسلسل سفر، فلسطین کی مقدس سرزمین پر ہمارے

شاعر کو حسن ازل کے جلوے میں تھوڑی دیر کے لئے "عین وصال"، میسر آیا تھا۔ اس

کے بعد یہ کیفیت شروع ہو گئی:

"ایک بار دیکھا ہے، دوبارہ دیکھنے کی ہوس ہے"

اس طرح پہلے بند کے محولہ آخری شعر میں ایک تہہ اور ابھرتی ہے:

"حسن ازل کی نمود، جو قلب و نظر کی زندگی"

ہے اور اس کا سامان

"دشت میں صبح کا سماں، کرتا ہے"

اس کے بارے میں "صدائے جبریل"، آتی ہے کہ تلاشی حسن کا "مقام" یہی ہے، یہی وہ

گوہر مقصود ہے جس کی جستجو عاشق صادق کو کرنی ہے، اور:

اہلِ فراق کے لئے عیشِ دوام ہے یہی
اس شعر کو بار بار پڑھیے، اوپر کے اشعار کو پڑھیے اور اس سے بالکل پہلے کے شعر پر غور
کر کے پڑھیے؛

آگ بجھی ہوئی ادھر لوٹی ہوئی طناب ادھر
کیا خبر اس مقام سے گزرے ہیں کتنے کارواں

یہ اشارہ سفر کا ہے، جبکہ اس سے پہلے دورانِ سفر بیت المقدس کی وادی میں حسن ازل
کی ایک جھلک دکھائی جا چکی ہے۔ اب

”اہلِ فراق کے لئے عیشِ دوام“، ”حسن ازل کی نمود“

بھی ہے اور ایک بار اس حسنِ جہاں آرا کو دیکھ کر عمر بھر اسی کی تلاش میں پیہم جستجو بھی
ہے۔ کیا دبازت ہے اس پیرایہ بیان میں اور کیسی نفاست ہے الفاظ کی نشست
میں! یہ ایک طلسم خیال ہے، چمن زارِ تمخیل ہے، شعر رنگیں ہے اور افسانہ ازل سے
حقیقتِ ابد تک پر محیط ہے۔ قرآن حکیم میں
”اَلَسْتُ بِرَبِّكُمْ“

اور

”قَالُوا بَلٰی“

کے عظیم الشان واقعہ۔ کائنات پر نظر ڈالیے، فطرت اور وہ بھی دشتِ عرب اور وادیِ
مقدس کے مناظرِ فطرت پر نگاہ ڈالیے، تب ”عین وصال“ پر ایک بار پھر غور کیجئے، واقعہ
ازل کے سیاق و سباق میں بھی، پھر لطف لیجئے، بصیرت حاصل کیجئے، ایک آفاقی کیف
میں کھو جائیے، تا اُن کہ آپ کا پورا وجود رقص کرنے لگے، آپ کی روح وجد میں آجاتے
نظم کو ختم کرتے ہوئے اس کا آخری شعر پڑھ کر؛

گرمی۔ آرزو و فراق، شورشِ ہائے وہو فراق

موج کی جستجو فراق، قطرہ کی آبر و فراق

لیکن شاعری کے یہ حسن و درخشاں اور بیش قیمت و بے بہا نکتے تنقید کے کوڑا کرکٹ کے

ابنار میں موتیوں کی طرح غائب ہو جاتے ہیں اور ان موتیوں کو جو ہیں اپنے قلم کی نوک سے
 کرید رہا ہوں تو جہاں تک جناب کلیم الدین احمد کے ذوق و شوق کا عالم ہے یہ انگریزی محاورے
 میں Pearls before the swine ہیں اور اردو محاورے بقول، غائب
 از طرف اقبال ؟

یا رب نہ وہ سمجھے ہیں نہ سمجھیں گے میری بات

دے اور دل ان کو جو نہ دے مجھ کو زباں اور

کیا خیال ہے انگریز ناقدِ غزل کا، انگریزی محاورہ زیادہ جندب ہے یا اردو غزل کا ایک
 شعر؟ وہ دونوں میں سے جس کو پسند فرمائیں اپنے لئے اختیار کر لیں۔

بہر حال، "ذوق و شوق" کی ترتیب ہیئت پر ذرا بھی غور کئے بغیر جناب کلیم الدین

احمد کے فتوے ملاحظہ فرمائیے ؟

"ذوق و شوق" میں اگرچہ صرف پانچ بند ہیں لیکن اس نظم میں جو فورم

ناقص ہے یعنی بندوں کی ترتیب اٹل نہیں۔ ان میں رد و بدل ممکن

ہے اور اشعار کی بھی ترتیب بھی اٹل نہیں۔ پھر یہ بھی ہے کہ بعض

بند نا مکمل ہیں اور آزاد نظم کی حیثیت رکھتے ہیں،

مثلاً دوسرا بند ؟

اور یہ چوتھا بند ہے جو مکمل ہے اور دوسرے بندوں سے بالکل

آزاد ہے۔

(ص ۱۸۳)

نہ بند آزاد ہے نہ نظم اور نہ فورم ناقص ہے، لیکن تنقید ضرور تمام اصولِ نقد سے

آزاد اور معرّیٰ عن المعنیٰ ہے، اس لئے کہ ایک ناقص عقل کا نتیجہ ہے۔ میں قبل بھی

اشارہ کر چکا ہوں اور پہلے بند کے آخری اور دوسرے بند کے پہلے شعر، پھر پورے دو سرے

بند کا حوالہ دے کر واضح کر چکا ہوں کہ پوری نظم ایک ترتیب کے ساتھ آگے بڑھتی ہے ایک

بار پھر زور دیتا ہوں کہ دیکھتے یہ ہے پہلے بند کا آخری مصرعہ ؟

اہلِ فراق کے لئے عیشِ دوام ہے یہی

یعنی جلوہ حسنِ ازل، اور روزِ ازل، پھر مظاہرِ فطرت میں، اس سے شاد کام ہونے کے بعد، زندگی بھر اور انسانی و اجتماعی زندگی کے تمام مشاغل کے دوران، ہر قسم کی فکری و عملی سرگرمی کے ذریعے، پیہم اسی حسن کی جستجو، اور اس کے وصال کی امید میں، اس کے فراق میں، اضطرابِ چنانچہ دوسرے بند کا پہلا ہی مصرع ہے :

کس سے کہوں کہ زہر ہے میرے لئے مے جیات

اسی زہرِ عشق کی تفصیل آگے کے اشعار میں ہے، یہاں تک کہ بند کے آخری دو اشعار عشق کو، "عقل و دل و نگاہ کا مرشدِ اولین" "صدقِ خلیل" "صبرِ حسین" اور "معرکہ و وجود میں بدر و حنین" قرار دیتے ہیں۔ تیسرا بند عشق کی معرکہ آرا "تلاش" اور "جستجو" کا بیان کرتے ہوئے "گیسوئے تابدار" میں "یک دوشکن زیادہ" کرنے اور "دل بے قرار" کو "فرصت کش مکش" نہ دینے کی التجا براہِ راست معشوقِ ازل سے کرتا ہے۔ اب چوں کہ تیسرے بند کے آخر میں خطاب براہِ راست معشوقِ ازل سے ہے اور اسی کے عشق کی آگ شاعر کے دل میں فروزاں ہے، لہذا فطری طور پر چوتھا بند اس کی بارگاہ میں نذرانہ حمد پیش کرتا ہے :

لوح بھی تو قلم بھی تو، تیرا وجود الکتاب
گنبد آ بگینز رنگ تیرے محیط میں جناب
عالم آب و خاک میں تیرے ظہور سے فروغ
ذرہ دریک کو دیا تو نے طلوعِ آفتاب
شوکتِ سنجر و سلیم تیرے جلال کی نمود
فقرِ جنید و بایزید تیرا جمال بے نقاب

ابھی اشعار کے تسلسل میں عشقِ حقیقی کے حسین و خیال انگیز اشعار پڑھیے اور

وجد کیجئے :

شوق پیرا اگو نہ ہو میری نماز کا امام
میرا قیام بھی حجاب، میرا سجود بھی حجاب
تیری نگاہِ ناز سے دونوں مراد پا گئے
عقل غیاب و جستجو عشق حضور و اضطراب

اور بند کا یہ آخری شعر تو شاعری کی تاریخ میں لاجواب ہے؟
تیرہ و تار ہے جہاں گردشِ آفتاب سے
طبع زمانہ تازہ کو جلوہ ربے حجاب سے

جب کہ نظم شروع ہوئی تھی اس طرح؟

قلب و نظر کی زندگی دشت میں صبح کا سماں
چشمہ آفتاب سے نور کی ندیاں رواں

ایک طرف؟

”چشمہ آفتاب سے نور کی ندیاں رواں“

اور دوسری طرف؟

”تیرہ و تار ہے جہاں گردشِ آفتاب سے“

جناب کلیم الدین احمد کی عقل کو تو دونوں بیانات میں تضاد ہی نظر آتے گا، (حالاں کہ
سرسری مطالعہ کی وجہ سے ان کی نظر اس تضاد پر پڑ نہیں سکی)، لیکن ایک باذوق شخص
کو، جس نے پوری نظم کا منظم مطالعہ دیانت داری کے ساتھ کیا ہوگا، یہ بھی یاد آتے
گا کہ دونوں شعروں کے دوسرے مصرعوں میں ایک نمایاں ربط و تسلسل اور معنوی
ہم آہنگی ہے؟

چشمہ آفتاب سے نور کی ندیاں رواں

طبع زمانہ تازہ کو جلوہ ربے حجاب سے

اور اسے یہ بھی یاد آتے گا کہ شروع میں جو جلوہ اس طرح نظر آیا تھا، نظم کے دوسرے

شعر کے پہلے مصرعے میں؛

حسنِ ازل کی ہے نمود، چاک ہے پردہ روجود

اب نظم کے نقطہ عروج کی طرف بڑھتے ہوئے اسی جلوے کی طلب اور تقاضا اس ندرت و جودت کے ساتھ ارتقائے خیال کے گزشتہ مرحلوں کو سامنے رکھتے ہوئے، نہایت فکر انگیز انداز میں ہوتا ہے؛

تیرہ وتار ہے جہاں گردشِ آفتاب سے

طبعِ زمانہ تازہ کر جلوہ بے حجاب سے

یعنی وہی چشمہ آفتاب، جس سے نور کی ندیاں رواں ہوتی تھیں اب 'عصر حاضر میں'، اسی کی 'گردش' سے پورا 'جہاں'، 'تیرہ وتار' ہو رہا ہے، لہذا زمانے کو ضرورت ہے کہ 'حسنِ ازل'، ایک بار پھر 'پردہ روجود'، 'چاک' کرے اور اپنے 'جلوہ بے حجاب' سے عصر حاضر کی تمام خشکی، فرسودگی اور کسیدگی کو دور کر دے۔ شروع سے آخر تک نظم کے اندر اشعار اور ان کے معانی و مضمرات کی یہ پیوستگی و ہم آہنگی اور نغمات کی گونج - Reverbe - ration - ہمارے مغربی نقاد کو کیوں محسوس نہیں ہوتی اور تمام حقائق کے برخلاف کیوں وہ اصرار کرتے ہیں کہ 'بندوں کی ترتیب اٹل نہیں'، ان میں رد و بدل ممکن ہے اور اشعار کی بھی ترتیب اٹل نہیں؛ صاف ظاہر ہے کہ جناب ناقد کے یہ اٹل خیالات نظم کے مطالعے کا نتیجہ نہیں بلکہ پہلے سے قائم کئے ہوئے خیالات Preconceived notions ہیں جن کا اطلاق نظم پر، ادھر ادھر سے چند اشعار کو کھینچ کر، وہ بالکل آنکھ بند کر کے کر دیتے ہیں۔ یا تو وہ محنت سے جی چراتے ہیں، یا اشعار کو سمجھنے کی صلاحیت نہیں رکھتے یا جان بوجھ کر آسمان پر تھوکتے ہیں۔ بعض وقت مجھے یہ محسوس ہوتا ہے کہ جناب کلیم الدین احمد اشعار کے مطالعے میں بالکل Colour Blind ہیں۔ یہی وجہ ہے اس قسم کی ہٹ

دعویٰ کی؛

(چوتھا بند پیش کر کے) اس کی لمبی چوڑی تشریح کی جاتی ہے

لیکن یہ احساس ذرا بھی نہیں ہوتا ہے کہ یہ بند مکمل ہے اور اسے

نظم سے علاحدہ کیا جاسکتا ہے اور یہ "ذوق و شوق" کے فورم پر

ایک بدنما دھبہ ہے۔

(ص ۱۸۳)

اس قسم کا بے حس لایعنی اور لغو تبصرہ تنقید کے نام پر ایک بدنما دھبہ ہے۔ بندوں اور شعروں کی ترتیب اپنی جگہ بالکل صحیح ہے اور ان میں رد و بدل کا سوال ہی نہیں پیدا ہوتا چوتھے بند کی لمبی چوڑی تشریح کی بھی ضرورت نہیں، اگلے اور پچھلے بندوں سے اس کا ربط بالکل ظاہر ہے اور ایک ایک بند کو لے کر مکمل یا نامکمل کی تمیز محض بے تمیزی بلکہ بد تمیزی ہے، جب بند نظم میں اپنی جگہ قائم ہے تو مکمل اور نامکمل کی بحث اٹھتی ہی کہاں ہے؟ انگریزی تنقید کے رٹے رٹاتے فقروں اور جملوں سے کوئی بامعنی تنقید نہیں ہوتی، جب تک ان فقروں کے اور جملوں کے موزوں استعمال کا سلیقہ نہ ہو اور موضوع کا مرتب مطالعہ سمجھ بوجھ کو نہیں کیا گیا ہو۔ افسوس کہ جناب کلیم الدین احمد کے زیر بحث بیانات اس سلیقے اور سمجھ سے بالکل خالی ہیں۔

اس بحث کے آخر میں گویا ایٹک اور اقبال کا موازنہ ہمارے مغربی نقاد اس طرح

کرتے ہیں؟

"ایٹک بہت ہی سخت گیر بالذات فن کار ہے، اس سے قطع نظر

کہ اس کے جذبات ذاتی ہوتے ہیں، ان میں گہرائی اور شدت

ہوتی ہے، وہ الفاظ کے استعمال میں بہت محتاط ہے اور ہمیشہ

اسے بہترین اور معین الفاظ کی تلاش رہتی ہے۔ اس میں ایک

بزرگ سنجیدگی ہے جو اقبال میں بحیثیت فن کار نہیں پائی جاتی

ہے۔"

(ص ۱۴۸)

"سخت گیر بالذات" اور "بزرگ سنجیدگی" کی نفیس اردو کی داد تو ماہرین لسانیات دیں گے اگر انہوں نے جناب کلیم الدین احمد کی لسانی ایجادات کی طرف توجہ دینا مناسب سمجھا، دیکھنا

یہ ہے کہ ایلیٹ جیسے ایک دوسرے درجے کے شاعر کا موازنہ اقبال سے ہو رہا ہے اور نکات تقابل یہ بتاتے جا رہے ہیں کہ؟

”اس کے جذبات ذاتی ہوتے ہیں، ان میں گہرائی اور شدت ہوتی ہے۔“

یہاں تک کہ:

”اس میں ایک بزرگ سنجیدگی ہے جو اقبال میں بحیثیت فن کار نہیں پائی جاتی ہے۔“

جناب کلیم الدین احمد اپنے مجرم ضمیر کو تسکین دینے یا قارئین کو گمراہ کرنے کے لئے بحیثیت فن کار ”کہہ کر اپنے بیان کے مضمرات سے بڑی بزدلی کے ساتھ گریز کرنا چاہتے ہیں۔ لیکن اگر ان کے یہ مفروضے مان لئے جائیں کہ گویا اقبال کے یہاں فن کارانہ سنجیدگی و بزرگی نہیں پائی جاتی اور ان کے جذبات نہ تو ذاتی ہوتے ہیں اور نہ ان میں گہرائی اور شدت ہوتی ہے، تو نہ صرف یہ کہ ایلیٹ سے اقبال کا موازنہ ہی فضول ہے بلکہ اقبال کی شاعری پر اس ”بزرگ سنجیدگی“ کے ساتھ جناب کلیم الدین احمد کی تنقید بھی عبث ہے۔ ایسی تنقید پر کیا اور کیسے تبصرہ کیا جاتے کہ جس اقبال کی شاعری بہت ہی شدت سے محسوس کئے گئے نہایت گہرے جذبات و احساسات اور افکار و خیالات پر مبنی ہے اس کے جذبات نہ تو ذاتی ہیں نہ گہرے نہ شدید، مگر ایلیٹ جس کے فکر و نظر کی دنیا بہت محدود، جس کے جذبات بالکل سرد اور احساسات فالج زدہ ہیں اس کے یہاں جذبات کی اصلیت و شدت و عمق سب کچھ ہے؟ اسی طرح ”سنجیدگی“ کا آخر مفہوم کیا ہے جس کی روشنی میں ایلیٹ تو اس صفت سے متصف ہے اور اقبال اس سے محروم؟ جس شخص نے انتہائی سنجیدگی کے ساتھ ایک عظیم مقصد کے لئے شاعری کا اتنا وافر، وسیع اور متنوع سرمایہ تخلیق کیا کہ ایک درجن ایلیٹوں کی پوری شاعری اس کے صرف ایک گوشے میں سما جاتے اس کے یہاں تو ایک فن کار کی ”بزرگ سنجیدگی“ نہیں اور یہ سنجیدگی اس شخص کے یہاں ہے جس کی فن کاری ایک پھوٹے سے حصار میں سمٹی اور سکڑی ہوئی، سوکھی اور پھسکی سی چیز ہے؟ اور لفظ

”بزرگ“ کی مزہ داری پر جتنا بھی وجد کیا جاتے کم ہے! الیٹ دنیا کے بزرگ فن کاروں کی فہرس میں سرے سے ہے ہی نہیں، جب کہ اقبال ہے۔ الیٹ کی نظموں — ولیٹ لینڈ، ایش ونزڈے، ہولومن اور فور کو اڑٹس — کے سا بے فکری و فنی مواد کو سمیٹ کر ایک جگہ جمع کر دیا جاتے تو اقبال کی صرف ایک نظم ”ذوق و شوق“ اکیسے ہی اس مواد پر بھاری پڑے گی۔

فور کو اڑٹس کا سارا فلسفہ ہے کیا؟ مسیحی تصوف اور یونانی تفسف کا یہ ملغوبہ کیٹس سے لے کر ٹیس تک کے خیالات کی بازگشت سے بھرا ہوا ہے۔ جس Stillness کو الیٹ نے اپنا مطمح نظر اور گوہر مقصود قرار دیا ہے اسے ہی کیٹس نے ”گریشن ارن“ Grecian Urn میں پیش کیا ہے۔ اور ٹیس نے Sailing to Byzantium

Artifice of Eternity قرار دیا ہے۔ فلسفہ تو اقبال کے آب و گل میں اور ریشہ ہاتے دل میں سما یا ہوا ہے، وہ باضابطہ فلسفی تھے اور مشرق و مغرب کے تمام فلسفوں سے مجتہد از واقفیت رکھتے تھے، ان پر ماہرانہ و ناقدانہ تبصرے کرنے اپنے خاص عالمانہ نتائج اخذ کر سکتے تھے۔ ان کے مدراس لکچرز Reconstruction of Religious Thought in Islam فلسفہ کے ایم۔ اے کورس میں

تجویز کردہ ہیں۔ تصوف بھی ان کے گھر کی چیز تھی اور اس کے بارے میں وہ ایک مبصرانہ نقطہ نظر رکھتے تھے۔ شاعری کا سارا ساز و برگ انہوں نے ان ذاتی خیالات و احساسات سے تیار کیا تھا جن میں تاریخ، فلسفہ، تصوف اور ادب وغیرہ متنوع علوم و فنون کے ارتعاشات و ارتسامات ہیں۔ الیٹ جیسے بونوں کو اقبال جیسے دیووں کے مقابلے وہی لا سکتا ہے جو تناسب و توازن کے احساس سے بالکل خالی ہے۔ رہی یہ بات کہ الیٹ؟

”الفاظ کے استعمال میں بہت محتاط ہے اور ہمیشہ اسے بہترین اور

معین الفاظ کی تلاش رہتی ہے۔“

تو اقبال کے مقابلے میں یہ کوئی امتیازی بات ہی نہیں، وہ بھی بہترین بلکہ حسین ترین

الفاظ کا استعمال اپنے احساسات کے اظہار کے لئے کرتے ہیں، اور اس سلسلے میں انہیں نہ احتیاط کی تلاش ہے نہ تلاش کی ضرورت، اس لیے کہ وہ واقعہً ایک بزرگ فن کار، ایک عظیم شاعر ہیں اور ان کا عام ریاض و وجدان، دلوں مل کر ایک ایسی تخلیقی فضا پیدا کر دیتے ہیں جس میں مخصوص خیالات کے لئے 'معین الفاظ'، خود ہی، خیالات کے ساتھ ہی نوکِ قلم یا زبانِ شاعر یا سطحِ حافظہ پر ابھرتے جاتے ہیں۔ ایٹ تو الفاظ کا بیوپاری ہے اور وہ گن گن کر، تول تول کر اپنا مال بیچتا ہے، جبکہ اقبال کا دماغ معانی کا ایک سرچشمہ ہے جس سے الفاظ کے دھارے قطراتِ معانی کے ساتھ اس زور اور شور سے چھوٹتے ہیں کہ ان گنت ذہنوں کی کھیتیاں سیراب ہوتی رہتی ہیں اور یہ اتھاہ چشمہ بلکہ سمندر بے روک بہتا رہتا ہے۔ یہ وہ انمول اور بے حساب 'متاعِ فقیر' ہے جس کے بارے میں اقبال خود کہتے ہیں ۵

مرے قافلے میں ٹادے اسے

ٹادے، ٹھکانے لگا دے اسے

(ساقی نامہ)

ایٹ کے پاس الفاظ و معانی کا یہ خزانہ کہاں ہیں؟ اقبال کے سرمایہ فکر و فن کے مقابلے میں وہ ایک ٹٹ پونجیا بنیا ہے۔



۳
 و طلوعِ اسلام، کو جناب کلیم الدین احمد اقبال کی لمبی اُردو نظموں میں سب سے کمزور نظم قرار دیتے ہیں۔ لیکن بقول خود ۳۸ سال پہلے 'اُردو شاعری پر ایک نظر' میں انہوں نے اس نظم کے جو اوصاف بتاتے تھے، خاص کر اس بند کا حوالہ دے کر جسے کمزور شاعری سمجھتے ہیں، ان پر ایک نظر ڈالنے سے معلوم ہوتا ہے کہ ایلیٹ کی جو بعض خوبیاں ناقد موصوف نے اقبال کے مقابلے میں گنائی تھیں ان میں چند ۳۸ سال پہلے اقبال کی کمزور شاعری میں بھی انہیں محسوس ہوتی تھیں اور گورچہ ان کے خیالات و وحی کی طرح اٹل ہوتے ہیں

کرنے کی حد تک یہ بات جناب کلیم الدین احمد کی نثر میں بھی کی جاسکتی ہے اور اس کا ایسا خلاصہ پیش کیا جاسکتا ہے جس میں اصل عبارت کے تمام نکتے آجاتیں بلکہ عبارت بھی زیادہ مربوط و موثر ہو جاتے، لیکن کیا جناب کلیم الدین کی تنقید کے ساتھ یہ انصاف ہوگا؟ اسی طرح موصوف نے نظم کے دو اشعار سے

تمیز بندہ و آقا فساد آدمیت ہے
خدرائے چیرہ دستاں سخت ہیں فطرت کی تعزیر کی

اور سے

گماں آباد ہستی میں یقیں مردِ مسلمان کا

بیاباں کی شب تاریک میں قندیل رہبانی

پوری نظم اور متعلقہ بندوں سے نکال کر ان کا جو موازنہ اور ان کے مابین محاکمہ کیا ہے وہ کوئی تنقید ہے؟ کہاں تو آپ نظم پر بحیثیت نظم تبصرہ فرماتے اور ایک مکمل ہیئت کا حسن تلاش کرتے اور منفرد اچھے اشعار کو جدا گانہ قرار دے کر رد کرتے ہیں اور کہاں پھر خود ہی ایک ایک شعرے کو حسن و قبح کی جستجو شروع کر دیتے ہیں! یہ سب کیا ہے اور یہ بار بار "ربط و تسلسل" اور "ترتیب" کی رٹ کیوں ہے؟ صاف معلوم ہوتا ہے کہ تنقید نگار کو شاعری کے مطالعے سے کوئی سروکار نہیں، صرف رٹا رٹایا سستی طوطے کی طرح دہرائے اور اپنے منہ میاں مٹھو کہلانے سے دل چسپی ہے۔

زیر بحث تنقید میں سلسل اسی طرح بے موقع و بے محل بار بار کی پٹی ہوتی لکیریں پٹی گئی ہیں، کبھی بندوں کو انگ انگ کر کے "ان کا مسئلہ کیا جاتا ہے" کہیں شعروں کو ایک ایک کر کے ذبح کر کے ان کے پارچے کتے جاتے ہیں۔ یوں ہی اُلٹ پلٹ باتیں، اُلجھی اُلجھی، متضاد اور لاعینی باتیں بنائی جاتی ہیں۔ ایک تضاد فکری دیکھتے۔ صفحہ ۱۴ پر ارشاد ہوتا ہے، ایک شعر کی تعریف میں، دوسرے کی تنقیص کر کے:

"لیکن شعریت ہے اور وجہ یہی ہے کہ اس شعر میں خیال محض نہیں

بلکہ خیال استعارہ بن گیا ہے۔"

لیکن استعاروں سے بھرے ہوتے اشعار کے بارے میں صفحہ ۱۴۸ پر دوسرا ارشاد ہوتا ہے :

”استعاروں کی بوقلمونی خیال کی مغلسی کی پردہ پوشی نہیں کر سکتی۔“

ظاہر ہے کہ اعتراضات کی یہ یہ قلمونی اور پنیترے بازی جناب کلیم الدین احمد کی مغلس الخیالی اور مفلوک الفکری کی ذرا بھی پردہ پوشی نہیں کر سکتی۔ ربط و تسلسل اور ترتیب اقبال کی نظموں میں عام طور پر ویسی ہی ہے جیسی دنیا کے کسی بھی بڑے سے بڑے شاعر کے یہاں ہو سکتی ہے اور اگر اس معنی میں اقبال کے یہاں واقعی نہیں ہے جس معنی میں جناب کلیم الدین احمد سے تلاش کرتے ہیں تو وہ دنیا کے کسی شاعر تو شاعر خود ناقد موصوف کے ذہن میں نہیں ہے۔ اُلٹے سیدھے تجزیے کا نام تنقید نہیں۔ ذرا اس تجزیے کا انداز دیکھئے جس سے محمولہ بالانتیجہ شاعر کے خیال کی مغلسی کے بارے میں اخذ کیا گیا ہے :

”پہلے مصرع میں دریا سے گہر پیدا ہوں گے، دوسرے مصرع میں شاخ ہاشمی میں برگ و بر پیدا ہوں گے، تیسرے مصرع میں صبا بولتے گل سے اپنا ہم سفر پیدا کرتی ہے، چوتھے مصرع میں خون صد ہزار انجم سے سحر پیدا ہوتی ہے، پانچویں مصرع میں جگر خوں ہو تو چشم دل میں نظر پیدا ہوتی ہے۔ چھٹے مصرع میں چمن میں دیدہ دور بڑی مشکل سے پیدا ہوتا ہے، لیکن ہوتا ہے اور آخری مصرع میں بلبیل اپنے ترنم سے کبوتر کے تن نازک میں شاہین کا جگر پیدا کرتی ہے۔“

(ص ۱۴۸)

اور گہرے شعری استعاروں کی یہ ساری بوقلمونی ہمارے مغربی نقاد کے خیال میں خیال کی مغلسی ہے، جب کہ وہ اپنی بجواس اور کیر کچر کو بڑی پر معنی تنقید تصور کرتے ہیں۔ اسی واہکی انداز تنقید پر حوصلہ یہ دکھاتے ہیں کہ اقبال جیسے قادر الکلام اور بلند فکر شاعر کو نصیحت

فرمانے کی جسارت کرتے ہیں :

”شاعری قافیہ پیمائی نہیں، بند پیمائی نہیں، ہمک بندی نہیں، یہ
پچھیدہ، رنگین وزرین ویکتا تجربوں کا فن کارانہ بیان ہے۔ اور یہ
تکرار اقبال کی ایک خاص کمزوری ہے۔ ایک ہی نظم میں وہ
ایک ہی بات کی تکرار کرتے ہیں اور انہیں اس بات کا احساس
بھی نہیں ہوتا کہ یہ تکرار ناگزیر نہیں۔ یہ ان کے فن پر بد نما
دھبہ ہے۔“

(ص ۱۴۸)

۲۲۰ نظمیں اور ۲۵ نظیں کے ”شاعر“ کو کیا معلوم کہ شاعری کس کو کہتے ہیں اور جو شخص
نثر میں بھی تکرار ہی پر تکیہ کرتا ہو اسے کیا خبر کہ نظم میں تکرار کہاں ضروری ہے اور کہاں غیر
ضروری؟ تنقیدی احساس سے جناب کلیم الدین احمد کو کیا واسطہ؟ اس کا مایہ دار تو وہ اقبال
تھا جو بالعموم فرمائش پر شعر نہیں کہتا تھا، بلکہ جب اہم خیالات واردات بن کر اس پر طاری
ہوتے تھے تبھی زبان کھولتا تھا اور بعض وقت کسی کسی نظم کا پورا پورا حصہ حذف کر دیتا تھا۔
پچھیدہ رنگین وزرین ویکتا تجربوں کا فن کارانہ بیان کا تو ہمارے ناقد نے صرف نام
سنا ہے، اپنے مغربی استادوں کی تحریروں میں، اور اقبال کی پوری عمر اسی میں گزری
یہاں تک کہ ایسے تجربوں اور ان کے فن کارانہ بیانات کا وہ ایسا ذخیرہ چھوڑ گئے ہیں کہ
شیکسپیر، دانٹے اور گیلٹے بھی اس کی ثروت و جودت پر رشک کر سکتے ہیں۔ بعض وقت جی
چاہتا ہے کہ جناب کلیم الدین احمد کو بتایا جاتے :

”ایاز! قدر خود بہ شناس!“

بہر حال، جناب کلیم الدین احمد کا فتویٰ ہے :

”طلوع اسلام میں اقبال اپنے مقصد میں ایسے منہمک ہو جاتے ہیں
کہ شاعری کی طرف مطلق توجہ نہیں کرتے۔“

(ص ۱۴۵)

تو ہے کیا؟ آپ تو اس نظم کا مطالعہ ایک لمبی نظم ہی کے طور پر فرما رہے ہیں، زیرِ نظر باب کا عنوان ہے "اقبال کی پانچ نظمیں" اور اس کا پہلا جملہ ہے:

"اس مقالے میں میں اقبال کی پانچ لمبی نظموں کا تجزیہ کرنا چاہتا

ہوں۔"

(ص ۱۴۹)

شاید 'طلوعِ اسلام' کے لمبی نظم نہ ہونے کا انکشاف تجزیے کے بعد ہوا ہو! وطلوعِ اسلام، کو ایک قلم شاعری کے دائرے سے خارج کرنے کے لئے جو خاص جہتیں جناب ناقد نے دی ہیں ان میں ایک دعویٰ (اس لئے کہ موصوف کی حجت ہمیشہ دعویٰ ہوتی ہے، دلیل نہیں) یہ ہے کہ:

"اقبال کی نظمیں چند محدود خیالات کے گرد چکر لگاتی ہیں۔"

اور دوسرا دعویٰ یہ ہے کہ اقبال کا انداز خطیبانہ ہے، جب کہ:

"شاعری کا لہجہ زیرِ لبی ہوتا ہے۔"

یہ دونوں ہی دعوے غلط ہیں۔ اقبال کی نظموں کے موضوعات محدود ہو سکتے ہیں بلکہ کوئی یہ بھی کہہ سکتا ہے کہ ان کے پاس ایک ہی موضوع ہے، مگر جہاں تک ان کے خیالات کا تعلق ہے ان کی وسعت میں دانتے سے نیگٹے تک کی شاعری کے سارے خیالات سما سکتے ہیں؟

ازل اس کے پیچھے ابد سامنے

نہ حد اس کے پیچھے نہ حد سامنے

اور؟

مومن کی یہ پہچان کہ گم اس میں ہیں آفاق

یہ نہ نثری شاعری ہے نہ تعلق، بلکہ اقبال کے خیالات کے بحرِ ذخار کا اشاریہ ہے، اور ان خیالات کی وسعت و رفعت و عمق کی پیمائش ظاہر ہے کہ کسی کلیم الدین احمد کا چھوٹا سادماغ نہیں کر سکتا، ایک محدود نظر اور قلیل المطالعہ شخص ایک وسیع النظر

اور کثیر المطالعہ ذہن کا احاطہ تو کیا، اندازہ بھی کر ہی کیسے سکتا ہے؟ یوں چھوٹا منہ بڑی بات کا معاملہ دوسرا ہے۔ خطابت کو تو جناب کلیم الدین احمد خود ہی سند جواز دے چکے ہیں، گوجہ اس کے بعد بھی "شاعری کا لہجہ زیر لہجی" بتاتے ہیں اور اس طرح اپنی تضاد بیانیوں میں ایک اضافہ کرتے ہیں، اور ان کو، اس کا احساس بھی نہیں ہوتا، اس لئے کہ ان کا پورا ذہن ہی متضاد اور بالکل الجھا ہوا Confused ہے۔ شاعری کے لہجے کا زیر لہجی ہونا کیا کوئی تسلیم شدہ ادبی تصور اور شعریات کا قاعدہ رکھیہ ہے یا ہمارے ناقد ایک ایجادِ بندہ کر رہے ہیں؟

شاعری ہر قسم کی ہوتی ہے اور مختلف موضوعات و تجربات کے لحاظ سے اس کا لب و لہجہ بدلتا رہتا ہے، ورنہ بلند خیالات کا اظہار شاعری کے دائرے سے خارج ہو جاتے گا۔ اسی طرح استعاروں کی بوقلمونی بجائے خود کوئی چیز نہیں، اصل چیز تخیل کی خصوصیت ہے، بعض تخیلات کے لئے استعارے کی بوقلمونی ہی درکار ہوتی ہے، ورنہ اس تخیل کے تمام پیر و خم بروئے اظہار نہیں آسکتے۔ اگر تجربہ و پیمیدہ ہے، جس کی تحسین ناقد موصوف نے کی ہے، تو وہ کسی سادہ سے استعارے کے ذریعے کیسے بروئے اظہار آتے گا؟ اس کے موزوں، مکمل اور موثر اظہار کے لئے تو متنوع استعارات استعمال کرنی ہی ہونگی۔ لہذا اقبال کے مختلف استعاروں کو یک جا کر کے ہمارے ناقد جو تضاد تخیل کا اشارہ اپنے گمان میں کرنا چاہتے ہیں وہ صرف ان کے فہم کا فتور ہے ورنہ یہ تضاد نہیں، تنوع ہے، پیچیدگی خیال ہے، جس کا اظہار رنگا رنگ استعاروں سے فطری و منطقی طور پر کیا گیا ہے۔ البتہ تضاد اور تنوع کا فرق سمجھنے کے لئے ایک مثبت فکر نیز ذوق لطیف کی ضرورت ہے، جب کہ ہمارے مغربی نقاد ان دونوں ضروری اوصافِ تنقید سے یکسر عاری ہیں۔

آیتے اب مطلوعِ اسلام، کا ایک معروضی مطالعہ کریں۔ سب سے پہلے تو یہ جان لینا ہے کہ موضوع و مطلوعِ اسلام، کا ایک معنی اور محل و موقع ہے۔ پہلی جنگِ عظیم کے زمانے میں جب مغربی و مسیحی طاقتوں نے مل کر خلافتِ عثمانیہ اور سلطنتِ ترکی کو

پاش پاش کر دینے کا منصوبہ بنایا تو عصر حاضر میں کفر و اسلام کا ایک زبردست معرکہ برپا ہوا۔ اس معرکے میں بڑی حد تک اور مجموعی طور پر فتح اسلام کی ہوئی۔ جدید تاریخ میں مغربی و مسیحی خاص کو برطانوی سامراج نے اپنی طاقت و سازشوں سے عالم اسلام کو مسلسل شکست پر شکست دی تھی اور اس کے ایک بڑے حصے کو اپنی نوآبادی بنا کر اسلامی تہذیب کو پارہ پارہ کرنا شروع کر دیا تھا ایسا معلوم ہوتا تھا کہ بیسویں صدی میں تیرہ سو سال کی شان دار تباہی کے بعد اسلام کا آفتاب غروب ہو جاتے گا۔ لیکن یورپ کا "مرد بیمار" اتحادیوں سے تنہا اس طرح لڑا کہ صلیبی جنگوں میں فتح ایوبی کی یاد تازہ ہو گئی، حالانکہ اتحادیوں نے جرمنی جیسے ترقی یافتہ ملک کا کچھ مز نکال دیا تھا، اور یہ صرف ایمان کی قوت اور خدا کی مشیت تھی کہ ترکی جیسا پسماندہ ملک یورپ کی بڑی طاقتوں اور نہایت ترقی یافتہ اقوام کے متحدہ محاذ کے مقابلے میں ڈٹ گیا اور میدان جنگ میں ترک نوجوانوں نے یورپ کی بہترین فوج کے چھلکے چھڑا دیے۔ اس تاریخی جنگ کے انجام پر پوری دنیا کی نگاہیں لگی ہوئی تھیں، خاص کر ہندوستان کے مسلمان نہایت بے قراری سے دست بردعائے کہ عالم اسلام کا آخری چراغ نہ بجھے۔ اللہ نے دعا قبول کی اور ترک جیت گئے۔ اس عظیم الشان واقعے نے پوری ہندوستانی قوم خاص کر ملت اسلامیہ کو مسرور و شادمان کر دیا۔ غلام ہندوستان کی پہلی اور فیصلہ کن عوامی تحریک آزادی خلافت کی تحریک کی شکل میں اہل ملک اور اہل ملت کے دلوں کو گرما رہی تھی۔ اس تحریک کے اصولوں سے دل چسپی لینے والوں میں قوم پرستوں کے ساتھ ساتھ بین المللیت یا بین اسلامزم کے علمبردار بھی تھے اور وہ اسلام پسند بھی تھے جو اسلامی نظریہ حیات کی بنیاد پر ایک آفاقی نشاۃ ثانیہ اور عالمی انقلاب کی تمنا کر رہے تھے۔ اقبال خاص کر اسی آخری حلقے کے سرخیل تھے اور ان کی پوری شاعری اسی تمنا کا اظہار تھی۔ چنانچہ اپنے مخصوص شاعرانہ و فلسفیانہ انداز میں اقبال نے اتحادیوں کے مقابلے میں ترکی کی فتح کو عصر حاضر میں طلوع اسلام قرار دیا اور اسی حیثیت سے نہایت دلورہ انگیز طور پر اس کا خیر مقدم کیا، اس کا جشن منایا اور اس کی شان میں نغمہ سرائی کی ایک زور دار نظم

لکھی جو اپنی جگہ ہر جہت سے، فکر و فن کے تمام اصولوں کے لحاظ سے، ایک عظیم کارنامہ شاعری ہے، گوچہ یہ خود اقبال کی بہترین نظم نہیں ہے۔

موضوع کے لحاظ سے فطری طور پر نظم ایک نئی صبح کے خیر مقدم سے شروع ہوتی

ہے:

دلیل صبح روشن ہے ستاروں کی تنک تابی

افق سے آفتاب ابھرا، گیا دورِ گراں خوابی

یہ امروز و فردا کی صحرا نہیں ہے بلکہ وہ صحرا ہے جس سے "شبستانِ وجود" لڑتا ہے

اور جو بندہ رمومن کی ازاں سے پیدا ہوتی ہے؟

عروقِ مردہ و مشرق میں خونِ زندگی دوڑا

سمجھ سکتے نہیں اس راز کو سینا و فارابی

مسلمان کو مسلمان کر دیا طوفانِ مغرب نے

تلاطم ہاتے دریا ہی سے ہے گوہر کی سیرابی

عطا مومن کو پھر درگاہِ حق سے ہونے والا ہے

شکوہِ ترکمانی، ذہنِ ہندی، نطقِ اعرابی

ان اشعار میں مشرق سے طلوعِ آفتاب کے بعد پیدا ہونے والی گرمی اور بیداری کو اس

انداز میں پیش کیا گیا ہے کہ استعارات اور واقعات ایک دوسرے میں مدغم ہو گئے ہیں

اور اس طرح استعارہ مفہوم کو مخفی کرنے کی بجائے واضح کرتا ہے بلکہ خود مفہوم کا جزو

بن کر اس کیساتھ ساتھ پھیلتا جاتا ہے۔ اس بیان میں تاریخ کے اشارات کو جس طرح

علامت کے طور پر استعمال کیا گیا ہے وہ بھی لائقِ غور ہے۔ یہ بھی دیکھنا چاہیے کہ طلوع

اسلام، کو اقبال نے "عروقِ مردہ و مشرق میں خونِ زندگی دوڑا" سے تعبیر کیا ہے اور

یہ بھی کہا ہے کہ مسلمان کو مسلمان کر دیا طوفانِ مغرب نے، یعنی کفر و اسلام کا معرکہ تاریخی

لحاظ سے مغرب و مشرق کا مقابلہ بھی ہے، اس نقطے کی خاص اہمیت یہ ہے کہ جب

ترکوں نے اتحادیوں کو شکست دی تھی تو وہ موجودہ صدی اور عصرِ حاضر میں مشرق کی تہذیب

کی حامل کسی قوم کی پہلی فتح تھی مغربی تہذیب کے سامراجی اور نوآبادیاتی لشکر پر۔ یہی وجہ ہے کہ مومن کو اقبال نے ایک مرکب تہذیب کا علمبردار قرار دیا ہے، جو سکوکہ ترکمانی ذہن ہندی، نطقِ اعرابی، کے متنوع عناصر پر مشتمل ہے۔

اب مشرق اور عالم اسلام میں پیدا ہونے والی اس بیداری کو بڑھانے کے لئے شاعر اپنے عزم کا اظہار اس شاعرانہ انداز سے کرتا ہے :

اثر کچھ خواب کا غنچوں میں باقی ہے تو اے بلبل
نوارا تلخ ترمی زن چوں ذوقِ نغمہ کم یابی
تڑپ سخن چمن میں، آشیاں میں شاخ ساروں میں
جدا پارے سے ہو سکتی نہیں تقدیرِ سیمابی
وہ چشمِ پاک ہیں کیوں زینتِ برگستوال دیکھے
نظر آتی ہے جس کو مردِ غازی کی جگر تابی
ضمیرِ لالہ میں روشن چراغِ آرزو کو دے
چمن کے ذرے ذرے کو شہیدِ جستجو کو دے

دوسرے بند میں مختلف و متنوع حسین اور خیال انگیز استعاروں کے ذریعے، طلوعِ اسلام کی ابھرتی ہوئی کرنوں اور بیداریِ مسلم کی اٹھتی ہوئی لہروں کا ایک مرقع پیش کیا گیا ہے :

سُرک چشمِ مسلم میں ہے نیساں کا اثر پیدا
خلیل اللہ کے دریا میں ہوں گے پھر گہر پیدا
کتابِ ملتِ بھیا کی پھر شیرازہ بندی ہے
یہ شاخِ ہاشمی کونے کو ہے پھر برگ و بر پیدا
ربوداں ترکِ شیرازی دلِ تبریز و کابل را
صبا کوئی ہے بوتے گل سے اپنا ہمسفر پیدا

اگر عثمانیوں پر کوہِ غم ٹوٹا تو کیا غم ہے
 کہ خونِ صدا ہزار انجم سے ہوتی ہے سحر پیدا
 جہاں بانی سے ہے دشوار تر کارِ جہاں بینی
 جگر خوں ہو تو چشمِ دل میں ہوتی ہے نظر پیدا
 ہزاروں سال نرگس اپنی بے نوری پر روتی ہے
 بڑی مشکل سے ہوتا ہے چمن میں دیدہ ور پیدا

ان میں ہر استعارہ اپنی جگہ تاریخ کا ایک اشارہ ہے اور واقعہ کو علامت بناتا ہے۔
 اقبال کا یہی علامتی انداز بیان ہے جو زندگی کے ٹھوس حقائق کو لطیف شاعری میں
 تبدیل کر دیتا ہے اور حکمت و سحر کا ایک طلسم قائم کرتا ہے، لیکن اس کو سمجھ کر اس سے
 پورا پورا لطف لینے کے لئے ضروری ہے کہ موضوع اور اس کے مضمرات و تفصیلات سے
 کافی واقفیت اور فنِ شاعری کا پختہ شعور ہو۔ تب ہی فکری اختلاف کے باوجود، اگر وہ کسی
 کو ہو، اقبال کے مخصوص خیالات بھی مطالعہ و فن کی حد تک گوارا ہوں گے اور مواد و ہتیت
 کی باہمی کیمیا گری کا عمل بھی سمجھ میں آجاتے گا، استعاروں کے معانی اور علامتوں کے
 مضمرات، نیز تلمیحوں کے اشارات اور مصرعوں کے زمزموں سے لطف لینا ممکن ہوگا،
 اور اگر کسی کو ان اشعار پر تنقید کا حوصلہ ہو تو اس کے لئے ضروری ہے کہ دماغ صاف،
 نظر وسیع، ذہن رسا اور ادراک تیز ہو، ورنہ سمندر کے ساحل پر سپیاں چننے اور ریت
 کے گھروندے بنانے یا چھینٹے اڑانے سے کیا ہوگا، سوا اس کے کہ:

کھیل لڑکوں کا ہوا، دیدہ، بینا نہ ہوا؟

ہمت اور جہارت ہو تو سمندر کی تہوں میں غوطے لگاتے، موجوں سے اُلجھتے، دھاروں
 میں تیریے اور بالآخر موتیاں نکالیے!

بہر حال! جب نقشہ احوال یہ ہے، جس کی تصویر کشی تہ بہ تہ استعاروں سے کی
 گئی ہے تو اب شاعر کا فرض یہ ہے:

نواپیرا ہوا سے بلبل کہ ہنو تیرے ترنم سے
کہو تر کے تن نازک میں شاہین کا جگر پیدا

تیرے بسنے میں ہے پوشیدہ رازِ زندگی کہہ دے
مسلمان سے حدیثِ سوز و سازِ زندگی کہہ دے
چنانچہ شاعر مومن کو مخاطب کہہ کے اس کی حقیقت اور کائنات میں اس کا منصب اسے
یاد دلاتا ہے :

خدا تے لم یزل کا دستِ قدرت تو، زباں تو ہے
یقین پیدا کر اے غافل کہ مغلوب گماں تو ہے
پرے ہے چرخِ نیلی فام سے منزلِ مسلمان کی
ستارے جس کی گردِ راہ ہوں وہ کارواں تو ہے
مکانِ فانی، کس آئی، ازل تیرا، ابد تیرا
خدا کا آخری پیغام ہے تو، جاوداں تو ہے
خانبندِ عروسِ لالہ ہے خونِ جگر تیرا
تری نسبتِ براسمی ہے معمارِ جہاں تو ہے
تری فطرتِ امیں ہے ممکناتِ زندگانی کی
جہاں کے جوہرِ مضمحل کا گویا امتحان تو ہے
جہاں آب و گل سے عالمِ جاوید کی خاطر
نبوتِ ساتھ جس کو لے گئی وہ ارمغان تو ہے
یہ نکتہ سرگزشتِ ملتِ بیضا سے ہے پیدا
کہ اقوامِ زمین ایشیا کا پاسباں تو ہے

ان اشعار میں معراجِ نبویؐ، ختمِ نبوت، خلافتِ آدم، آخرت، حیاتِ ابدی
تخلیقِ کائنات، امکاناتِ انسانیت، ملتِ اسلام کے آفاقی و تعمیری کردار،
تاریخی کارنامے اور ایشیا کے لئے امتِ مسلمہ کی خدمت و اہمیت سبھی کے

نہایت واضح، نہایت حسین اور نہایت فکر انگیز اشارات ہیں اور ایک شخص اگر اسلام اور مسلمان کی حقیقت ہی سے بیزار اور ہر قسم کے حیات بخش افکار کا منکر نہ ہو تو وہ محسوس کئے بغیر نہیں رہ سکتا کہ پورے بند میں نظم کے مرکزی کردار 'مسلمان' کی بہترین اور حسین ترین، انتہائی شاعرانہ اور انتہائی حکیمانہ مرقع نگاری کی گئی ہے۔ چنانچہ جو خیالات پورے بند میں ظاہر کئے گئے ان کا منطقی نتیجہ یہ مرتب ہوتا ہے:

سبق پھر پڑھ صداقت کا عدالت کا شجاعت کا

لیا جاتے گا تجھ سے کام دنیا کی امامت کا

یقیناً بند کا یہ آخری شعر استعارے سے بالکل عاری اور صاف صاف خطیبانہ تلقین ہے۔ لیکن موضوع نظم کے لحاظ سے یہ بالکل فطری و ضروری ہے، ورنہ 'طلوع اسلام' کا نہ مطلب واضح ہوتا، نہ اس کا مقصد پورا ہوتا، پھر ابھی نظم کو جاری رہنا ہے، اس لئے کہ موضوع کے کئی پہلو اور مرکزی تخیل کے کئی مضمرات ابھی بروئے اظہار آنے ہیں۔ چنانچہ تیسرے بند کا مذکور بالا آخری شعر جہاں گزشتہ اشعار کا خلاصہ پیش کرتا ہے وہیں آئندہ بند کے اشعار اور خیالات کا پیش خیمہ اور تمہید بھی ثابت ہوتا ہے۔ یہ نظم کے حصوں کے درمیان ایک عضویاتی، ربط و تسلسل ہے، جس کا لحاظ طبع شاعر کی تنقیدی حس نے اپنے آپ، ایک شدید اندرونی احساس کے تحت کیا ہے، جب کہ دل شاعر کی کیفیات سے بے خبر، موضوع نظم سے بیگانہ اور ذوق شاعری سے عاری ایک ناقد کو اپنے خود ساختہ ادبی تصورات اور تنقیدی مفروضات کے سوا کچھ نظر ہی نہیں آتا۔

چوتھا بند بیدار ہوتے ہوتے مسلمانوں کو 'دنیا کی امامت' کی تیاری کے لئے صداقت، عدالت، شجاعت کے سبق خود ان کی شان دار تاریخ سے دیتا ہے:

یہی مقصودِ فطرت ہے، یہی رمزِ مسلمانی

آخوت کی جہانگیری، محبت کی فراوانی

بتانِ رنگ و خوں کو توڑ کر ملت میں گم ہو جا
 نہ تورانی رہے باقی ، نہ ایرانی ، نہ افغانی
 میان شاخ ساراں صحبت مرغِ چمن کب تک
 ترے بازو میں ہے پروازِ شاہینِ بہتانی
 گماں آباد ہستی میں یقینِ مردِ مسلمان کا
 بیاباں کی شبِ تاریک میں قندیلِ رہبانی
 مٹایا قیصر و کسریٰ کے استبداد کو جس نے
 وہ کیا تھا؟ زورِ حیدرؓ، فقرِ بوذرؓ، صدقِ سلمانؓ

ان اشعار سے ایک بار پھر واضح ہوتا ہے کہ اسلام کا طلوع اور ملتِ اسلامیہ کا نیا ابھار
 کسی فرقے کا احیا نہیں ہے بلکہ ایک آفاقی قوت، ایک کائناتی اصول اور گویا پوری
 انسانیت کی نشاۃِ ثانیہ ہے۔ ہمارے مغربی نقاد کو ان میں صرف ایک شعر پسند آیا ہے

گماں آباد ہستی میں یقینِ مردِ مسلمان کا
 بیاباں کی شبِ تاریک میں قندیلِ رہبانی

یقیناً ایک بہت ہی خوب صورت اور خیال انگیز شعر ہے یہ اور ایک حسین اور معنی خیز
 استعارے میں ملفوف ہے۔ لیکن کیا ہمارے ناقد کو معلوم نہیں کہ یہ غزل کا شعر نہیں ہے
 کہ آپ سیاق و سباق کے دوسرے اشعار سے انگ کر کے بس اس ایک شعر کو پسند
 کر لیتے یہ ایک نظم کے ایک بند کا شعر ہے اور اس کا حسن دوسرے اشعار کے درمیان
 ہی اجاگر ہوتا ہے۔ دنیا شکوک و شبہات، مفلوج کن الجھنوں اور گمراہ کن ظلمتوں کی جگہ ہے
 جب کہ راہِ حیات میں قدم آگے بڑھانے اور منزل کا پتہ پانے کے لئے ایک نورِ یقین
 اور ایک شعاعِ ایمان کی ضرورت ہے اور یہ روشنی اسلام ہی سے مل سکتی ہے، نورِ الہی
 کے پر تو سے ہی زندگی کی راہیں روشن ہو سکتی ہیں۔ اسلام وسیع و عریض کائنات میں انسان
 کے لئے اسی طرح مینارِ ہدایت ہے جس طرح جنگل کی اندھیری رات میں کسی راہب کی
 کُلیا میں جلتا ہوا چراغ۔ اسلام کا یہ رہنما کردار ایک بار پھر دورِ حاضر کی اس دنیا میں

ابھر رہا ہے جو طبقہ پرستی، فرقہ پرستی، علاقہ پرستی، زر پرستی، جاہ و اقدار پرستی، نسل و قوم پرستی اور سب سے بڑھ کر انسان پرستی کی تاریکیوں میں بھٹک رہی ہے، مغربی فلسفوں کی حیض مادہ پرستی نے فکر و خیال کی جو ظلمت اور فعل و عمل کی جو وحشت عالم انسانیت پر طاری کر دی ہے اس کو دور کرنے کا صرف ایک راستہ آج کی دنیا کے پاس ہے اور وہ اسلام کا تصور توحید اپنے پورے نظریہٴ حیات اور نظام زندگی کے ساتھ ہے، اسلام نے جس طرح قدیم جاہلیت کی لعنت کو دور کیا تھا اسی طرح وہ جدید جاہلیت کی لعنت سے بھی نجات دلا سکتا ہے۔ اسی لئے بند کے شروع میں شاعر نے کہا:

یہی مقصود فطرت ہے یہی رمزِ مسلمانی

اخوت کی جہانگیری، محبت کی فراوانی

اور اب دینِ فطرت کی اسی رمز کو بیابان کی شبِ تاریک میں تبدیلِ ربہانی قرار دیا گیا ہے۔ مادہ پرستی کی تفرقہ پر دازیاں، بیابان کی شبِ تاریک، ہیں، اس لئے کہ مغربی فلسفہٴ حیات نے نئی دنیا کو تشکیک کا تحفہ دیا ہے جو آدمی کو انسانیت کی تمام قدروں اور خود اپنے وجود پر شک میں مبتلا کرتا ہے اور یہ شک آدمی اور آدمی کے درمیان ایک مصنوعی تفریق کر کے طرح طرح کی دیواریں کھڑی کر دیتا ہے اور باہمی ہمدردی اور تعاون کی بجائے بے دردی اور تنازعہ کو بقا و ارتقا کا اصول قرار دیتا ہے، نفسیاتی الجھنوں کو جبلت اور معاشیاتی جدیدیات کو تاریخ بتاتا ہے اور انسان کو بالکل حیوان کی سطح پر لے آتا ہے۔ اسی اصول، جبلت اور تاریخ کی روشنی میں یورپ کی قوموں نے نسلی وطنیت کو فروغ دیا، نوآبادیاتی اور سامراجی اقدامات عالمی سطح پر کئے، یہاں تک کہ ان کی قوم پرستی اور زر پرستی نے بالآخر اقتدار کی پہلی عالمی جنگ، جنگِ عظیم اول برپا کی اور اس کے تباہ کن اثرات نے انسانیت کو پارہ پارہ کرنے کے ساتھ ساتھ مشرق کی غلامی پر گویا مہر تصدیق ثبت کی نیز ملتِ اسلامیہ کو فنا کرنے کی سازش کی۔ مطلوعِ اسلام، ہی اس سازش، اس تفریق، تباہی، حریت کش فتنہ اور جنگِ بازمی کا توڑ، جو اب اور بہتر متبادل ہے۔ اب ایک ایسی ہی صبح

طلوع ہو رہی ہے جس کا انتظار انسانیت کو ماضی قریب کی دو تین صدیوں سے تھا:

ہوتے احرار ملت جاوہ پیمائیں کس تحمل سے

تماشائی شگافِ در سے ہیں صدیوں کے زندانی

ثباتِ زندگی ایمانِ محکم سے ہے دنیا میں

کہ المانی سے بھی پائندہ تر نکلا ہے تورانی

جب اس انگارہِ خاک کی میں ہوتا ہے یقین پیدا

تو کر لیتا ہے یہ بال و پر بوجِ الا میں پیدا

اس کے بعد پانچویں بند نے ایمان و یقین کی فتوحات کے ساتھ ساتھ ان کی

راہ میں حائل فتنوں سے بھی خبردار کیا ہے اور جہاں توحید کی آفاق گیر وحدت پر

روشنی ڈالی ہے وہیں توحید کی فطری مساوات سے مستفاد ہونے والوں کو تنبیہ

بھی کی ہے ؟

غلامی میں نہ کام آتی ہیں شمشیریں نہ تدبیریں

جو ہو ذوقِ یقین پیدا تو کٹ جاتی ہیں زنجیریں

کوئی اندازہ کر سکتا ہے اس کے زورِ بازو کا

نگاہِ مردِ مومن سے بدل جاتی ہیں تقدیریں

ولایت، پادشاہی، علمِ ایشیا کی جہانگیری

یہ سب کیا ہیں؟ فقط اک نقطہ ایمان کی تفسیریں

برا، سبھی نظر پیدا مگر مشکل سے ہوتی ہے

ہوس چھپ چھپ کے سینوں میں بنا لیتی ہے تصویریں

تمیز بندہ و آقا فسادِ آدمیت ہے

حذر اے چہرہ دستاں سخت ہیں فطرت کی تعزیریں

حقیقت ایک ہے ہر شے کی خاک کی ہو کہ نور ہی ہو

ہو خورشید کا ٹپکے اگر ذرے کا دل چیریں

یقینِ محکم، عملِ پیہم، محبتِ فاتحِ عالم
جہادِ زندگانی میں ہیں یہ مردوں کی شمشیریں

چہ باید مردِ راطبعِ بلندے مشربے نلبے
دلِ گرے، نگاہِ پاکِ بلینے، جانِ بتیا بے

اس بند کی آفاقیت دنیا کے سارے انسان پرستوں کو شرمانے کے لئے
کافی ہے، لیکن یہ کوئی ہوائی اور خیالی آفاقیت اور مبہم قسم کی صوفیانہ انسان دوستی
نہیں ہے، یہ توحیدِ اسلامی کے ٹھوس، متعین اور مفصل تصور پر مبنی ہے اور اس کے
پیچھے ایک مثالی معاشرہ ہے۔ اس اعلیٰ انسان دوستی ہی سے ہمہ گیر امن پسندی اور
اور 'محبت' کے 'فاتحِ عالم' ہونے کا پہلو بھی پیدا ہوتا ہے۔ حسب معمول بند کا
ہر شعر مفہوم کے لحاظ سے دوسرے کے ساتھ پیوستہ ہے، جس 'ذوقِ یقین' کی
بات پہلے شعر میں تھی اسی کا ذکر 'یقینِ محکم' کے طور پر آخر میں ہے اور پہلے مصرع
کے پہلے حصے میں جو 'علامی میں نہ کام آتی ہیں شمشیریں' کا ابتدا تھا اسی کی خبر آخری
شعر کے آخری مصرعے میں اس طرح ہے؟

"جہادِ زندگانی میں ہیں یہ مردوں کی شمشیریں"

اب اگر کوئی اس خوب صورت بند سے صرف ایک خوب صورت شعر:

حقیقت ایک ہے ہر شے کی خاکی ہو کہ لوری ہو

ہو خورشید کا ٹپکے اگر ذرت بے کا دل چیریں

نکال کر کہے کہ بس شعر ہے تو یہ ہے، باقی صرف و عطف ہے، تو اس شخص کے ذوق
اور فہم پر ماتم کرنے کے سوا کیا کیا جاسکتا ہے؟ اس شخص کو تو اتنی تمیز بھی نہیں کہ
اس شعر سے پہلے کے شعر:

تمیز بندہ و آقا فسادِ آدمیت ہے

خدرائے چیرہ دستاں سخت ہیں فطرت کی تعزیریں

سے الگ ہو کر اس کے مزعومہ واحد خوب صورت شعر کا کوئی معنی و مطلب ہی نہیں رہ

جاتا اور اس کا سارا حسن غارت ہو جاتا ہے، اس لئے کہ جو خیال قبل کے شعر میں پیش کیا گیا ہے اس کی تمثیل و تشبیہ بعد کے شعر میں ہے! جو لوگ نظم کے حسن صوت، کے متلاشی ہیں انہیں منفرد و اشعار کے حسن پر زور دے کر خود اپنے ادبی تخیل کی رسوائی کا سامان نہیں کرنا چاہیے۔ نظم خیالات کے ارتقار کا نام ہے اور خیالات کوئی ضرور نہیں کہ صرف استعاروں اور کنیوں میں ظاہر کئے جاتیں اور ہر شعر میں استوارہ ہی خیال کا ابلاغ کرے، اس لئے کہ نظم کی ہیئت میں مجموعی اور کلی اثر کی اہمیت ہوتی ہے چنانچہ مختلف اشعار کو ان کے سیاق و سباق سے الگ کر کے دیکھنا تنقیدِ نظم کا صحیح طریقہ نہیں۔

پانچ بندوں میں طلوعِ اسلام، کا پورا پس منظر اور اس کے محرکات و مضمرات نیز اصول و اثرات بیان کرنے کے بعد چھٹے بند میں بے مثال شاعرانہ انداز سے ترکوں کی فتح کے اس خاص واقعے کی تصویر کشی کی گئی ہے جس پر نظم کا بنیادی تخیل مبنی ہے:

عقابِ شان سے جھپٹے تھے جو بے بال و پر نکلے
ستارے شام کے خونِ شفق میں ڈوب کر نکلے
ہوتے مدفون دریا زیر دریا تیرنے والے
طمانچے موج کے کھاتے تھے، جو بن کر گھر نکلے
غبارِ رہ گزر ہیں کیمیا پر ناز تھا جن کو
جبینیں خاک پر رکھتے تھے جو اکسیر گونکلے
ہمارا نرم روتقاصد پیامِ زندگی لایا
خبر دیتی تھی جن کو بجلیاں وہ بے خبر نکلے
حرم رسوا ہوا پیرِ حرم کی کم نگاہی سے
جو انانِ تتار می کس قدر صاحبِ نظر نکلے

زمین سے نوریانِ آسماں پرداز کہتے تھے
یہ خاکی زندہ تر، پائندہ تر، تابندہ تر نکلے
جہاں میں اہل ایمان صوتِ خورشید جیتے ہیں
ادھر ڈوبے، ادھر نکلے، ادھر ڈوبے ادھر نکلے

علامتی شاعری کی یہ بہترین مثال ہے اور مسائلِ حاضرہ پر اس سے بہتر شاعری دنیا کے کسی شاعر نے کی ہو تو اس کا نام لیا جاتے اور نمونہ کلام پیش کیا جاتے۔ کلامِ اقبال کی یہ اشاریت اتنی دبیز، نفیس اور لطیف ہے کہ اس کی تصویروں میں تاریخ و سیاست کے واقعات ہی استعارات بن گئے ہیں، یہاں تک کہ تازہ ترین سائنسی ایجادات اور صنعتی آلات نے پُر خیال اشارات کی شکل اختیار کر لی ہے۔ 'عقابِ شان، جنگِ عظیم میں جرمنی کے نشانِ عقاب کی علامت ہے اور 'خونِ شفق، جنگ کی زبردست خون ریزی کا اشارہ ہے۔ 'مدفونِ دریا، آبِ دوزوں میں 'زیرِ دریا تیرنے والے' ہوتے، بحری طاقت رکھنے والی، سائنس اور ٹیکنالوجی کی ماہر، ترقی یافتہ یورپی قوم بتاہ ہو گئی، مگر کمزور و پسماندہ موجوں کے طمانچے کھا کھا کر ہی گہر بن کر نکلے۔ جرمنی کیمسٹری میں اپنی تمام ترقیات و کمالات کے باوجود جنگِ عظیم کے نتیجے میں 'غبارِ رہِ گذر' بن گیا، جب کہ 'جنینِ خاک پر' رکھنے والے سجدہ گزار ترک عملاً اکیس گز نکلے، علمِ کیمیا کے وسائل تو جرمنی نے استعمال کئے مگر اس کا مقصد صرف ترکی کو حاصل ہوا، جرمنی کا مادی ترقی پر 'ناز'، خاک میں مل گیا اور ترکی کا روحانی نیاز اس کے کام آیا۔ جنگِ عظیم اول میں ترکی و جرمنی حلیف تھے، لیکن شکست نے جرمنی کا پرچم تو سرنگوں کو دیا، جب کہ ترکی کا پرچم بہر حال بلند رہا، یہاں تک کہ جب اتحادیوں نے اپنے جدید ترین اسلحوں اور مضبوط ترین حربوں سے ترکی پر یلغار کر دی تب بھی 'یورپ کا مردِ بیمار' فنا نہیں ہوا بلکہ مردِ خدا بن کر اس نے حربوں کے دانت کھٹے کر دیئے۔ چنانچہ برقی وسائل سے کام لینے والے غفلت میں پڑے رہے۔ جرمن اتحادیوں کے مقابلے میں اور اتحادی بھی ترکوں کے مقابلے میں بے خبر، نکلے، حالاں کہ ان کا نظامِ خبر رسانی برقِ رو تھا، لیکن ایک پسماندہ مسلم ملک کا

’نرم رو قاصد‘ اپنی تمام کمزوریوں کے باوجود فتح و نصرت کا ’پیام زندگی‘ لایا۔ اس معرکے میں عرب کے ’پیرِ عرم‘ کی قوم پرستی اور ترک دشمنی ’کم نگاہی‘ اور بے بصری ثابت ہوئی، جب کہ جوانانِ ستاری Young Turks نے تدبیر اور فراستِ ایمانی کا ثبوت دیا۔ ظاہری و مادی اسباب اور تاریخی عوامل کے پیش نظر یہ وقت کا اتنا عظیم الشان واقعہ ہے کہ ’آسماں پرداز‘ فرشتے بھی داد دیتے بغیر نہیں رہ سکے اور انہوں نے زمین کو اپنا خراجِ عقیدت پیش کیا؟

یہ خاکی زندہ تر، پائندہ تر، تابندہ تر نکلے

یہ درحقیقت اس خاکساری و نیازمندی ہی کا کمال تھا جو ’جبینینِ خاک‘ پر رکھنے والوں کا طرہ امتیاز تھا۔ یہ عبودیت کا ایک کرشمہ اور ایمان کا ایک کارنامہ تھا اس لئے کہ؟

جہاں میں اہلِ ایمان صورتِ خورشید جلتے ہیں
ادھر ڈوبے ادھر نکلے، ادھر ڈوبے ادھر نکلے

جس طرح اسلام لازوال ہے اسی طرح ملتِ اسلامیہ لافانی ہے، دونوں میں ایک قانونِ قدرت ہے اور دوسرا منظرِ فطرت، جیسے آفتابِ عالم تاب، جو ہمیشہ ہی چمکتا رہتا ہے، یہاں تک کہ اس کا غروب بھی طلوع ہی کی ایک شکل ہے، ایک اُفتخ پر ڈوبتا ہے تو دوسرے پر نکلتا ہے؟

طلوع ہے صفتِ آفتاب اس کا غروب
یگانہ اور مثالِ زمانہ گونا گوں

(مدنیتِ اسلام - ضربِ کلیم)

لہذا بند ٹیپ کے اس شعر پر ایک منطقی نتیجے کے طور پر ختم ہوتا ہے؟

یقین افراد کا سرمایہ - تعمیرِ ملت ہے

یہی قوت ہے جو صورتِ گرتقدیرِ ملت ہے

اس نظم میں خاص کر یقین و ایمان کی تکرار متنوع انداز میں اس لئے کی گئی ہے کہ

مادہ پرست اتحادیوں کے مقابلے میں جرمنی جیسی طاقت کی شکست کے باوجود خدا پرست
 ترکی کی فتح صرف اس کے جوانوں کی جراتِ ایمانی کی بدولت ہوتی، حالانکہ اسباب و وسائل
 کے لحاظ سے وہ بالکل بے سروسامان تھے۔ چنانچہ اس فتح کے نتیجے میں طلوعِ اسلام گویا
 عصرِ حاضر میں طلوعِ روحانیت بمقابلہ مادیت ہے، اور یہ درحقیقت آدمیت اور انسانیت
 کا طلوع بمقابلہ وحشت و حیوانیت ہے۔ اسی لئے اس شعر میں جوانانِ تناری کو آدمِ خاکی
 کے مترادف قرار دیا گیا ہے، جب کہ اس میں عبودیت اور خاکساری کا ایک پہلو بھی
 مضمّن ہے:

زمین سے نوریانِ آسماں پرداز کہتے تھے
 یہ خاکی زندہ تر، پاشدہ تر، تابندہ تر نکلے

واقعہ یہ ہے کہ اقبال کی عظیم شاعری کا یہ اعلیٰ نمونہ معانی و مطالب کی مہوں اور رشتوں
 کا ایک طلسمِ انگیز اور خیالِ آفریں مرکب ہے، حالانکہ موضوع بظاہر وقتی TOPICAL
 قسم کا ہے، لیکن یہ شاعر کا فنی برتاؤ اور اس کی فکری گہرائی ہے جو تخلیق کو لافانی بنا دیتی ہے
 چنانچہ ان واقعات کے گزر جانے کے بعد بھی جن سے تخلیق کا تار و پود تیار ہوا تھا شاعری
 کے فکری و فنی اثرات اپنی جگہ قائم ہیں۔ فن کی اس کیمیا گری میں اقبال کا کوئی جواب دنیا کی
 کسی زباں کی قدیم یا جدید شاعری میں نہیں ہے۔

چھ بندوں میں طلوعِ اسلام کے تاریخی واقعے کی دلولہ انگیز تصویر کشی کے بعد
 اقبال توقع اور تمنا کرتے ہیں کہ روحانیت، انسانیت اور اسلامیت کا جو آفتاب ترکی
 کے افق سے طلوع ہوا ہے وہ اب پوری جدید دنیا کی تاریکیوں کو دور کرنے کے لئے
 آسمانِ وقت پر اپنا نورِ آفریں سفر جاری رکھے گا۔ لہذا وہ مردِ مسلمان کو "محقق کرتے
 ہیں؟

تو رازِ کن فکاں ہے اپنی آنکھوں پر عیاں ہو جا
 خودی کا راز داں ہو جا، خدا کا ترجمان ہو جا

ہو کس نے کر دیا کچھ ٹکڑے ٹکڑے نوح انساں کو
 اخوت کا بیاں ہو جا ، محبت کی زباں ہو جا
 یہ ہندی ، وہ خراسانی ، یہ افغانی ، وہ تورانی
 تو اے شرمندہ ساحل اچھل کر بیکراں ہو جا
 غبار آلودہ ، رنگ و نسب ہیں بال و پر تیرے
 تو اے مرغِ حرم اڑنے سے پہلے پرفشاں ہو جا
 خودی میں ڈوب جا غافل یہ سترِ زندگانی ہے
 نکل کر حلقہِ شام و سحر سے جاوداں ہو جا
 مضافِ زندگی میں سیرتِ فولاد پیدا کر
 شبستانِ محبت میں حریر و پرنیاں ہو جا
 گزر جا بن کے سیلِ تند و کوہ و بیاباں سے
 گلستاں راہ میں آتے توجوتے نغمہ خواں ہو جا

انسانی اخوت و محبت ، خود شناسی اور حقیقت پسندانہ توازن کا یہ پیغام مردِ مومن
 کے لئے اس لئے ہے کہ وہ انسانیت کا سب سے مکمل نمونہ ہے اور فطرت یا قدرت
 الہی کی بہترین تخلیق ہے ؛

ترے علم و محبت کی نہیں ہے انتہا کوئی
 نہیں ہے تجھ سے بڑھ کر سازِ فطرت میں نوا کوئی

مردِ مومن علمِ اشیا اور حبِ خالق و مخلوق کا جامع ہے ، وہ کائنات کی حقیقتوں اور
 فطرت کے اصولوں کا علم حاصل کر کے اس سے ملنے والی قوتوں کا استعمال خدمت
 خلق اور ترقی تہذیب انسانیت کے لئے کرتا ہے ، نہ کہ عیاشی ، خود غرضی اور اقتدار پرستی
 کے لئے ، جیسا کہ مغربی اقوام کر رہی ہیں۔ مومن کے لئے علم و محبت دو انگ انگ
 چیزیں نہیں ، حکمت اور انسانیت اس کے نزدیک ایک ہی حقیقت کے دو رخ ہیں
 اور دونوں کا سرچشمہ ایک ہے ، یعنی ذاتِ الہی ، جو تعلیم اسرار اور حبِ خلق دونوں کا مرکز

ہے۔ اسی طرح علم و محبت کا مقصود بھی مومن کے لئے ایک ہی ہے، یعنی رضائے الہی کا حصول۔ علم و محبت کی اس جامعیت، سالمیت اور وحدت کو ہمارے عظیم شاعر نے ایک نغمے سے تشبیہ دی ہے، جس میں سبھی سُر ایک دوسرے سے ہم آہنگ ہوتے ہیں، اور اس نغمہ، انسانیت کو وہ ایک کائناتی موسیقی اور فطرت کا سب سے شیریں نغمہ قرار دیتا ہے؛

نہیں ہے تجھ سے بڑھ کر سازِ فطرت میں نوا کوئی

لیکن اپنے آفاقی مشن پر آگے بڑھنے سے پہلے مردِ مومن کو اچھی طرح سمجھ لینا چاہیے کہ اس دنیا کی صورت حال، ترقی کے تمام دعوتوں کے باوجود، کیا ہے جس کی اصلاح نئی تعمیر اور انقلاب کے لئے اسے کام کرنا ہے۔ اٹھواں بند اسی صورت حال کا عبرت انگیز نقشہ اس طرح کھینچتا ہے؛

ابھی تک آدمی صیدِ زبون شہرِ یاری ہے
 قیامت ہے کہ انساں نوعِ انساں کا شکار ہے
 نظر کو خیرہ کرتی ہے چمکِ تہذیبِ حاضر کی
 یہ صنّاعی مگر جھوٹے نگوں کی ریزہ کاری ہے
 وہ حکمتِ ناز تھا جس پر خردِ مندانِ مغرب کو
 ہوس کے پنجہِ رخنوں میں تیغِ کارزاری ہے
 تدبیر کی فسوںِ کاری سے محکم ہو نہیں سکتا
 جہاں میں جس تمدن کی بنا سرمایہ داری ہے

یہ عصرِ حاضر میں مغربی فکر و عمل اور فلسفہ و سیاست کی خامیوں اور تباہیوں کی انتہائی پُر اثر تصویر کشی ہے۔ جس سے آج کے پُر فریب مادہ پرست تمدن کا پردہ بالکل چاک ہو جاتا ہے۔ یورپ کے افکار کا سارا طلسمِ عمل کی دنیا میں آکر بکھر چکا ہے اور تہذیب و ترقی کے سارے دعوے کھوکھلے ثابت ہو چکے ہیں، جب کہ عمل ہی معیار ہے کسی فکر کے حسن و قبح کو پرکھنے کا اور آدمی جو کچھ ہے اپنے عمل ہی کی بدولت ہے۔ چنانچہ مذکور بالا اشعار

کے تسلسل میں یہ مشہور زمانہ شعر آتا ہے؛

عمل سے زندگی بنتی ہے، جنت بھی، جہنم بھی

یہ خاکی اپنی فطرت میں نہ نوری ہے نہ ناری ہے

یہ شعر جہاں اہل مغرب کی بد عملی پر ایک سرزنش ہے وہیں اہل مشرق کی بے عملی پر ایک تنبیہ بھی۔ بہر حال، آج کی دنیا کے معاملات میں جو گرہ پڑ چکی ہے وہ کیسے کھلے؟ جدید تمدن کی گتھی کون سلجھاتے؟ ایک محیطِ خزاں کو موسمِ بہار میں کیسے تبدیل کیا جاتے؟ ان سوالوں کا جواب ایک ہی ہے، مردِ مومن اینا تاریخی رول ادا کرے؛

خروش آموز بلبل ہو، گرہِ غنچے کی وا کر دے

کہ تو اس گلستان کے واسطے بادِ بہار ہی ہے

آج کی جنگِ باز دنیا میں یہ نواتے بہار نواتے امن و محبت ہی ہو سکتی ہے، اور اس کا خط ایشیا ہے، جہاں سے شعلہٴ محبت بار بار اُٹھ کر ہر زمانے میں جنگ و فساد کے خس و خاشاک کو خاکستر اور ماحولِ انسانیت کو منور کرتا رہا ہے۔ ایسی ہی ایک "چنگاریِ محبت کی" وہ ہے جو ایشیائی تہذیب کے علمبردار ترکی کے قلب سے اُٹھی ہے اور اندھیروں میں گھری ہوئی زمین اس کی روشنی سے چمک اُٹھی ہے؛

پھر اُٹھی ایشیا کے دل سے چنگاریِ محبت کی

زمین جو لانگہِ اطلس قبایانِ تار ہی ہے

یقیناً یہ مشرق کے لئے ایک نویدِ جاں فزا ہے اور دنیا کا جو یوسف بے کارواں

ایک عرصے سے چاہِ وقت میں پڑا ہوا ہے اس کے لئے نئی زندگی کی خوشخبری ہے؛

بیابانِ خریدارِ راست جانِ ناتوانے را

"پس از مدت گزار افتابِ برما کاروانے را"

اس شعر میں جو تلمیح ہے وہ ایک پوری داستان کی طرف اشارہ کرتی ہے اور ایک جہانِ معنی کا دروازہ کھولتی ہے۔ یہ داستان وہ ہے جسے قرآنِ کریم نے احسن القصص

کہا ہے۔ حضرت یوسفؑ کو ان کے بھائیوں نے ان کی خوبوں اور محبوبیت سے جل کر چاہ کنگال میں ڈال دیا، لیکن بالآخر ایک کارواں نے ان کو نکال کر کنویں سے بازار مصر میں بیچ دیا۔ مصر میں بھی وہاں کی زلیخانے، جو صاحبِ اقتدار تھی، ان پر تہمت لگا کر انہیں قید خانے میں ڈال دیا۔ اس کے بعد اس وقت حقیقت کا راز فاش ہو گیا جب ملک اپنی تاریخ کی شدید ترین مصیبت میں پڑ گیا۔ اس مصیبت سے نکلنے کا نسخہ صرف یوسف کنگال کے پاس تھا۔ جب دنیا کو یہ معلوم ہوا تو اس نے اقتدار و انتظامِ سلطنت کی کنجیاں حضرت یوسفؑ کے حوالے کر دیں۔ یہ باطل کی جگہ حق کا ممکن فی الارض تھا، جس نے سرزمینِ مصر کے باشندوں کی نجات کا سامان کیا۔ یہی حال عصرِ حاضر میں محبوبِ خدا کی اُمت کا ہے، جس کی بدخواہی میں برادرانِ یوسف یعنی انسانی برادری کے غیر اسلامی اور مسلم دشمن ارکان نے مل کر اسے آفات کے گہرے کنوئیں میں بھی ڈالا اور بازارِ عالم میں کوڑیوں کے مول فروخت بھی کر دیا اور اپنے اقتدار کے بل پر تہمت لگا کر زندانِ وقت میں بھی ڈال دیا۔ مگر اب کہ عالمِ انسانیت تاریخ کے شدید ترین بحران سے دوچار ہے اور اصحابِ اقتدار خواب پریشاں میں مبتلا ہیں۔ یوسف اسلام اور اس کے شعور و کردار کی دنیا کو پھر ضرورت ہے۔ چنانچہ یوسف وقت کے دوبارہ عروج کا پہلا مرحلہ طے ہو گیا ہے اور کاروانِ انسانیت نے اسے دریافت کر لیا ہے:

”آؤ کہ جان ناتواں کے خریدار نمودار ہو رہے ہیں۔“

اور ایک مدت کے بعد کوئی قافلہ ہماری طرف سے گزر رہا ہے۔“

اس شاعرانہ بیان میں حسنِ تعبیر یہ ہے کہ ابھی یوسف وقتِ چاہِ آفات سے برآمد نہیں ہوا ہے لیکن اس کے برآمد ہونے کا وقت آ گیا ہے، اس لئے کہ کاروانِ انسانیت کا رخ اس طرف ہو گیا ہے اور دنیا اس یوسفِ گم گشتہ کی بازیابی کی طرف مائل ہو گئی ہے۔ یہ بیان ایک لمحہ تاریخ کی ٹھیک ٹھیک تعین بھی ہے اور مستقبل کا واضح اشارہ بھی۔ تبلیغ کا اتنا موثر استعمال کوئی اقبال ہی کر سکتا ہے جو فکر و فن دونوں کے ہمالہ کی چوٹی پر پہنچ چکا ہے۔

نواں اور آخری بند یوسف جہاں کی دریافت پر دیدہ رے یعقوب کا جشن مسرت ہے
 بوتے پیرہن آیا چاہتی ہے اور بے نور آنکھیں روشن ہونے والی ہیں، پیر کنگاں
 کاروز سیاہ ختم ہو رہا ہے؛

بیاسا قی نوا سے مرغ ناز از شاخسار آمد
 بہار آمد، نگار آمد، نگار آمد، قرار آمد
 کشید ابو بہاری خیمہ اندر وادی و صحرا
 صدائے آبشاراں از فراز کوہسار آمد
 مسرت گردم تو ہم قانون پیشیں سازدہ ساقی
 کہ خیل فغمہ پردازاں قطار اندر قطار آمد
 کنار از زامہاں برگیر و بے باکانہ ساغر کش
 پس از مدت ازیں شاخ کہن بانگ ہزار آمد
 بہشتاقان حدیث خواجہ بدر و خین آور
 تصرف ہاتے پنہانش پچشم آشکار آمد
 و گو شاخ خلیل از خون مائناک نمی گردد
 ببازار محبت نقد ما کامل عیار آمد
 سر خاک شہیدے برگہاے لالہ می پاشم
 کہ خوش با نہال ملت ما سازگار آمد
 "بیانا گل بیفشانیم و مے در ساغر اندازیم
 فلک را سقف بشگائیم و طرح دیگر اندازیم"

اس حسین، پر معنی اور وجد آور بند سے وہی لطف لے سکتا ہے جو فارسی زبان
 ادب سے واقف، شاعری کا اداسناس اور تاریخی استعاروں کا فہم رکھتا ہو۔ آٹھ آٹھ
 اشعار پر مشتمل نو بندوں کی یہ نظم شاعری اور فن کاری کا ہتھم بالشان کا نام ہے، اتنے
 بڑے پیمانے پر اتنے پھیلے ہوئے مواد کو سمیٹ کر ایک منظم ہیئت میں مرتب کرنا اور

شروع سے آخر تک بنیادی تخیل کو مسلسل ترقی دینا نہ صرف ایک انتہائی غیر معمولی ذہنی استعداد کا ثبوت ہے بلکہ زبردست جذبہ قلبی کا نشان ہے۔ اس میں فکر کی وسعت اور فن کی بلوغت اپنے عروج پر ہے۔ یقیناً یہ ایک الہامی کیفیت کا کرشمہ ہے۔ بلاشبہ اس نظم کو سمجھنے اور سمجھانے کے لئے یہ بھی ضروری ہے کہ ایک شخص دورِ حاضر میں اسلامی نشاۃ ثانیہ سے دل چسپی، واقفیت اور ہمدردی رکھتا ہو، اس لئے کہ نظم کا موضوع و مواد طلوعِ اسلام سے ہے۔ چنانچہ نظم کی معروضی تنقید اسے اس طرح سمجھ کر ہی ممکن ہے، اور میں نے نظم کا جو تجزیہ کیا ہے وہ میری اسی سمجھ کے سبب ممکن ہوا، جب کہ جناب کلیم الدین احمد نے اقبال کے تعصب Bias کو سمجھنے کی بجائے صرف اپنے تعصب سے کام لیا اور اس طرح معروضی تنقید کے بنیادی اصول کو نظر انداز کر دیا گیا جس کا نتیجہ یہ ہوا کہ ان کا تجزیہ صرف فامی، اور بد ذوقی کا ایک تماشا بن کر رہ گیا۔ کمزوری و طلوعِ اسلام میں نہیں، اس ذہن میں ہے جو صرف غرب کا پرستار ہو۔



دخترِ راہ، پر تنقید میں بھی جناب کلیم الدین احمد نے اپنے ذہنی افلاس، تضاد اور الجھن کا اسی طرح اظہار کیا ہے جس طرح دوسری نظموں کے سلسلے میں اور بالکل وہی فرسودہ اور ہوائی باتیں کہی ہیں جو وہ بار بار ہزار سطرس و آٹس گراموفون کے مانند کہتے رہے ہیں۔

یہ چار حصے اپنے اپنے طور پر مکمل ہیں اور ایک دوسرے سے بے نیاز ہیں کسی قاری کو احساس بھی نہیں ہوتا کہ یہ صرف بد نما داغ ہی نہیں بلکہ یہ حقیقت اس بات کا بین ثبوت ہے کہ دخترِ راہ، نظم نہیں کیونکہ اس کے مختلف حصوں میں ربطِ کامل تو بڑی چیز ہے سرے سے کوئی ربط ہی نہیں۔

یہ بیان نہ صرف ادب کے نام پر ایک برص کا داغ ہے بلکہ اس حقیقت کا ناقابل تردید ثبوت ہے کہ اقبال — ایک مطالعہ تنقید کی کتاب نہیں، تنقیص کا مسخرہ پن ہے

اور مصنف کتاب ادب، شاعری اور تنقید کے تمام اصولوں سے بیگانہ ہیں۔

”یہاں باتیں ہیں، شاید کام کی باتیں ہیں لیکن ان میں شعریت نہیں

یہ نثر میں زیادہ وضاحت، زیادہ تعین، زیادہ زور کے ساتھ کہی

جاسکتی ہیں اور جیسا کہ میں نے کہا ہے اقبال اپنے نثری خیالات

کو وزن جامہ پہناتے ہیں۔“

(ص ۱۵۵)

آپ نے جو کچھ کہا ہے غلط کہا ہے اور آپ کی یہ سب باتیں بے کار ہیں، ان میں واقعیت اور حقیقت نہیں ہے۔ آپ اپنے ذاتی خیالات کو بہت ہی ناموزوں طور پر تنقید کا جامہ پہناتے ہیں مگر وہ بالکل بے وزن، سراسر لغو اور عبث ہیں۔ چنانچہ آپ کے یہ نادر خیالات آپ ہی پر چسپاں ہوتے ہیں:

”اگر ہم خوبیوں کی نشان دہی کریں اور خامیوں سے چشم پوشی کر لیں تو

یہ بددیانتی ہوگی یا اگر ہم خامیوں کو خوبیاں بنا کر پیش کر لیں تو یہ

بھی بددیانتی ہوگی، اور اگر خوبیوں اور خامیوں میں فرق نہ کر سکیں،

اگر ہمیں اچھے بُرے کی تمیز نہیں ہے تو تنقید لکھنا یا لکھانا

جرم ہے۔“

(ص ۱۵۴)

آپ خوبیوں اور خامیوں میں فرق نہیں کر سکتے ہیں، آپ کو اچھے بُرے کی تمیز قطعاً نہیں ہے، لہذا آپ تنقید لکھ کر ایک سنگین ادبی جرم کا ارتکاب کر رہے ہیں، اور آپ نے اس سلسلے میں ایک زبردست اخلاقی جرم کا بھی صریحاً ارتکاب کیا ہے، یعنی آپ نے فریب دہی Cheating کی کوشش کی ہے اور آپ کی مذکورہ بالا عبارت ایک کھلا دھوکہ Fraud ہے۔ آپ خامیوں سے چشم پوشی کی بات کرتے ہیں اور خامیوں

کو ہی خوبیاں بنا کر پیش کرنے کی بات بھی کرتے ہیں اور دونوں صورتوں کو "بددیانتی" کہتے ہیں، مگر تبادلے کے طور پر نہ تو خوبیوں سے چشم پوشی کا ذکر کرتے ہیں اور نہ خوبیوں کو خامیاں بنا کر پیش کرنے کا تذکرہ کرتے ہیں، اور اس طرح معاملے کا صرف ایک رُخ قارئین کے سامنے رکھتے ہیں اور اسی ایک طرف بحث پر ایک فیصلہ بھی کر دیتے ہیں، جس کا مقصد صرف یہ ہے کہ دوسروں کی مزعومہ خامیاں تو لوگوں کے سامنے آئیں لیکن آپ کی خامیاں کی طرف ایک ہلکا سا اشارہ بھی نہ ہو سکے۔ اس سے بڑھ کر بددیانتی کیا ہوگی؟ اور اس بددیانتی، کار تکاب آپ کا مقصد کون ہے؟ آپ کے دل میں چور ہے اور آپ کا ضمیر مجرم ہے۔ اسی لئے آپ نشر میں بھی منطقی طور پر اپنے بیان کے مقدمات ترتیب نہیں دے سکتے اور آپ کی عبارت بے ربط و تسلسل ہوتی ہے، لیکن اس جملہ ربط کے باوجود آپ بڑے ادعا کے ساتھ اپنا من مانا نتیجہ اخذ کر لیتے ہیں اور سمجھتے ہیں کہ بڑا تیر مارا، حالانکہ اس قسم کی کھینچ تان سے آپ صرف اپنے شعور اور کردار کی رسوائی کا سامان کرتے ہیں۔ آپ "خضر راہ" کے بارے میں بڑے اطمینان سے فرماتے ہیں:

"میں نے جو اس نظم کا تجزیہ کیا ہے اس سے یہ بات ظاہر ہو گئی کہ خضر راہ میں حسن صورت کی کمی ہے، یعنی اس کا فورم ناقص ہے اگر اس نظم کا فورم ناقص نہ ہوتا تو پھر ربط و تسلسل کی کمی نہ ہوتی، اور جہاں ربط و تسلسل ہے وہ مصنوعی ہے۔"

(ص ۱۵۸)

آپ کے اس تجزیے میں ظاہر ہے کہ حسن سیرت کی بھی کمی ہے، اس لئے کہ یہ ایک ناقص فہم پر مبنی ہے۔ اگر فہم ناقص نہ ہوتا تو ربط و تسلسل کی کمی کا اعلان ایک سانس میں کر کے دوسرے ہی سانس میں جہاں ربط و تسلسل ہے، اس کے "مصنوعی" ہونے کا اعلان نہیں کیا جاتا، اس لئے کہ کیا مصنوعی ہے اور کیا فطری اس کی تمیز کے سلسلے میں تمام باخبر لوگ آپ کے تخیل سے زیادہ اقبال کے تصور پر اعتماد کریں گے۔ اقبال شاعر ہیں، ایک

عظیم شاعر، اور آپ محض "نقاد" ہیں، ایک معمولی نقاد۔ آپ کے معمولی، کم فہم اور کچھ فہم "نقاد" ہونے کا سب سے بڑا ثبوت یہ ہے کہ آپ نے "خضر راہ" کے پورے منصوبے اور نظام سے منہ موڑ کر نظم کے صرف تین بند لکھ کر لیتے ہیں اور دوسرے بند سے بھی چار اشعار نکال لیتے ہیں، اور اس فیصے کو ایک جگہ رکھ کر فرماتے ہیں؛

"یہ نظم Perfect ہوتی، کمی صرف یہ ہے کہ اس کا وسط کا حصہ قدرے مختصر ہے۔"

(ص ۱۴۱)

کیا اس طفلانہ خوش فعلی کو Perfect تنقید کہا جاسکتا ہے، جس کی خامی محض اختصار نہیں، مجبوظ الحواسی اور فتور عقل ہے؟ جناب کو تو یہ بھی معلوم نہیں کہ جناب کی سمجھ میں یہ سامنے کی بات بھی نہیں آتی کہ نظم کا عنوان "خواجہ خضر" نہیں، "خضر راہ" ہے یعنی اقبال خواجہ خضر کے اساطیری کردار کو ایک خضر راہ کے طور پر پیش کر رہے ہیں اور ان سے مسائل حاضرہ پر ہدایت چاہتے ہیں، اس لئے کہ وہ صاحب معرفت کی حیثیت سے معروف ہیں۔ یہی وجہ ہے کہ قدرتی مناظر کی تصویر کشی محض تمہیداً کر کے سب سے پہلے خواجہ خضر کے نمودار ہونے کے لئے تمثیلی طور پر ایک مناسب حال پس منظر تیار کیا گیا ہے، اس کے بعد ان سے عصر حاضر کے اہم ترین اور مشکل ترین امور پر سوالات کئے گئے ہیں، جن کے جوابات ایک ایک کر کے خواجہ خضر "خضر راہ" کے طور پر دیتے ہیں، مگر ہمارے مدعی انتقاد سوالات اور جوابات کو حذف کر کے صرف مناظر قدرت والے حصے کو Perfect نظم بنانے کی تمنا کرتے ہیں۔ یہ کند ذہنی ہے، بد مذاقی ہے یا محض ایک بھونڈا مذاق؟ بہر حال، سنجیدہ تنقید نہیں ہے۔ اس طرح کی شوشہ بازی نیاز فتح پوری مرحوم تنقید کے نام پر کیا کرتے تھے اور شعراء کے کلام پر ایسی ہی اُلٹی سیدھی اصلاحیں دیا کرتے تھے۔ لیکن جن شعراء کے کلام پر وہ اصلاح فرمایا کرتے تھے وہ تو آج بھی شاعر کی حیثیت سے پڑھ جاتے ہیں، جب کہ نیاز فتح پوری کو نقاد کی حیثیت سے جاننے والے اب بہت کم رہ گئے ہیں، حالانکہ ان کی وفات

کو ابھی چند ہی سال ہوئے ہیں۔ جناب کلیم الدین احمد کی نیاز فتح پوریت کا حشر کیا ہو گا؟ مجھے یقین ہے کہ اگر درسیات سے ان کی کتابیں نکال دی جائیں تو زیادہ سے زیادہ دس سال کے اندر وہ آثارِ قدیمہ بن کر ادب کے عجائب خانے میں اپنی صحیح جگہ پہنچ جائیں گی!

حضرتِ راہ، پر بحیثیتِ نظم ایک نظر ڈالنے سے معلوم ہو جاتے گا کہ اس کے خلاف ہمارے مغربی نقاد کی جملہ بازیوں کی حقیقت کیا ہے۔

پہلے بند میں خضر کی روایتی شخصیت کے لحاظ سے دریا کا ایک حسین ترین منظر ہے رات کے وقت سطحِ آب و تصویرِ آب، کی طرح ساکت ہے۔ اس سناٹے میں "پیکِ جہاں پیمای خضر" نمودار ہوتے ہیں، جو سحر کی طرح قدیم ہونے کے باوجود ہمیشہ تروتازہ رہتے ہیں۔ وہ شاعر کے دل کی کیفیت بھانپ کر اس سے خطاب کرتے ہیں؟

کہہ رہا ہے مجھ سے اے جو یاتے اسرارِ ازل

چشمِ دلِ وا ہو تو ہے تقدیرِ عالم بے حجاب

اس خطاب نے شاعر کی دکھتی رگ کو چھیر ڈیا اور اس کے دل میں ایک ہنگامہ

بپا ہو گیا؟

دل میں یہ سن کر بپا ہنگامہ، محشر ہوا

میں شہید جستجو تھا یوں سخن گستر ہوا

دوسرے بند میں شاعر و خضر کی، چند تلہیمات سے، مختصر لیکن نہایت موثر کردار نگاری

کو کے ان سے چند سوالات کو تا ہے، جن کے موضوعات یہ ہیں؟

صحرا نوردی

زندگی

سلطنت

سرمایہ و محنت

دنیا تے اسلام

ان میں سے ہر عنوان پر خضر نے انگ انگ اظہار خیال کیا ہے اور موضوع کی مناسبت سے گہرے حقائق کا انکشاف کیا ہے۔ اس نظم میں بھی 'طلوعِ اسلام' کی طرح آٹھ آٹھ اشعار کے بند ہیں۔ صحرا نوردی پر صرف ایک بند ہے اور اس کا خاص حسن یہ ہے کہ صحرا نوردی کی نہایت خوب صورت تصویر کشی کے بعد اس کو حرکتِ حیات کی ایک فلسفیانہ اور شاعرانہ علامت بنا دیا گیا ہے۔ چنانچہ بند کے آخری دو اشعار یہ ہیں:

تازہ ویرانے کی سودا تے محبت کو تلاش

اور آبادی میں تو زنجیری کشت و سنجیل

پختہ تر ہے گردشِ پیہم سے جامِ زندگی!

ہے یہی اے بے خبر رازِ دوامِ زندگی!

جناب کلیم الدین احمد کی اس صریح غلط بیانی اور فریب دہی کے برخلاف کہ بندوں میں ربط و تسلسل نہیں ہے، دوسرا بند "جوابِ خضر" کا، پہلے بند اور اس کے موضوع کے بالکل تسلسل میں "زندگی" کے عنوان سے شروع ہوتا ہے، اور ناقد موصوف کے اس کذب و افترا کے بھی برخلاف کہ ربط و تسلسل جہاں ہے مہینوعی ہے۔ دوسرا بند ٹھیک اس لفظ کی تشریح سے شروع ہوتا ہے جس پر پہلا بند ختم ہوا تھا، گویا اگلا بند پچھلے بند کے اندر سے نکلا ہے، لفظی کے علاوہ معنوی ربط بھی بالکل ظاہر ہے، اس لئے کہ صحرا نوردی، کو "گردشِ پیہم" قرار دے کر "رازِ دوامِ زندگی" بتایا گیا ہے، لہذا اب براہِ راست "زندگی" کے تصور کی تفسیر کی جا رہی ہے۔ دو بند اس تفسیر پر صرف ہوتے ہیں۔ پہلے میں مطلق زندگی کی تعریف نہایت شاعرانہ و حکیمانہ انداز سے کی گئی ہے اور استعارہ و تلمیح کا حسبِ معمول وافر استعمال کیا گیا ہے۔

ٹیپ سے پہلے کا آخری شعر ہے؟

قلزم ہستی سے تو ابھرا ہے مانندِ جناب

اس زیاں خانے میں تیرا امتحاں ہے زندگی

ٹھیک اس شعر کے تسلسل میں بند اس شعر پر ختم ہوتا ہے؟

خام ہے جب تک تو ہے مٹی کا ایک انبار تو
 پختہ ہو جاتے تو ہے شمشیر بے زہنہار تو
 دوسرا بند اسی پختگی کا طریقہ اور مصرف بتاتا ہے جس سے موضوع نظم یعنی "خضرِ راہ" کا مقصد
 پورا ہوتا ہے۔ بند کا پہلا شعر ہے :

ہو صداقت کے لئے جس دل میں مرنے کی تڑپ
 پہلے اپنے پیکرِ خاک میں جاں پیدا کرے

آخری اور ٹیپ کا شعر یہ ہے :

یہ گھڑی محشر کی ہے تو عرصہ محشر میں ہے

پیش کر غافل عمل کوئی اگر دفتر میں ہے

اس عمل کا معیار کیا ہوگا اور منزل کیا ہوگی؟ پھر اگر اہل حق و صداقت باطل کے خلاف
 جدوجہد کریں تو اس راہ عمل میں ان کا سابقہ کن قوتوں سے ہوگا؟ جواب اقتدار اور حکومت
 ہے۔ لہذا اب "سلطنت" کے موضوع پر روشنی ڈالی جاتی ہے اور اس سلسلے میں مغربی اقتدار

اور تمدن کا کھوکھلا پن واضح کیا جاتا ہے۔ آخری اور ٹیپ کا شعر ہے :

اس سرابِ رنگ و بو کو گلستان سمجھا ہے تو

آہ اے نادانِ تفس کو آئیاں سمجھا ہے تو

اس شعر سے پہلے کا شعر یہ تھا :

گرمیِ گفتارِ اعضا سے مجالسِ الاماں

یہ بھی ایک سرمایہ داروں کی ہے جنگِ زرگری

یعنی مغربی بالخصوص برطانوی سامراج زرپرستی ہے اور سرمایہ داری "تیز بندہ و آقا" کوئی
 ہے جو "نسادِ آدمیت" ہے، جیسا کہ ہم "طلوعِ اسلام" میں دیکھ چکے ہیں۔ عصر حاضر
 میں سرمایہ دارانہ جمہوریت کا غلبہ ہے، خاص کو زیر نظر نظم کی تخلیق کے وقت پورے
 طور پر تھا، جس کے نتیجے میں انسانیت کی تفریق اس طرح ہو گئی کہ ایک طرف امیر اور قوی
 اقوام و افراد کی صف ہے اور دوسری طرف غریب و ضعیف کی۔ لیکن زمانے کے

حالات بدل رہے ہیں اور جیسا "ساقی نامہ" میں کہا گیا:

گیا دور سرمایہ داری گیا

تماشا دکھا کر مداری گیا

لہذا اس نظم — خضر راہ — کا چوتھا موضوع "سرمایہ و محنت" کی کشمکش ہے، جسے

سب سے پہلے شاعری کا موضوع ایشیا بالخصوص ہندوستان میں اقبال ہی نے بنایا

اور نہایت بصیرت و لطافت کے ساتھ اس کشمکش کے اسرار و رموز واضح کر دیتے۔ پہلا

بند شروع ہوتا ہے اس شعر سے:

بندہ، مزدور کو جا کر میرا پیغام دے

خضر کا پیغام کیا ہے یہ پیام کائنات

اور ختم ہوتا ہے اس شعر پر؟

اُٹھ کہ اب بزم جہاں کا اور ہی انداز ہے

مشرق و مغرب میں تیرے دور کا آغاز ہے

دوسرے بند میں نہایت شاعرانہ و حکیمانہ طور پر دنیا کے مزدوروں، غریبوں اور کمزوروں

کو پیغام دیا جاتا ہے، جو شروع اس طرح ہوتا ہے:

ہمت عالی تو دریا بھی نہیں کرتی قبول

غنچہ سناں غافل ترے دامن میں شلیم کب تلک

اور ختم اس طرح؟

کر ملک ناداں طوافِ شمع سے آزاد ہو

اپنی فطرت کے تجلی زار میں آباد ہو

لیکن اقبال نے سرمایہ و محنت کے درمیان "خروش" پر جو عظیم الشان شاعری کی ہے وہ

ایک مارکسی اور اشتراکی کے نقطہ نظر کے موقف سے نہیں کی ہے، ان کا مطلع نظر اور

نصب العین اسلام ہے جو اشتراکیت سے بدرجہا بہتر توازن سرمایہ و محنت، امیر و غریب

اور قوی و ضعیف کے درمیان قائم کرتا ہے، وہ اس طرح کہ مخلوق خدا کو معاشی بنیاد پر

متصادم طبقات میں تقسیم کر کے انسانیت کو مستقل تفرقے اور سماج کو مستقل آویزش میں
 بتلا کرنے کی بجائے، جیسا کہ اشتراکیت کرتی ہے، ہر طبقے کے انسان کو دوسرے
 طبقے کے انسان کا بھائی، ہمدرد اور مددگار بنا کر صحیح اور موثر انسانی مساوات پیدا کرتا اور
 سماج کو ایک ہمہ گیر اخوت سے ہمکنار کرتا ہے۔ لیکن سوال یہ ہے کہ خود 'دنیا سے اسلام'
 کا حال کیا ہے؟ آخری بند اسی سوال کا جواب دیتا ہے۔ پہلے بند میں اسی موضوع پر
 ملت اسلامیہ کی دردناک صورت حال بیان کی جاتی ہے اور دوسرے بند میں فروغ
 اسلام کا طریقہ بتایا جاتا ہے، جس میں خود شناسی و خود داری، مشرقی اتحاد، دینداری،
 اخوت اسلامی، اصولی و عملی آفاقیت اور خلافت کے تصورات پیش کئے گئے ہیں۔ اس
 بند کا کلیدی شعر یہ ہے؟

ایک ہوں مسلم حرم کی پاسبانی کے لئے
 نیل کے ساحل سے لے کر تاجخاک کا شغفر

اور یہ شعر عالم اسلامی کے اتحاد کا رُخ واضح کرتا ہے؟

رابط و ضبطِ ملت بیضا ہے مشرق کی بنجات
 ایشیا دالے ہیں اس نکتے سے اب تک بے خبر

آخری بند آخری موضوع کے ساتھ ساتھ پوری نظم اور اس کے تمام موضوعات کا حاصل اس
 طرح پیش کرتا ہے کہ سبھی نکتوں کو ایک نکتے میں سمیٹ لیتا ہے، اور وہ ہے 'بھرتے ہوتے
 مستقبل کی نشان دہی، جس کا مدار ایمان کی رجائیت پر ہے' — صحرا نوردی،
 زندگی، سلطنت، سرمایہ و محنت اور دنیا سے اسلام، سب ایک نقطہ۔ ایمان کی تفسیر میں"
 (طلوع اسلام) ہیں، ایک ہی موضوع کے مختلف پہلو ہیں، ایک ہی مضمون کی مختلف جہتیں
 ہیں، ایک فکر کے نقوش اور ایک جذبے کی ادائیں ہیں۔ پوری نظم ایک تمثیلی مکالمہ ہے
 شاعر اور حضر کے درمیان، شاعر نے ایک مقصد کے تحت ایک شخص سے متعدد سوالات
 کئے ہیں اور وہ شخص ان سب کے جوابات دیتا ہے۔ یہ دراصل ایک ہی شخص کی دو آوازیں
 ہیں۔ سوال بھی اقبال ہی کا ہے اور جواب بھی اقبال ہی کا، صرف تمثیلی زبان حضر کی ہے۔

یہی وجہ ہے کہ آخری بند میں سائل و مجیب، شاعر و خضر، دونوں کی آوازیں گویا بل جاتی ہیں؟

عشق کو فریاد لازم تھی سو وہ بھی ہو چکی
 اب ذرا دل تھام کر۔ فریاد کی تاثیر دیکھ
 تو نے دیکھا سطوت رفتار دریا کا عروج
 موج دریا کس طرح بنتی ہے اب زنجیر دیکھ
 عام حریت کا جو دیکھا تھا خواب اسلام نے
 اے مسلمان آج تو اس خواب کی تعبیر دیکھ
 اپنی خاکستر سمندر کو ہے سامان وجود
 مر کے پھر ہوتا ہے پیدا یہ جہان پیر دیکھ
 کھول کر آنکھیں میرے آئینہ گفتار میں
 آنے والے دور کی دھندلی سی اک تصویر دیکھ
 آزمودہ فتنہ ہے اک اور بھی گردوں کے پاس
 سامنے تقدیر کے رسوائی تدبیر دیکھ
 مسلم استی سیندرا از آرزو آباد دار
 ہر زمان پیش نظر لا یخلف المیعاد دار

ان خیالات کو نشر تو کیا، نظم میں ادا کرنے کے قابل بھی آج تک کوئی شاعر نہیں
 ہو سکا ہے۔ دانٹے، شیکسپیر اور گیلے کو اگر بیسویں صدی کی تمدنی و سیاسی اور علمی و
 ترقیات کے تناظر میں فکری و پیامی شاعری کوئی ہوتی تو ان کے المیوں، طربیوں اور
 تمثیلوں کا سارا کس بل نکل جاتا، جب کہ ملٹن اور الیٹ کو تو اس سلسلے میں شمار کرنا
 ہی فضول ہے۔ مسیحی تخیل پر مبنی مغربی شعرا کی ساری شاعری کو توازن سے تنقید کے ایک
 پتے پر رکھ کر دوسرے پتے پر اقبال کی شاعری رکھ دی جاتے، جس کا ایک اعلیٰ نمونہ
 "خضر راہ" ہے، تو دوسرا پتہ پہلے پتے سے بھاری نظر آتے گا۔ جناب کلیم الدین احمد

اپنی نجیف و نزار نشر میں ان تو انا خیالات کا اظہار فرمائیں گے یہ تو ابوالکلام آزاد کی پُر شوکت اور طاقت ورنشر کے بھی بس کی بات نہیں! یہ شاعری ہے، فکر و خیال کی شاعری، کوئی شائے لطیف یا وردس ورتھ کی فطرت نگاری یا شیکسپیر کی مکالمہ نویسی ہے!! اس شاعری میں سحر آفریں تصویریں، تلمیحیں، علامتیں، تشبیہیں اور استعارے ہیں، طرفگی ہے، نغمگی ہے، خیال انگیزی ہے، منظر نگاری بھی ہے اور فلسفہ طرازی بھی، تمثیل بھی اور تفکر بھی، اور اشعار میں ربط و تسلسل سے لے کر بندوں میں ارتقائے خیال تک سبھی کچھ موضوع اور اس کے مضمرات کے لحاظ سے اپنی اپنی جگہ مکمل و موثر ہے۔ میں نے یہ تجزیہ پوری نظم کا مرتب مطالعہ کر کے پیش کیا ہے اور اس کے پس منظر و پیش منظر دونوں کے تناظر کو ملحوظ رکھا ہے۔ یہی اصولی، مثبت معروضی اور تعمیری تنقید اور قدر شناسی ہے۔

جناب کلیم الدین احمد نے پوری نظم کا مطالعہ سرے سے کیا ہی نہیں ہے، نہ اس کے منصوبہ رخیلی کو سمجھنے کی کوشش کی، نہ نظام فکر کو، نہ نقشہ رفن کو، شاید وہ فخری شاعری سے لطف اندوز ہونے کی صلاحیت ہی نہیں رکھتے بلکہ سرے سے ذوق ادب سے محروم ہیں اور تنقید کا بھی کوئی معیار اور اصول ان کے پیش نظر نہیں، وہ بالکل منفی و تخریبی اور کلیانہ و وحشیانہ انداز میں صرف شخصی فتووں اور ناقدریوں کا بازار گرم کرتے ہیں۔ انہیں چاہیے کہ سرے سے ادب، شاعری، تنقید اور اقبال سب کا مطالعہ کریں۔ اگر وہ اتنے ریاض کے بعد اقبال کو سمجھ گئے تو شاید وہ قارئین بھی ان کی پستیانی تنقید کو سمجھنے لگیں جن کی ناہمی کا وہ مسلسل شکوہ کرتے ہیں۔

جناب کلیم الدین احمد کے تنقیدی مطالعات کی بنیادی اور مغلوں گن خامی یہ ہے

کہ وہ :

”اپنے دعوے اور مطالبے کے برخلاف“

کسی نظم کی وحدت تخیل پر نظر ڈالتے ہی نہیں، وہ نظم کا مطالعہ بالکل غزل کی طرح کرتے ہیں، جو محض نیم وحشیانہ نہیں، مکمل طور پر وحشیانہ انداز تنقید ہے۔ آخر یہ ایک

ہیئت نظم کی کون سی تنقید ہے کہ نظم کے اندر سے صرف کچھ Purple Patches کو چن کر ان کی تعریف کر دی جاتی ہے اور باقی پوری نظم کو رد کر دیا جاتا ہے؟ ایک طویل نظم کے مختلف حصے مختلف انداز کے ہوتے ہیں، جیسے ایک متناسب جسم کے مختلف اعضا مختلف شکلوں کے ہوتے ہیں، مگر سب اپنی اپنی جگہ اور اپنے اپنے طور پر ایک خاص وحدت کے رشتے میں بندھے ہوتے ہیں، ایک ہی دھاگے سے پروتے ہوتے ہیں، بالکل عضویاتی طور پر۔

اقبال کی ہر قابل ذکر نظم — اور ایسی بے شمار ہیں — مختلف الاعضا اور متنوع الجہات ہونے کے باوصف واحد الخیال اور واحد الاثر ہے اقبال کے اپنے سوچے سمجھے، خاص خاص موضوعات اور مخصوص و منفرد افکار و خیالات ہیں، جن کے اظہار کے لئے مخصوص و منفرد الفاظ، تراکیب، تصاویر اور اسالیب بھی ہیں۔ ایک پورا نظام فکر اور نظام فن ہے۔ دونوں مل کر ایک جہان معنی بلکہ ایک کائنات تخیل کی تخلیق کرتے ہیں۔ یہ کائنات اپنے متنوع پہلوؤں کے ساتھ نہایت مربوط، منظم اور ہم آہنگ ہے۔

اردو اور فارسی نظموں اور غزلوں کے اشعار کے دفتر کے دفتر اس طرح ہم رشتہ ہیں کہ ایک کی گونج دوسرے میں سنائی دیتی ہے، ایک کا عکس دوسرے میں دکھائی پڑتا ہے، اس لئے کہ سب کا رنگ ایک ہے اور آہنگ ایک۔ اس ہم آہنگ اور ہموار فن کی قدر شناسی ایک ہم آہنگ اور ہموار تنقیدی تصور اور عمل سے ہی ممکن ہے، جب کہ ہم دیکھ چکے ہیں کہ جناب کلیم الدین احمد کے تنقیدی تصور اور عمل کے مابین بھی تضاد اور تصور کے اندر بھی الجھنیں ہیں۔

موصوف کی تنقید نگاری انگریزی الفاظ میں

Confused and confusing

ہے، حالانکہ وہ گمان کرتے ہیں کہ

Clear and clarifying

ہے، یہ فریب بھی ہے اور فریب کاری بھی یعنی انگریزی الفاظ میں

Illusion and cheating

خضر راہ، طلوعِ اسلام، ذوق و شوق، مسجدِ قرطبہ اور ساقی نامہ کا جیسا کچھ بھی ہو مطالعہ تو جناب کلیم الدین احمد نے فرمایا، لیکن اقبال کی چند اور طویل اردو نظیں بھی مشہور ہیں، مثلاً

۱۔ تصویرِ درد

۲۔ شمع اور شاعر

اور سب سے بڑھ کر

۳۔ شکوہ و جوابِ شکوہ

اسی طرح ہمالہ، بھی گرج پہلی اور بالکل ابتدائی نظم ہے مگر یہ ایک امید افزا تجربہ اور آغاز ہے اور جو شخص ۱۶ صفحات کی ایک ضخیم کتاب اقبال کی شاعری پر لکھ رہا ہو اور اس میں ایک باب لمبی اردو نظموں کے لئے مخصوص کر رہا ہو اسے پہلی لمبی نظم کے امکانات و اشارات کا جائزہ بھی لینا چاہیے تھا۔ لیکن یہ تو اس وقت ہوتا جب واقعی کوئی علمی و تنقیدی مقصود ہوتا۔ یہاں تو مقصد اپنے گمان میں صرف جملہ "عیب ہے" شمار کرنا ہے، اس کے ہنر سے بالکل قطع نظر کر کے۔ چنانچہ عیب کے نمونے کے طور پر چار بہترین نظموں کا مسئلہ کر دیا گیا اور ایک نظم کو صرف اس لئے بخش دیا گیا کہ "بلیس" کا پردہ چاک نہ ہو، ورنہ جو فرضی نقائص، خضر راہ، طلوعِ اسلام، ذوق و شوق اور مسجدِ قرطبہ میں زبردستی دکھاتے گئے، ہیں وہی ساقی نامہ میں بھی بہ آسانی دکھاتے جاسکتے ہیں، اگر اس کا قیام بھی اسی طرح کر دیا جاتے جس طرح باقی چار نظموں کا کیا گیا ہے۔ خوبصورت سے خوبصورت جانور کو اگر ذبح کر کے قصاب کے پھرے سے اس کے ٹکڑے پارچے کر دیتے جاتیں تو ظاہر ہے کہ تناسبِ اعضاء کا حسن ظاہر ہوگا اور نہ کسی خاص عضو کا۔ یہی ہے وہ سازشی منصوبہ برتنقید جس کے تحت تصویرِ درد، شمع اور شاعر، شکوہ اور جوابِ شکوہ کو قصباً نظر انداز کیا گیا، حالاں کہ شیلی، کیٹس، ٹیس اور ایٹ وغیرہ جیسے انگریزی شاعروں کی جو نظیں جناب

کلیم الدین احمد کی نگاہ میں فن کا نمونہ رکمال ہی یا کم از کم پیکرِ خوبی ہیں، ان سے کسی طرح
 کم اقبال کی یہ نظمیں نہیں، خاص کر شکوہ اور جواب شکوہ جیسی کوتی چیز تو پورے مغربی
 ادب میں ڈھونڈنے سے بھی نہیں ملے گی، نہ فکر کے اعتبار سے نہ فن کے اعتبار سے،
 اور ہمارے "کامواز" بھی پورے اعتماد کے ساتھ انگریزی کی کئی مشہور نظموں کے ساتھ
 کیا جاسکتا ہے، کم از کم یہ بات تو پورے وثوق کے ساتھ کہی جاسکتی ہے کہ جناب
 کلیم الدین احمد کے مدوح کسی بھی مغربی شاعر کا پہلا شعری تجربہ اتنا شاندار نہیں ہوئے۔



✓ اقبال کی مختصر اردو نظمیں

جناب کلیم الدین احمد نے اقبال کی مختصر اردو نظموں پر تنقید کے باب میں اٹھ
نظمیں شامل کی ہیں :
ایک آرزو
ستارہ
شعاعِ امید
علم و عشق
فرشتوں کا گیت
فرمانِ خدا (فرشتوں سے)
روحِ ارضی آدم کا استقبال کرتی ہے

لالہ رصحا

ایک اور مختصر اردو نظم "شاہین" کا تقابلی مطالعہ انہوں نے ہو پکنس کی ویدی ونڈ ہودر کے
ساتھ ایک الگ باب میں کیا ہے۔ اس طرح نو مختصر اردو نظموں کا جائزہ لے کر
موصوف نے اپنے محبوب Pet تنقیدی تجلیات کا اظہار اتنے اصرار و تکرار کے
ساتھ کیا ہے کہ انگریزی لفظ قے اور Adnauseam ہی اس اکتا دینے والے

Boring طرز تنقید کی صحیح تعریف کر سکتا ہے۔ ان میں اکثر مطالعات میں جناب کلیم الدین احمد نے انگریزی شعرا کے ساتھ موازنہ بھی کیا ہے اور حسب معمول اقبال کی خامیاں بھی واضح کرنے کی کوشش فرماتی ہے۔ تین نظموں کا انہوں نے صرف تجزیہ کیا ہے۔ فرشتوں کا گیت، اور 'فرمانِ خدا' کے تجزیے میں ہمارے ناقد نے فرض کیا ہے کہ:

"ایسا معلوم ہوتا ہے کہ صرف فرشتے ہی نہیں خدا بھی مار کسی خیالات سے متاثر ہو گیا ہے۔"

(ص ۲۲۵)

اور حاصل مطالعہ یہ کہ:

"آپ نے اشتر کی خیالات سے مماثلت بھی دیکھ لی اور فرق بھی۔ اور اصل فرق یہ ہے کہ اقبال جذبات میں بہہ نہیں گتے بلکہ ان کو سلیقہ سے پیش کیا ہے۔ یہاں نہ نعرہ بازی ہے نہ پروپیگنڈہ کام کی باتیں کام کی زبان میں ہیں اور گوجہ یہ فرمانِ خدا ہے لیکن Tone غیر معمولی طور پر بلند آہنگ نہیں۔ ترقی پسند نظموں کے مقابلے میں نسبتاً دھیمہ اور زیر لبی معلوم ہوتا ہے۔ گوجہ ترتیب اشعار اٹل نہیں پھر بھی اشعار میں ربط ہے۔ تسلسل ہے۔ ارتقا ہے۔"

(ص ۳۲۸)

جناب کلیم الدین احمد کی تنقید کا یہ مفروضہ تو سرے سے غلط ہے کہ زیر بحث نظموں میں مار کسی یا اشتر کی خیالات پیش کئے گئے ہیں۔ یہ خیالات بدیہی طور پر اسلامی ہیں، یعنی اقبال کے الفاظ میں یہ آیت "قل العفو" کی تفسیر اور "فقر غیور" پر مشتمل ہے۔

انسان کی ہوس نے جنہیں رکھا تھا چھپا کے
 کھلتے نظر آتے ہیں بتدریج وہ اسرار
 قرآن میں ہو غوطہ زن اے مردِ مسلمان
 اللہ کو بے تجھ کو عطا جدت کو دار
 جو صرف قل العفو میں پوشیدہ ہے اب تک
 اس دور میں شاید وہ حقیقت ہو نمودار

(اشتراکیت - ضربِ کلیم)

لفظِ اسلام سے یورپ کو اگر کد ہے تو خیر
 دوسرا نام اسی دین کا ہے فقرِ غیور

(اسلام - ضربِ کلیم)

اب ترا دور بھی آنے کو ہے اے فقرِ غیور
 کھا گئی روحِ فرنگی کو ہواتے زروسیم

(فقر و ملوکیت - ضربِ کلیم)

اگرچہ زر بھی جہاں میں ہے قاضی الحاحات
 جو فقر سے ہے میسر تو نگرگی سے نہیں
 اگر جواں ہوں مری قوم کے جسور و غیور
 قلندری مری کچھ کم سکندری سے نہیں
 سبب کچھ اور ہے تو جس کو خود سمجھتا ہے
 زوال بندہ ر مومن کا بے زری سے نہیں
 اگر جہاں میں مرا جو ہر آشکار ہوا
 قلندری سے ہوا ہے تو نگرگی سے نہیں

(مسلمان کا زوال - ضربِ کلیم)

ان اشعار اور دیگر بے شمار اشعار نیز بیانات وغیرہ سے یہ حقیقت واضح

ہو چکی ہے کہ اقبال کے تخیل میں اشتراکیت کے نظریے کا کوئی عنصر نہیں اور ان کے کلام و پیام میں سماجی انصاف اور معاشی مساوات کے جو تصورات ہیں وہ سب کے سب اسلام کے نظریہ زندگی اور نظام حیات پر مبنی ہیں چنانچہ انہوں نے بعض وقت اشتراکی سیاست اور روسی اقدامات کا جو کچھ خیر مقدم کیا وہ ایک منفی اور جزوی نقطہ نظر اور انداز سے:

ہوتے ہیں کسیر چلیپا کے واسطے مامور
وہی کہ حفظِ چلیپا کو جانتے تھے نجات
یہ وحی دہریتِ روس پر ہوتی نازل
کہ توڑ ڈال کلیساؤں کے لات و منات

(بلستویک روس - ضربِ کلیم)

لہذا بات صرف اتنی نہیں جتنی جناب کلیم الدین احمد کے اس جملے سے معلوم ہوتی ہے:
"لیکن پھر بھی اشتراکیت اور ان میں فرق یہ ہے کہ وہ ایک خالق
کے قائل ہیں جس کی اشتراکیت میں جگہ نہیں۔"

(ص ۳۲۷)

اور یہ سامنے کی بات بھی ادھوری ہے:

"لیکن مارکسی نظام میں زمام عقل کے ہاتھ میں ہے، عشق کے
ہاتھ میں نہیں۔ اقبال کے نظام خیالات میں زمام عشق کے ہاتھ
میں ہے یہی بنیادی فرق ہے۔"

(ص ۳۲۸)

بنیادی فرق اتنا عام قسم کا نہیں۔ یہ فرق تو اشتراکیت اور حسرت موہانی کے درمیان
بھی ہو سکتا ہے۔ یہی بات اقرارِ خالق اور انکارِ خالق کے درمیان فرق کی ہے۔ یہ سب
عام قسم کی ایسی باتیں ہیں جو اردو اور دوسری زبانوں کے بے شمار شعرا کو اشتراکیت
پسندوں سے بتیں طور پر الگ کرتی ہیں۔ ان میں اقبال کا کوئی امتیاز اور خصوصیت نہیں

جب ہمارے فن پرست ناقد فکر کے دریا میں قدم رکھ رہے ہیں تو بقول اقبال ان کو جانتا چاہیے؟

ہر قطرہ دریا میں دریا کی ہے گہرائی
(لالہ صحرائی)

بات وہی ہے جس کی طرف اشارہ اقبال کے ان چند اشعار سے ہوتا ہے جو میں نے متے نمونہ کے طور پر پیش کئے ہیں۔ اشتراکیت کے مقابلے پر اقبال اس سے یکسر مختلف ایک نظریہ و نظام حیات کے علمبردار تھے، اور وہ اسلام ہے، جس کے بارے میں اقبال کا تصور ہے کہ وہ اشتراکیت یا کسی بھی تصور حیات سے بہتر و برتر، زیادہ جامع، مکمل اور موثر ہے، اور اشتراکیت کے چند نعرے مثلاً عدل اجتماعی اور مساوات، نظام اسلام کے چند صرف چند اجزاء ہیں، جن کی اصلیت و حقیقت بھی صحیح طور پر نظام اسلامی ہی کے تحت ظاہر ہو سکتی ہے، ورنہ؟

زمام کار اگر مزدور کے ہاتھوں میں ہو پھر کیا

طریق کمرہن میں بھی وہی چلے ہیں پرویزی

بہر حال، ان نظموں کی رسمی تعریف جناب کلیم الدین احمد نے صرف ترقی پسند شاعروں کی مذمت کے لئے کی ہے اور تبصرے کے لئے ان کا انتخاب بھی اسی مقصد کے لئے ہے، ورنہ ان سے بہتر بہتری نظمیں اقبال کے ہر مجموعہ کلام میں موجود ہیں۔ اسی محدود مقصد کے سبب ہمارے ناقدان معمولی نظموں کا موازنہ کسی انگریزی نظم سے کرنے کی ضرورت نہیں سمجھتے۔ یہ گویا آٹھ نظموں کی گنتی پورا کرنا ہوا، حالانکہ ایک مستقل تنقیدی کتاب میں چن کر بہترین تخلیقات کو جمع اور ان پر مثبت تبصرہ کرنا چاہیے تھا۔ مگر زیر نظر کتاب کا مقصد سمرے سے اقبال کا مطالعہ ہے ہی نہیں، حالانکہ کتاب کا نام رکھ کر دعویٰ یہی کیا گیا ہے، مقصد تو صرف اقبال کی منفی تنقید اور تخریبی تنقیص ہے اسی لئے تخلیقات کے انتخاب سے لے کر ان پر تبصرے تک، ہر چیز کا انداز منفیانہ ہوتا ہے، گوجہ اس صورت واقعہ کا ایک پہلو یہ بھی ہے کہ ہمارے ناقد کو اچھے، بُرے

کتر اور بہتر کی تمیز بھی کم ہی ہے۔ اس بے تمیزی کے بے شمار مظاہر ہم قبل کی بحثوں میں دیکھ چکے ہیں اور مزید دیکھیں گے۔

چنانچہ مذکورہ نظموں کی تحسین کے وجوہ بجا تے خود مشتبہ ہیں۔ وہ یہ ہیں؟

۱۔ "کام کی باتیں کام کی زبان میں ہیں۔"

۲۔ "Tone غیر معمولی طور پر بلند آہنگ نہیں۔"

۳۔ "ترقی پسند نظموں کے مقابلے میں نسبتاً دھیمیا اور زیر لہجی معلوم

ہوتا ہے۔"

۴۔ "ترتیب اشعار اٹل نہیں، پھر بھی اشعار میں ربط ہے، تسلسل ہے

ارتقا ہے۔"

آخری نقطہ جناب کلیم الدین احمد کی معروف و مسلمہ تضاد بیانیوں کا ایک شاہکار ہے۔ جہل نویسی کی انتہا ہے کہ؟

"اشعار میں ربط ہے، تسلسل ہے، ارتقا ہے"

لیکن؟

"ترتیب اشعار اٹل نہیں۔"

ربط و تسلسل اور ارتقا کے خیال کے باوصف، یہ اٹل ترتیب آخر کس جادو کا نام ہے،

جو صرف ہمارے ناقد کی زنبیل میں ہے، جہاں وہ اس کا نام لیں موجود اور جہاں نام

نہ لیں غائب؟ تنقید نہیں ہوتی، نظر بندی کا تماشا ہوتی۔ اس قسم کی مضحکہ خیز کو تب بازی

کی لغویت کا احساس بھی ہمارے ناقد کو نہیں ہوتا۔ پہلا نکتہ غماز ہے کہ ہمارے ناقد

شاعری کے فہم سے بہت دور ہیں۔

"یہ کام کی باتیں کام کی زبان میں"

کیا ہوتی ہیں؟ ایک طرف تو جناب کلیم الدین احمد اقبال کے تفکر کو نشانہ ر تنقید بناتے ہیں۔

اس لئے کہ وہ کام کی باتوں پر مشتمل ہے، مگر دوسری طرف کام کی باتوں کی تحسین کرتے ہیں۔

اس طرح وہ اقبال کے اپنے خیال میں راست انداز بیان کی مذمت کرتے ہیں، اس لئے

کہ وہ اسے کچھ کاروباری قسم کی چیز سمجھتے ہیں، لیکن پھر کام کی زبان کو پسند بھی کرتے ہیں یہ تضادِ فکر تو خیر، جناب کلیم الدین احمد کا طرہِ رایتیاز ہے۔ اصل معاملہ یہ ہے کہ تنقیدِ شعر کے لئے کام کی زبان میں کام کی باتوں کا سراغ لگانا ہی ایک غیر تنقیدی فعل ہے اور اس طرزِ فکر نیز طرزِ بیان سے ادبی نا فہمی کا اظہار ہوتا ہے و خاص کر، کام کی زبان، کا فقرہ صریحاً چغلی کھاتا ہے کہ ہمارے ناقد ادب اور اس کے مضمرات سے بہت کم واسطہ رکھتے ہیں۔ کام کی زبان نشر اور وہ بھی محض کاروباری نشر کی زبان ہو سکتی ہے، نہ کہ شاعری کی۔ دوسرے اور تیسرے نکتوں کا مفہوم ایک ہی ہے اور نہایت مغالطہ آمیز ہے۔ یہ کس نے طے کیا ہے کہ شاعری کا، لہجہ لازماً زیر لہجی ہوتا ہے؟ یہ تو محض ایک ذاتی مفروضہ ہے جس کی کوئی سند دنیائے ادب میں نہیں، اور اگر کسی مغربی ادیب نے ایسی کوئی بات زیر لب کہہ بھی دی ہے تو وہ غلط ہے، اسے معیار تسلیم نہیں کیا جاسکتا، ورنہ اسالیبِ بیان کا تنوع نیز موضوع و اسلوب کے درمیان ہم آہنگی کا کوئی معنی ہی نہیں رہ جاتے گا۔ پھر فرمانِ خدا، جیسی نظم کے بارے میں یہ کہنا کہ اس کا لہجہ بلند آہنگ، نہیں، وغیر معمولی کی قید کے ساتھ، حد درجے کی نا فہمی بلکہ ادبی بے حسی ہے۔ پہلے ہی شعر کا آہنگ دیکھتے؟

اٹھو مری دنیا کے غریبوں کو جگا دو

کاخِ امرا کے در و دیوار ہلا دو

اور اسی آہنگ میں دوسرا شعر بھی؟

گر ماؤ غلاموں کا لہو سوزِ یقین سے

کنجشکِ فرومایہ کو شاہیں سے لڑا دو

یہاں تک کہ؟

جس کھیت سے دہقاں کو میٹر نہ پوروزی

اس کھیت کے ہر خوشہ گندم کو جلا دو

ان اشعار کا آہنگ زیر لب نہیں، Under tone اور Bass تو کیا Bari tone

بھی نہیں، Alto یا Tenor ہے۔ یہ بلند ترین آہنگ ہے، اور نظم کے موضوع مفہوم اور موقع کے لحاظ سے یہی ہونا چاہیے تھا۔ اس لئے کہ یہ فرمانِ خدا ہے، کسی انسان کی سرگوشی نہیں، اور وہ بھی جلال کی آواز ہے، اس لئے کہ؟

میں ناخوش و سیزار ہوں مرمر کی سلوں سے

میرے لئے مٹی کا حرم اور بنا دو

اس خفگی کی پُر جلال آواز زیر لب کیسے ہو سکتی ہے؟ اقبال ایک شاعر تھے، صاحبِ شعور اور وہ فطری طور پر جانتے تھے کہ جلالِ الہی کا آہنگ کیا ہوتا ہے، وہ کلیم الدین احمد کی طرح ناقدِ محض، فقط نکتہ چینی اور عیب جو نہیں تھے، جو موقع و محل کو سمجھے بغیر صرف اپنی ذاتی پسند و ناپسند کو معیار و اصول بنا کر پیش کرتا ہو۔

جناب کلیم الدین احمد یہ بھی نہیں سمجھ سکے کہ "فرشتوں کا گیت" کا جو لہجہ ہے وہ "فرمانِ خدا" کا نہیں ہو سکتا، ایک تو گیت اور فرمانِ کافر ہے، دوسرا فرشتہ و خدا کافر ہے! اور فرشتوں کا گیت "بھی Bass کے Under tone میں نہیں Bari tone میں ہے۔"

تیسری مختصر اردو نظم جس کی تعریف جناب کلیم الدین احمد نے کی ہے "روحِ ارضی آدم کا استقبال کرتی ہے" ہے؟

"اس نظم کا شمار اقبال کی بہترین مختصر نظموں میں ہے اور اس نظم سے یہ بات واضح ہو جاتی ہے کہ شاعری اور پیغام میں کوئی بے ہنسی نہیں۔ خیالات اس نظم میں بھی کچھ اس قسم کے ہیں جن سے اقبال کی دوسری نظمیں بھری پڑی ہیں لیکن یہاں ایک دوسری شعری دنیا ہے۔"

(ص ۳۲۹)

"کاش اقبال اسی قسم کی شاعری کی طرف زیادہ سے زیادہ توجہ کرتے؟

(ص ۳۳۱)

”یہاں اقبال کے فلسفے کا، ان کے پیغام کا پتھر ہے اور اس میں ایک
والہانہ شعریت بھی ہے جو اقبال کی دوسری نظموں میں کم ملتی ہے۔“

(ص ۳۳۳)

یعنی جس طرح پھپلی دو نظموں کی تعریف ترقی پسند شاعری کی مذمت کے لئے کی گئی تھی
اسی طرح اس نظم کی تحسین اقبال ہی کی شاعری کی عام تنقید کے لئے کی جا رہی ہے
کیا ”والہانہ شعریت“ اقبال کی دوسری نظموں میں کم ہے؟ ”ذوق و شوق“ ہو، ”مسجد
قرطبہ“ ہو، ”لالہ رصحرا“ ہو، ”شاہین“ ہو، یا کوئی اور قابل ذکر نظم ہو۔ اور
ایسی بڑی چھوٹی قابل ذکر نظمیں لاتعداد ہیں۔ والہانہ شعریت تو سمجھی میں ہے
یہ والہانہ شعریت تو درحقیقت اقبال کی پوری شاعری کی خصوصیت ہے اور جو ”شعری
دنیا“ زیر نظر نظم میں ہے وہ کوئی ”دوسری“ نہیں، وہی ہے جو اقبال کی اکثر نظموں میں عام
طور پر پائی جاتی ہے۔ اقبال نے ”اسی قسم کی شاعری کی طرف زیادہ سے زیادہ توجہ“
کی ہے، بلکہ توجہ کیا، وہ ناقد تو تھے نہیں کہ منصوبہ باندھتے، انہوں نے تو ایک فطری شاعر
کی طرح بے اختیار، بالکل والہانہ انداز میں، ایسی شاعری کی ہے۔ رہی یہ بات کہ شاعری
اور پیغام میں کوئی بے نہیں۔ تو اگر جناب کلیم الدین احمد پر یہ حقیقت منکشف ہی ہو گئی ہے
تو پھر ”اقبال“ ایک مطالعہ جیسی کتاب لکھنے کی ضرورت ہی کیوں لاحق ہوتی؟ اقبال
نے کہا تھا:

جس روز دل کی رمز معنی سمجھ گیا

سمجھو تمام مرحلہ ہاتے ہنر ہیں طے

چنانچہ جب جناب کلیم الدین احمد کو کلام اقبال کی یہ رمز معلوم ہو گئی کہ:

”شاعری اور پیغام میں کوئی بے نہیں۔“

تو تمام مرحلہ ہاتے تنقید اپنے آپ طے ہو جانے چاہتیں۔ پیغام کو شاعری بنانے کا
نمونہ اقبال سے بڑھ کر کس نے دینا ہے ادب میں پیش کیا ہے؟ دانستہ، گئے اور
شیکسپیر کا پیغام ہے ہی کیا؟ پیغام تو اقبال کے پاس ہے، ملٹن سے بھی بڑا، بہت

بڑا پیغام، ایک مستقل نظریہ، کائنات اور مکمل نظام فکر کے ساتھ، اور اس پیغام ہی کی تحریک پر اقبال نے شاعری کی ہے؛

نغمہ و کجاو من کجا، ساز سخن بہانہ ایست
سوتے قطاری کستم ناقہ، زلبے زمام زرا

(اقبال)

اور یہ بسیط و مرکب پیغام ظاہر ہے کہ محض ایک یا چند مختصر نظم یا نظموں میں سما نہیں سکتا؛
کچھ اور چاہتے وسعت میرے بیاں کیلتے

(غائب)

چنانچہ اس پیغام کی وسعت نے لاتعداد طویل اور مختصر فارسی و اردو نظموں کی شکل اختیار کی، یہاں تک کہ سب سے بڑی نظم "جاوید نامہ" ایک تمثیل کی صورت میں بروئے تخلیق آئی۔ ایسی حالت میں یہ طفلانہ تمنا کہ:

"کاش اقبال اسی قسم کی شاعری کی طرف زیادہ سے زیادہ توجہ کرتے"

اقبال کی شاعری سے یکسر ناواقفیت کی دلیل ہے اور اس کی توہین بھی۔ اقبال دوسرے اور تیسرے درجے کے ان انگریزی شعراء کی صف میں نہیں تھے جن کی مدح میں ہمارے مغربی نقاد رطب اللسان ہیں، جیسے شیلی، ہوپکنس، ایٹ، ٹیس، مارول، بلیک، پوپ، روجرز۔ اقبال کا پہلا مجموعہ "کلام" بانگ درا" ہی ان سب کے لئے کافی ہے۔ بہر حال، جس طرح طویل اردو نظموں میں "ساقی نامہ" جناب کلیم الدین احمد کے نزدیک بے عیب تھی اسی طرح مختصر نظموں میں "روحِ ارضی آدم کا استقبال کرتی ہے" (شعاعِ امید" اور "علم و عشق" کو بھی کامیاب قرار دیا گیا ہے)۔ لیکن ٹھیک جس طرح اس کا مقابلہ کسی انگریزی یا مغربی نظم سے نہیں کیا گیا تھا اسی طرح اس کا بھی نہیں کیا گیا، جب کہ ہم دیکھتے ہیں کہ "اقبال" — ایک مطالعہ میں جہاں کہیں اقبال کے عیوب دریافت کئے جاتے ہیں تو ان کا مقابلہ انگریزی و مغربی تخلیقاتِ شعری کے محاسن سے کیا جاتا ہے جیسے تخلیقات کوئی معیار اور نمونہ ہوں جن کے حوالے اور نسبت سے اقبال کی تخلیقات کو

گزارتے تو ورڈس ور تھ بنیتے۔ ظاہر ہے کہ روجرز، پوپ، ٹیٹس اور ورڈس ور تھ بننے کی آرزو جناب کلیم الدین احمد تو اپنے مبلغ فن کے لحاظ سے کر سکتے ہیں جس کا ثبوت انہوں نے ۲۲ نظمیں اور ۲۵ نظیوں لکھ کر دیا ہے، مگر اقبال کا مطالعہ بالکل مختلف ہے:

یہ پورب یہ پچھم چکوروں کی دنیا
مرا نیلگوں آسماں بے کوانہ

(شاہین - بال جبریل)

شاہین شاعری کی قوت و شوکت، بلند پروازی اور زیبائی و رعنائی کا تصور بھی چکوروں کے بس کی بات نہیں۔ اس لئے جناب کلیم الدین احمد اگر اقبال کی معراج کا تعین اپنے ذہن سے کرتے ہیں تو وہ یقیناً مجبور ہیں، معذور ہیں۔

”ایک آرزو“ اقبال کی ایک معمولی سی نظم ہے، گورچ شاعری کے معیار عام سے ایک اعلیٰ نمونہ رفن ہے، جس پر ورڈس ور تھ جیسا فطرت نگار بھی وجد کر سکتا اور محسوس کر سکتا تھا کہ مناظر قدرت کی ایسی زبردست شاعرانہ تصویر کشی اس کی اپنی تصویروں سے کسی طرح کم نہیں اور نظم کے آخری دو شعر پڑھ کر تو اسے یہ رشک بھی ہو سکتا تھا کہ کاش وہ بھی فطرت کو حقیقت اور بصیرت کے ساتھ اس خوب صورتی و معنی خیزی کے ساتھ ہم آہنگ کر سکتا؟

اس خاموشی میں جا میں اتنے بلند نالے

تاروں کے قافلے کو میری صدا دراہو

مہر درد مند دل کو رونا میرا رُلا دے

بیہوش جو پڑے ہیں شاید انہیں جگادے

یہ اشعار ان تمام لوگوں کی توقعات پر یقیناً پانی پھیر دیتے ہیں جو زیر نظر نظم میں زندگی سے فرار فطرت کی آغوش میں پناہ گیری اور ”بزرگ شاعری“ وغیرہ کے عناصر ڈھونڈنے کی کوشش کرتے ہیں۔ انہیں سمجھنا چاہیے کہ یہ صرف ”ایک آرزو“ ہے، جب کہ شاعر کی اور بھی، اس سے زیادہ بڑی آرزوئیں ہیں۔ کیا خیال ہے نقادان فن کا اس آرزو کے

بارے میں جو علی الترتیب دو جگہ "مسجد قرطبہ" کی ہتھیدی "دعا" میں بروئے اظہار آتی ہے

راہِ محبت میں ہے کون کسی کا رفیق
ساتھ مرے رہ گئی ایک مری آرزو
تجھ سے مری زندگی سوز و تپ و درد و داغ
تو ہی مری آرزو، تو ہی مری جستجو؛

بات یہ ہے کہ اقبال کی شاعری میں تغزل Lyricism تمثیل Dramatism اور
کی شاعری Nature Poetry سبھی کے اجزا اور مفردات پاتے جاتے ہیں
جو خاص خاص نظموں میں مستقل طور پر موجود ہونے کے علاوہ عام نظموں میں بھی جا بجا
بکھرے ہوتے ہیں۔ اپنی پہلی ہی نظم "ہمالہ" میں اقبال نے فطرت کی جو عظیم الشان شاعری
کی ہے وہ ان کی فطرت نگاری کی قوت و صلاحیت ظاہر کرنے کے لئے کافی ہے۔
اس کے علاوہ جزوی طور پر "ذوق و شوق" "خضرِ راہ" "مسجد قرطبہ" اور "ساقی نامہ" بیسی
مفکرانہ نظموں میں بھی موقع کے لحاظ سے فطرت کی جو تصویر کشی ہے وہ اپنی جگہ خود ایک
نقطہ کمال ہے۔ پھر ایسی ہی بے شمار نظموں میں تمثیل کے اعلیٰ نمونے بھی ہیں۔ بعض
بعض جگہ تغزل کی کیفیات بھی حسبِ موقع نمایاں ہیں۔ لیکن یہ سب ادائیں ایک بڑے
مرکب کے اجزاء و عناصر ہیں اور وہ ہے زندگی کے اعلیٰ مقاصد اور انسانیت کی بلند ترین
منزلوں کی مرقع نگاری۔ لیکن جناب کلیم الدین احمد نے تو اس بڑے مرکب سے آگاہ ہیں
اور نہ اجزاء و عناصر پر ان کی نگاہ صحیح اور پورے طور پر پڑتی ہے، یہاں تک کہ جن
نظموں پر وہ تبصرہ کرتے ہیں ان کی مکمل بنیاد ترکیبی تک کو نظر انداز کر دیتے ہیں، یا شاید
سمجھ ہی نہیں پاتے ہیں۔ ابھی جو انہوں نے "فرشتوں کا گیت" اور "فرمانِ خدا" (فرشتوں
سے) کا تجزیہ کیا ہے اس میں اس حقیقت کو بالکل پس پشت ڈال دیا ہے کہ یہ بالکل
علیحدہ علیحدہ نظمیں نہیں ہیں، بلکہ تمثیلی انداز میں ایک مرکب کے دو اجزاء ہیں۔ دونوں
نظمیں متعلقہ مجموعے میں مذکورہ عنوانات کے ساتھ ایک ہی جگہ، یکے بعد دیگرے، ترتیب وار

درج ہیں اور صاف معلوم ہوتا ہے کہ "فرشتوں کا گیت" کے جواب میں "فرمان خدا (فرشتوں سے)" نازل ہوتا ہے، جس سے ایک تمثیلی ہیولا اُبھرتا ہے، مگر ہمارے مغربی نقاد کا دھیان بھی اس ہیولے کی طرف نہیں جاتا اور وہ مرکب کے دونوں اجزا کو الگ الگ نظموں کی طرح زیر بحث لاتے ہیں۔ یہی حرکت وہ "روح ارضی آدم کا استقبال کرتی ہے" سے متصل ٹکڑے "فرشتے جنت سے آدم کو رخصت کرتے ہیں" کے ساتھ کرتے ہیں، یہاں تک کہ نظم پر تبصرے کے دوران اس ٹکڑے کا ایک ادھورا حوالہ بھی دیتے ہیں تو دونوں ٹکڑوں کے درمیان ربط پر کوئی گفتگو نہیں کرتے اور دونوں سے مرکب ہونے والی تمثیلی ہئیت کی طرف اشارہ بھی نہیں کرتے، چنانچہ پہلے ٹکڑے کا حوالہ ایک غیر متعلق سی چیز بن کر سامنے آتا ہے۔

جہاں تک "مرکز ہی خیال" کے "نیا، ہونے، یا نہ ہونے" کا تعلق ہے، یہ بات اپنی جگہ نہ اچھی ہے نہ بُری، بلکہ قابل ذکر بھی نہیں ہے، مگر جناب کلیم الدین احمد نے اپنے اس بے محل بیان کے سلسلے میں پوپ اور روجرز کا حوالہ دے کر گویا یہ اشارہ کیا ہے کہ زیر نظر نظم کا موضوع مستعار ہے۔ اس قسم کا اشارہ فقط نیش زنی ہے اور گمچہ یہ عقرب کا مقتضاتے طبیعت ہے مگر اس کی ایذا رسانی بھی مسلم ہے۔ دیکھنے کی چیز یہ ہے کہ شاعری کے لحاظ سے پوپ، روجرز اور ٹیٹس کی تخلیقات کی کیا نسبت اقبال کی نظم کے ساتھ ہے؟ پوپ کی نظم کی ترجمانی جناب کلیم الدین احمد اس طرح کرتے ہیں:

"پوپ کی آرزو یہ ہے کہ وہ آباتی چند بیگہ زمین میں قناعت کے ساتھ اپنی زمین پر اپنے ملک کی ہوا میں سانس لے سکے۔ ایسے ہی لوگ خوش بخت ہیں جو بغیر کسی تردد کے گھنٹوں، دنوں اور سالوں گزرتے جاتے، دیکھتے ہیں۔ جو صحت مند ہیں، جن کا سامان مطمئن ہے۔ جنہیں دن کو سکون اور رات کو نیند کی نعمت میسر ہے جو مطالعہ بھی کرتے ہیں اور آرام بھی۔ یہ دل خوش کن تفریح ہے

اور معصوم بھی، اور اس سے تفکر کو خوشی محسوس ہوتی ہے۔ اسی لئے وہ چاہتے ہیں کہ دنیا ہی میں لیکن دنیا سے وہ الگ تھلگ زندگی بسر کریں اور جب وہ مر جائیں تو کوئی نوحہ گر بھی نہ ہو۔ اسی طرح وہ دنیا سے رخصت ہو جائیں اور ان کی قبر پر سنگِ مزار بھی ان کی نشان دہی نہ کرے۔

(ص ۵ - ۳۰۴)

اس ترجمانی پر موصوف کا تبصرہ ہے:

”جزئیات میں یہ نظم اقبال کی نظم سے مختلف ہے لیکن مرکزی خیال ایک ہی ہے۔“

(ص ۵ - ۳۰۵)

روحِ جز کی نظم نقل کرنے کے بعد تبصرہ و تجزیہ کیا جاتا ہے:

”یہ کوئی بہت بڑا کارنامہ نہیں اور اس کی جزئیات انگریزی ہیں۔ پھر بھی یہ جزئیات عام نہیں بلکہ خاص ہیں اور انہیں سے اس نظم کی اصلیت پر مہر ثبت ہو جاتی ہے۔ اقبال بھی دامنِ کوہ میں ایک چھوٹا سا بھونپڑا چاہتے ہیں اور روحِ جز بھی کہتا ہے:

Mine be a cot beside the hill

لیکن یہاں اس Cot سے متعلق ایسی جزئیات کا بیان ہے جس سے اس کی واقفیت میں کوئی شک و شبہ باقی نہیں رہتا۔ چڑیوں کے چھپوں کے عوض یہاں مکھیوں کی بھنبھناہٹ ہے۔ چشمے کی شورش سے باجا سا نہیں بچتا ہے بلکہ چشمہ پن چکی چلاتا ہے۔ بلبل کی جگہ ابا بیل ہے۔ سبزے، بوٹوں اور گلوں کے عوض خوشبودار پھول ہیں جو شبنم پی رہے ہیں۔ مسافروں کو اقبال کا ٹوٹا ہوا دیا امید بندھاتا ہے اور بجلی چمک کر ان کی گٹیا دکھاتی ہے، لیکن

روجرز کا مسافر!

Oft shall the pilgrim lift the latch and

share my meal a welcome guest

اور سب سے Convincing جزئیات ہیں؟

And Lucy at her wheel shall sing in russet gown

and apron blue the village church among the

trees with merry peals shall swell the breeze

آپ Lucy اور اس کے لباس کو دیکھتے ہیں، اس کے گانے

کو سنتے ہیں۔ اس طرح گاؤں کے گرجا کے گھنٹوں کی آواز کو

بھی سنتے ہیں۔

(ص ۳۰۶)

اس کے بعد 'ایک آرزو' کا موازنہ انگریزی شاعر ولیم ٹیلر ٹیس کی نظم The

lake isle of innis free کے ساتھ کرتے ہوئے ارشاد ہوتا ہے؟

'اسی موضوع پر ایک اور انگریزی نظم ہے جو پوپ اور روجرز دونوں

دونوں کی نظموں سے بہت اچھی ہے اور اقبال کی 'ایک آرزو'

بھی اس کا مقابلہ نہیں کر سکتی ہے۔

اقبال کہتے ہیں 'دنیا کی محفلوں سے اکتا گیا ہوں یا رب'

Yeats بھی دنیا کی محفلوں سے تنگ آ گیا ہے۔ اقبال بھی سکوت

کی تمنا کرتے ہیں اور Yeats کو بھی Peace کی خواہش ہے

لیکن انداز بیان میں شعری لحاظ سے بہت فرق ہے۔ Yeats

جب سڑک پر یا Pavement Gray پر کھڑا رہتا ہے یا

چلتا ہے۔ اور یہاں لفظ Gray بہت معنی خیز ہے۔ تو وہ

اپنے دامن کی پکار سنتا رہتا ہے اور یہ پکار دلی رات اس کے
کانوں میں گونجتی رہتی ہے؟

For always night and day

I hear lake water lapping with low
sounds by the shore

اور صرف وہ کانوں میں سے نہیں سنتا؟

I hear it in the deep heart's core

اس پکار کے سامنے اقبال کے پہلے دو شعر مقابلتا پھسپھسے
معلوم ہوتے ہیں :-

دنیا کی محفلوں سے اگتا گیا ہوں یا رب

کیا لطف انجمن کا جب دل ہی بچھ گیا ہو

شورش سے بھاگتا ہوں دل ڈھونڈتا ہے میرا

ایسا سکوت جس پر تقدیر بھی خدا ہو

Yeats دنیا کی محفلوں کا ذکر نہیں کرتا، شورش کا ذکر نہیں کرتا

وہ صرف Roadway اور pavement Gray کا ذکر کرتا

ہے اور سارے دنیا کے ہنگامے، اس کی شورشیں اس کی

محفلیں سامنے آجاتی ہیں۔ بہر کیف اقبال کی آرزو یہ ہے کہ، دا

کوہ میں ایک چھوٹا سا جھونپڑا ہو۔ لیکن وہ کوئی دامن کوہ ہو اور

کیسا ہی جھونپڑا کیوں نہ ہو، لیکن yeats جانتا ہے کہ Exactly

وہ کیا چاہتا ہے۔ وہ Lake isle of innis free جانا

چاہتا ہے۔ کوئی جزیرہ نہیں۔ اور وہ یہ بھی جانتا ہے کہ وہ وہاں

کیا کرے گا۔ وہ وہاں مٹی اور ٹھاطرے سے ایک چھوٹی سی جھونپڑی

بنائے گا۔ نو سیم کی تین لگاتے گا اور شہد کی مکھیوں کا ایک

پھتے بھی ہوگا اور وہاں وہ تنہا آتی میں زندگی بسر کرے گا جہاں صرف
 شہد کی مکھیوں کی بھنبھناہٹ ہوگی اور وہاں اسے کچھ امن ملے
 گا، کیوں کہ امن صبح کی نقاب سے آہستہ گرتا ہوا زمین تک پہنچتا
 ہے، جہاں بھینگے گاتے ہیں اور وہاں ادھی رات میں ستاروں
 کی جگمگاہٹ ہوگی اور دوپہر کو ادھوانی دمک ہوگی اور شام چڑیوں
 کی پرواز کی آواز سے گونجتی ہوگی۔

یہ تو اس نظم کے نثری معنی ہوتے۔ اس کے آہنگ کے حسن
 اور اس کے نقوش کے حسن کو کیسے اردو میں بیان کیا جاتے۔ دوسرا
 بند بار بار پڑھیے؟

And I shall have some peace there

for peace comes dropping slow,

dropping from the veils of the morning

to where the cricket sings,

where midnight's all a-glimmer and

noon's purple glow

and evening full of the linnet's wings

اس قسم کی Rhythm اردو میں ممکن ہی نہیں اور خصوصاً جس
 طرح ہر بند کی آخری سطر نسبتاً مختصر ہوتی ہے اور اس سے اس
 کا Rhythmic اثر نمایاں ہو جاتا ہے۔ پھر نقوش "Veils of

"Midnight's all a-glimmer" "the morning"

اور "noon's a purple glow"

"Evening full of the linnet's wings"

ایسے نقوش اقبال کو میسر نہیں۔ ان کی تصویریں عام ہیں، خاص
نہیں ہیں۔

(ص ۱۱-۳۰۸)

تو بات یہ ہے کہ اقبال یا کوئی شاعر اردو (یا فارسی و عربی وغیرہ) میں اچھی سے اچھی
شاعری بھی کرے تو اس کی ایک بنیادی خامی قدرتِ الہی کی طرف سے جناب کلیم الدین
احمد کے بقول، یہ مقدر کر دی گئی ہے کہ:

اس قسم کی Rhythm اردو میں ممکن ہی نہیں۔

اب اس کے بعد تنقید کی بھی حد ختم ہو جاتی ہے اور معاملہ دین و ایمان یا کم از کم تصوف کا
آپڑتا ہے۔ ہمارے مغربی نقاد کا عقیدہ Dogma ہے کہ انگریزی آہنگ شعری منزل
من اللہ ہے، جس پر شاعری ختم ہو جاتی ہے۔ لہذا کسی اردو (فارسی، عربی یا شرقی)
شاعر کے امکان سے باہر ہے کہ وہ آہنگ شعری میں انگریزی کا مقابلہ کرے۔ ادب کے
اس تصور پر ظاہر ہے کہ کوئی سنجیدہ تنقید بھی ممکن نہیں۔ بس یہ سمجھ میں نہیں آتا کہ جناب
کلیم الدین احمد کو جب مشرقی عروض، موسیقی اور آہنگ شعری کا سرے سے کوئی درک
ہی نہیں ہے۔ تو ایک مشرقی زبان، اردو میں اور اردو ادب و شعر پر تنقید کی دیوانہ وار
جسارت انہوں نے کی کیسے؟ کیا فنونِ لطیفہ کی یہ مبادیات انہیں بتانی پڑے گی کہ ہر
زبان کے ادب میں شاعری کا آہنگ اس کے مخصوص عروض پر مبنی ہے اور عروض کی
بنا اس تہذیب کی موسیقی ہے جس سے کسی خاص ادب کا تعلق ہے اور یہ کہ مشرقی موسیقی
مغربی موسیقی سے، اسی طرح مشرقی، بالخصوص عربی و فارسی و اردو، عروض بالخصوص مغربی
انگریزی عروض سے بالکل مختلف ہے؟ رہی یہ بات کہ مشرقی موسیقی و عروض بہتر ہے
یا مغربی؟ تو اس بحث کا فیصلہ کون کرے گا؟ اور کون بھی سکے گا؟ کم از کم کسی کلیم الدین
احمد پر تو اس سلسلے میں قطعاً اعتماد نہیں کیا جاسکتا، وہ نہ تو مشرقی موسیقی و عروض کے
ماہر ہیں۔ مغربی موسیقی و عروض کے، اور ان کے ذوقِ شعری کے بارے میں
تو جتنا کم کہا جاسکے اتنا ہی بہتر ہے۔ آخر کس سند پر وہ اس قسم کا بیان دیتے ہیں کہ

اس قسم کی Rhythm اُردو میں ممکن ہی نہیں؟

یہ ایک حد درجہ غیر ذمے دارانہ اور جاہلانہ بیان ہے۔ موسیقی کا ارتقا اور فروغ، دنیا جانتی ہے، مشرق میں بہت زیادہ ہوا اور مغرب سے قدیم تر ہے، بالیدہ تر بھی کہا جاسکتا ہے۔ اسی طرح مشرقی زبانوں بالخصوص عربی و فارسی عروض کا مقابلہ مغربی عروض کم ہی کر سکتا ہے۔ چنانچہ آہنگِ شعری یعنی Rhythm کے لحاظ سے مشرقی شاعری مغربی شاعری سے ایک درجہ زیادہ ہو سکتی ہے، کم نہیں۔ اُردو کا عروض اور آہنگِ شعری مشرقی عروض و آہنگ کا بہترین وارث ہے۔ یہی یہ بات کہ انگریزی Rhythm اور عروض زیادہ آزاد یوں بلکہ بے قیدیوں کو روا رکھتا ہے، لہذا اس میں لچک شاید زیادہ ہے، یہاں تک کہ شعر میں نشر کی بھی گنجائشیں ہیں، تو یہ بات مطلق خوبی کی نہیں ہو سکتی، اسی کو انگریزی Rhythm کا نقص بھی کہا جاسکتا ہے۔ چنانچہ ایسی مشتبہ چیز کو نشانِ امتیاز بنانا بجائے خود ایک غیر تنقیدی فعل اور انتہائی بے خبری اور بد ذوقی پر مبنی ہے۔ اب ذرا دیکھتے کہ انگریزی نظم کے جس آہنگ Rhythm کو اتنا سرا با گیا ہے کہ:

اس قسم کی Rhythm اُردو میں ممکن ہی نہیں؟

وہ اقبال کی زیر بحث اُردو نظم کے اس آہنگ Rhythm کے مقابلے میں

کیا ہے؟

لذت سرود کی ہو چڑیلوں کے چہچہوں میں
چشمے کی شورشوں میں باجا سا بچ رہا ہو
گل کی کلی چٹک کر پیغام دے کسی کا
سانغ ذرا سا گویا مجھ کو جہاں نما ہو
ہو ہاتھ کا سر بانا سبزہ کا ہو بکھونا
شرابے جس سے جلوت خلوت میں وہ ادا ہو

مانوس اس قدر ہو صورت سے میری بلبل
 ننھے سے دل میں اس کے کھٹکانہ کچھ مرا ہو
 صف باندھے دونوں جانب بوٹے ہرے ہرے ہوں
 ندی کا صاف پانی تصویر سے رہا ہو
 ہو دل فریب ایسا کہسار کا نظارہ
 پانی بھی موج بن کر اٹھ اٹھ کے دیکھتا ہو
 آنکوش میں زمیں کی سویا ہوا ہو سبزہ
 پھر پھر کے جھاڑیوں میں پانی چمک رہا ہو
 پانی کو چھو رہی ہو جھک جھک کے گل کی مہنی
 جیسے حسین کوئی آیتنہ دیکھتا ہو
 ہندی لگاتے سورج جب شام کی دلہن کو
 سرخی لئے سنہری ہر پھول کی قبا ہو

موضوع اور اس کے ہر پہلو کے لحاظ سے آہنگ کی مناسبت اور تاثر کا جو کڑا سے
 کڑا اور بڑا سے بڑا معیار قائم کیا جاتے گا مندرجہ بالا اشعار کا آہنگ اس کے مطابق
 ہوگا۔ اور اس آہنگ کے مقابلے میں ٹیلس کے آہنگ میں کوئی ایسی خوبی نہیں ہے
 بناتے فضیلت اور وجہ فوقیت قرار دیا جاسکے۔ اگر The lake isle of innis
 free کا آہنگ اس کے خیالات و احساسات کے مطابق ہے تو ایک اردو
 کا آہنگ بھی کم از کم ایسا ہی ہے۔ مختلف مناظرِ فطرت کی رنگ بہ رنگ اداؤں کا مکمل،
 موثر انعکاس اشعار کے الفاظ و تراکیب و استعارات اور ان کی باہمی ترتیب و تنظیم
 سے ہوتا ہے، نظم پڑھتے ہوئے قاری محسوس کرتا ہے جیسے ایک تصویر دیکھ رہا ہو،
 ایک نغمہ سن رہا ہو، جس کے نقوش اس کے شعور پر مرتسم ہونے کے ساتھ ساتھ لاشعور
 میں بھی سرایت کر جاتے ہیں، ایک طلسم، ایک سحر کی کیفیت پیدا ہو جاتی ہے یہاں
 تک کہ شاعر کی ایک آرزو ہر قاری کی آرزو بن جاتی ہے۔ اس سے بڑھ کر اور کیا کامیابی

ہوگی کسی آہنگ کی؟

ٹھیک یہی بات "نقوش" یعنی تصویروں Images کے بارے میں کہی جاتے گی۔ ہمارے نقاد نے انگریزی شاعر کی بنائی ہوتی جو تصویریں پیش کی ہیں وہ یہ ہیں؟

۱۔ "صبح کے نقاب"

۲۔ نصف شب کی تب و تاب"

۳۔ "دوپہر کی ارغوانی دمک"

۴۔ "شام لینٹ کے پروں کی آوازوں سے پُر"

اس میں سے کون سی تصویر ایسی ہے جس کا بدل، نعم البدل، اقبال کی پیش کردہ تصویروں میں موجود نہیں، جب کہ اقبال کی تصویریں ٹیٹس کی تصویروں سے بہت زیادہ، زیادہ رنگارنگ، زیادہ شوخ اور زیادہ پُر اثر ہیں؟

۱۔ چڑیوں کے چہچہوں کو سرود اور چشمے کی شورشوں کو باجا کہا جانا، الفاظ کے ایسے انتخاب اور ان کی ایسی نشست و برخاست کے ساتھ جو بجاتے خود نغمہ ریز ہیں۔

۲۔ گل کی کلی کی چٹک کا جامِ جہاں نما کی طرح حقیقت افروز ہونا اور کھلنے کی تعبیر لفظ چٹک سے، جیسے ٹھیک لمحہ شگفتگی اور اس کی آواز کی تصویر اتار لی گئی ہو، جس کا مترادف انگریزی میں نہیں ہے۔

۳۔ ہاتھ کا سر بانہ اور سبزہ کا بچھونا ایک Idyllic تصویر ہے اور اس

پُر بہار فطری ادا تے خلوت کا جلوت کو شرمانا ایک انتہائی لطیف Yricism ہے۔

۴۔ دونوں کناروں پر ہرے ہرے نوٹوں کا صف بستہ ہو کر ندی کے صاف پانی میں عکس فلگن ہونا ایک سامنے کی تصویر ہونے کے باوجود ایک جہان فطرت کی پیکر سازی ہے۔

۵ - کہسار کے دلفریب نظارے کو پانی کا موج بن کر اٹھ اٹھ کے دیکھنا ایک بولتی ہوتی، متحرک اور نادر تصویر در تصویر ہے، جس سے ندی کی روانی کے ساتھ ساتھ دامن کوہ کی رعنائی کا اندازہ ہوتا ہے اور قاری کی نظر ایک بار پھر گزشتہ تمام نظاروں کی طرف نئے سرے سے مائل ہو جاتی ہے۔

۴ - زمین کی آغوش میں سبزہ کا سویا ہونا اور اس کے پس منظر میں پانی کی جھاڑیوں میں پھر پھر کے چمکنا بہ یک وقت واقعاتی و تصوراتی نقشہ فطرت ہے اور ایسا معلوم ہوتا ہے جیسے شاعر اور اس کے قاری کی طرح پانی ————— ایک منظر فطرت ————— بھی، پانچویں تصویر کی طرح، جمال فطرت سے لطف اندوز ہو رہا ہے، اور ٹھیک ایسی حالت میں اس کی تصویر کشی کر کے شاعر نے جمال فطرت میں ایک اضافہ اور کر دیا۔

۷ - اس کے بعد گل کی ٹہنی کا جھک جھک کر بہتے ہوتے پانی کو اس طرح چھونا گویا کوئی گل عذار آئینے میں اپنا چہرہ دیکھ رہا ہو اعلیٰ درجے کی مسلسل اور منظم تصویر کشی کی مثال ہے۔

۸ - یہاں تک کہ غروب آفتاب کی سرخی کا افق پر اس طرح نمودار ہونا اور پورے منظر کو رنگین کر دینا جس طرح دلہن کو ہندی لگاتی جاتی ہے اور رنگ حنا بہار حسن کو دو بالا کر دیتا ہے، پھر دلہن سے وابستہ شادی کے موقع پر ہر بچھل کا زریں قبا ہو جانا ————— مصوری فطرت کا نقطہ کمال ہے۔

جناب کلیم الدین احمد فقط از عنوانی دو پہر کی موہوم سی دمک اور نصف شب کی پُر اسرار تابانی اور نقاب صبح نیز زمزمہ رشام کی مبہم سی تصویروں پر فدا ہیں، جب کہ یہاں صاف، تازہ، رنگین، زریں اور مرکب تصویروں کا ایک پورا سلسلہ، تمام جزئیات کے ساتھ، ایک نغمہ ریز اور طلسم آفرین آہنگ میں ہمارے سامنے نمودار ہوتا ہے۔ ایسے نقوش تیس کو کہاں میسر ہیں؟ یہی بات کہ اس کی تصویریں،

بقول جناب کلیم الدین احمد، عام نہیں، خاص ہیں، تو میں اس قول پر یہ اضافہ کروں گا کہ خاص الخاص ہیں، اتنی خاص کہ شاعر کے ذہن تک محدود ہیں، قاری کے ذہن تک کم از کم آسانی سے اور پورے طور پر نہیں پہنچتیں، اس لئے کہ ٹیسٹس کے پیکر جزئیات سے خالی اور غیر واضح ہیں، ان کی تشریح و تفصیل اور تجسیم نہیں ہوتی، ان میں عمومییت اور آفاقیت نہیں، محدود قسم کی مقامیت ہے جسے آئرلینڈ سے باہر کے لوگ شرح کے بغیر مکمل طور سے سمجھ ہی نہیں سکتے۔ جناب کلیم الدین احمد نے Linnet نام کے پرندوں کا پرے کا پرا اپنے بازو پھرا پھراتا ہوا آئرلینڈ کی جھیلوں، نہروں اور ندیوں پر شام کے وقت اترتے ہوتے دیکھا اور سنا ہے؟ اور یہ نصف شب کی تابانی کیا ہے؟ ہر شب تو شب ماہ نہیں ہوتی اور نہ جگنو ہر موسم میں اُڑتے ہیں، نہ "لیک آئیل" میں برقی قمقمے لگاتے گتے ہوں گے، اس لئے کہ شاعر تمدن سے فرار چاہتا ہے؟ اور دوپہر کی ارغوانی دمک تو ظاہر ہے کہ کوئی خاص چیز نہیں، سوا اس کے کہ آئرلینڈ کی دھوپ کو زبردستی ایک نرالی دھوپ قرار دیا جائے، اس لئے کہ دھوپ کا رنگ تقریباً ہر جگہ ارغوانی ہی ہوتا ہے حالانکہ یہ سوال پھر بھی جواب طلب رہ جاتے گا کہ ایک سرد علاقے کی دھوپ ہی کیا اور کتنی؟ نقاب صبح بھی ایک پیش پا افتادہ منظر ہے۔ بس ایک ہلکی سی صوفیت ٹیسٹس کی بعض تصویروں میں ہے، لیکن اس کے باوجود یہ تصویریں گریزاں قسم کی اور بہت تھوڑی سی ہیں ان کا مقابلہ نہ تو اقبال کی رنگارنگ، کثیر اور بسیط اور مسلسل نیز شوخ تصویروں سے کیا جا سکتا ہے نہ ترم آفریں اور سحر آگس آہنگ سے۔ اقبال نے فطرت کے ایک رُخ کی قد آدم تصویر کھینچی، جب کہ ٹیسٹس کی تصویر پلاسپورٹ سائز ہے ٹیسٹس کی سیاہی شناخت ہو جاتے مگر اس سے لطف عام اور جلوہ مر عام کا نگار خانہ رفتن نہیں سمجھتا۔

بات یہ ہے کہ ٹیسٹس نے اپنے محدود تخیل کی ایک بہت چھوٹی سی دنیا بسائی ہے بس ایک مختصر سا، گم نام جزیرہ، جہاں وہ سماج کی نگاہوں سے بھاگ کر پناہ لینا چاہتا ہے، گرچہ سراپا تمدن کی زندگی میں غرق ہے۔ اقبال کا موضوع و مقصد یہ نہیں۔ ان کی آرزو دنیا سے علیحدہ ہو کر کوئی ماسن تلاش کرنا نہیں، ان کا تو قول ہے:

ہے گرمی آدم سے ہنگامہ عالم گرم
سورج بھی تماشائی، تارے بھی تماشائی

(لالہ صحرا — بال جبریل)

نظم کا خاتمہ بلاوجہ تو اس شعر پر نہیں ہوتا؛

ہر درد مند دل کو رونا میرا رُلا دے

یہ ہوش جو پڑے ہیں شاید انہیں جگا دے

در اصل یہی وہ آرزو ہے، اور یہ ایک ہی آرزو ہے، جو بانگِ درا کی ایک ابتدائی نظم میں

مناظرِ فطرت کے پس منظر میں بروئے اظہار آئی ہے، جب کہ بال جبریل کی عظیم الشان تخلیق

میں مسجدِ قرطبہ اور پوری اسلامی تاریخ کے مناظرِ Perspective میں ظاہر ہوتی ہے

ظاہر ہے کہ بے چارے ٹیس کیا، اس کے استاد شیکسپیر کا تخیل بھی فکر و فن کی اس

بلندی پر نہیں پہنچ سکتا تھا۔ "یک آیل" تو خیر ٹیس کی ابتدائی نظم ہے اور بتدیوں کو

پڑھاتی جاتی ہے (پلٹنہ یونیورسٹی کے ابتدائی کورس میں شامل ہے) اس کا انتہائی شا

"Sailing to Byzantium" کی بھی معراجِ کمال بس یہ ہے کہ وہ ایک سنہری

بلبل Golden Nightingale بن کر کسی بادشاہ کے دربار میں (چاہے پر) تو غم ریز

ہو اور اسی کو یہ گرسوں میں پلا ہوا فریب خوردہ شاہین "ابدی صنعت Artifice

of eternity تصور کرتا ہے، جب کہ یہ کوئی نادر خیال بھی نہیں، اس سے

قبل کیٹس نے یہی آرزو منقش یونانی صراحی Grecian Urn کی شکل میں کی

تھی، اور اس کے بعد Waste Land اور Hollow Men سے بھاگ

کر، حتیٰ کہ Ash Wednesday سے گزر کر، یہی تمنائی اس، ایٹ نے

Four Quartet کی نیم فلسفیانہ اور نیم صوفیانہ شاعری کے پردے میں ایک

ازلی وابدی سکون و سکوت Stillness کے عنوان سے کی ہے۔ ان واقعات

سے معلوم ہوتا ہے کہ اقبال کی دنیا کچھ اور ہے اور ان انگریزی شاعروں کی دنیا کچھ اور

پرواز ہے دونوں کی اسی ایک فضا میں

گر گس کا جہاں اور ہے شاہیں کا جہاں اور

اب یہ جو جناب کلیم الدین احمد شاعری میں "Exactly" کی بات کرتے ہیں اور کسی خاص جزیرے میں ٹیس کے جھونپڑے میں گھاس پھوس سے لے کر اس کے خانہ باغ میں سیم کی گن کر نولتوں تک کا ذکر کرتے ہیں، پھر دامن کوہ میں روجرز کی کھٹیا کا ذکر فرماتے ہیں، یہ سب محض غلط بحث ہے، وہ شاعری میں افسانے کے عناصر تلاش کرتے ہیں۔ فنون لطیفہ میں شاعری موسیقی سے قریب تر ہے، بہ نسبت مصوری کے۔ لہذا شاعری کی خصوصیت، موسیقی کی طرح، کیفیات ہیں، نہ کہ جزئیات، جو مصوری کی خصوصیت ہے، اور ادب میں مصوری سے قریب تر جو صنف ہے وہ افسانہ ہے۔ چنانچہ شاعری میں بنیادی طور پر ایک آفاقی "Universal" اپیل ہوتی

ہے جو کچھ جوہری یا عنصری Essential or Elemental قدروں Values پر مبنی ہوتی ہے، نہ کہ تعین Exactness پر۔ اس سلسلے میں جناب کلیم الدین احمد شیکسپیر

کے اس قول سے گمراہ ہوتے ہیں کہ: A local کو Airy Nothing کو habitation and a name دیا جاتے۔ اول تو شیکسپیر تنقیدی و ادبی تصورات پر کوئی سند اور حرفِ آخر نہیں، دوسرے وہ اصلاً ڈراما نگار ہے اور ڈراما Fiction یعنی افسانہ ہی کا ایک انداز ہے، لہذا اگر شیکسپیر کسی ڈرامائی ہیوے کے لئے تخیل کو ایک متعین مقام اور نام دینا ضروری سمجھتا ہے تو اس میں کوئی مضائقہ نہیں لیکن اگر وہ شاعری کے لئے یہ فارمولہ تجویز کرتا ہے تو غلط ہے۔ ظاہر ہے کہ شیکسپیر تو اس طرح صنف و ہیئت کی فارمولا سازی کرتا نہیں ہے۔ لہذا اس کے تمام فرمودات ایک ڈراما نگار شاعر یا شاعر ڈرامہ نگار کی حیثیت سے ہیں اور ان کا موقع و محلِ خالص شاعری نہیں بلکہ ڈراما نگاری اس کے ساتھ لازمی طور پر مخلوط ہے۔ چنانچہ صرف شاعری پر بحث کے دوران اس مخلوط نقطہ نظر سے گفتگو کرنا فقط غلط بحث ہے اور ناقابلِ اعتبار ہے۔

اس لحاظ سے دیکھا جائے تو پوپ یا روبرٹو یا ٹیٹس کی نظموں میں "اصلیت"

"واقعیت" Convincing جزئیات اور Exactness کا جو سراغ جناب کلیم الدین احمد نے لگایا ہے وہ بے موقع و محل ہے اور اس سے کچھ ثابت نہیں ہوتا، سوا اس کے کہ ہمارے نقاد کا ذہن بالکل الجھا ہوا اور مخلوط Confused ہے۔ پھر جزئیات اور اصلیت اور واقعیت کیا اقبال کی پیش کردہ تصویروں میں نہیں ہیں؟ ظاہر ہے کہ ہیں اور جناب کلیم الدین احمد تو بھی اس کا احساس ہے اس لئے کہ وہ بات بنانے کے لئے اقبال کے بنائے نقوش کو عام اور دوسروں کے نقوش کو خاص کہتے ہیں، یعنی نقوش تو اقبال کے یہاں ہی ہیں، مگر وہ عام ہیں اس طرح جناب کلیم الدین احمد کی رد لیدہ بیانیوں سے قطع نظر کہ دیکھا جائے تو مغربی شعرا اور اقبال کے درمیان فرق صرف یہ ظاہر ہوتا ہے کہ اقبال اپنے نکتوں کو عمومی شکل میں پیش کرتے ہیں Generalise جب کہ مغربی شعراء

انہیں خاص اور خاص الخاص بناتے ہیں، Particularise کرتے ہیں۔ چنانچہ اس سلسلے میں زیادہ سے زیادہ جو بات کہی جاسکتی ہے وہ صرف یہ ہے کہ اقبال اور دوسرے شعرا کے اسالیب بیان ایک دوسرے سے مختلف ہیں، اول الذکر کے یہاں تعمیم کا رجحان ہے اور ثانی الذکر کے یہاں تخصیص کا۔ لیکن اس فرق کو وجہ ترجیح بنانا، جیسا کہ جناب کلیم الدین احمد نے کیا ہے، محض فتورِ ذہنی ہے۔

اس فتورِ ذہنی کی مثالیں دوسرے پہلوؤں سے دوسری مختصر نظموں کی تنقیدوں میں بھی پائی جاتی ہیں۔ نظم "ستارہ" کو اچھی نظم کہنے کے باوجود اس کے خیالات کو ایک ہی سانس میں پیش پا افتادہ یا غلط اور "Unscientific" قرار دیا گیا ہے۔ اب یا تو ہمارے نقاد کو پیش پا افتادہ مقام کا معنی معلوم نہیں ہے یا لفظ غلط اور Unscientific کے محل استعمال سے وہ واقف نہیں، اس لئے کہ ایک چیز بہ یک وقت پیش پا افتادہ اور Unscientific دونوں نہیں ہو سکتی پیش پا افتادہ کا اردو ترجمہ ہے "سامنے کی بات" یعنی انگریزی میں Common یا

میں بھی عام ہیں۔

(ص ۱۳۰ - ۱۳۱)

اس قسم کی نکتہ چینی کو قانون کی اصطلاح میں

Compounded Offence

یعنی جرم مرکب کہا جائے گا۔ آخر اس قسم کی وضاحت کا مطلب ہے کیا؟ ایک خیال خود شاعر کی کسی اور تخلیق میں بھی ظاہر ہو چکا ہے، قرآن حکیم میں بھی ہے اور مغربی شاعری میں بھی۔ اس سے معلوم کیا ہوا اور اس میں خرابی کیا ہے؟ خیال ماخوذ ہے؟ تو قرآن سے ماخوذ ہے یا مغربی شاعری یا خود اقبال سے، یا بیک وقت تینوں سے؟ اگر ماخوذ کا معنی مستعار ہے، تو کہیں ایسا بھی کوئی مستعار ہوتا ہے؟ قرآن سے تو اقبال کے سبھی مرکزی خیالات ماخوذ کہے جاسکتے ہیں، اور مغربی ادب سے تو شاید دینائے وجود ہی ماخوذ ہے۔ غالباً ہمارے نقاد ماخوذ کا استعمال پیش پا افتادہ کے مفہوم میں لکھ رہے ہیں، اور یہ ان کی عجیب و غریب اردو دانی کا ایک اور ثبوت ہے؛ تنقید کا ایک اور معیار دیکھتے؟

”غضب ہے پھر تری ننھی سی جان ڈرتی ہے

تمام رات تیری کانپتے گزرتی ہے

یہ محض فریب نظر ہے کہ ستارہ کا پتبا ہوا نظر آتا ہے۔

ننھی سی جان، جان اس کی ننھی سی نہیں، ممکن ہے کہ وہ نظام شمسی کی طرح کسی نظام کا مرکز ہو۔

جو اوج ایک کا ہے دوسرے کی پستی ہے

یہ بھی پیش پا افتادہ بات ہے، پھر

اجل ہے لاکھ ستاروں کی اک ولادت مہر

فنا کی نیند مٹے زندگی کی مستی ہے

ولادت مہر سے لاکھوں ستارے فنا نہیں ہو جاتے، البتہ وہ

دن کو آنکھوں سے اوجھل ہو جاتے ہیں۔ آفتاب رات کو چھپ جاتا ہے تو اس کی اجل نہیں آجاتی :-

(ص ۳۱۲)

شاید اقبال جیسے کم پڑھے لکھے آدمی کو یہ حقائق معلوم نہیں تھے، یا ممکن ہے، اقبال کی زندگی، یا کم از کم ان اشعار کی تخلیق کے وقت، ان سائنسی حقائق کا انکشاف نہیں ہوا ہو، ویسے اقبال کے بعض اشعار سے معلوم ہوتا ہے کہ اپنے زمانے کے سائنسی انکشافات کے بارے میں انہوں نے کچھ سن رکھا تھا؛

تہی زندگی سے نہیں یہ فضائیں
یہاں سینکڑوں کارواں اور بھی ہیں

گماں مبرکہ ہمیں خاکدانِ نشیمنِ ماست

کہ ہر ستارہ جہان است یا جہان بودہ است

اس قسم کے لاتعداد اشعار سے شبہ ہوتا ہے کہ اقبال سائنسی حقائق کی واقفیت کم از کم اتنی تو رکھتے ہی ہوں گے جتنی کہ جناب کلیم الدین احمد کی معلوم ہوتی ہے۔ تب پیش پا افتادہ تو پیش پا افتادہ، Unscientific باتیں اقبال نے ان اشعار میں کیوں کیں جن کا ذکر ابھی ہمارے نقاد نے فرمایا ہے؛ کیا یہ نہیں ہو سکتا کہ اقبال کو زمین سے آسمان پر چمکتا ہوا ستارہ ایک "نخعی سی جان" نظر آیا ہو اور وہ بظاہر کانپتا ہوا بھی دکھائی پڑا ہو؟ ایسا قرین قیاس معلوم ہوتا ہے، اس لئے کہ نظم اس طرح شروع ہوتی ہے؛

قمر کا خوف کہ ہے خطرہ۔ سحر تجھ کو
مالِ حسن کی کیا مل گئی خبر تجھ کو

ظاہر ہے کہ جب "ستارہ" کی "مستی یا تابانی کو ایک طرف آسمان دینا پرچاند کے طلوع ہونے کا خطرہ ہے اور دوسری طرف طلوعِ سحر کا، اس لئے کہ دونوں حالتوں میں اس کا وہ نور ماند پڑ جائے گا جو انسان کو نظر آتا ہے، تو اس خطرے کے خوف سے اس کو

فطری طور پر لرزہ براندام ہونا ہی چاہیے، اور پورے بند میں اسی خوف و خطر کی تشریح ہے، لہذا آخری شعر میں پہلے بند کے، اگر ستارے کو ونھی سی جان، کہہ کر ڈرتا اور کانپتا ہوا دکھایا گیا ہے، تو یہ عین موضوعِ نظم کے مطابق ہے اور نظم کے نقطہء عروج کی طرف ارتقائے خیال کا منطقی مرحلہ ہے۔ چنانچہ اسی مقصد کے لئے دوسرے بند میں کہنا گیا؟

اجل ہے لاکھ ستاروں کی اک ولادت مہر

یہ کوئی Unscientific بات ہونے کی بجائے آسے دن بلکہ روز کا مشاہدہ اور ایک سامنے کی بات ہے کہ آفتاب جب طلوع ہوتا ہے تو ستارے آسمانِ دنیا سے غائب سے ہو جاتے ہیں، اور اس طرح قدرت کے مناظر بدلتے جاتے ہیں، رات اور دن، صبح اور شام کی گردش ایام جاری رہتی ہے، یہ تغیر، یہ حرکت، یہ انقلاب کائنات اور حیات کی ایک حقیقت ہے، جس پر روشنی نظم کے آخری شعر میں ڈالی گئی ہے؟

سکوں محال ہے قدرت کے کارخانے میں

ثبات ایک تغیر کو ہے زمانے میں

اس صورت حال میں سائنسی حقائق کی بحث اٹھانا اور اس کی بنا پر کسی نظم کے خیالات کی مذمت کرنا، کیا انتہائی بد مذاقی بلکہ شعروادب کی مبادیات سے ناواقفیت کی دلیل نہیں ہے؟ اس بد مذاقی اور ناواقفیت پر مشتمل معیارِ تنقید کو یکسر غلط اور سراسر Unscientific کے سوا کیا کہا جاسکتا ہے؟ تنقیص کا بھی سلیقہ ہونا چاہیے؟

عیب کردن را ہنر باید

بعض وقت محسوس ہوتا ہے کہ جناب کلیم الدین احمد کو یہ سلیقہ اور ہنر بھی میسر نہیں۔

"لالہ رحما" کا موازنہ جناب کلیم الدین احمد نے ایک طرف مارول کی

"To his coy mistress"

سے کیا ہے اور دوسری طرف بلیک کی

"Ah Sunflower"

سے فرماتے ہیں:

"لالہ صحرا میں؟"

But at my back I always hear time's

winged chariot hurrying near

کے برابر کوئی سطر نہیں اور:

time's winged chariot

سا کوئی استعارہ بھی نہیں۔ پھر یہ بھی ہے کہ دشت Desert سہی

لیکن Deserts of vast eternity کا جو مفہوم

ہے وہ اقبال کی نظم سے کوسوں پرے ہے۔

(ص ۳۷۳)

یہ مارول کے سلسلے میں ہی۔ بلیک کی نظم پیش کر کے کہتے ہیں:

"نظم کی حیثیت سے یہ لالہ صحرا سے بہتر ہے گرچہ اس میں وہ

خیالات کی گہرائی نہیں جو 'لالہ صحرا' میں ہے۔ بات یہ ہے کہ

اقبال کا Ego بہت زبردست تھا اس لئے وہ علامہ کی - Deta

ghment سے واقف نہ تھے اور نہ ہو سکتے تھے۔ 'لالہ صحرا،

ایک علامت ہے اور اسے وہ بطور علامت استعمال کر سکتے

تھے اور اپنی ذات، اپنی شخصیت، اپنے Ego کو پس پردہ

رکھ سکتے تھے۔ اس سے زیادہ گہرائی، زیادہ معنی خیز می، زیادہ

شعریت آجاتی۔ لیکن وہ پہلی سطر سے آخر سطر تک اپنی ذات

کو فراموش نہیں کر سکتے۔۔۔۔۔ ظاہر ہے کہ ایک لمحہ کے لئے

بھی وہ اپنے خیالات کا بالواسطہ اظہار نہیں کر سکتے۔۔۔۔۔

بلیک پہلی سات سطروں میں اپنی شخصیت کو بالکل پس پشت

ڈال دیتا ہے۔۔۔۔۔ دوسرے بند میں ایک لمحہ کے لئے وہ
سورج مکھی کو بظاہر پس پشت ڈال دیتا ہے۔۔۔۔۔ آخری
سطر میں ایک لفظ My کا استعمال پوری نظم کو ایک استعارہ
بنا دیتا ہے اور اسے نئی معنی خیزی عطا کرتا ہے۔

(ص ۳۹ - ۳۳۷)

مارول کی نظم و بحیثیت نظم، بالکل معمولی قسم کی ہے اور اس کا مرکزی خیال بھی
نور جناب کلیم الدین احمد کے بقول
"پیش پا افتادہ خیال ہے"

لیکن ہمارے مغربی نقاد کا معیار تنقید یہ ہے کہ لوگوں کو "پوری نظم" پڑھنے اور سمجھنے
کی تلقین کرنے کے باوجود، نظم کے محض ایک استعارے،

"Time's winged chariot"

اور ایک خیال

"Deserts of vast eternity"

کو لے کر وہ پوری نظم کے بارے میں فیصلہ کر دیتے ہیں، یہاں تک کہ ایک
Deserts of vast eternity کا جو مفہوم ہے وہ اقبال کی نظم سے
کو سوں پرے ہے۔ "لالہ صحرا" کا مرکزی خیال پیش پا افتادہ نہیں، بلکہ جناب کلیم الدین احمد
کے بقول ہی اس میں خیالات کی جو گہرائی ہے وہ بلیک کی Ah Sunflower
میں بھی نہیں۔ پھر ہیئت نظم میں بھی کوئی خامی جناب کلیم الدین احمد نے نہیں دکھائی
ہے، بلکہ ارتقائے خیال کا تجزیہ اس طرح کیا ہے جیسے وہ ایک مرتب و مربوط ہیئت
میں ہو۔ اس کے علاوہ تصویروں کی بھی انہوں نے تعریف ہی کی ہے۔ لیکن وہ برہم
صرف اس لئے ہیں کہ غلطی سے اردو کے کسی مبقر نے "لالہ صحرا" کا موازنہ انگریزی
نظم سے کر دیا ہے۔ لہذا اردو نظم کی تمام خوبیوں کے باوجود اس میں کوئی نہ کوئی نقص
نقص نکال کر اسے انگریزی نظم سے کم تر ثابت کرنا ہمارے مغربی نقاد کے لئے واجب

اور فرض ہو گیا ہے۔ اس لئے کہ اردو تنقید میں ان کا فریضہ منصبی یہی ہے کہ وہ عیسائی
 مشنریوں کی طرح اہل مشرق پر تہذیب مغربی کی برتری واضح کرتے رہیں۔ لہذا ایک
 طرف تو یہ مغربی کو تہ دکھایا گیا کہ انگریزی نظم کی بعض تصویریں لے کر انہیں بلا دلیل
 اقبال کی تصویروں سے بہتر قرار دے دیا گیا اور آگے بڑھ کر ایک زبان کی محض چند
 تصویروں کی بنیاد پر اسے دوسری زبان کی پوری نظم ہی پر ترجیح دے دی گئی۔ اس
 سے بھی تسلی نہیں ہوتی، اس لئے کہ مجرم ضمیر کی خلش کو تسکین کہاں؟ تو پھر ایک
 اردو نظم کے مقابلے میں ایک انگریزی نظم کی وجہ ترجیح یہ بتانی گئی کہ انگریزی تخلیق
 میں ذات سے علاحدگی ہے، جو اردو نظم میں نہیں، اس لئے کہ اردو شاعر کا Ego
 بہت زبردست تھا، چنانچہ بلیک نے تو 'سورج مکھی' کو 'استعارہ' بنا دیا اور اقبال
 'لالہ صحرا' کو 'علامت' نہ بنا سکے۔ اس کو کہتے ہیں؟

بہانہ ڈھونڈ کے پیدا کیا جفا کے لئے

کیا شاعری میں Ego کا اظہار بجاتے خود ناموزوں ہے؟ ٹی۔ ایس۔ ایلٹ

Extinction of personality

نے ضرور فن میں فنا تے ذات

Objective کی بات کی ہے اور ترکیب خیال کے لئے معروضی مترادف

correlative کی اہمیت پر بھی زور دیا ہے۔ لیکن لفظ میں 'کا استعمال، اس

کے مضمرات کے ساتھ سہی، اظہار ذات کو اگر اپنے آپ ثابت کرتا ہے، تو پھر بلیک

نے NY (میرا) کا استعمال کر کے آخری— کیا ثابت کیا؟ ہمارے مغربی نقاد

فرماتے ہیں؟

”پوری نظم کو ایک استعارہ بنا دیا۔“

یہ استعارہ کس کا ہے اور کس کے لئے ہے؟ بلیک کہتا ہے؟

Where my Sunflower wishes to go

(جہاں میرا سورج مکھی جانے کی تمنا کرتا ہے)

یہ منزل Grave 'قبر' فنا ہے۔ اس طرح سورج مکھی شاعر یعنی انسان کے سفر

حیات کا استعارہ ہے۔ مطلب یہ کہ گرچہ ایک فن کار نے اسے اپنی ذات کی فنا کا استعارہ بنایا ہے مگر دراصل یہ پوری حیات انسانی کی فنا کا استعارہ ہے۔ لہذا ذات کا استعمال ایک حسین شاعرانہ استعارہ تخلیق کر سکتا ہے۔ اس سلسلے میں ٹی۔ ایس ایٹ کے نظریہ شاعری کا بھی اثبات ہو جاتا ہے۔ شاعر نے اپنی ذات کو ایک معروضی مترادف میں فنا کر دیا اور اب جو اظہار ذات ہوا وہ بالواسطہ ہوا۔ گرچہ ایٹ کا نظریہ بجائے خود محل نظر ہے اور کسی آفاقی صداقت کا حامل نہیں ہے، لیکن واقعہ یہ ہے کہ جس طرح اس کا اثبات بلیک کے "سورج مکھی" میں ہوا ہے اسی طرح "لالہ صحرا" میں ہوا ہے اور اس معاملے میں اقبال کا کارنامہ زیادہ دقیق اور حسین ہے بلیک کی کوئی خاص شخصیت یا خودی Ego نہیں تھی جس سے علاحدگی مشکل ہوتی، جب کہ اقبال کی خودی یا شخصیت شیکسپیر یا گیلے اور دانٹے سے بھی بڑھ چڑھ کر تھی اور وہ فنائے ذات کی بجائے زندگی اور فن دونوں میں ایک تربیت یافتہ اور جماعت پسند اظہار ذات بلکہ ارتقائے ذات کا نظریہ رکھتے ہیں اور اپنے کلام سے دنیا کو اسی کا پیام دیتے ہیں۔ لیکن "لالہ صحرا" میں انہوں نے، جناب کلیم الدین احمد کے بیان کے بالکل برخلاف، لالہ صحرا کو ایک زبردست، حسین اور خیال انگیز علامت Symbol بنا دیا ہے اور اس مقصد کے لئے اپنی شخصیت کو لالہ کے ساتھ مکمل طور پر ہم آہنگ کر دیا ہے۔ اقبال کی نظم میں انسان اور پھول کی یہ ہم آہنگی Identification میں ایک نظم سے بدرجہا بہتر، زیادہ مکمل و موثر ہے۔ بلیک نے تو صرف ایک جگہ، آخر میں ایک لفظ "میرا" کہہ کر ہم آہنگی کا محض ہلکا سا اشارہ کیا ہے۔ لیکن اقبال نے شروع سے آخر تک اپنے آپ اور پھول کے درمیان ایک مساوی نسبت Equation قائم کر لی ہے؛

یہ گنبدِ مینائی، یہ عالم تہناتی
مجھ کو تو ڈراتی ہے اس دشت کی پہناتی

بھٹکا ہوا راہی میں، بھٹکا ہوا راہی تو
 منزل ہے کہاں تیری اے لالہ صحرائی
 خالی ہے کلیموں سے یہ کوہ و کمر ورنہ
 تو شعلہ سینائی، میں شعلہ سینائی
 تو شاخ سے کیوں پھوٹا، میں شاخ سے کیوں ٹوٹا
 اک جذبہ پیدائی، اک لذت یکتائی

یہاں تک اس نظم کا خاتمہ اس تمنا پر ہوتا ہے؟

اے بادِ سیابانی مجھ کو بھی عنایت ہو
 خاموشی و دل سوزی، سرستی و رعنائی

لالہ صحرا کو اپنے وجود کی علامت اقبال اپنے ابتدائی دور ہی میں، بانگِ درا کی مشہور
 نظم "شمع اور شاعر" (۱۹۱۳ء) میں بتا چکے ہیں۔ شاعر شمع کو مخاطب کر کے
 کہتا ہے؟

درجہاں مثلِ چراغِ لالہ صحرا ستم
 نے نصیبِ محفلے، نے قسمتِ کاشانہ

بالکل یہی خیال لالہ صحرا کے ان دو شعروں میں ظاہر ہوا ہے؟
 بھٹکا ہوا راہی میں، بھٹکا ہوا راہی تو
 منزل ہے کہاں تیری اے لالہ صحرائی
 خالی ہے کلیموں سے کوہ و کمر ورنہ
 تو شعلہ سینائی، میں شعلہ سینائی

فارسی اور اردو اشعار کا مطلب یہ ہے کہ لالہ صحرا کی طرح شاعر بھی اپنی جگہ ضیاء پاش
 تو ہے مگر اس سے کسبِ نور کرنے والے نہیں، وہ ایک ویرانے میں جلوہ نما
 ہے، اس کی نغمہ پردازی وہ اثر نہیں پیدا کر رہی جو اس کا مقصود ہے۔ اسی خیال
 کو "شمع اور شاعر" کے مرکزی استعارے میں شاعر نے شمع کو مخاطب کر کے ظاہر

دوش می گفتم بہ شمع منزل ویرانِ خویش
گیسوتے تو از پر پروانہ دارد شانہ
در جہاں مثلِ چراغِ لالہ صحرا ستم
نے نصیبِ محفلے، نے قسمتِ کاشانہ
مدتے مانند تو من ہم نفس می سوختم
در طوافِ شعلہ ام با لے نہ زد پروانہ
می طید صد جلوہ در جانِ اہل فرسود من
بر نمی خیزد نہیں محفلِ دل دیوانہ
از کجا این آتشِ عالم فرود اندوختی
کہ مکِ بے مایہ را سوزِ کلیم آموختی

لالہ صحرا، اور شمع اور شاعر، میں فرق بس یہی ہے کہ آخر الذکر میں شاعر نے اپنے آپ کو شمع سے علیحدہ کر لیا ہے۔ جب کہ اول الذکر میں اس نے لالہ صحرا کے ساتھ ہم آہنگی قائم کر لی ہے، اور اسی ہم آہنگی نے لالہ صحرا کو ایک حسین علامت بنا کر ایک شان دار نظم تخلیق کی ہے۔

معلوم ہوتا ہے کہ ہمارے قابلِ تعاد نے "لالہ صحرا، کو سمجھا ہی نہیں ہے، ورنہ وہ ہرگز یہ نہیں کہتے؟

"لالہ صحرا" ایک علامت ہے اور اسے وہ بطور علامت استعمال کر سکتے تھے۔

استعمال کر سکتے تھے، کیا؟ انہوں نے تو استعمال کیا ہے اور اس استعمال نے ہی لالہ صحرا کو نظم کے اندر ایک علامت بنا دیا ہے، ورنہ لالہ صحرا اپنی جگہ کوئی علامت ہی کیوں ہو، وہ تو ویسے ہی ایک حقیقی پھولی ہے جیسے سورج مکھی۔ یہ تو شاعرانہ استعمال ہے جو لالہ صحرا کو علامت بناتا ہے، جیسا کہ اقبال کی نظم میں ہے۔ آخر جناب کلیم الدین

احمد سمجھتے کیا ہیں؟ کیا اقبال نے محض ایک پھول کی تصویر کشی کی ہے؟ اس پھول کا تو پورا برتاؤ ہی، زیر بحث نظم میں، علامتی اور ایمانی طور پر کیا گیا ہے۔ یہی وجہ ہے کہ پانچویں سے ساتویں شعر تک ایسے خیالات کا اظہار ایسے پیکروں کے ذریعے کیا گیا ہے جو لالہ رحمر سے بحیثیت ایک پھول کے کوئی تعلق نہیں رکھتے؟

غواصِ محبت کا اللہ نگہباز ہو
 ہر قطرہ دریا میں دریا کی ہے گہرائی
 اس موج کے ماتم میں روتی ہے بھنور کی آنکھ
 دریا سے اٹھی لیکن ساحل سے نہ نکلواتی
 ہے گرمی آدم سے ہنگامہ عالم گرم
 سورج بھی تماشائی تارے بھی تماشائی

ان اشعار کو جناب کلیم الدین احمد نے نظم کے چوتھے شعر:
 تو شاخ سے کیوں پھوٹا، ہیں شاخ سے کیوں ٹوٹا
 اک جذبہ پیداتی، اک لذت یکتاتی

کے مفہوم کی توسیع، ایک بدلے ہوئے استعارے میں، قرار دیا ہے۔ لیکن انہوں نے نظم کے آخری دو شعروں کے درمیان نسبت پر غور نہیں کیا۔ نظم کا خاتمہ تو اس تمنا پر ہوتا ہے؟

اے بادِ بیابانی مجھ کو بھی عنایت ہو
 خاموشی و دل سوزی، سرمستی و رعنائی

جب کہ نظم شروع ہوتی تھی اس احساس سے؟

یہ گنبدِ میناتی، یہ عالم تنہائی
 مجھ کو تو ڈراتی ہے اس دشت کی پہنائی

لالہ صحرا کے عنوان سے ہی معلوم ہو جاتا ہے کہ پس منظر دشت و بیابان ہے، جو صحرا کے مترادف الفاظ ہیں۔ اسی نسبت سے "دشت کی پہنائی" بھی ہے اور اس میں

چلنے والی بادی بیابانی، بھی۔ دشت و صحرا یا بیابان ایک وسیع و عریض، لقی و دق میدان ہے، جو آبادی سے خالی ہے۔ اس کی وسعت اور پہنائی کو پوری کائنات کا استعارہ بھی کہا جاسکتا ہے، جس میں انسان اپنی قسم کی ایک ہی مخلوق ہے اور دوسرے بہتیرے مظاہرِ فطرت، مثلاً زمین و آسمان، کوہ و صحرا اور سمندر، سے قد و قامت میں بہت چھوٹی ہے۔ چنانچہ نظم کا پہلا شعر دشت کا استعمال اسی وسیع استعاراتی مفہوم میں کرتا ہے؟

یہ گنبدِ مینائی، یہ عالمِ تنہائی

مجھ کو تو ڈراتی ہے اس دشت کی پہنائی

ناپید اکنارِ آسمان — گنبدِ مینائی — دنیا کو گھیرے ہے اور ایک وسیع و عریض کائنات کا مظہر ہے، جس میں انسان اپنی قسم کی ایک ہی، تنہا و یگانہ مخلوق ہے، ایک طرف دشت و وجود کی وسعتیں ہیں اور دوسری طرف انسان، ایک چھوٹے سے نقطے کی طرح، اس میں اکیلا مسافر ہے۔ ظاہر ہے کہ یہ ایک ہیبت ناک اور دہشت انگیز صورتِ حال ہے، جس کا شکوہ بھی اقبال نے اپنے اس شعر میں کیا ہے؟

یہ مشیتِ خاک، یہ صرصر، یہ وسعتِ افلاک

کرم ہے یا کہ ستم تیری لذتِ ایجاد

(غزل ۴۔ بالِ خیریل)

اس صورتِ حال میں شاعر کو ایسا محسوس ہوتا ہے جیسے وہ اپنی منزل سے بھٹک گیا ہو اور ایک گم کردہ راہ کی طرح بادیہ پیمائی کر رہا ہو۔ ایسے عالم میں جب اسے لالہ صحرا دکھائی دیتا ہے تو اسے احساس ہوتا ہے جیسے ایک رفیقِ سفر مل گیا ہو، اس لئے کہ لالہ صحرا بھی صحرا میں اکیلا ہی اپنی بہار دکھا ہے؟

بھٹکا ہوا راہی میں، بھٹکا ہوا راہی تو

منزل ہے کہاں تیری اسے لالہ صحرائی

شاعر اور لالہ صحرا کے درمیان یہ ہم آہنگی، یا انسان اور پھول کے درمیان یہ رفاقت

اور بھی مضمورات رکھتی ہے۔ جس طرح ایک لالہ اپنے شوخ رنگ سے پورے صحرا کو روشن
کئے ہوئے ہے اسی طرح شاعر یا انسان پوری کائنات کو اپنی سرگرمی سے آباد کئے
ہوئے ہے؟

میری جفا طلبی کو دعائیں دیتا ہے
وہ دشتِ سادہ، وہ تیرا جہان بے بنیاد
(غزل - بال جبریل)

شاعر کو اس انسانی کارنامے پر فخر و ناز بھی ہے؟

قصور وار، غریب الدیار ہوں لیکن
ترا خرابہ فرشتے نہ کر سکے آباد

(غزل - بال جبریل)

اور تعمیر کائنات کی اس ریاضت کی بدولت ہی انسان کو خلیفۃ اللہ اور اشرف المخلوقات
کے مقامِ شوق، پر فائز کیا گیا ہے؟

مقامِ شوق تیرے قدسیوں کے بس کا نہیں
انہیں کا کام ہے یہ جن کے حوصلے ہیں زیادہ

(غزل - بال جبریل)

خلافتِ الہی کی امانت داری نے تمام مشکلات کے درمیان بھی انسان کو خطر لپید بنا دیا
ہے اس کی اولوالعزمی ملاحظہ ہو؟

خطر لپید طبیعت کو سازگار نہیں
وہ گلستاں کہ جہاں گھٹات ہیں نہ ہو صیاد

روحِ ارضی نے آدم کا استقبال کرتے ہوئے اس مقامِ شوق کی ایک ولولہ انگیز، بصیرت افروز
اور حوصلہ افزا تشریح کی ہے؟

یہ گنبدِ اخلاک، یہ خاموش فضا میں
تھیں پیشِ نظر کل تو فرشتوں کی ادا ہیں

ہیں تیرے تصرف میں یہ بادل، یہ گھٹائیں
یہ کوہ، یہ صحرا، یہ سمندر، یہ ہوا میں

آئینہ آیام میں آج اپنی ادا دیکھ

سمجھے گا زمانہ تری آنکھوں کے اشارے دیکھیں گے تجھے دور سے گردوں کے ستارے
ناپید ترے بحرِ تخیل کے کنارے پہنچیں گے فلک تک تیری آہوں کے شرارے

تعمیر خودی کو اثرِ آہ رسا دیکھ

خورشید جہاں تاب کی ضو تیرے شراب میں آباد ہے اک تازہ جہاں تیرے ہنر میں
بچتے نہیں بخشے ہوتے فردوسِ نظر میں جنت تیری پنہاں ہے ترے خونِ جگر میں

اے پیکرِ گلِ گوشش پیہم کی جزا دیکھ

(روحِ ارضی آدم کا استقبال کرتی ہے۔ بالِ جبریل)

انسانیت کے ان امکانات، قوتوں اور کارناموں کے پیشِ نظر یہ کہنا بے جا نہ ہو گا کہ
انسان ایک مظہرِ قدرت ہے، نورِ الہی کے انعکاس کا ایک ذریعہ ہے، جلوۂ خداوندی
کا حامل ہے اور اسی 'شعلہ سینائی' کا مسکن ہے جو وادیِ امین میں کوہِ طور کی
چوٹی پر حضرت موسیٰؑ کے سامنے تجلی ریز ہوا تھا، گرچہ اس عظیم حقیقت کے قدر شناس
گویا منقود ہیں، لالہ صحرا میں اپنا جلوہ دکھا رہا ہے اور انسانِ دشتِ وجود میں، لیکن
کلیم اللہ کی نگاہ، جو اس جلوے کی طالب ہو، ناپید ہے؛

خالی ہے کلیموں سے یہ کوہِ و کمرورنہ

تو شعلہ سینائی، میں شعلہ سینائی

حالانکہ اپنے وجود کے اندر مضمحل کلمات کو بروئے عمل لانے ہی کے لئے لالہ شاخِ گل سے

پھوٹا اور شاعر (انسان) محبوبِ حقیقی سے بچھڑا کر دنیا میں آیا؛

تو شاخ سے کیوں پھوٹا میں شاخ سے کیوں ٹوٹا

اک جذبہ پیداتی، اک لذتِ یکتاتی

یہی نکتہ

”روحِ ارضی آدم کا استقبال کرتی ہے“

کے پہلے بند میں اس طرح بیان کیا گیا ہے؛

کھول آنکھ، زمین دیکھ، فلک دیکھ، فضا دیکھ
مشرق سے ابھرتے ہوئے سورج کو ذرا دیکھ
اس جلوۂ بے پردا کو پردوں میں چھپا دیکھ
ایامِ عبدانی کے ستم دیکھ، جفا دیکھ

بے تاب نہ ہو، معرکہ بہیم و رجا دیکھ

لہذا خواہ لالہ صحرا کی رنگ فیشانی ہو یا انسان کی ضو فگنی، دونوں عشق و محبت، حقیقی
ازلی و ابدی اور کائناتی و آفاقی عشق و محبت کے کوشمے ہیں۔ لیکن دشتِ وجود کی پہنچائیوں
اور بیابانِ ہستی کی وسعتوں میں محبت کی یہ خطر پسندی ایک بے حد خطرناک اور پُر
ہول عمل ہے۔ اس لئے شاعر خدا ہی سے دعا کرتا ہے، جس کی رضا جوتی کے لئے
اس نے خلافتِ ارضی کا بارِ امانت، سرف سودائے محبت میں اٹھالیا ہے؟

غواصِ محبت کا اللہ نگہباز ہو

ہر قطرۂ دریا میں دریا کی ہے گہرائی

کائناتِ وجود کی وسعتوں میں سیر کرنے والے مسافر اور بحرِ ہستی کی تہوں میں غوطہ
لگانے والے تیراک کو شاید معلوم نہیں کہ اس نے جنونِ عشق میں کتنا بڑا خطرہ مول
لے لیا ہے؟

دریں ورطہ کشتی فروشد ہزار

کہ پیدانہ شدتختہ برکنار

کتنی ہی موجیں حیات کی اٹھتی ہیں مگر بہت کم ساحلِ مقصود تک پہنچ پاتی ہیں، زندگی
کے ٹھاٹھیں مارتے ہوئے سمندر میں ہر طرف بھنور ہی بھنور ہے، جو غوطہ اگانے
والوں کو ڈبو تا بھی ہے اور ایسا معلوم ہوتا ہے کہ ان کی عرقابی پر روتا بھی ہے، یہ ناکام
ساحلِ موجیں ہیں جو گرداب کے پیٹ میں آجاتی ہیں اور گویا گرداب بن کر اپنی نامرادی
پر نوحہ کرتی ہیں؟

اس موج کے ماتم میں روتی ہے بھنور کی آنکھ

دریا سے اٹھی لیکن ساحل سے نہ ٹکرائی

لیکن ان تمام خطرات کے باوجود جذبہ ر عشق انسان کو ہمیشہ سرگرم رکھتا ہے، اسے ہم جوتی پر ابھارتا ہے۔ خطر پسند طبیعت کی سرگرمی اور ہم جوتی ہی ہے جس سے سارا ہنگامہ وجود اور ساری رونق حیات ہے؛

ہے گرمی آدم سے ہنگامہ عالم گرم

سورج بھی تماشا سائی، تارے بھی تماشا سائی

کائنات کی سمعتوں میں انسان کی تمام ہنگامہ آرائیوں کے سامنے کواکب، سیارے اور ستارے، یہاں تک کہ دنیا کو گرمی و روشنی پہنچانے والا آفتاب عالم تاب بھی محض تماشا سائی ہے۔ یہ نظامِ فطرت صرف اطاعت کر رہے ہیں، جب کہ انسان محبت کرتا ہے۔ خالق کی اسی محبت نے انسان کو دوسری تمام مخلوقات پر فضیلت بخشی ہے اور اسی لئے وہ خالق کی نیابت کی امانت کا اہل قرار پایا ہے۔ یہاں پہنچ کر ایک لطیف سا اشارہ ہوتا ہے کہ لالہ صحرا کے ساتھ انسان کی جو مساوی نسبت اور ہم آہنگی قائم ہوتی تھی اس میں کچھ فرق آ گیا ہے، اس لئے کہ لالہ بھی ایک منظرِ فطرت سے زیادہ کچھ نہیں ہے، جب کہ انسان دیگر منظرِ فطرت سے آگے بڑھ کر، رازِ خداوندی اور امانتِ الہی کا حامل ہے۔ لیکن یہ بارِ امانت بڑا ہنگامہ خیز، شورانیگز اور جانسکاہ اور جاں گداز ہے۔ اس لئے شاعر ایک لمحے کے لئے منظرِ فطرت، لالہ صحرا جیسا سکون و اطمینان طلب کرتا ہے؛

اے بادِ بیابانی مجھ کو بھی عنایت ہو

خاموشی و دل سوزی، سر مستی و رعنائی

یہ نظم کا آخری شعر ہے۔ پہلے شعر میں 'گنبدِ مینائی' کے نیچے، ایک عالم تہناتی میں، دشتِ وجود کے اندر، شاعر کو جس خوف کا احساس ہوتا تھا اس سے نجات کی ایک صورت یہی ہے کہ وہ بھی بادِ بیابان کے جھونکوں کے درمیان لالہ صحرا کی طرح خاموشی و

دل سوزی کے ساتھ، اپنی جگہ اور اپنے کو اتف میں سر مست ہو کر، اپنے وجود کی رعنائیوں
 کی بہار دکھائے۔ لیکن شاعر، ایک انسان، کا یہ مقدر نہیں، اس کی خاموشی و دل سوزی
 اور سرمستی و رعنائی اس کے قلب و روح کی اندرونی کیفیت تو ہو سکتی ہے اور اس
 میں وہ یقیناً لالہ صحرا کے ساتھ شریک ہے مگر وہ تو ازل سے، جنس محبت کا
 خریدار ہے اور اسے روز و شب کی بے تابی، عطا ہوتی ہے۔ فرشتے آدم کو
 جنت سے رخصت کرتے ہیں؛

عطا ہوتی ہے تجھے روز و شب کی بیتابی
 خبر نہیں کہ تو خاک کی ہے یا کہ سیمابی
 سنا ہے خاک سے تیری نمود ہے لیکن
 تیری سرشت میں ہے کو کبھی و ہتبابی

اور یہ نمود انسان کا وظیفہ حیات اور رازِ فطرت ہے؛

تری نوا سے ہے بے پردہ زندگی کا ضمیر
 کہ تیرے ساز کی فطرت نے کی ہے مضرابی

اسی لئے 'روحِ ارضی آدم کا استقبال کرتی ہے، اس بند پر ختم ہوتی ہے؛

نالندہ تیرے عود کا ہر تار ازل سے
 تو جنس محبت کا خریدار ازل سے
 تو پیر صنم خانہ اسرار ازل سے
 محنت کش و نول ریزو کم آزار ازل سے
 ہے راکب تقدیر جہاں تیری رضا دیکھ

اب 'لالہ صحرا، کے اس کلیدی شعر کو ایک بار پھر پڑھیے؛

ہے گرمی آدم سے ہنگامہ۔ عالم گوم
 سورج بھی تماشائی، تارے بھی تماشائی

ساری کائنات تماشائی اور انسان تماشا گاہِ عالم۔ لہذا معاملہ فقط 'اک جذبہ پیدائی،

اک لذت یکتائی، کا نہیں ہے، اس کے ساتھ ساتھ پورا 'ہنگامہ عالم' ہے، یہ 'مقام شوق' ہے، اور اسی مقام کے تقاضے پورے کرنے کے لئے انسانِ شاخِ ازل سے ٹوٹ کر روئے زمین پر آیا؛

باغِ بہشت سے مجھے حکم سفر دیا تھا کیوں
کارِ جہاں دراز ہے اب میرا انتظار کر

اور اس کے ساتھ ہی؟

عروجِ آدمِ خاکی سے انجم سہمے جاتے ہیں
کر یہ ٹوٹنا ہوا تارہ مہہ کامل نہ بن جاتے

کیا دشتِ وجود کے لالہِ صحرا کی یہ رنگین، زرین، نکر انگیز، حیات کش، جاں افزا اور ولولہ انگیز داستان محض اقبال کے Ego کا فسانہ ہے، جیسا کہ جناب کلیم الدین احمد سمجھنا اور سمجھانا چاہتے ہیں؟ نظم کا معروضی تجزیہ ثابت کرتا ہے کہ موصوف نے سرے سے نظم کو سمجھا ہی نہیں ہے۔ ممکن ہے وہ مارول اور بلیک کی انگریزی نظموں کو سمجھتے ہوں، مگر اقبال کی اردو نظم کو سمجھنے سے یکسر قاصر نظر آتے ہیں، ورنہ 'لالہ صحرا' جیسی شان دار، عمیق و رفیع، دبیز اور نفیس تخلیق کا موازنہ "اس کی شرمیلی محبوبہ کے نام" (مارول) اور "آہ! سورج مکھی" (بلیک) جیسی نظموں کے ساتھ کرنے کی جسارت نہیں کرتے۔ اسی طرح اگر وہ 'لالہ صحرا' کی تصویروں کے مطالب کو سمجھ سکتے تو "ازلِ بسیط کے ریگ زاروں"

Deserts of vast eternity

اور "وقت کے پردار رتھ"

Time's winged chariot

یا "آفتاب کے قدم"

Steps of the Sun

اور "سہانی سنہری زمین"

Sweet golden clime

جیسی تصویریں "گنبدِ میناٹی" "دشت کی پہنائی" "شعلہ سیناٹی" "نواصِ محبت" "قطرہ دریا" "بھنور کی آنکھ" "ہنگامہ عالم" اور "بادِ بیابانی" جیسی تصویروں کے آگے گرد معلوم ہوتیں، خاص کر اس لئے کہ ان تصویروں کے پیچھے موضوعِ نظم اور خود کلام شاعر کے تصورات و مضمرات کی ایک ناپیدا کنار دنیا، ازلی وابدی و سرمدی نعمات سے معمور ہے، جب کہ مارول کی دنیا سے تصور بھی چھوٹی سی ہے اور نخیل شاعری بھی منقبض قسم کا۔ جناب کلیم الدین احمد نے "لالہ صحرا" کے سلسلے میں جس ناظمی اور ناقدی کا ثبوت دیا ہے اس پر بہترین تبصرہ نظم کا یہ شعر ہی ہے:

خالی ہے کلموں سے یہ کوہ کمر ورنہ

تو شعلہ سیناٹی میں شعلہ سیناٹی

واقعہ یہ ہے کہ یہ پرمعنی تبصرہ اقبال کے متعلق جناب کلیم الدین احمد کی پوری تنقید، خاص کر زیر نظر کتاب "اقبال" — ایک مطالعہ پر بالکل چست اور چپاں ہے۔

"لالہ صحرا" ہی کی طرح "شاہین" پر بھی جناب کلیم الدین احمد کی تنقید ناظمی اور کج فہمی پر مبنی ہے۔ وہ تنقید کا آغاز کرتے ہوئے "اردو شاعری پر ایک نظر" میں کیا ہوا اپنا تبصرہ نقل کرتے ہیں:

"اگر آپ یہ دیکھنا چاہتے ہیں کہ اردو شاعری اور مغربی شاعری میں کس قدر تفاوت ہے تو "شاہین" کا ہو پکنس کی "دی ونڈ ہوور" سے مقابلہ کیجئے۔ آپ کو شاعری کے بہت سے ایسے امکانات کا پتہ ملے گا جن کی اردو شاعروں کو خبر نہیں اور ان کی پرواز سے بہت دور ہیں۔ وہ پورب اور کچم چکروں کی دنیا میں توسانس لیتے ہیں لیکن شاعری کے نیگلوں بیکراں آسماں تک

ان کی رسائی نہیں! (ص ۲۲۲)

آخری جملے کے الفاظ ہمارے نقاد نے اقبال کی نظم 'شاہین' سے مستعار لیتے ہیں۔
نظم کا ایک شعر ہے:

یہ پورب یہ کچھم یہ چکوروں کی دنیا
مرا نیلگوں آسماں بے کورانہ

اقبال نے جو الفاظ استعمال کئے ہیں وہ ان کا مطلب بخوبی سمجھتے تھے، لیکن یہی بات جناب کلیم الدین احمد کے بارے میں نہیں کہی جاسکتی۔ ہم دیکھ چکے ہیں کہ وہ اقبال اقبال کے اشعار سمجھنے سے قاصر نظر آتے ہیں۔ "چنانچہ پورب اور کچھم چکوروں کی دنیا" کیا ہوتی ہے اور "شاعری کے نیلگوں بے کراں آسماں تک رسائی" کیسے حاصل کی جاتی ہے اس کا مطلق علم جناب کلیم الدین احمد کو نہیں ہے، ورنہ وہ یہ بات کم از کم "ونڈھوور" اور "شاہین کے موازنے میں سرگز مہنیں" کہتے۔ اول تو وونڈھوور، کے مصنف کی اپنی دنیا ہی "چکوروں کی دنیا" تھی، وہ زندگی کے وسیع میدان سے بھاگ کر رہبانیت کی کوٹھری Cloister میں بند ہو گیا تھا، دوسرے اس معنف (ہوپکنس) کی شاعری ایک نہایت محدود قسم کی چیز ہے۔ اقبال جیسے وسیع النظر، آفاقی نقطہ نظر اور ہمہ گیر جدوجہد کے حامل شاعر کی عظیم الشان، بسیط، مرکب اور عمیق و رفیع شاعری سے اس (ہوپکنس اور اس کی شاعری) کا کیا مقابلہ؟ لیکن جناب کلیم الدین احمد کو اس بنیادی حقیقت کا کوئی شعور ہی نہیں، اس لئے کہ وہ خود ہوپکنس سے بھی زیادہ محدود شخصیت رکھتے ہیں اور اپنی $۲۵ + ۲۲ = ۴۷$ محقر ڈکلاس، متبذل اور طفلانہ نظموں کو شاعری سمجھتے ہیں۔

اب 'شاہین' کے سلسلے میں جناب کلیم الدین احمد کی سخن فہمی کا معیار ملاحظہ ہو، وہ نظم کے مندرجہ ذیل دو اشعار کو حذف کر کے فرماتے ہیں:

نہ باد بہاری، نہ گل چیں نہ بلبل
نہ بیماری۔ نغمہ۔ عاشقانہ
خیابانیوں سے ہے پرہیز لازم
ادا تیں ہیں ان کی بہت دلبرانہ

”دو شعروں سے حذف کر دینے سے تسلسل میں کوئی کمی نہیں
محسوس ہوتی۔“

(ص ۳۴۵)

جس سیاق و سباق سے یہ حسین، پُر معنی اور خیال انگیز اشعار نہایت بد ذوقی کے
ساتھ نکالے گئے ہیں وہ یہ ہیں:

کیا میں نے اس خاکداں سے کنار

جہاں رزق کا نام ہے آب و دانہ

بیاباں کی خلوت خوش آتی ہے مجھ کو

ازل سے ہے فطرت مری راہبانہ

نہ باد بہاری، نہ گل چیں، نہ بلبلی

نہ بیماری۔ نغمہ، نہ عاشقانہ

خیابانیوں سے ہے پرہیز لازم

ادائیں ہیں ان کی بہت دلبرانہ

ہوائے بیاباں سے ہوتی ہے کاریکا

جواں مرد کی ضربت غازیانہ

ہمارے مغربی نقاد تیسرے اور چوتھے شعر کو بیچ سے نکال کر، پہلے، دوسرے اور

پانچویں اشعار کے درمیان تسلسل، اس طرح دریافت کرتے ہیں:

”اگر آپ ان دو شعروں (۳، ۴) کو حذف کر دیں تو خیالات کے

تسلسل میں آپ کو کوئی خلا نہیں محسوس ہوگی۔“

(ص ۳۴۵)

یہ عجیب و غریب تسلسل ہے جو موج خیال کے بہترین دھاروں کو حذف کر کے

دریافت کیا جاتا ہے۔ ہمارے مغربی نقاد کی سمجھ میں نہیں آتا کہ پہلے، دوسرے اور

پانچویں شعر کا کبار بطن تیسرے اور چوتھے شعر کے ساتھ ہے، وہ گمان کرتے ہیں کہ باقی

سب اشعار تو شاہین کی زبانی ادا ہوتے ہیں، مگر تیسرے اور چوتھے اشعار شاعر کی زبانی ہیں؛

”ایک لمحہ کے لئے شاید وہ (اقبال) بھول جاتے ہیں کہ یہ باتیں شاہین کی زبانی کہی جا رہی ہیں۔ ان شعروں میں (۳، ۴) کی زبان شاعر کی زبان بن جاتی ہے اور اس کے خیالات کی ترجمانی کرتی ہے۔“

(ص ۴۵ - ۴۴)

جناب کلیم الدین احمد بھول جاتے ہیں کہ پوری نظم اور اس کے تمام اشعار ہی شاعر کے خیالات کی ترجمانی کرتے ہیں اور شاعر ہی کی زبان سے ادا ہوتے۔ یہ بات کہ نظم کا موضوع شاہین ہے اور اس میں واحد متکلم کا استعمال اس کے لئے ہوا ہے، تو یقیناً ایسا ہی ہے اور دوسرے تمام اشعار کی طرح نمبر ۳، ۴ بھی تخیلی طور پر شاعر کی زبان سے نہیں، شاہین کی زبان سے ہی ادا ہوتے ہیں، آخر اس میں بے ربطی کیا ہے کہ جس نے یہ کہا کہ

۱۔ میں نے اس نے خاکداں سے کنار کیا جہاں رزق کا نام آب و دانہ ہے“

۲۔ بیاباں کی خلوت مجھے خوش آتی ہے، اس لئے کہ ازل سے مری فطرت راہبانہ ہے،

اسی نے یہ بھی کہا کہ

۱۔ بیاباں میں نہ باد بہاری ہے، نہ گل چیں، نہ بلبل، نہ نغمہ و عاشقانہ کی بیماری

۲۔ اور خیاباں میں یہ سب چیزیں ہوتی ہیں، جن کی وجہ سے خیابانیوں کی ادائیں بہت دلبرانہ ہوتی ہیں، لہذا ان سے پرہیز لازم ہے؟

نظاہر ہے کہ شعر نمبر ۳، ۴ شعر نمبر ۲ ہی کے خیالات کی Concrete اور Convincing

(ٹھوس اور قابل کن) تشریح ہے، جس سے یہ معلوم ہوتا ہے کہ کیسی دل فریب چیزوں سے کنارہ کشی اختیار کی گئی ہے، اور اس تشریح سے اس ترک لذت کی اہمیت آشکارا ہوتی ہے جسے شاہین نے اختیار کیا ہے۔ یہ ترک شاہین کی قناعت اور اس کے زہد پر دلالت کرتا ہے، ساتھ ہی اس کی صلابت و شجاعت کا راز بتاتا ہے۔ چنانچہ پانچواں ہی شعر، بالکل تیسرے اور چوتھے کے تسلسل میں، جس طرح یہ دونوں دوسرے شعر کے تسلسل میں تھے، یہ ہے:

ہوائے بیاباں سے ہوتی ہے کاری

جواں مرد کی ضربتِ غازیانہ

خیاباں کی نزاکتیں کم زوری اور کاہلی پیدا کرتی ہیں، دل بری کی ادائیں سُستی اور آرام طلبی کا باعث ہیں، بادِ بہاری، گل چیں اور بلبلی اور ان سب کی فضا میں عشق و محبت کے عشوے اور نغمے جی کو روگ لگاتے ہیں، طبیعت کو بیمار کرتے ہیں، یہ ساری چیزیں خاکدان کے خمیر میں ہیں اور یہ آب و دانہ کا فتور ہے۔ لہذا خیاباں چھوڑ کر شاہین نے بیاباں کی خلوت، اختیار کی۔ یہ اس کی فطرت، کے عین مطابق ہے، جو راہبوں کی طرح محفلوں اور عشرتوں سے دور رہنا پسند کرتی ہے، اس کے اندر تو گل اور زہد کی شان ہے۔ چنانچہ آگے کے دو اشعار اسی شانِ زہد، اور اس کے ساتھ

ساتھ جواں مرد کی ضربتِ غازیانہ، پر روشنی ڈالتے ہیں:

حمام و کبوتر کا بھوکا نہیں میں

کہ ہے زندگی باز کی زاہدانہ

بچھٹنا، پلٹنا، پلٹ کر بچھٹنا

لہو گرم رکھنے کا ہے اک بہانہ

ان اشعار سے بعض نادان ناقدوں کے اس بے بنیاد الزام کی بھی قطعی

تردید ہو جاتی ہے کہ اقبال کا شاہین فاشنزم کی علامت ہے۔ کم از کم اقبال پرندوں میں شاہین کی قوت و شوکت کا مطمح نظر جبر و تشدد اور خون ریزی نہیں قرار

دیتے۔ اس کے برخلاف وہ شاہین سے اقرار کرتے ہیں کہ اس کی زندگی مزیدانہ،
ہے اور وہ 'حمام و کبوتر کا بھوکا، نہیں ہے، یہاں تک کہ فضا میں اس کا جھپٹنا
پلٹنا، پلٹ کر جھپٹنا، بھی شکار کے لالچ میں دوسرے پرندوں پر حملہ آوری کی
نشان دہی نہیں کرتا، بلکہ "لہو گرم رکھنے کا ہے اک بہانہ" ایک ریاض اور ورزش
ہے جو اں مرد کی ضربتِ غازیانہ، کو قائم رکھنے اور ترقی دینے کے لئے، اور یہ جوانمردی
کوئی معمولی اور محدود قسم کی مردانگی نہیں ہے، اس میں ایک 'مردِ آفاقی' کا انداز ہے؛

نہ چینی و عربی وہ، نہ رومی و شامی

سما سکانہ دو عالم میں مردِ آفاقی

(اقبال - بالِ جبریل، غزل ۴۵)

یہی آفاقیت ہے جو شاہین کو کسی ایک جگہ نشین بنا کر چین سے بیٹھنے نہیں دیتی، یہ
بے سرو سامانی اس پرندے کے فقر و درویشی کی دلیل ہے، گرچہ وہ قوی اور متحرک
ہے، مگر ظالم اور عیش کوش نہیں، اس کی بے نیازی غیرت اور خودی کا ایک
نمونہ پیش کرتی ہے، اس کا زاہدانہ و فقیرانہ جلال بجائے خود ایک تصویرِ جمال ہے؛

یہ پورب، یہ کھم چکوروں کی دنیا

مرا نیلگوں آسمان سے کرانہ

پرندوں کی دنیا کا درویش ہوں میں

کہ شاہین بناتا نہیں آشیانہ

ان شعروں پر، نہایت ربط و تسلسل، ترتیب و تنظیم، مکمل ارتعائے خیال اور فکر انگیزی
اور معنی پروری کے ساتھ، یہ شان دار، حسین اور عظیم تخلیق اختتام پذیر ہوتی ہے۔

شاہین، اقبال کا ایک محبوب اور اہم موضوع ہے اور ان کی شاعری میں اس

کی ایک بنیادی علامتی حیثیت ہے، لفظ 'شاہین' اور اس کے مشتقات کو انہوں

نے بکثرت استعارے کے طور پر مختلف معانی میں استعمال کیا ہے۔ پیامِ مشرق کے

باب و لالہ طور، میں ایک رباعی (یا قطعہ؟) ہے؛

قبائے زندگانی چاک تاکے
چومورائے آشیاں در خاک تاکے؟
بہ پرواز اوشا، سینی بیاموز
تلاشِ دانہ در خاشاک تاکے؟

بالِ جبریل کے مشہور اشعار ہیں؟

عقابی روح جب بیدار ہوتی ہے جو انوں میں
نظر آتی ہے اس کو اپنی منزلِ آسمانوں میں
نہیں تیرا نشیمن قصرِ سلطانی کے گنبد پر
تو شاہیں بے بسیرا کر پہاڑوں کی چٹانوں میں
(ایک جوان کے نام)

یہ اور اس قسم کے بے شمار اشعار کی گونجِ نظم "شاہین" میں محسوس ہوتی ہے۔ اگر
"شاہین" سے وابستہ اقبال کے خیالات کا چند لفظوں میں خلاصہ کیا جائے تو معلوم ہو
گا کہ بنیادی نکات تین ہیں — قوت، اس کے باوجود زہد، دونوں کے
نتیجے میں بلند نگاہی۔ شاہین کے یہی تینوں عناصر زیرِ نظر نظم میں نہایت پیوستگی
اور خوب صورتی کے ساتھ پیش کئے گئے ہیں، اس طرح کہ ایک علامتی نظم ہونے
کے باوجود اس کے اشعار میں ہم بتدریج "پرندوں کی دنیا کا درویش"، کا مجسم ہیولا ابھر
ہوتے دیکھتے ہیں۔

لیکن ہمارے مغربی نقاد نے شاید نظم کی ان خصوصیات پر غور کرنے کی زحمت
بھی گوارا نہیں فرماتی ہے۔ اس لئے کہ ان کا مقصد اقبال کی نظم کا مطالعہ نہیں، بلکہ ہوکنس
کی نظم کے ساتھ اس کا موازنہ کر کے اس میں عیوب نکالنا ہے — عیب چینی کی
مثال ملاحظہ کیجئے؟

"راہب تارکِ دنیا ہوتا ہے، زاہد ہوتا ہے، لیکن غازی نہیں

ہوتا، مجاہد نہیں ہوتا۔" (ص ۳۴۵)

یہ اعتراض نظم کے پانچویں شعر پر ہے، جس میں ضربتِ غازیانہ کی ترکیب ہے اور ہمارے مغربی نقاد کیا چاہتے ہیں کہ اس ترکیب کا مفہوم دوسرے شعر کی فطرت مری راہبانہ سے متصادم ہے اور اس طرح اقبال نے گویا متضاد باتیں کی ہیں چنانچہ فرماتے ہیں:

”اقبال کا شاہین راہب بھی ہے، زاہد بھی ہے، غازی

بھی ہے۔“ (صفحہ ۳۷۵)

اس قسم کے اعتراض سے بدیہی طور پر ثابت ہوتا ہے کہ ہمارے مغربی نقاد یا اردو میں مستعمل الفاظ کے معانی سے واقف نہیں یا شاعر کی زبان میں نہیں سمجھتے یا اقبال کی شاعری سے بالکل بے خبر ہیں۔ زیر نظر نظم میں ’راہب‘ کا استعمال زاہد کی حیثیت سے تو ہوتا ہے مگر تارک الدنیا کے صوفیانہ مفہوم میں قطعاً نہیں ہوا ہے، یہاں تک کہ لفظ ’درویش‘ کا استعمال بھی، گوشتہ گیر کے صوفیانہ مفہوم کے بالکل برخلاف، اشیاء سے بے نیاز ہو کر وسیع فضاؤں میں پرواز کرنے والے کے معنی میں ہوا ہے۔

شاہین کی راہبانہ فطرت کا مطلب شاعر نے نظم کے پہلے ہی شعر میں واضح کر دیا ہے:

کیا میں نے اس خاکداں سے کنار

جہاں رزق کا نام ہے آب و دان

اس کے بعد دوسرے شعر میں پہلے شعر کے مفہوم کے تسلسل میں اور اس کی تشریح کے

لئے کہا گیا:

بیاباں کی خلوت خوش آتی ہے مجھ کو

ازل سے ہے فطرت مری راہبانہ

معلوم ہوا کہ نظم ’شاہین‘ میں رہبانیت کا استعمال قناعت اور خلوت گزینی نیز بلند

پروازی کے لئے ہوا ہے۔ یعنی جس طرح اقبال کی شاعری میں شاہین چند خیالات کی

علامت ہے اسی طرح راہب بھی ہے، بالخصوص شاہین کے سیاق و سباق میں۔ دیکھئے

’تندیل رہبانی‘ کا استعارہ؟

گماں آباد ہستی میں یقین مرد مسلمان کا
بیاباں کی شب تاریک میں فدیہ پیمانی

ظاہر ہے کہ ایسا راسب جو لوگوں کو اندھیرے میں روشنی دکھانے کا عزم رکھتا ہو، زاہد ہونے کے ساتھ ساتھ غاندھی بھی ہو سکتا ہے۔ یہ دونوں صفات اقبال کے مردِ مومن کی شخصیت میں نمایاں طور پر جلوہ گر ہیں، اور شاہین اسی شخصیت کا ایک اشاریہ ہے تاریخِ اسلام کے کئی ہیرو اس شخصیت کے نمونے ہیں۔ شاہین صفت "طارق کی دعا" (اندلس کے میدانِ جنگ میں) یہ ہے؟

یہ غازی یہ تیرے پُر اسرار بندے
جنہیں تو نے بخشا ہے ذوقِ خدائی
دو نیم ان کی ٹھوکر سے صحر اور دریا
سمٹ کر پہاڑ ان کی ہیبت سے رانی
دو عالم سے کوئی ہے بیگانہ دل کو
عجب چیز ہے لذتِ آشنائی
شہادت ہے مطلوب و مقصودِ مومن
نہ مالِ غنیمت، نہ کشورِ کشائی
(بالِ جبریل)

'غازی' کی صفت ایک طرف یہ ہے کہ لذتِ آشنائی اسے دو عالم سے بیگانہ کرتی ہے اور دوسری طرف یہ کہ اس کا مطلوب و مقصود شہادت ہے۔ یہی وہ بلند نگاہ اور باعمل بے نیازی ہے جو شاہین کو بیک وقت راسب و زاہد اور غازی و مجاہد دونوں بناتی ہے اور ان دونوں کیفیات کے درمیان اقبال کے تصور شاہین میں کوئی تضاد نہیں، بلکہ کامل ہم آہنگی ہے۔ اس واضح حقیقت کے باوجود ہمارے مغربی نقاد 'ساقی نامہ' کا مذکور ذیل شعر پیش کر کے فرماتے ہیں؟

کہیں جگرہ شاہین سیماب رنگ
 لہو سے چکوروں کے آلودہ چنگ
 "شاہین صرف بھپٹتا ہی نہیں، وہ حمام و کبوتر کا شکار کرتا ہے اور
 حمام و کبوتر ہوں یا چکوروں ان کے لہو سے وہ آلودہ چنگ رہتا ہے
 اس لئے یہ صرف لہو گرم رکھنے کا ایک بہانہ نہیں ہے۔"

(ص ۳۲۶)

دساقی نامہ کا ایک شعر تو جناب کلیم الدین احمد کو یاد ہے اور وہ اس سے استدلال کرتے
 ہیں، مگر بال جبریل ہی کی یہ نصیحت "وہ کیوں کر فراموش کر گئے؟
 بچہ شاہین سے کہتا تھا عقاب سال خورد
 اے ترے شہپر پہ آساں رفعت چرخ بریں
 ہے شباب اپنے لہو کی آگ میں جلنے کا نام
 سخت کوشی سے ہے تلخ زندگانی انجھیں
 جو کبوتر پر بھپٹنے میں مزا ہے اے پسر
 وہ مزا شاید کبوتر کے لہو میں بھی نہیں

یہاں کبوتر کے لہو میں جو مزا ہے اس سے انکار نہیں، بلکہ اس کا برملا اقرار کیا گیا ہے
 لیکن دیکھنے اور سمجھنے کی بات یہ ہے کہ اقبال شاہین کے سلسلے میں جس چیز پر زور
 دیتے ہیں اور اس پر ندے کو اس چیز کی علامت قرار دیتے ہیں وہ "سخت کوشی" اور
 اس کی یہ تصویر ہے؟

بھپٹنا، پلٹنا، پلٹ کر بھپٹنا

اسی لئے اصل مزا کبوتر کے لہو میں نہیں، اس پر بھپٹنے میں ہے، چکوروں کے لہو سے
 "آلودہ چنگ" رہنے میں نہیں، سیماب رنگ "ہونے میں ہے، اور یہ خصوصیت
 کسی دوسرے کا لہو پینے سے حاصل نہیں ہوتی، خود اپنے لہو کی آگ میں جلنے سے
 میسر آتی ہے؟

ہے شباب اپنے لہو کی آگ میں جلنے کا نام
 یہی وہ جاں سوزی اور سخت کوشی ہے جس سے دنیا کی زندگی کی تلخوں میں شیرینی
 پیدا ہوتی ہے؟

سخت کوشی سے ہے تلخ زندگی انبلیں

لیکن جناب کلیم الدین احمد کو ان سب باتوں کا علم ہے نہ احساس۔ انہیں بس یہ
 ثابت کرنا ہے کہ اقبال کے افکار حقیقی نہیں۔ چنانچہ اپنی خود نوشت سوانح عمری
 سے کبوتر اور باز کا ایک قصہ نقل کر کے نتیجہ نکالتے ہیں؛

”یہ (باز کی کبوتر دشمنی) حقیقت ہے، باقی شاعری ہے۔“

(ص ۲۶۴)

جس واقعے اور حقیقت کا ذکر جناب کلیم الدین احمد نے کیا ہے وہ اقبال کے
 مشاہدے میں بھی آچکی تھی اور ظاہر ہے کہ جس شخص نے شاہین کی ان صفات کا سراغ
 لگایا ہے جن کی طرف بہت کم لوگوں کی نگاہ جاتی ہے، اور ہمارے مغربی نقاد تو یقیناً
 ان شاہینی صفات کا مشاہدہ و مطالعہ کبھی نہیں کر سکے ہیں، اس شخص کو یہ پیش پا افتادہ
 بات، تو معلوم ہی تھی کہ شاہین کبوتر کا شکار کرتا ہے اور وہ ایک شکاری پرندہ ہے۔
 آخر انہوں نے کیا سمجھ کر ”فرمان خدا میں کہا تھا؛

گر ماؤ غلاموں کا لہو سوز لیتیں سے

کبخشک فرومایہ کو شاہین سے لڑا دو

ظاہر ہے کہ یہاں بھی شاہین قوی شکاری کی علامت ہے اور کبخشک فرومایہ کمزور شکار
 کی۔ لہذا نظم شاہین، میں سوال اس کا نہیں ہے کہ علم الحیوانات کے مطابق شاہین
 کیا ہے بلکہ سوال صرف یہ ہے کہ شاعر نے اس پرندے کو کس معنی و مقصد کے لئے
 استعمال کیا ہے؟ اگر ہم شاہین کو ایک استعارہ اور علامت مان لیں، جو وہ بداہتہ
 اقبال کی شاعری میں ہے، تو علم البلاغت کی رو سے ہمیں معلوم ہے کہ مشبہ اور مشبہ بہ
 کی طرح مستعار اور مستعار منہ کے درمیان جزوی تطبیق استعارے کے لئے کافی

ہے۔ چنانچہ اقبال نے شاہین کا استعارہ، اپنے مخصوص پیغام کے سیاق و سباق میں اس کی چند مخصوص جزئیات کے پیش نظر استعمال کیا ہے، نہ کہ عام اور تمام صفات کو سامنے رکھ کر، حالاں کہ وہ اس کی ان صفات سے، جو مخصوص جزئیات سے مختلف اور ان کے علاوہ ہیں، نہ صرف یہ کہ اچھی طرح واقف ہیں بلکہ اپنے مخصوص پیغام سے الگ ہو کر عام معنوں میں ان کا استعمال بھی کرتے ہیں، جیسا کہ فرمانِ خدا کے محو کہ بالا شعر میں ہوا ہے۔

جناب کلیم الدین احمد کے اندازِ تنقید سے ہویدا ہے کہ انہوں نے اس معروضی، علمی اور مرتب و منظم طریقے سے 'شاہین' کا مطالعہ نہیں کیا ہے۔ لہذا وہ بھی بعض دوسرے سطحی اور سرسری مطالعہ کرنے والوں کی طرح یہ سستا اور عامیانا و سوقیانا قسم کا اعتراض دوسروں سے بھی زیادہ بھونڈے طریقے پر کرتے ہیں؛

"یہ پورب، یہ پچھم، چکوروں کی دنیا

شاہین چکوروں اور ان کی دنیا کو حقارت کی نظر سے دیکھتا ہے
اور اپنی طاقت پر اسے غرہ ہے، کیوں کہ وہ لہو سے چکوروں
کے آلودہ چنگ رہتا ہے۔ شاید اسی لئے کسی نے کہا ہے کہ
اقبال میں Fascist رجحان تھا اور وہ نرمی طاقت کے پجاری
تھے۔"

(ص ۳۴۷)

یہ ایک نہایت پُر مذاق تنقید ہے، بالکل مسخرا پن ہے۔ ایک مصرعے پر ہی اعتراض کا محل تعمیر کر لیا گیا ہے، جب کہ پورا شعر ہے؛

یہ پورب، یہ پچھم، چکوروں کی دنیا

مرا نیلگوں آسماں بے کرانہ

اب ذرا غور کیجئے کہ شاعر نے پہلے مصرعے میں پورب اور پچھم کی حد بندیوں کو چکوروں

کی دنیا کہا ہے، جب کہ اپنی وسیع دنیا اس نے بے کراں نیلگوں آسماں کو قرار دیا ہے
خود جناب کلیم الدین احمد اقرار کرتے ہیں؟

”بہر کیف وہ (شاعر پاشا، مین) دو دنیاؤں کا مقابلہ کرتا ہے وہ
ایک طرف یہ پورب پھم چکوروں کی دنیا ہے اور دوسری طرف
وہ نیلگوں آسماں بے کراں ہے۔“

(ص ۲۲۷)

جب حقیقت امر یہ ہے تو پھر فقط ایک مصرعے پر اعتراض جڑنے کا حاصل؟
اعتراض برائے اعتراض؟ یقیناً اور بد اہتہ یہی ہے جو جناب کلیم الدین احمد کی معترضاً
تتقید کا امتیازی اور کاروباری نشان Trade Mark ہے۔ اگر اقبال کسی
کی تحقیر، وہ بھی ضعیف کی تحقیر، کونا چاہتے ہیں، جیسا کہ ہمارے نقاد سمجھنا چاہتے ہیں
تو اس مصرعے میں کس کی تحقیر ہے؟

کنجشک فرومایہ کو شاہیں سے لڑا دو

کنجشک کو فرومایہ ضرور کہا ہے، مگر ظاہر ہے کہ اس کی تحقیر کے لئے نہیں، بلکہ ایک
مظلوم اور ضعیف کی حیثیت سے اس کے ساتھ ہم دردمی کے لئے، جب کہ یہاں
شاہین کے عام روایتی مفہوم کے پیش نظر اس کو ایک جانا برونظام شہ زور کی حیثیت
سے نشانہ بنایا گیا ہے۔ چنانچہ یہ بیان نہایت لغو اور مضحکہ خیز ہے کہ:
”اقبال میں Fascist رجحان تھا اور وہ نری طاقت کے

پجاری تھے۔“

وہ اقبال (فطرت) کے اس اصول اور تاریخ کے اس سبق سے یقیناً آگاہ ہیں؟

تقدیر کے قاضی کا یہ فتویٰ ہے ازل سے

ہے جرم ضعیفی کی سزا مرگ مفاجات

(ابوالعلا معری - بال جبریل)

اس شعر کے انداز اور پوری نظم کے بیان سے، جس کا یہ آخری شعر بطور نتیجہ و سبق

درج کیا گیا ہے، ظاہر ہے کہ اقبال کو ان لوگوں سے ہمدردی ہے جو جرمِ ضعیفی کے مرتکب، یا زیادہ صحیح لفظ میں ملزم، اپنے کسی قصور کے بغیر، ہیں، چنانچہ وہ (اقبال) چاہتے ہیں کہ ضعیفوں کو قوت حاصل کر کے قویوں کے ساتھ مقابلہ کرنے پر ابھاریں۔ خود خدا کی زبانی انہوں نے یہ فرمان جاری کر دیا ہے کہ:

کنجشک فرومایہ کو شاہیں سے لڑا دو

یہی وجہ ہے کہ ضربِ کلیم کے آغاز میں "ناظرین" سے خطاب کر کے تلقین کرتے ہیں:

جب تک نہ زندگی کے حقائق پہ ہو نظر

تیرا زجاج ہو نہ سکے گا حریفِ سنگ

نہ زورِ دست و ضربتِ کاری کا ہے مقام

میدانِ جنگ میں نہ طلب کر لو تے چنگ

خونِ دل و جگر سے ہے سرمایہٴ حیات

فطرتِ لہو ترنگ ہے غافل! نہ جل ترنگ

یہ واقعہ "زندگی کے حقائق" ہیں۔ عدم تشدد Non-violence کا

فلسفہ ایک لایعنی چیز ہے اور جو لوگ بھی اس کی تلقین کرتے ہیں وہ یا تو زندگی کے حقائق سے بالکل بے خبر ہیں یا محض دکھاوا Hypocrisy کرتے ہیں۔ عصرِ حاضر

میں گاندھی جی نے اس نام نہاد فلسفے کو محض ایک سیاسی حربے Political

Stunt کے طور پر انگریز حاکموں کے مقابلے میں استعمال کیا، صرف اس لئے

کہ وہ برطانوی سامراج کی طاقت کا مقابلہ طاقت سے کرنے کی صلاحیت نہیں رکھتے

تھے، مگر ان کے اس فلسفے کا بھرم کھل گیا جب انہوں نے پہلی اور دوسری جنگ

عظیم میں جرمنی کے مقابلے پر برطانیہ اور اس کے رفقاء کا ساتھ دیا، اس لئے کہ ان

کے خیال میں یہ حق و ناحق یا خیر و شر کی جنگ تھی، جس میں ایک حق پسند غیر جانبدار

نہیں رہ سکتا اور ایسے موقع پر شر کے خلاف ہتھیار اٹھانا نہ صرف جائز بلکہ ضروری

ہے۔ جب معاملے کی اصلیت یہ ہے تو پھر عدم تشدد کا مطلق فلسفہ چہ معنی دارد؟

خیر و شر اور حق و باطل کی رزم آراتی اور اس میں خیر اور حق کے لئے شر اور باطل کے خلاف
مسلح جہاد ہی کے علمبردار اقبال بھی ہیں؛

ستیزہ کار رہا سے ازل سے تا امروز
چراغِ مصطفوی سے شرارِ بولہبی
(ارتقا - بانگِ درا)

ہو حلقہ ریا راں تو بریشیم کی طرح نرم
رزمِ حق و باطل ہو تو نو لاد ہے مومن

(مومن - ضربِ کلیم)

یہی وہ روح اور روحانی جدلیات ہے جس پر دنیا کی ہر نظریاتی کشمکش مبنی
ہے اور جس کے نتیجے میں تاریخ کے انقلابات بھی رونما ہوتے ہیں اور ارتقائے
حیات کا بھی سامان ہوا ہے، جس سے گریز کھلی شکست اور مسائل زندگی سے فرار
ہے؛

مجاہدانہ حرارت نہ رہی صوفی میں
بہانہ بے عملی کا بنی شرابِ الست
فقیہ شہر بھی رہبانیت پہ ہے مجبور
کہ معرکہ میں شریعت کے جنگِ دست بستہ
گریز کشمکش زندگی سے مردوں کی
اگر شکست نہیں ہے تو اور کیا ہے شکست

(شکست - ضربِ کلیم)

”سلطان ٹیپو کی وصیت“ یہ ہے؛

باطل دوئی پسند ہے، حق لاشریک ہے
شرکت میانہ حق و باطل نہ کر قبول

(ضربِ کلیم)

حق کے لئے سرفروشی کی ایک تاریخی مثال اور عظیم الشان نمونہ حضرت امام حسین رضی اللہ عنہ کا ہے جو اقبال کے سب سے بڑے علامتی شاہین ہیں اور ان کی شخصیت کو شاعر نے مجاہدِ حق کا ایک مستقل استعارہ بنا دیا ہے؟

حقیقت ابدی ہے مقامِ شبیری

قوتِ اقبال کے نزدیک حیات کا ایک بنیادی عنصر ہے، جسے وہ جلال سے بھی تعبیر کرتے ہیں اور ان کے خیال میں زندگی کے اندر توازن اسی وقت قائم ہو سکتا ہے جب جمال کے ساتھ ساتھ جلال بھی موجود رہے؟

مرے لئے ہے فقط زورِ حیدری کافی
ترے نصیبِ فلاطون کی تیزیِ ادراک
مری نظر میں یہی ہے جمال و زیبائی
کہ سر بسجود ہیں قوت کے سامنے افلاک
نہ ہو جلال تو حسن و جمال بے تاثیر
نرا نفس ہے اگر نغمہ ہو نہ آتشِ ناک
مجھے سزا کے لئے بھی نہیں قبول وہ آگ
کہ جس کا شعلہ نہ ہو سرکش و بے باک

(جلال و جمال - ضربِ کلیم)

ان اشعار میں 'فلاطون کی تیزیِ ادراک' پر 'زورِ حیدری' کو ترجیح دی گئی، حالانکہ حضرت علی رضی اللہ عنہ کے ساتھ ساتھ علم کے بھی دھنی تھے اور اسلام کے فلسفیانہ تصوف کے سارے سلسلے ان تک ہی پہنچتے ہیں، یہاں تک کہ ایک روایت کے مطابق انہیں 'بابِ علم' خود زبانِ نبوت نے کہا ہے، مگر افلاطون کے مقابلے میں اقبال حضرت علی رضی اللہ عنہ کے زورِ بازو کو نمایاں کرتے ہیں اور حیدری کو بھی شبیری کی طرح ایک استعارہ بنا دیتے ہیں؟

جسے نانِ جوئی بخششی ہے تو نے

اسے بازوے حیدر بھی عطا کر

یہ ترجیح 'زندگی کے حقائق' کے پیش نظر ہے؛

حقائقِ ابدی پر اساس ہے اس کی

یہ زندگی ہے، نہیں ہے طلسمِ افلاطون

(مدنیّتِ اسلام - ضربِ کلیم)

اقبال انسانی کردار میں حقیقت پسندانہ توازن چاہتے ہیں۔ ان کا مثالی انسان ایک مرکب،

معتدل اور جامع شخصیت کا حامل ہے؛

قہاری و عفارمی و قدوسی و جبروت

یہ چار عناصر ہوں تو بنتا ہے مسلمان

(مردِ مسلمان - ضربِ کلیم)

اقبال قوت کے بارے میں فی الواقع کیا نظریہ رکھتے ہیں وہ اس فکر انجیز نظم سے قطعی

طور پر واضح ہو جاتا ہے؛

اسکندر و چنگیز کے ہاتھوں سے جہاں میں

سو بار ہوتی حضرتِ انساں کی قباچاک

تاریخِ امم کا یہ پیامِ ازلی ہے

صاحبِ نظر! بشرِ قوت ہے خطرناک

اس سیلِ سبک سیر و زمین گیر کے آگے

عقل و نظر و علم و ہنر ہیں خس و خاشاک

لا دیں ہو تو ہے زہرِ ہلاہل سے بڑھ کر

ہو دیں کی حفاظت میں تو ہر زہر کا تریاق

(قوت اور دیں - ضربِ کلیم)

اس سلسلے میں اقبال کو اہل مغرب اور ان کے مشرقی شاگردوں سے، جن میں ایک

جناب کلیم الدین احمد بھی ہیں، یہ شکایت ہے کہ یہ حضرات اسلامی جہاد پر تو اعتراض کرتے ہیں، حالانکہ یہ نہایت معقول حدود میں صرف حق کے دفاع کے لئے باطل کیخلاف تیغ آزماتی ہے، مگر اہل مغرب صرف سامراجی اور نوآبادیاتی مفادات کے لئے، یعنی "باطل کے فال و فر کی حفاظت کے واسطے" کمزور قوموں پر ظلم و ستم کے پہاڑ توڑتے ہیں تو مغرب پرست اس جارحانہ جنگ بازی کے جواز تلاش کرتے ہیں؛

تعلیم اس کو چاہتے ترک جہاد کی
 دنیا کو ہو جس کے پنجہ زخونیں سے ہو خطر
 باطل کے فال و فر کی حفاظت کے واسطے
 یورپ زدہ میں ڈوب گیا دوش تا کر
 ہم پوچھتے ہیں شیخ کلیسا نواز سے
 مشرق میں جنگ شر ہے تو مغرب میں بھی ہے شر
 حق سے اگر غرض ہے تو زیبا ہے کیا یہ بات
 اسلام کا محاسبہ، یورپ سے درگزر

(جہاد - ضرب کلیم)

بعض بے خبر لوگ اقبال کے تصور شاہین کے سرچشمے کے طور پر نطشہ کے فلسفہ بقوت کا ذکر کرتے ہیں۔ لیکن وہ غور نہیں کرتے کہ اقبال نے تو نطشہ کو "مجنوب فرنگی" کہا ہے اور اسے ایک سبق دینے کی بات کی ہے۔

اگر ہوتا وہ مجنوب فرنگی اس زمانے میں

تو اقبال اس کو سمجھاتا مقام کبریا کیا ہے

"مجنوب فرنگی" کی ترکیب پر خود اقبال نے یہ نوٹ دیا ہے؛

"جرمنی کا مشہور مجنوب فلسفی نیٹشا، جو اپنے قلبی واردات کا صحیح

اندازہ نہ کر سکا اور اس لئے اس کے فلسفیانہ افکار نے اسے

غلط راستے پر ڈال دیا :-

(بالِ جبریل)

ضربِ کلیم میں "حکیم نطشہ" کے عنوان سے پوری نظم ہی ہے

حریفِ نکتہ رتوحید ہو سکا نہ حکیم

نگاہ چاہیے اسرارِ لا الہ کے لئے

خدا نگ سینہ گردوں ہے اس کا فکر بلند

کند اس کا تخمیل ہے ہر و ماہ کے لئے

اگر چہ پاک ہے طینت میں راہی اس کی

تبرس رہی ہے مگر لذتِ گنہ کے لئے

اقبال نے اپنے ایک مکتوب میں بھی واضح کیا ہے کہ نظریہ ر خودی کی تشکیل میں

نطشہ کے افکار کا کوئی دخل نہیں۔ نطشہ فوق البشر کا قاتل تھا، اور اقبال کی اسلام

پسندی اس تصور کو قبول کر ہی نہیں سکتی تھی، اس لئے کہ اس سے شرک کی بو آتی ہے

اور انسان کا مقام نیم خدا کا ہو جاتا ہے، جو اسلامی توحید کے بالکل خلاف ہے اور توحید

اقبال کا محبوب ترین موضوع تھا۔

بعض لوگ اقبال کے تصور شاہین کے سلسلے میں مسولینی کا ذکر بھی کرتے ہیں۔ اس

قسم کی باتیں کرنے والا نیم ملا ہیں، جو ناقص مطالعے کی بنیاد پر طرح طرح کے خیالات

قائم کر لیتے ہیں۔ ایسے لوگوں نے اقبال کا منظم مطالعہ کیا ہی نہیں، وہ نہ کافی غور و

خوض سے کام لیتے ہیں اور نہ کسی بات کو اس کے صحیح پس منظر میں دیکھتے ہیں۔ مسولینی

پر اقبال کی دو نظیں ہیں، ایک بالِ جبریل میں، جس کا ما حاصل صرف یہ ہے کہ اٹالیہ

کے مردِ آہن نے اپنی مری ہوتی قوم کو زندہ کر دیا اور اس کی شخصیت کے جادو سے

ایک قدیم قوم میں، جو بوسیدہ و فرسودہ ہو چکی تھی، نئی زندگی کے آثار نظر آنے لگے،

چشم پیران کہن میں زندگانی کا فروغ

نوجواں تیرے ہی سوزِ آرزو سے سینہ تاب

یہ محبت کی حرارت ، یہ تمنا ، یہ نمود
 فصل گل میں پھول رہ سکتے نہیں زیر حجاب
 نغمہ بہاتے شوق سے تیری فضا مغمور ہے
 زخمہ در کا منتظر تھا تیری فطرت کا رباب
 فیض یہ کس کی نظر کا ہے ؟ کرامت کس کی ہے ؟
 وہ کہے جس کی نگہ مثل شعاع آفتاب
 (مسولینی)

یہ رسولینی کا تعمیری دور تھا، جب اس نے صرف اپنی قوم کو ایک بار پھر، صدیوں کی
 پسماندگی کے بعد، ترقی کی شاہراہ پر کھڑا کر دیا تھا اور دیگر ترقی یافتہ اقوام یورپ
 کے مساوی سطح پر لے آیا تھا۔ بجائے خود اس کا رنامے سے کوئی بھی حقیقت پسند
 انکار نہیں کر سکتا۔ لیکن جب رسولینی کا تخریبی دور شروع ہوا اور اس نے جارحیت
 کی راہ اختیار کی تو اس کے سامراجی عزائم کے خلاف اقبال نے بھی آواز بلند کی اور
 ۱۹۳۵ء میں "ابی سینا" لکھ کر جیشہ پراٹھی کے جارحانہ حملے کی شدید مذمت کی ؟
 اے واتے آبروتے کلیسا کا آئینہ
 رومانے کر دیا سر باز از فاش فاش

پیر کلیسا ! یہ حقیقت ہے دل خراش
 (ضربِ کلیم)

اس نظم میں روما کے ساتھ ساتھ پورے یورپ کی مذمت ہے، اس لئے کہ رسولینی
 کے اطالیہ سے پہلے یورپ کی دوسری قومیں برطانیہ، فرانس اور پرتگال بھی نوآبادیاتی
 سامراج دنیا، بالخصوص ایشیا اور افریقہ میں پھیلا چکے تھے۔ چنانچہ نظم کے محولہ بالا آخری
 بند سے پہلے کے دو بند اس طرح ہیں :

یورپ کے کورگسوں کو نہیں ہے ابھی خبر
 ہے کتنی زمہرناک ابی سینیا کی لاش

ہونے کو ہے یہ مردہ دیرینہ قاش قاش

تہذیب کا کمال شرافت کا ہے زوال

غارنگری جہاں میں ہے اقوام کی معاش

ہر گورگ کو ہے برہہ معصوم کی تلاش

مغربی سامراجیت اور نوآبادیت کی عام مذمت کا یہی رُخ اقبال کی مسولینی پر دوسری نظم
میں نمایاں ہے؟

کیا زمانے سے نرالا ہے مسولینی کا جرم؟
بے محل بگڑا ہے معصومانِ یورپ کا مزاج
میں پھٹکتا ہوں تو تھلپنی کو بُرا لگتا ہے کیوں
ہیں سبھی تہذیب کے اوزار، تو تھلپنی میں چھانج
میرے سودائے ملوکیت کو ٹھکراتے ہو تم
تم نے کیا توڑے نہیں کمزور قوموں کے زجاج
یہ عجائب شجرے کس کی ملوکیت کے ہیں
راجدھانی ہے، مگر باقی نہ راجا ہے نہ راج
آل سینر چوب نے کی آب یاری میں رہے
اور تم دنیا کے بخر بھی نہ چھوڑو بے ضراج
تم نے لوٹے بے نوا صحرائشینوں کے خیام
تم نے لوٹی کشت و ہتقال، تم نے لوٹے تخت و تاج
پردہ تہذیب میں غارتگری، آدم کشی
کل روارکھی تھی تم نے، میں روارکتا ہوں آج

(مسولینی - ضرب کلیم)

یہ اشعار مسولینی نے اپنے مشرقی اور مغربی حریفوں سے خطاب کر کے کہے ہیں۔ ۳۵ء
ہی میں ۱۲ اگست کو یہ نظم لکھی گئی تھی، جب کہ اس سے چار روز قبل ۱۸ اگست کو

”ابی سینیا“ تخلیق کی گئی تھی۔ دونوں کا مفہوم ایک ہے :

پردہ تہذیب میں غارت گری، آدم کشی

کل روارکھی تھی تم نے، میں روارکھتا ہوں آج

مسوئینی کی زبان سے نہ صرف اس کی اپنی بلکہ تمام مغربی اقوام کی ”غارت گری، آدم کشی“ کا برملا اعتراف یہ ثابت کرنے کے لئے کافی ہے کہ نہ صرف یہ کہ اقبال فاشنزم کے کھلے مخالف ہیں اور ہر قسم کے سامراجی ظلم و تشدد کی مذمت کرتے ہیں بلکہ وہ ”نری طاقت کے پجاری“ نہیں ہیں۔ جو شخص ”صاحب نظر“ کو تہذیبہ کرتا ہو کہ ”نشرِ رقت ہے خطرناک“ اس پر طاقت پرستی کا الزام ایک لغو اہتمام کے سوا کیا ہے؟ بات صرف اتنی سی ہے کہ اقبال نہ ترکِ دنیا کے قائل ہیں نہ دین و دنیا کی کلیسائی تفریق کے روادار ہیں۔ وہ انسانیت کا توازن برقرار کرنے اور رکھنے کے لئے روحانی قوت اور مادی طاقت کے درمیان ایک اعتدال اور ہم آہنگی چاہتے ہیں۔ ”ترک“ کے بارے میں ان کا تصور یہ ہے :

کمالِ ترک نہیں آب و گل سے ہجوری

کمالِ ترک ہے تسخیرِ خاکی و نوری

(بالِ جبریل)

تسخیرِ کائنات کی اس جدوجہد میں جو انسان کا منبھی فریضہ ہے وہ ایک ایسے مثالی ”فقر“ کے طالب ہیں جس کی دستاویز خونِ دل شیراں سے لکھی جاتے اور جس کے ”گویاں میں ہنگامہ رستاخیز“ ہو؟

اب حجرہ صوفی میں وہ فقر نہیں باقی

خونِ دل شیراں ہو جس فقر کی دستاویز

اے حلقہ درویشاں وہ مرد خدا کیسا؟

ہو جس کے گویاں میں ہنگامہ رستاخیز

(بالِ جبریل)

یہی فقرِ اسلام ہے؟

لفظِ اسلام سے یورپ کو اگر کد ہے تو خیر

دوسرا نام اسی دین کا ہے فقرِ غیور

اور اسی فقر کو اقبال مستقبل کا دین سمجھتے ہیں جس طرح یہ ماضی کا دین رہا ہے؟

اب ترا دور بھی آنے کو ہے اے فقرِ غیور

کھاگتی روحِ فرنگی کو ہواتے زروِ سیم

(فقر و ملوکیت - ضربِ کلیم)

یہ 'فقرِ غیور' اگر ملتِ اسلامیہ کے شاہین بچوں کا شعار بن جاتے تو وہ ہر مشکل کو دور

اور ہر مسئلے کو حل کر سکتے ہیں، اس لئے کہ

عقابی روح جب بیدار ہوتی ہے جوانوں میں

نظر آتی ہے اس کو اپنی منزلِ آسمانوں میں

اس لئے 'مسلمان کا زوال' کی تشنیت اور اس کے علاج کی ترکیب اقبال کے

نزدیک یہ ہے؟

اگرچہ زر بھی جہاں میں ہے قاضی الحاجات

جو فقر سے ہے میسر تو نگرگی سے نہیں

اگر جواں ہوں مری قوم کے جسور و غیور

قلندری مری کچھ کم سکندری سے نہیں

سبب کچھ اور ہے تو جس کو خود سمجھتا ہے

زوال بندہ مومن کا بے زری سے نہیں

اگر جہاں میں میرا جوہر آشکار ہوا

قلندری سے ہوا ہے تو نگرگی سے نہیں

(مسلمان کا زوال - ضربِ کلیم)

یہی قلندری شاہین میں پائی جاتی ہے، جو پرندوں کی دنیا کا درویش ہے،

وہ "جبور" بھی ہے اور "غیور" بھی۔ شاہین کی ان اعلیٰ صفات کا ذکر اقبال نے اپنے ایک مکتوب میں بھی کیا ہے، اور انہی صفات کے ایک ٹھمے کے طور پر وہ شاہین کا علامتی و استعاراتی استعمال کرتے ہیں۔

یہ باتیں تو 'شاہین' کے تخیل کے بارے میں ہوتیں جس کی واقفیت جناب کلیم الدین احمد کو بہت ہی تھوڑی ہے۔ یہی معاملہ اس نظم کی فن کاری کا ہے، جس کا احساس و شعور بھی ہمارے مغربی نقاد کو کم ہی ہے۔ جس طرح وہ "لالہ رصحرا" کو سمجھنے سے یکسر قاصر ہے تھے اسی طرح 'شاہین' کا فہم ان کے بس کی بات نہیں معلوم ہوتی، جیسا کہ ہم نظم کے تخیل کے سلسلے میں دیکھ چکے ہیں۔ موصوف جس طرح 'لالہ رصحرا' میں بنیاتی شاعری کا تجسس کر کے ناکام ہوتے تھے اسی طرح شاہین میں جیوانیاتی شاعری کی جستجو کر کے نامراد ہوتے ہیں۔ وہ انگریزی شعراء کے بعض نمونوں کو سامنے رکھ کر شاعری

کو کبھی Botany (علم نباتات) اور کبھی Zoology (علم حیوانات) کی سطح پر لانا چاہتے ہیں۔ ان کا مطلع نظر فطرت کی شاعری Nature Poetry ہے، جبکہ اقبال کا مقصد ہی سرے سے یہ نہیں ہے، انہوں نے جس طرح 'لالہ رصحرا' کو اپنے پیغام کے ایک جز کا اشاریہ و استعارہ بنایا تھا اسی طرح 'شاہین' کو بھی ایک علامت ہی بنا کر پیش کرتے ہیں، اور پھول یا پرندے کی چند حقیقی و فطری جزئیات صرف اس لئے پیش کرتے ہیں کہ ان سے ہی علامت و استعارہ کے اشارات مرتب کریں، اسی لئے وہ صرف اتنی ہی جزئیات پیش کرتے ہیں جتنی ایک خاص پیغام کے استعارہ و علامت کے لئے ضروری ہیں اور اس سے زیادہ جزئیات نگاری کی کوشش بالقصد نہیں کرتے، ورنہ ان کی شاعری کا مقصد ہی فوت ہو جاتا، حالانکہ لالہ اور شاہین کا جتنا مشاہدہ و مطالعہ اقبال نے کیا ہے اتنا کسی انگریزی شاعر کے بس کی بات نہیں، اس لئے کہ ان دونوں مظاہر فطرت کا ظہور زمین کے اس خطے ہی میں زیادہ ہے جس سے اقبال کا تعلق ہے جب کہ انگریزی شعراء کے علاقے میں یہ ظہور بہت ہی معمولی اور ناقص قسم کا ہے۔ لالہ ہو کہ شاہین (یا سورج مکھی) کبھی کی خاص جلوہ گاہ صحرا ہے (یا کھلی دھوپ) جو گوم ممالک

کی چیز ہے، یعنی مشرق کی، نہ کہ سرد ممالک یعنی مغرب کی۔
 بہر حال، ہمارے مغربی نقاد اقبال کے دشمنین، اور ہوپکنس کے 'دی ونڈ ہور'
 کے فنی موازنے کی تمہید اس شان سے باندھتے ہیں۔ سب سے پہلے تو اپنے
 مخصوص Free Style میں کچھ غیر متعلق سی خبریں بٹ بٹ کر کے فرماتے ہیں؛
 "لیکن اس نکتے سے زیادہ اہم نکتہ یہ ہے کہ جو کچھ بھی پیش کیا جاتا
 اس میں شعریت ہو، فن کارانہ حسن ہو۔"

(ص ۳۴۸)

یہ "Running commentary" اقبال کے اس شعر پر کی گئی ہے؛

نوع دیگر ہیں، جہاں دیگر شود
 ایں زمیں و آسماں دیگر شود

گویا جناب کلیم الدین احمد یہ کہنا چاہتے ہیں کہ ایک شاعر کا مشاہدہ و مطالعہ کتنا ہی نادر
 تازہ اور منفرد ہو مگر وہ شعریت، اور فن کارانہ حسن، سے خالی ہو سکتا ہے، جیسا کہ
 موصوف کا مطلب معلوم ہوتا ہے، اقبال کا مشاہدہ رکائیات اور مطالعہ حیات ہے۔
 اس کے بعد ارشاد ہوتا ہے؛

"بہر کیف اب The Wind Hover کو لیتے۔ لیکن اس
 سے پہلے میں آپ کی توجہ ٹینیسن کی ایک مختصر سی نامکمل نظم کی
 طرف مبذول کرانی چاہتا ہوں؛"

(ص ۳۴۸)

چنانچہ The Eagle Fragment کو نقل کر کے اس کا تجزیہ شروع کر دیتے
 ہیں اور نتیجہ اخذ کرتے ہیں؛

"ظاہر ہے کہ یہ مختصر سی نظم بہت کامیاب ہے اور کامیاب اس
 لئے کہ شاعر خیالات میں الجھ کر رہ نہیں جاتا، وہ صاف، واضح،
 متعین اور ڈرامائی تصویر پیش کرتا ہے۔" (ص ۳۴۹)

یعنی شاعری کا معیارِ کمال یہ ہے کہ اس میں 'خیالات'، 'مہنیں ہوں'، 'بس'، 'صاف'،
واضح، متعین اور ڈرامائی تصویر، ہو! مطلب یہ کہ مستوری، بلکہ فوٹو گرافی ہو، اور وہ بھی
ڈرامائی قسم کی، اور فوٹو + فوٹو = شاعری!! ایسے ایسے لغو تصورات پر دعویٰ ہے
نقادی کا۔ غریب اردو بھی، کیسے کیسے ستم ظریفوں کی پردہ پوشی کئے ہوتے ہیں!
اس فری اسٹائل کے خاتمے پر ایک بار پھر فرماتے ہیں:

"اب The Wind Hover کو لیجئے"

(ص ۳۴۹)

لیکن یاد آتا ہے کہ جس بیساکھی کے سہارے آگے بڑھنا ہے وہ چھوٹ گتی ہے،
لہذا موضوع کے کنارے آکر پھر پلٹتے ہیں؟

"لیکن دو تین باتیں کہہ دی جائیں تاکہ اس نظم کو سمجھنے میں سہولت

ہو۔ رچرڈز نے کہا ہے۔۔۔۔۔"

(ایضاً)

جناب کلیم الدین احمد کو نہ تو اپنے فہم پر اعتماد ہے نہ دوسروں کے۔ اس لئے
انہوں نے سب سے پہلے تو انٹرمیڈیٹ میں پڑھی ہوئی ٹینیسن کی نظم کا سہارا لیا
اس کے بعد وہ آتی، اسے، رچرڈز کی سندے آتے۔ اس طرح اردو کے قاری
کا پورا کلاس لے کر ہمارے مغربی نقاد نے اس کے ذہن کو اچھی طرح مرعوب کر
دیا، جو ان کی خاص اور نمایاں تنقیدی Strategy اور Tachnique دونوں
ہے، تب اپنے مطلب پر آتے اور اردو شاعری کے سب سے اہم اور عظیم
نمونے کلامِ اقبال پر چاند ماری شروع کر دی۔ اب چونکہ ہمارے نقاد کے دل میں
ہو پکنس کے مبہم اور ژولیدہ فکر ہونے کا چور موجود ہے، لہذا اپنے مدوح کی
پر اگندہ خیالی پردہ ڈالنے کے لئے موصوف نے مشکل گوئی کو ہی معیار سخن بنا دیا،
چنانچہ رچرڈز کے بیان سے نتیجہ نکال کر اسے ہو پکنس کی شاعری کے ساتھ اس
طرح جوڑ دیا:

اب The Wind Hover کو لہجے :-

(ص ۳۵۳)

اور اب واقعی "ہوا میں چکرانے والا" (دی ونڈ ہوور) کا ذکر شروع ہو جاتا ہے اور قارئین کی جان میں جان آتی ہے کہ تنقید کا ہوائی جہاز جو اتنی دیر سے اپنے اڈے کے اوپر ہی اوپر قلابا زیاں کھا رہا تھا اب خدا کر کے واقعی منزل پر اتر گیا ہے۔ دونوں نظموں کا پہلا شعر درج کیا جاتا ہے؟

کہاں کیا میں نے اس خاکداں سے کنار

جہاں رزق کا نام ہے آب و دانہ

اور کہاں

"I caught this morning, morning

minion, kingdom

of day light's dauphin, dapple-dawn-

drawn falcon"

(ص ۳۵۳)

اس پر تبصرہ ہوتا ہے :

"اقبال کے یہاں صرف ایک نثری بیان ہے۔ میں نے اس

خاکداں سے کنار کیا جہاں رزق کا نام آب و دانہ ہے۔ اس میں

نہ تو جذبات کی گرمی ہے نہ تخیل کی رنگ آمیزی۔ بخلاف اس کے

ہوکنس میں ایک مسرت آمیز حیرت ہے کہ اسے یہ نایاب تجربہ

حاصل ہو گیا ہے۔ اسی لئے وہ کہتا ہے "I caught" یہ نہیں

کہ اس نے واقعی شاہین کو پکڑ لیا تھا بلکہ اس لئے کہ اسے صبح

کے دُلا رے آفتاب کو چمک کا جلوہ میسر ہو گیا تھا جسے بوقلمونی صبح

کا حسن کھینچ لایا تھا۔ پھر یہاں شعرت بھی ہے، جذبات کی گرمی

بھی ہے اور تخیل کی رنگ آمیزی بھی۔

(ص ۵۴ - ۳۵۳)

اس کے بعد انگریزی شاعر کے اسلوب کی تعریف کی جاتی ہے اور Alliteration کا حسن اجاگر کرتے ہوئے کہا جاتا ہے:

”وہ تکرارِ حروف Alliteration کو صرف ترنم پیدا کرنے کے لئے استعمال نہیں کرتا بلکہ لفظوں کو مربوط کرنے کے لئے۔ اس طرح تین الفاظ گویا ایک لفظ بن جاتے ہیں اور بات کم لفظوں میں اور زیادہ موثر اور یادگار طور پر کہی جاتی ہے۔“

(ص ۳۴۵)

جناب کلیم الدین احمد کے یہ سارے تنقیدی بیانات توڑ مروڑ اور Distortion اور تحریف Perversion کا اعلیٰ نمونہ ہیں۔ اقبال کے شعر کو ”نثری بیان“ قرار دینے کے لئے صرف ایک جملے میں اس کا معنی بتا دیا گیا اور ہو پکنس کی سطروں میں ”شعریت“ تلاش کرنے کے لئے اس کی بھونڈی تکرارِ حروف اور ژولیدہ ترکیب الفاظ تک کی مداحی کی گئی ہے اگر شعریت کے نقطہ نظر سے دیکھا جائے تو ہو پکنس کا بیان نہایت پر تصنع، پُر پیچ اور سستی قسم کی ترنم آفرینی پر مشتمل معلوم ہو گا، جبکہ اقبال کے بیان میں ایک خیال انگیز تصویر کے اجزا کو ایسے مرتب، سلیس اور دبیز انداز میں پیش کیا گیا ہے کہ نفاست تخیل کے ساتھ ایک پُر اثر آہنگ نغمہ بھی نہایت فطری اور بے ساختہ طور پر پیدا ہو گیا ہے۔

جناب کلیم الدین احمد اپنی شعری حیات کے گند ہونے کے سبب ”خاکداں“ اور اس سے وابستہ ”آب و دانہ“ پر غور نہیں کر سکے۔ وہ اس لطیف ایمائیت کو بھی نہیں سمجھ سکے کہ شاعر نے دوسرے کی زبانی پرندے کے جسم کی تصویر کشی کی بجائے براہِ راست پرندے ہی کی زبانی اس کے کردار کی ایک بنیادی صفت کا ذکر کر دیا ہے۔ دنیا کو ”خاکداں“ سے تعبیر کرنا ایک جہان معنی کا دروازہ کھولتا ہے، یہ استعارہ

ہے پستی اور گھریلو دنیا داری کا، جس سے شاہین بلند تر ہے۔ اسی طرح دُاب و دانہ، کا استعارہ محاورے کی طرح معروف و مستعمل ہے اور 'خاکداں' کی عمومی علامت کا ایک جُزء اور اس کی تفصیل ہے۔ شاہین نے 'خاکداں' اور اس کے 'دُاب و دانہ' سے کنارہ کشی اختیار کر لی ہے، اس لئے کہ وہ زمین کی پستیوں کی نہیں، نیلگوں آسمان کی بلندیوں کی مخلوق ہے، اس کی پرواز فضاؤں میں ہوتی ہے اور اس کا رزق بھی اسے وہیں ملتا ہے۔ دونوں مصرعوں میں تصویر اور مفہوم کی کامل مطابقت کے علاوہ الفاظ کی نشست و برخاست اور حروف کی ترتیب بھی قابلِ غور ہے۔ 'میں' اور 'خاکداں' میں 'ن' غنّہ استعمال کیا گیا ہے، جب کہ 'نے' اور 'کنارا' کا 'ن' ملفوظ ہے۔ دوسرے مصرعے میں بھی 'جہاں' کے 'ن' غنّہ کے بعد 'نام' اور 'دانہ' کا 'ن' ملفوظ ہے۔ پھر ایک 'ر' پہلے مصرع کے آخری لفظ 'کنارا' میں ہے اور اس کی گونج ختم ہوتے ہی، دوسرے مصرع کا دوسرا لفظ 'رزق' بھی 'ر' سے شروع ہو جاتا ہے حروف اور ان کی آوازوں کی لطیف ترتیب میں جو تربیت یافتہ اور نفیس ترنم ہے وہ ہو پکنس کی تکرار حروف سے زیادہ شائستہ اور دبیز آہنگ پیدا کرتا ہے، اس میں مصنوعی گوششِ نغمہ کی بجائے ایک فطری نغمگی ہے، ہو پکنس باجا بجا کر بلکہ ڈھول پیٹ کر، برسے بھونڈے اور کرحنت و کویہہ انداز میں زبردستی کا ترنم ابھارنے کی گوشش کرتا ہے، جب کہ شعر اقبال ایک 'جوئے نغمہ خواں' کی مانند اپنے آپ رواں ہے، یہ روانی بیان ہو پکنس کے شعر میں مفقود ہے۔ پھر جو

Kingdom of daylight's dauphin, morning minion

اور

Dapple, Dawn, Drawn

کی ترکیبیں اور تصویریں وہ تراشتا ہے وہ تکلف ہی تکلف ہے اور اس میں ہاتھیوں کی طرح کی خوش فعلی کا بھاری بھر کم انداز ہے، جس کا سرگم نہایت ثقیل ہے۔ آخری دونوں بوجھل اور لمبی نیز الجھی ہوتی تراکیب الفاظ میں لفظی ہیر پھیر طبیعت کو منعقد

کرنے والا ہے۔ ذرا اس تسنّع آمیز پیکر سازی پر غور کیجئے :

”دن کی روشنی کی سلطنت کا شہزادہ :

”چتلی صبح کا کھنچ کر بلایا ہوا“

پہلی تصویر اس سے قبل کی تصویر و صبح کا دلارا، کی غیر ضروری تکرار ہے اور دونوں ہی تصویریں پیش پا افتادہ اور فرسودہ ہیں۔ دوسری تصویر میں صرف و چتلی، کا لفظ ایک تازہ تصویر پیش کرتا ہے، مگر اس کا نقش پیچ در پیچ ترکیب الفاظ میں دھندلا جاتا ہے اور فاری کی توجہ تصویر کے حسن سے ہٹ کر ایک مفلق ترکیب کے تانے بانے کھولنے میں لگ جاتی ہے۔ یہ طریق بیان ایجاز ہو تو ہو، ایجاز نہیں، بلکہ عجز بیان ہے۔ اس قسم کی ترکیبوں کا آہنگ بھی ناہموار اور غیر سلیس ہے۔

ان حقائق کے باوجود ہمارے مغربی نقاد کو اصرار ہے کہ ”جذبات کی گرمی“ اور ”تخیل کی رنگ آمیزی“ اور ”نتیجتاً“ ”شعریت“ ہوکنس کے شعر میں ہے، مگر اقبال کے شعر میں نہیں ہے۔ یہاں تک کہ ”وندھوور“ کا پہلا ہی حصہ صرف پیش کر کے، اور تجزیے سے بھی پیش تر موصوف نے یہ حکمانہ حکم لگا دیا :

”یہ نظم کا پہلا حصہ ہے۔ اس کے مقابلے میں اقبال کی شاہین پھسکی

اور بے رنگ معلوم ہوتی ہے۔“

(ص ۳۵۳)

ایک کی نظم کا ایک حصہ پیش کر کے دوسرے کی پوری نظم کے بارے میں شروع ہی میں فیصلہ کر دینا یہ ثابت کرتا ہے کہ ناقد کے ذہن میں پہلے سے قائم کیا ہوا ایک خیال Preconceived notion ہے، جس کو ثابت کرنے ہی کے لئے انہیں دلیل بازی کرنی ہے۔ پھر مطالعے کا یہ کچا پکا انداز بھی کہ ادھر ادھر اور پورے کا موازنہ نہ کیا جا رہا ہے ایک طرف تماشا ہے۔ اس کے علاوہ نظم کے مطالعے میں غزل کی طرح ایک ایک شعرے کو تجزیہ و مقابلہ کرنا بھی ستم نظریہ کی حیرت انگیز مثال ہے۔ شاعر سے تو مطالبہ ہے کلی ہئیت نظم کا اور تنقید ہو رہی ہے غزل کے انداز سے،

فرداً فرداً اشعار کو لے کر۔ اگر ایسا نہیں ہوتا تو کم از کم ناقد کو اتنا تو کرنا ہی چاہیے تھا کہ جس طرح اس نے انگریزی نظم کا ایک پورا حصہ نقل کر دیا ہے اسی طرح اس کے مقابلے میں اردو نظم کا بھی ایک پورا حصہ نقل کر دیتے، مگر چہ اس میں ایک مشکل یہ ضرور ہوتی کہ اقبال کی نظم کے نو اشعار اور اٹھارہ مصرعے ایک دوسرے سے اتنے مربوط اور ہم آہنگ ہیں کہ ہو پکنس کی نظم کی طرح انہیں ٹکڑے ٹکڑے کر کے دیکھنا اور دکھانا گویا ایک آہنگ نغمہ کے تار و لود بچھیرنا ہوتا۔ پھر بھی دو نڈ ہونور کے مقابلے پر شاہین کے چار ابتدائی اشعار کو رکھ کر ہی دونوں کا تجزیہ کرنا تھا۔ تب ہی یہ معلوم ہوتا کہ شاہین کے پہلے شعر سے جو بیان شروع ہوا ہے اس کے شاعرانہ مضمرات محاسن کیا ہیں۔

بہر حال، جس انداز سے شاہین اور ونڈ ہوور کی تقابلی تنقید شروع ہوتی ہے وہی آخر تک قائم رہتا ہے اور جہاں جہاں ہمارے مغربی نقاد مشکلات میں پھنس جاتے ہیں اپنے کسی مغربی استاد کو مشکل کشائی کے لئے بلا لیتے ہیں اور ان کے حوالے اس انداز سے پیش کرتے ہیں گویا وحی نازل ہو رہی ہو۔ ذہنی بے چارگی کی چند مثالیں ملاحظہ ہوں:

”رچر ڈرنے بھی My heart in hiding سے متعلق“

لکھا ہے۔ دوسرے اچھے شاعروں کی طرح میں یہ توقع کرتا ہوں کہ جب کبھی ہو پکنس کچھ اس طرح کے الفاظ لکھ دیتا ہے جو بظاہر قافیہ کی ضرورت کی وجہ سے لکھے ہوئے معلوم ہوتے ہیں یا جن سے دل خوش کن تر نغم کی صدا آتی ہے تو وہاں کوئی اہم نکتہ موجود ہوتا ہے۔

(ص ۳۵۷)

کاش ایسی ہی خوش عقیدگی ہمارے مغربی نقاد غریب اردو شعرا کے بارے میں بھی ظاہر کرتے، جب کہ اس کی سند جواز ان کے اپنے پیرومرشد ہی عطا کر رہے ہیں!

"The Wind Hover" بہت ہی مشکل اور پیچیدہ نظم ہے۔ اسے سمجھنے کے لئے اسے بار بار پڑھنا پڑتا ہے جب رچرڈز جیسے نقاد کو یہ دشواری پیش آتی تو ہم آپ کو کون پوچھتا ہے؟

(ص ۴۶-۳۴۵)

اس ایمان بالغیب کے بعد تنقید اور تبصرے کا سوال ہی کہاں پیدا ہوتا ہے؟ آنکھ بند کر کے آپ رچرڈز کی تنقید پر اسی طرح ایمان لائے جس طرح رچرڈز ہو پکنس کی شاعری پر ایمان لاتا ہے!

"آپ نے دیکھا کہ رچرڈز، یوس اور امپسن جیسے نکتہ رس نقاد ہو پکنس کی نظم "The Wind Hover" کی عظمت، اس کی اندرونی روحانی کش مکش، اس کی دشواری اور اس کی حسن کاری کے معترف ہیں۔"

(ص ۳۴۷)

ظاہر ہے کہ جب انگریز نقاد انگریز شاعر کی انگریزی نظم کے معتقد ہیں تو لازم آتا ہے کہ اردو نقاد اردو شاعر کی اردو نظم پر کچھ اچھالیں، اگر وہ اردو نقاد انگریزی ایمان رکھتے ہوں، اسلئے کہ ایک با اصول آدمی ایک ہی دین کا کلمہ گو ہو سکتا ہے اور اگر وہ اپنے پسندیدہ دین کا مبلغ و مجاہد بھی ہے تو دوسرے ادیان کے کلمہ گویوں سے اسے جنگ بھی کرنی ہے! بس ایک سوال یہ ہے کہ وند ہوور کی عظمت و تقدیس کے گیت تو ہو پکنس کے پجاریوں نے گاتے، لہذا پجاریوں کے پجاریوں کے لئے لازم ہو گیا کہ دیوتا کی حمد میں وہ بھی خوش الحانی کے ساتھ گیت گائیں، لیکن شاہین کا مطالعہ کون کرے گا اور اس کے فنی محاسن کا سراغ کون لگاتے گا؟ کلیم الدین احمد نے تو صرف اس کی بجو ایک فریضے کی طرح کی ہے! غریب اردو میں رچرڈز، یوس، امپسن کہاں؟ یہاں تو فقط کلیم الدین احمد ہیں! اور کلیم الدین احمد

کا مبلغ تنقید ذیل کی سطروں سے واضح ہے؛

”کچھ قصور تو اردو زبان کا ہے، اس کے اوزان و بحر کا اس میں وہ Effects نہیں پیدا کئے جاسکتے جو انگریزی شاعری میں ممکن ہیں۔ لیکن اصل بات یہ ہے کہ ہوپکنس نے شاہین کو دیکھا ہے، اس کی پرواز کو دیکھا ہے۔ لیکن اقبال کیلئے شاہین محض علامت ہے۔ انہیں کچھ کہنا ہے اور شاہین محض ایک Mouth piece ہے جس کے ذریعے وہ اپنے خیالات

کو بیان کرتے ہیں۔“

(ص ۳۵۵)

یعنی اگر انگریزی شاعر بلیک ”سورج مکھی“ کو علامت بناتے تو وہ شاعری ہے، اچھی شاعری، اور اگر اردو شاعر اقبال شاہین (یا لالہ رحمت) کو علامت بناتے تو اس کی شاعری ناقص بلکہ مشتبہ! اگر ہوپکنس نے وونڈ ہوور، کی مصوری کی ہے اور اقبال نے شاہین کے موضوع پر علامتی شاعری کی ہے، جیسا کہ جناب کلیم الدین احمد کہنا چاہتے ہیں، تو دونوں کے درمیان موازنے کی جہت ہی کیا ہے؟ دونوں کا موضوع سخن بھی مختلف ہے تو ظاہر ہے کہ اسلوب فن بھی مختلف ہوگا!

بہر حال، ہمارے مغربی نقاد فرماتے ہیں کہ ہوپکنس نے شاہین کو دیکھا ہے، اور اقبال کے لئے شاہین محض علامت ہے۔ کیا اس کا مطلب یہ ہے کہ اقبال نے شاہین کو دیکھا ہی نہیں ہے؟ عبارت تنقید سے بدانتہا ایسا ہی مترشح ہوتا ہے، اور یہ ایک جاہلانہ تنقید کی دیدہ دلیری کی انتہا ہے۔ اردو اور انگریزی نظموں کے بیانات سے ہی معلوم ہو جاتا ہے کہ انگریزی شاعر نے تو صرف شاہین کی پرواز کو دیکھا ہے، اور اردو شاعر نے باضابطہ ایک ماہر علم الطیور Ornithologist کی طرح شاہین کی سیرت کی خصوصیات کا مطالعہ کیا ہے، اس کے بعد اور اسی گہرے مطالعے کی بنیاد پر اس کو اپنے ایک خاص خیال کی علامت کے طور پر پیش کیا ہے اور اس

علامتی اظہار میں بھی پرندے کی متعلقہ خصوصیات کی ضروری تصویر کشی کی ہے۔ لیکن ہمارے ناقد کو البتہ شاہین کے بارے میں صرف کتابی علم ہے، لہذا وہ پرندے کے صرف اسی رُخ سے واقف ہیں جو انگریزی شاعر نے دکھایا ہے۔ جہاں تک اُردو زبان اور اس کے اوزان و بحر کے 'قصور' کا معاملہ ہے، صاف اور سیدھی بات یہ ہے کہ اس سلسلے میں جناب کلیم الدین احمد کوئی بیان دینے کے اہل نہیں ہیں، ہم مسلسل دیکھ رہے ہیں کہ وہ اُردو زبان اور اس کے اوزان و بحر کے خصائص و محاسن سے نا بلند ہیں۔ پھر ان کا حافظہ بھی کمزور ہے اور نیت میں بھی فتور ہے۔ انہوں نے لمبی نظموں پر تبصرے کے سلسلے میں اقبال کے 'ساقی نامہ' کی تعریف کی تھی۔ ملاحظہ کیجئے اس نظم میں اُردو زبان اور اس کے اوزان و بحر کا وہ کمال جو ہمارے مغربی نقاد کو انگریزی ہی میں نظر آتا ہے:

ہوا خیمہ زن کاروان بہارا

ارم بن گیا دامن کو ہسار

گل و زنگس و سوسن و نسترن

شہید ازل لالہ خرنیں کفن

جہاں چھپ گیا پردہ رنگ میں

لہو کی ہے گوشِ رگ رنگ میں

فضائلی نیلی ہوا میں سرور

ٹھہرتے نہیں آیشاں میں طیور

وہ جوئے کُستاں اُچکتی ہوتی

اُٹکتی، لچکتی، سرکتی ہوتی

اُچھلتی، پھسلتی، سنبھلتی ہوتی

بڑے پیچ کھا کر نکلتی ہوتی

رُکے جب تو سل چیر دیتی ہے یہ پہاڑوں کے دل چیر دیتی ہے یہ

اسی طرح 'ذوق و شوق' کے پہلے بند میں اردو زبان نے جو تصویر کشی کا کمال دکھایا ہے اس کی تعریف بھی جناب کلیم الدین احمد کر چکے ہیں۔ 'ایک آرزو' میں بھی اردو شاعری کے اوزان و بحر کا سحر ہم دیکھ چکے ہیں۔ یہ سب کچھ تو بانگِ دراء کی پہلی ہی نظم 'ہمارا' میں عیاں ہے۔ ایک بند ملاحظہ کیجئے:

آتی ہے ندی فرازِ کوہ سے گاتی ہوتی
 کوثر و تسنیم کی موجوں کو شرماتی ہوتی
 آئینہ سا شاہدِ قدرت کو دکھلاتی ہوتی
 سنب رہ سے گاہ بچتی گاہ ٹکراتی ہوتی
 پھیڑتی جا اس عراقِ دل نشیں کے ساز کو
 اے مسافرِ دل سمجھتا ہے تری آواز کو

'خضرِ راہ' کے پہلے بند کا تو کوئی جواب انگریزی کیا، پوری مغربی شاعری میں نہیں ہے؟

ساحلِ دریا پہ میں اک رات تھا مجھ نظر
 گوشہٴ دل میں چھپاتے اک جہانِ اضطراب
 شبِ سکوت افزا، ہوا آسودہ، دریا نرم سیر
 تھی نظر حیراں کہ یہ دریا ہے یا تصویرِ آب
 جیسے گہوارے میں سو جاتا ہے طفلِ شیرخوار
 موجِ مضطر تھی کہیں گہرائیوں میں مست خواب
 رات کے افسوں سے طائرِ آشیانوں میں اسیر
 انجمِ کم ضو گرفتارِ طلسمِ ماہتاب
 دیکھتا کیا ہوں کہ وہ پیکِ جہاں پیمانِ خضر
 جس کی پیری میں ہے مانندِ سحر رنگِ شباب
 کہہ رہا ہے مجھ سے اے جو یاے اسرارِ ازل

چشمِ دل و اہوتو ہے تقدیرِ عالم بے حجاب
دل میں یسین کو پیا ہنگامہ، محشر ہوا
میں شہید جستجو تھا، یوں سخن گستر ہوا

لسانیاتی، صوتیاتی، معنویاتی، لغاتی اور شعریاتی عناصر سے اگر کلیم الدین احمد صاحب صاحب واقف ہیں تو خود غور فرمائیں کہ ان اشعار کے مقابلے میں ہوکنس کے انگریزی اشعار ایک طفلانہ تٹلاہٹ اور قلعاری سے زیادہ کیا حیثیت رکھتے ہیں؟ اس سلسلے میں میں نے "مسجدِ قرطبہ" کا ذکر قصداً نہیں کیا ہے۔ اس میں اردو زبان اور اس کے اوزان و بحر کا جو کرشمہ ظاہر ہوا ہے اس کی مثال نہ یونانی، نہ عربی و اطالوی میں ہے نہ جرمن، فرانسیسی، روسی اور انگریزی میں ہے۔ جناب کلیم الدین احمد کو ماہرین سے مشورہ کر کے اس صداقت پر غور کرنا چاہیے کہ دنیا کے شاعری میں فارسی زبان اور اوزان و بحر کی کوئی نظیر یورپ کی کسی زبان اور اس کے عروض میں نہیں ہے۔ (اوزان و بحر کے معاملے میں کوئی باخبر دانش ور فارسی کے مقابلے پر کسی مغربی زبان کا نام لینے کی بھی جسارت نہیں کر سکتا)۔ اردو نے فارسی لسانیات، صوتیات، معنویات اور لغات کا یہ ورثہ بدرجہہ کمال اپنے اندر جذب کر لیا ہے بلکہ دورِ حاضر میں تو خود فارسی شاعری کی رہنمائی اقبال ہی نے کی ہے، جن کا آہنگ اردو میں بھی وہی ہے جو فارسی میں ہے۔

یہ آہنگ بقدر ضرورت اور حسبِ موقع 'شاہین' میں بھی آشکارا ہوا ہے:

ہوائے بیاباں سے ہوتی سے کاری
جواں مرد کی ضربتِ غازیانہ
چھٹنا، پلٹنا، پلٹ کر چھٹنا
لہو گرم رکھنے کا ہے اک بہانہ
یہ پورب، یہ پچھم، چکوروں کی دنیا
میرا نیلگوں آسماں بے کورانہ

اسی نظم کا یہ ٹکڑا بھی کم نہیں؟

نہ بادِ بہاری، نہ گل چیں نہ بسبیل

نہ بیمار ہی۔ نغمہ۔ عاشقانہ

خیابانیوں سے ہے پرہیز لازم

ادا میں ہیں ان کی بہت دلبرانہ

ان اشعار میں دیکھنا چاہیے کہ شاعر نے کس ہم آہنگی اور خوب صورتی کے ساتھ فارسی الفاظوں کی آوازوں کے اندر اردو الفاظ کی آوازوں کو سمودیا ہے، جس سے فارسی کا حسن و نغمہ دوبالا اور دو آتشہ ہو گیا ہے۔

جہاں تک 'ونڈ ہوور' میں 'جاں سوز روحانی کش مکش' کا تعلق ہے وہ اپنی جگہ صحیح ہے، لیکن شاعری میں اس کا جو نتیجہ برآمد ہوا ہے وہ خود جناب کلیم الدین احمد کے بقول 'تضاد' ہے، جس کے سبب نظم "کسی قدر دشوار اور پیچیدہ" ہو گئی ہے۔ لیکن نظم کے اندر اس دشوار اور پیچیدہ طریقے سے کش مکش اور تضاد کا غلبہ کیوں معلوم ہوتا ہے؟ اور بظاہر اس کش مکش و تضاد اور دشواری و پیچیدگی کا احساس 'شاہین' میں کیوں نہیں ہوتا؟ جناب کلیم الدین احمد کہتے ہیں کہ 'شاہین' "اکہری اور سادہ معلوم ہوتی ہے۔۔۔۔۔ اس میں کوئی

گہرائی یا پیچیدگی نہیں۔"

جب کہ 'دی ونڈ ہوور' کے

"خیالات اور اظہار خیالات میں گہرائی آگئی ہے۔"

یہ دونوں نظموں کا بالکل سطحی مطالعہ اور یک طرفہ مقابلہ ہے۔ حقیقت یہ ہے کہ اقبال نے شاعری کو شخصیت کی الجھنوں کا تختہ ریشق نہیں بنایا ہے، اس لئے کہ انہوں نے اپنے ذہن کی ساری کش مکش نہایت عمیق و وسیع اور مرتب و منظم غور و فکر کے پہلے ہی حل کر لی ہے اور فن کے لئے یک سو ہو گئے ہیں، ورنہ ذاتی طور پر،

اسی کش مکش میں گزریں میری زندگی کی راتیں

کبھی سوز و ساز رومی، کبھی پیچ و تاب رازی

اس عظیم و بسیدہ روحانی کش مکش کے مقابلے میں جو ایک فلسفی، صوفی، فقہیہ، مجاہد

اور شاعر کو برداشت کرنی پڑی، غریب ہو گئیں جیسے راہب کی کش مکش ہے ہی کیا؟

چنانچہ کش مکش کا ایک لطیف و حسین اشارہ، شاہین، کے ابتدائی چار اشعار میں

بھی ملتا ہے:

کیا میں نے اس خاکداں سے کنار

جہاں رزق کا نام ہے آب و دانہ

بیاباں کی خلوت خوش آتی ہے مجھ کو

ازل سے ہے فطرت میری راہبانہ

نہ باد بہاری، نہ گل چیں، نہ بلبل

نہ بیماری، نہ نغمہ، نہ عاشقانہ

خیابانیوں سے ہے پرہیز لازم

ادائیں ہیں ان کی بہت دلبرانہ

’بیاباں‘ اور ’خیاباں‘ کے احساسات کے درمیان اس کش مکش کا اندازہ

آخری شعر میں الفاظ کی نوعیت و شدت سے بخوبی کیا جاسکتا ہے۔ ”ادائیں بہت

دلبرانہ ہیں اور ان سے ”پرہیز لازم“ ہے۔ اس سے اوپر کے شعر میں خیاباں کی جو تصویر

’باد بہاری‘، ’گل چیں‘ اور ’بلبل‘ کے الفاظ سے کھینچی گئی ہے اس کی کشش بیماری

’نغمہ عاشقانہ‘ سے اور بڑھ جاتی ہے۔ ایسی پر کشش تصویر خیاباں کے مقابلے میں

جب کوئی کہتا ہے کہ:

بیاباں کی خلوت خوش آتی ہے مجھ کو

تو بیک وقت اس کی حسرت و طمانیت دونوں کا ایسا زبردست احساس ہوتا ہے

جس کے سامنے ہو گئیں کئی تشفی اور ”اطمینان“ ہی ”اکہری اور سادہ“ سی چیز معلوم

ہوتی ہے۔ لیکن جناب کلیم الدین احمد کا حال اس معاملے میں عجیب و غریب ہے وہ
سیابان اور خیابان کے مقابلے کا ذکر کرتے ہوئے بھی اصرار کرتے ہیں؛
”لیکن اقبال کی روح، ان کے ذہن میں کوئی کش مکش نہیں۔“

(ص ۳۵۶)

آخر یہ کشف ہمارے مغربی نقاد کو کیسے ہوا؟ شاید اس لئے کہ اقبال کے کلام میں
وہ لفظی سچیدگی نظر نہیں آتی جو ہو پکنس کے کلام میں نمایاں ہے۔ یعنی انکشاف یہ ہوتا
ہے کہ ہمارے مغربی نقاد مطالب اور الفاظ کی سچیدگی کو ایک دوسرے کے لئے
لازم و ملزوم تصور کرتے ہیں۔ ظاہر ہے کہ یہ ایک ناقص تصور ہے اور غیر عقلی و غیر
ادبی و غیر تنقیدی ہے۔

واقعہ یہ ہے کہ ہو پکنس کی وڈ ہوور کے کئی حصے مجذوب کی بڑ معلوم ہوتے ہیں
اس لئے کہ اس گم راہ صوفی اور ناتراشیدہ شاعر کو نہ تو اپنی واردات کا واضح فہم
تھا اور نہ اسے اسلوب سخن پر قدرت حاصل تھی۔ ذرا غور کیجئے کہ ایک لفظ - Che-
valier کو گویا نظم کا کلید قرار دے کر اس کی متعدد تعبیریں کی گئی ہیں اور سب غیر
واضح اور غیر یقینی ہے۔ یہ ایک طرح کا معممہ ہیں یا دیوانے کا خواب، جس کے حل اور
تعبیر میں بڑے بڑے انگریزی ناقدین و علما کی سرگشتگی کا یہ عالم ہے کہ جناب کلیم الدین
احمد ہی کے بیان کے مطابق ایک آئی، اے،

”رچرڈز نے لکھا ہے، پہلے میں نے سمجھا تھا کہ Chevalier

سے اشارہ Christ کی طرف ہے لیکن اب میرا خیال یہ ہے کہ

اس سے اشارہ شاعر کی طرف ہے۔“

(ص ۳۶۲)

اپسن کا حال یہ ہے کہ بقول جناب کلیم الدین احمد اس نے
”لکھا ہے کہ Chevalier جسمانی یا روحانی سرگرمی کی تجسیم ہے یا
Christ یروشلم کی طرف رواں دواں یا سواروں کے رسالہ کا

فوجی جو محلے کے لئے تیار ہے یا Pegasus وہ پرواز گھوڑا جس
نے اپنی ٹالپوں سے کوہ Helieon پر پانی کا چشمہ بہا دیا تھا،
اس لئے مجازاً جو ہر سخن وری یا پھر شاہین۔

(ص ۳۶۲)

شد پر لیشاں خواب من از کثرت تعبیر ما

ہمارے مغربی نقاد کو یہ ساری تشریحات پیش کرتے ہوئے بھی احساس نہیں
ہوتا کہ وہ اپنے قارئین کے ذوق و شعور میں اضافہ کرنے کی بجائے یا تو ان کی ذہنی
الجھن کا سامان کر رہے ہیں یا اپنے آپ کو مضحکہ خیز بنا رہے ہیں۔ رچرڈز اور امپسن
جتنی بھول بھلیوں میں چاہیں دوڑتے اور بھٹکتے رہیں، جب معنی فی بطن الشعرا ہے تو
گمراہی اور گم شدگی کے سوا حاصل کیا ہوگا؟

مختصر یہ کہ ہو پکنس ایک متشاعر Poetaster ہے، جس کی پُر تصنع
شاعری ثرولیدہ بیانی اور مصنوعی ترنم کا ایک ملغوبہ ہے۔ کچھ لوگوں نے اس طرز شاعری
کو جدید آہنگ کا ایک پیش رو تجربہ سمجھ لیا ہے۔ لیکن یہ تجربہ کامیاب نہیں ہے اور
جن لوگوں نے بھی شاعری میں اس کی پیروی کی ہے انہوں نے کوئی کارنامہ انجام
نہیں دیا۔ ایسے عام کار کا موازنہ اقبال جیسے ماہر فن کے ساتھ تنقید کی توہین ہے
اب میں رچرڈز اور امپسن کے شعری تصورات کے متعلق، جن کا بہت چرچا جناب
کلیم الدین احمد نے کیا ہے، اپنے تیسرے مجموعہ "مضامین" تشکیل جدید کی ایک
بحث سے چند اقتباسات پیش کرتا ہوں، تاکہ اردو قارئین کو معلوم ہو جائے کہ جناب
کلیم الدین احمد کے پیران تنقید کی حقیقت حال کیا ہے؛

"جدید شاعری کا ایک بہت بڑا مسئلہ الفاظ کے معانی سے متعلق
ہے۔ اس سلسلے میں معمولی سے انحراف اور تجدید کے دو انداز
پاتے جاتے ہیں۔ ایک یہ کہ شاعر کو بحیثیت فن کار معنی سے کوئی
مطلب ہی نہیں، وہ تو بس الفاظ و آہنگ کا صانع و خالق ہے،

اس کی طبیعت رواں ہوتی ہے تو الفاظ اس کی زبان سے
 اسی طرح پھوٹتے ہیں جس طرح چشمہ رکوہ سے پانی کی دھاریں۔
 کبھی آتی۔ اے۔ رچرڈز اسی تخیل کی طرف مائل نظر آتا تھا، اگرچہ
 دراصل اس کا مقصد ہیئتِ نظم کی فنی ترکیب و تشکیل پر پورا زور
 دینا اور یک سوئی کے ساتھ زور دینا تھا۔ بہر حال، اس لفظی
 بازی گری کے خلاف امپسن نے احتجاج کیا اور الفاظ کے مجرّد
 آہنگ سے زیادہ زور ان کی معنی خیزی اور تہہ داری پر دیا، اور
 اس معاملے میں اس نے اتنا مبالغہ کیا کہ ابہام ہی کو مقصود فن
 قرار دے کر ان کی سات قسمیں دریافت کیں (سون ٹاٹیس
 آف ایبگوٹی) یہ انحراف و تجدد کا ایک دوسرا انداز ہوا۔ الفاظ
 کی جو تقسیم رچرڈز وغیرہ نے علمی اور جذبی کے خانوں میں کی تھی
 اس کے سلسلے میں امپسن نے جذبی پر علمی کو ترجیح دی۔ برخلاف
 رچرڈز کے اولین موقف کے امپسن کا بیان ہے:

”جب کوئی ایسا معاملہ درپیش آجاتے۔ جہاں عمل
 الفاظ کی جذبی اور علمی دونوں طور سے ترجمانی کی
 گنجائش ہو تو زیادہ امکان اس کا ہی ہے کہ علمی پہلو
 جذبات و کردار پر اہم اثرات ڈالے، اور بالعموم
 اس کا انحصار غلط عقیدوں کے تسلیم کرنے پر
 نہیں ہے، لہذا یہ بات لا حاصل ہے کہ عقیدے
 کے احساسات کو بالکل شاعری سے نکال ڈالنے
 کی بات کی جاتے۔“

(کوئیکس ورڈز ص ۱۱)

اس طرح امپسن نے رچرڈز کے اس موقف کو رد کر دیا کہ ”شاعری

میں الفاظ سے وابستہ جذبات، مفہوم و معنی سے آزاد ہیں۔ اس کے علاوہ ایپس نے یہ بھی بتایا ہے کہ بعد میں خود رچرڈز نے اپنے مذکورہ موقف کو رد کر دیا، جب اس نے "دی فلسفی آف ریٹرک" لکھی۔ ایپس ہی کے الفاظ میں رچرڈز نے یہ خیال ترک کر دیا کہ شاعر کے لئے بہتر ہے کہ وہ الفاظ کے معنی کے متعلق تردد نہ کرے۔ بلکہ اس کی گفتگو کا انداز اب یہ معلوم ہوتا ہے کہ "مطالعہ شاعری کا گوارا انداز یہی ہے کہ مکمل مفہوم کو جذبے پر قابو حاصل ہو۔"

(کوپلکس ورڈز ص ۱۲)

رچرڈز کے اس تازہ تر موقف میں یہاں تک ترقی ہوئی کہ اس نے جذبی و علمی الفاظ کی مصنوعی تقسیم کو بھی گویا ترک کر دیا۔ اس کا بیان اب یہ ہو گیا؟

"پرانی بلاغت ابہام کو زبان کا ایک نقص سمجھتی تھی اور اس کو ختم یا محدود کر دینا چاہتی تھی، لیکن نئی بلاغت اس کو قوتِ زبان کا ایک ضروری اور ناگزیر نتیجہ اور بیش تر اہم بیانات کا لازمی وسیلہ سمجھتی ہے، بالخصوص شاعری اور مذہب میں۔"

(دی فلسفی آف ریٹرک، ص ۲۰)

لفظوں کی معنویت کی اس بحث میں رچرڈز نے بعض قیمتی اضافے کئے ہیں۔ ابہام کو اضافی اور عام بولنے والوں سے موافقت کو ابلاغ کی شرط قرار دیتے ہوئے محولہ بالا مقالے میں اس نے لکھا ہے:

” اس حقیقت سے انکار کا کوئی خواب بھی نہیں دیکھ
سکتا۔ اس لئے کہ زبان ایک سماجی حقیقت اتنی
ہی ہے جتنی شخصی اظہار کا ایک حصہ۔“

(ص ۵۴)

مستحکم معانی سیاق و سباق ہی سے ماخوذ ہوتے ہیں معنی الفاظ
کے متعلق اپنے اس تصور کو رچرڈز نے آہنگ شعری (ردم)
پر بھی چسپاں کر دیا ہے۔ اپنی کتاب ”پریٹیکل کریٹیو میز“ ہی میں
اس نے لکھ دیا تھا کہ آہنگ معنی پر اثر ڈالتا ہے اور اس سے
اثر پذیر بھی ہوتا ہے؛

” اچھے اور بُرے آہنگ کے درمیان فرق محض سلسلہ
باتے آواز کا نہیں ہے، بلکہ بات ذرا زیادہ گہری
ہے اور اس کو سمجھنے کے لئے الفاظ کے معانی پر
بھی غور کرنا ہو گا۔“

(ص ۲۲۷)

عام طور پر خیال کیا جاتا ہے کہ آہنگ براہ راست جذبات کو
اپیل کرتا ہے اور رچرڈز بھی آہنگ کی جذباتی تاثیر کا قائل ہے
آوازیں بہت اہم ہیں اور شاعر کے لئے سامان کار ہیں۔ شعر
کے لئے ان کی اہمیت الفاظ کے لغوی معانی سے کم نہیں ہے
لیکن رچرڈز کا تصور یہ ہے کہ

” واقعی آوازیں آہنگ کی پوری ذمے داری اٹھانے

سے قاصر ہیں۔“

لہذا کسی نظم کے آہنگ پر اظہارِ رائے صحیح طور پر اسی وقت

ممکن ہے جب مفہوم و معنی کو بھی اس میں شامل کر لیا جاتے۔“ (ص ۶۷-۶۸)

ان باتوں سے اول تو یہ معلوم ہوا کہ آہنگ شعری کے لئے معانی اور ان کے سیاق و سباق کی اہمیت الفاظ سے کم نہیں، دوسرے یہ کہ رچرڈز ہو یا امپسن یا کوئی اور، کسی کو بھی معیارِ حق اور آخری سند نہیں تسلیم کیا جاسکتا، نہ صرف یہ کہ ان خردمندوں کے نظریات بدلتے رہتے ہیں بلکہ ان کی انتہا پسندیاں بے اعتدالی پیدا کرتی ہیں۔ لہذا ان کی تقلید کی بجائے ان کے ساتھ صرف تبادلہ خیال کیا جانا چاہیے اب یہ بھی دیکھتے کہ امی، ام، فوسٹر جیسا انگریزی ادیب شاعری کے بارے میں کیا کہتا ہے؟

”اگر اس کی نشر کی بنیاد پر فیصلہ کیا جائے تو انگریزی ادب درجہ اول میں جگہ نہ پاتے گا۔ یہ اس کی شاعری ہے جو اسے یونانی، فارسی اور فرانسیسی کے معیار تک پہنچاتی ہے۔ اس کے باوجود انگریز قوم کو بہت ہی غیر شاعرانہ سمجھا جاتا ہے۔“

یہ "Notes on the english character" نام کے ایک مضمون کا اقتباس ہے۔ اس میں انگریزی نشر کے بارے میں جو کچھ کہا گیا ہے اس پر تو کلیم الدین احمدوں کو غور کرنا ہی چاہیے۔ خاص شاعری کے متعلق لائق توجہ یہ نکتہ ہے کہ فوسٹرنے یونانی اور فرانسیسی کیساتھ فارسی ادب کو بھی ایک معیار اور سند مان کر انگریزی ادب کے لئے اس کو ایک مثالی نمونہ قرار دیا ہے۔ پھر انگریزی شاعری کو بھی وہ ایک ”اڑتی مچھلی“ Flying fish بناتا ہے، جو کبھی کبھی ایک ”نامہربان دریائے شور“ Inhospitable salt sea کی خاموش بہر سے اچھل پڑتی ہے۔ یعنی فوسٹر یہ بات مانتا ہے کہ مجموعی اور عمومی طور پر انگریز قوم کی طبیعت میں شعوریت نہیں بس کبھی کبھی بعض شعری کارنامے بادلوں میں بجلیوں کی طرح چمک اٹھتے ہیں۔ وہ انگریزوں کے اس غیر شاعرانہ مزاج کی توجیہ یہ کرتا ہے کہ ان کا دل گرچہ بالکل سرد نہیں ہے مگر بالیدہ بھی نہیں ہے؟

"An undeveloped heart-not a cold one

چنانچہ فوسٹر کا خیال ہے کہ اس کی قوم میں ہمدردی کی گرم جوشی، رومان اور تخیل پایا
توجاتا ہے اور اسی صورت حال کے سبب ایک "نغمہ قومی" گاہے گاہے ابھر آتا
ہے، ورنہ عام طور پر جذبات و احساسات سطح کے نیچے "ٹڑے ٹڑے اور نامعلوم"
سے پڑے رہتے ہیں۔

یہ توجیہ مخالفانہ نہیں، ہمدردانہ ہے اور فوسٹر نے گویا قومی دفاع میں اس
جمالیاتی جذبہ و احساس کا سراغ تہوں میں لگانے کی کوشش کی ہے جو سطح پر نظر
نہیں آتا۔ چنانچہ اس نے انگریزوں کے کردار کو دریا کی طرح گہرا بتایا ہے اور اس کی
گہرائیوں میں وہ کچھ دریافت کرنے کا دعویٰ کیا ہے جو بظاہر نظر نہیں آتا۔ اس کے
باوجود یہ نقطے اپنی جگہ رہ جاتے ہیں:

۱۔ فارسی ادب اور شاعری انگریزی کے لئے ایک نمونہ ہے۔

۲۔ انگریزی ادب و شاعری ماہی جستہ کی طرح گاہے گاہے کی

چیز ہے۔

لیکن جناب کلیم الدین احمد انگریزی ادب و شاعری کو عمومی طور پر اور مطلقاً ایک
مثالی نمونہ بنا کر اردو ادب و شاعری کی جانچ اور پرکھ اس کے معیار سے کرتے ہیں
اس غلامانہ تقلید اور غلو آمیز وفاداری کے لئے انگریزی ہی میں ایک نہایت
عبرت انگیز محاورہ ہے:

More royalist than the king

یعنی بادشاہ سے بھی بادشاہ پرست!

زیر بحث باب میں جناب کلیم الدین احمد نے شاہین کا موازنہ "دی ونڈ ہوور"
سے کیا ہے اور اس سے قبل کے باب میں انہوں نے اقبال کی آٹھ مختصر نظموں کا
مطالعہ کیا تھا، جو یہ ہیں:

ایک آرزو، ستارہ (بانگِ درا)، شعاعِ امید، علم و عشق

(ضربِ کلیم)، فرشتوں کا گیت، فرمانِ خدا، روحِ ارضی آدم

کا استقبال کرتی ہے، لالہ رصحا (بالِ جبریل)۔

اس طرح کل نو مختصر نظمیں ہوتیں، پانچ بالِ جبریل سے، دو دو بانگِ درا اور ضربِ کلیم سے۔ میں نے دونوں ابواب کو ملا کر اپنے تبصرے کے لئے ایک ہی باب قائم کیا ہے، اس لئے کہ شاہین کے لئے ایک الگ باب غیر ادبی مقاصد کے لئے قائم کیا گیا تھا، اور وہ یہ تھے کہ انگریزی نظموں اور تنقیدوں کے درمیان اردو نظم کو دبا کر اس کا کچھ مرنکا لاجاتے اور ایک معمولی انگریزی شاعر یا متشاعر کی نظم کی تعریف میں "پیراں نمی پرند مریداں ہی پرانند" کے مصداق زمین و آسمان کے قلابے ملاتے جاتیں۔

بہر حال، جناب کلیم الدین احمد نے اقبال کی مختصر نظموں کا انتخاب غور و فکر کے نہیں کیا ہے۔ اسی لئے انہوں نے مجموعوں کی ترتیب اشاعت بھی ملحوظ نہیں رکھی ہے اور 'بانگِ درا' کے بعد چھپانگ لگا کر ضربِ کلیم تک پہنچ گئے ہیں اور دوسرے مجموعے بالِ جبریل کو تیسرے نمبر پر رکھا ہے۔ بانگِ درا میں دو سے بہت زیادہ نظمیں لائق انتخاب ہیں اور 'ستارہ' سے بدرجہا بہتر کئی نظمیں ہیں، مثلاً:

جگنو، محبت، حقیقت حسن، حسن و عشق، ایک شام، تنہائی،

چاند، بزمِ انجم، سیرِ فلک، موٹر۔

ان کے علاوہ بھی کئی حسینہ نظمیں ہیں:

اسیری، پھول، شعاعِ آفتاب، ارتقا، شاعر، رات اور شاعر

پھول کا تحفہ عطا ہونے پر، دو ستارے، گوشش نا تمام، کلی

کنارِ راوی، ابر، سرگزشتِ آدم، ماہِ نو، گل رنگیں۔

بانگِ درا کی ان نظموں کی فن کاری اور خیال انگیزی کا ایک ہلکا سا اندازہ حسبِ ذیل

مختصر نظم سے ہو سکتا ہے، جس کے موضوع کی شعریت ایک غیر متوقع شے ہے:

کیسی پتے کی بات جگندر نے کل کہی

موٹر ہے ذوالفقار علی خاں کا کیا خموش

ہنگامہ آفریں نہیں اس کا خرامِ ناز
مانند برق تیز، مثالِ ہواِ خموش
میں نے کہا نہیں ہے یہ موٹر پہ منحصر
ہے جادہٴ حیات میں ہر تیز یا خموش
ہے پاشکرتہ شیوہ فریاد سے جس
نکبت کا کارواں ہے مثالِ صنباِ خموش
مینا مدام شورشِ قلقل سے پابگل
لیکن مزاجِ جامِ خرامِ آشناِ خموش
شاعر کے فکر کو پر پردازِ خامشی
سرمایہ دارِ گرمیِ آوازِ خامشی

ایک فالصِ صنعتی اور میکانیکی موضوع کو اس اعلیٰ فلسفیانہ انداز میں نہایت
فن کارانہ نمونہ شاعری میں ڈھالنے کی کتنی اور کیسی مثالیں ہمارے مغربی نقاد انگریزی
شاعری سے دے سکتے ہیں، حالانکہ موٹر جیسی مشین مغرب ہی کی ایجاد ہے؟ کیا
موٹر پر اقبال کی نظم سے بہتر کوئی شعری تخلیق انگریزی یا مغربی ادب سے جناب کلیم الدین
احمد پیش کر سکتے ہیں؟۔ ذرا خموش کی معنی خیز ردیف کے پانچ شعروں میں استعمال
کے بعد، آخری اور چھٹے شعر میں 'خامشی' کا یہ پر معنی استعمال دیکھتے؟

شاعر کے فکر کو پر پردازِ خامشی
سرمایہ دارِ گرمیِ آوازِ خامشی

"سرمایہ دارِ گرمیِ آواز" کی ترکیب پر موٹر کے
Internal combustion engine کے سیاق و سباق میں غور کیجئے اور پھر "شاعر کے فکر کو پر پرداز" پر

غور کیجئے۔ اقبال کی غزل کا ایک شعر ہے:

جو ذکوہ کی گرمی سے شعلے کی طرح روشن
جو فکر کی سرعت میں بجلی سے زیادہ تیز

اب سوچتے کہ اسٹیم کی گرمی جس طرح موٹر کو تیز رفتاری عطا کرتی ہے اسی طرح گرمی
تخیل شاعر کو پروں پر داز دیتی ہے۔ یہ ہے سائنس اور شاعری کے درمیان کامل ہم آہنگی
کے اس خواب کی تعبیر جو میٹھو آرٹلڈ نے انیسویں صدی کے آخر میں دیکھا تھا۔
میں قبل بھی اقبال کی لمبی نظموں کے مطالعے کے دوران و طلوع اسلام کے ایک
بند کے متعدد اشعار کا تجزیہ کر کے واضح کر چکا ہوں کہ اقبال کی کیمیائے شعریت تازہ
ترین سائنسی انکشافات اور صنعتی ایجادات، مثلاً Submarine اور Tele-graph
کو بھی حسین استعارات میں تبدیل کر سکتی ہے۔ ان تین اشعار کو ایک بار

پھر پڑھیے؟

ہوتے مدفون دریا زیر دریا تیرنے والے
طمانچے موج کے کھاتے تھے جو بن کو گہر نکلے
غبار رہ گزر ہیں کیمیا پر ناز تھا جن کو
جبینیں خاک پر رکھتے تھے جو اکیر گر نکلے
ہمارا نرم رو قاصد پیام زندگی لایا
خبر دیتی تھیں جن کو بجلیاں وہ بے خبر نکلے

اس طرح جدید ترین مادی ترقیات کو شاعری میں جذب کرنے کی صلاحیت اردو
زبان، اس کے استعارات و علامت اور عروض و آہنگ میں تو اقبال کے اشعار سے
ہی ثابت ہوتا ہے، جب کہ انگریزی زبان کی خامیوں اور کوتاہیوں کا عالم یہ
ہے کہ شاہین جیسے ایک قدیم پرندے پر بھی ہو پکنس نے جو نظم لکھی تو اس میں
نہ وضاحت فکر ہے نہ سلاست بیان۔

بال جبریل سے پانچ مختصر نظیں جو جناب کلیم الدین احمد نے لی ہیں ان میں یہ
تین تو واقعی بہترین تخلیقات ہیں؟

۱۔ روح ارضی آدم کا استقبال کرتی ہے۔

۲۔ لالہ صحرا

۳۔ شاہین

لیکن فرشتوں کا گیت، اور فرمانِ خدا، سے بدرجہا بہتر تخلیقات کو انہوں نے
چھوڑ دیا، جن میں چند یہ ہیں؟

۱۔ ہسپانیہ

۲۔ طارق کی دعا

۳۔ لینن

۴۔ زمانہ

۵۔ جبریل و ابلیس

۶۔ اذان

۷۔ نیولین کے مزار پر

۸۔ جدائی

ان میں سب سے چھوٹی نظم جدائی، میں صرف نقل کر دیتا ہوں؟

سورج بنتا ہے تارِ زر سے

دنیا کے لتے ردائے نوری

عالم ہے خموش و مست گویا

ہر شے کو نصیب ہے حضوری

دریا، کہسار، چاند، تارے

کیا جانیں فراق و ناصبوری

شایاں ہے مجھے غمِ جدائی

یہ خاک ہے محرمِ جدائی

ضربِ کلیم کے بارے میں بعض سطحِ بی اور کم نظر ناقدوں نے مشہور کر رکھا

ہے کہ اس میں شعریت بہت کم ہے اور "علم و عشق" اور "شعاعِ اُمید" کے علاوہ

کسی نظم کی شعریت پر ان کی نگاہ نہیں پڑتی۔ یہی بات جناب کلیم الدین احمد نے بھی کی ہے۔ لیکن چند مزید نظموں کے نام یہاں درج کئے جاتے ہیں:

۱۔ معراج

۲۔ مدنیت اسلام

۳۔ مردِ مسلمان

۴۔ سلطان ٹیپو کی وصیت

۵۔ نگاہ

۶۔ نگاہِ شوق

۷۔ فنونِ لطیفہ

۸۔ سرور

۹۔ مسولینی

ان کے علاوہ بھی بکثرت چھوٹی چھوٹی نظمیں متنوع اہم موضوعات و مسائل پر ایسی ہیں جن کا ایک ایک مصرع اور ایک ایک لفظ اپنی جگہ نہایت حسین، پر معنی اور خیال انگیز ہے۔ یہ نظمیں ایجاز کا اعجاز ہیں اور بہ یک وقت فکری طور پر دقیق اور فنی طور پر نفیس ہیں۔ انہیں ہم شاعری کے نگیں کہہ سکتے ہیں۔ مثال کے طور پر باب "عورت" میں جدید عمرانیات کے ایک انتہائی پیچیدہ اور نزاعی مسئلے پر "عورت" کے عنوان سے دو نظمیں

اور

۱۔ پردہ

۲۔ خلوت

دقیقہ سنجی اور معنی آفرینی نیز جدت فکر اور رعنائی خیال سے پُر ہیں۔ بروقت میں "مدنیت اسلام" کا ایک مختصر تجزیہ کر کے دکھانا چاہتا ہوں کہ اقبال نے دقیق ترین افکار کو کس طرح حسین ترین اشعار میں ڈھال دیا ہے؟

بتاؤں تجھ کو مسلمان کی زندگی کیا ہے
یہ ہے نہایت اندیشہ و کمال جنوں
طلوع ہے صفتِ آفتاب اس کا غروب
یگانہ اور مثالِ زمانہ گو ناگوں
نہ اس میں عصرِ رواں کی جیا سے بیزاری
نہ اس میں عہدِ کہن کے فسانہ و افسوں
حقائقِ ابدی پر اساس ہے اس کی
یہ زندگی ہے، نہیں ہے ظلمِ افلاطوں
عناصر اس کے ہیں روح القدس کا ذوقِ جمال
عجم کا حسنِ طبیعت، عرب کا سوزِ دروں

پہلے مصرعے میں ایک سیدھا سا سوال ہے لیکن دوسرے مصرعے میں
اس کے جواب نے پورے شعر کو لطیف اشارات سے لبریز کر دیا ہے، صرف
دو ترکیبیں ————— "نہایت اندیشہ و کمال جنوں" — ایک پوری،
صدیوں کی، رنگارنگ تاریخ اور تہذیب کی نشان دہی کرتی ہیں اور اندیشہ و جنوں
کے الفاظ علامت کی طرح جہان معنی کا دروازہ کھولتے ہیں، ان لفظوں میں تنوع بھی
ہے اور توازن بھی، ان میں فلسفیانہ خیالات شاعرانہ استعارات بن گئے ہیں، ان
کے پس منظر میں نہ صرف امت مسلمہ کی تاریخ ہے بلکہ، عربی، فارسی اور اردو کی
پوری شعری روایت بھی ہے، جس کی تجدید و توسیع اقبال کے منفرد اجتہادِ فکر اور
اندازِ بیان سے ہوتی ہے، اس طرح کہ معلوم و معروف الفاظ میں نئے مضمرات اور
اثرات پیدا ہو گئے ہیں۔ اس شعر سے آشکار ہوتا ہے کہ اسلام بے یک وقت جذبہ
عقل کا ایک معتدل مرکب ہے اور اس مرکب کے دونوں پہلو کبھی ساتھ ساتھ
اور کبھی کبھی الگ الگ، مسلمانوں کی تاریخ میں نشیب و فراز میں ظاہر ہوتے رہے
ہیں۔ اسلامی تہذیب میں بڑے بڑے حکما بھی پیدا ہوتے ہیں اور مجاہدین بھی

اور ایسے افراد بھی جو ایمان کی فراست اور جرأت دونوں کے جامع تھے اور یہی وہ 'مردِ مسلمان' تھے جو انسانیت کا بہترین اور مثالی نمونہ تھے؟

قہاری و غفاری و قدوسی و جبروت
یہ چار عناصر ہوں تو بنتا ہے مسلمان
یہی وہ مردِ مومن ہے جو 'اللہ کی برہان' ہے؟

ہر لحظہ ہے مومن کی نئی شان نئی آن
گفتار میں کردار میں اللہ کی برہان

('مردِ مسلمان' — ضربِ کلیم)

دوسرا شعر مدنیّتِ اسلام کے عروج و زوال کی داستان کا مرقع نہایت ہی دلآویز اور بصیرت افروز انداز میں پیش کرتا ہے۔ عروج و زوال کو طلوع و غروب کی فطرتی علامتوں سے تعبیر کرتے ہوتے، بجائے نشیب و فراز کی طرف اشارہ کرنے کے ایک ایسے تنوع کی طرح اشارہ کیا گیا ہے جس کی تہ میں یکسانی ہے؟

یگانہ اور مستانِ زمانہ گوناگوں

نشیب و فراز کو گوناگونی قرار دینا اور اس کے اندر بھی ایک یگانگی کا سراغ لگانا، بے یک وقت ایک دقیقہ دان فلسفی اور نکتہ سنج شاعر کے تفکر اور اور تخیل کا کمال ہے بلندی و پستی کی ایسی حسین توجیہ اقبال پہلے بھی کر چکے ہیں؛

جہاں میں اہل ایمان صورتِ خورشید جلتے ہیں
ادھر ڈوبے، ادھر نکلے، ادھر ڈوبے، ادھر نکلے

(طلوعِ اسلام — بانگِ درا)

یہاں یہ بھی غور کرنے کی بات ہے کہ بانگِ درا کے شعر میں تصویریت اور حرکتیت زیادہ ہے مگر رعنائی خیال اور نفاست بیان میں ضربِ کلیم کا شعر بھی کسی طرح کم نہیں، بس اس میں ایجاز اور ارتکاز کی وہ خصوصیت نمایاں ہے جس کے سبب ضربِ کلیم کے اکثر اشعار میں دہازت قبل کے مجموعوں سے بڑھ کر ہے اور نتیجتاً معانی کی

تہوں میں اضافہ ہو گیا ہے، بلکہ آہنگ کی گہرائیاں بھی بڑھ گئی ہیں۔
 "یگانہ اور مثال زمانہ گونا گوں"

کے ترنم کی نغمگی

"ادھر ڈوبے ادھر نکلے، ادھر ڈوبے، ادھر نکلے"

سے فزوں تر ہے۔ شاید یہ کہنا بھی مناسب ہو گا کہ بانگِ درا کے مصرعے میں تصویر کا طلسم ہے اور ضربِ کلیم کے مصرعے میں ترنم کا جادو۔ شاعری میں مصوری سے موسیقی کی طرف بڑھنا ارتقائے فن کی دلیل ہے۔

اسلامی تہذیب و تمدن ایک متوسط اور معتدل نظام حیات پر مبنی ہے، چنانچہ اس کو سب سے زیادہ فروغ بھی عہدِ وسطیٰ میں ہوا، جب زمانے کا مزاج اعتدال پر تھا۔ اسلام کی روشنی علم و اخلاق کی روشنی تھی اور ہے، اس کے اثر سے عہدِ قدیم کی وہ ظلمت و جہالت کافور ہو گئی جو ادبام و عرفات سے پیدا ہوتی تھی، اسی طرح یہ تہذیبِ اسلامی اس برسنگی اور بے شرمی کی بھی روادار نہیں جو نام نہاد ترقی اور مصنوعی روشن خیالی کے نام پر آج کی دنیا میں مخربی تصورات و اقدار کے سبب عام ہو رہی ہے۔ دورِ قدیم کا انسان ذہنی طور پر اساطیر کا غلام تھا، جب کہ دورِ جدید کا انسان تمام اعلیٰ اصولوں اور شریفانہ قدروں سے آزاد ہو چکا ہے۔ یہ دونوں انتہا پسندیاں جاہلیت کی دین ہیں، فرق صرف یہ ہے کہ پرانی جاہلیت میں حقائق سے بے خبر لوگ افسانہ و افسوں کی فضا میں سانس لیتے تھے اور نئی جاہلیت میں اخلاقی نظم و ضبط سے بے گانہ ہو کر مرد و عورت اپنی فطرت کے قیود توڑ چکے ہیں اور بے حیائی اور بے حجابی میں مبتلا ہیں۔ اسلامی مدنیت ان دونوں لعنتوں سے پاک ہے، اس میں آزادیِ فکر چند ضوابط کی پابندی ہے اور علم کی ساری ترقیات اخلاقیات کی حدود میں ہیں۔

ایسا زبردست توازن اسلام کے کردار میں اس لئے نہیں ہے کہ یہ کوئی خیالی فلسفہ نہیں، جیسے افلاطون کا طلسمِ فکر ہے یا اس جیسے دوسرے تمام فلسفیوں اور مفکروں

کے نظریات ہیں۔ اسلام ایک دین ہے جس کے تصورات ابدی و ازیلی خالق حیات پر مبنی ہیں، اس لئے کہ یہ خالق حیات کا نازل کیا ہوا دین ہے جو انسان کی فطرت اور اس کے تمام تقاضوں سے واقف ہے۔

جس طرح تیسرے شعر کے دوسرے مصرعے میں 'فسانہ و افسوں' کے الفاظ علامات کی طرح حسن آفریں اور خیال انگیز تھے، اسی طرح چوتھے شعر میں 'طلسم افلاطون' کی ترکیب بجائے خود ایک طلسم خیال کا دروازہ کھولتی ہے۔ ایک تو 'افلاطون' کا نام محاورے میں فکر و فلسفہ کا مترادف ہے، دوسرے 'طلسم' کا اضافہ اس فکر و فلسفہ کو بالکل حیالی اور غیر حقیقی بنا دیتا ہے۔ اگر قبل کے شعر میں 'فسانہ و افسوں' کے ساتھ ملا کر چوتھے شعر کے 'طلسم افلاطون' کو دیکھا جائے، جو شاعر کا منشا بھی ہے، تو دونوں اشعار کے معنوی و لفظی ارتباط کے علاوہ ان کی گہری شعریت کا بھی اندازہ ہوتا ہے۔ اس سلسلے میں فن کا کمال یہ ہے کہ الفاظ و تراکیب کا علامتی استعمال بھی ایک سلیس بیان کی طرح ہوا ہے، یعنی استعارہ محاورے میں حل ہو گیا ہے۔ یہ بلاغتِ اظہار کا نقطہ عروج ہے جو بلوغِ فکر اور رعنائیِ تخیل کا مشترک نتیجہ ہے۔ دونوں اشعار میں ترنم کی نغمگی الفاظ و حروف کی مخصوص ترتیب سے پیدا ہوتی ہے، چاروں مصرعوں میں 'ر، ون، اور'س' کا استعمال ایک ترنم آفریں آہنگ ابھارتا ہے۔ یہ نغماتی کیفیت غالباً بالقصد نہیں ہے بلکہ طبع شاعر کا سر جوش ہے۔ اقبال کے مدركات ان کے محسوسات بن جاتے ہیں اور نتیجتاً اشعار میں تصویر و ترنم کے کوائف از خود برتے کار آجاتے ہیں۔ یہ ملکہ شعری یقیناً فکر و فن کے مسلسل اور عمومی ریاض کی بدولت ہے، چنانچہ شاعر کو انگ انگ ہر شعر یا نظم کے لئے کوئی پرتکلف تیاری اور زبردستی کی محنت کرنے کی ضرورت نہیں ہوتی۔

چار شعروں میں اسلامی مدنیت کے مرکب، متوازن، متنوع، مسلسل، متین اور محکم انداز و ادا کی فلسفیانہ و شاعرانہ تشریح کے بعد پانچویں اور آخری شعر میں گزشتہ نکات کا یہ خلاصہ و نتیجہ نکالا جاتا ہے:

عناصر اس کے ہیں روح القدس کا ذوقِ جمال

عجم کا حسنِ طبیعت، عرب کا سوزِ دروں

اس شعر کا ایک ایک لفظ اور ایک ایک ترکیب حکمت و فلسفہ، تواریخ و روایات اور شعر و نغمہ سے مملو ہے۔ مدنیتِ اسلام کی تمام خصوصیات کو روح القدس کے ذوقِ جمال کے عناصر قرار دیکر اقبال نے دینِ اسلام کی الوہی بنیاد اور قدرِ جمال دونوں کو ایک دوسرے میں سمو دیا ہے اور اس طرح دین کی اس جامع اور متوازن ترکیب کی نشاندہی کی ہے جس میں اخلاقیات اور جمالیات کے اصول و آداب بیک وقت پاتے جاتے ہیں۔ چنانچہ روح القدس کے اسی ذوقِ جمال کی تشریح و تمثیل کے لئے عجم اور عرب کی تصویریں حسنِ طبیعت اور سوزِ دروں کی ان ترکیبوں کے ساتھ پیش کی گئیں جن کی ندرت اور معنویت پر کتابیں لکھی جاسکتی ہیں۔ اس سلسلے میں عجم و عرب کی جو خیال انگیز کردار نگاری کی گئی ہے اور دونوں کرداروں کو جس لطافت کے ساتھ ایک دوسرے سے پیوستہ کر کے اسلام کے ساتھ وابستہ کر دیا گیا ہے اس پر تبصرے کے لئے عربی کا یہ مقولہ ہی موزوں ہو سکتا ہے :

ان من الشعر لحكمة وان من البيان لسحرا

(شعر سے حکمت مترشح ہے اور بیان سے جادو)

پانچ شعروں کی یہ مختصر سی نظم اپنے موضوع کی ترسیل میں ہر جہت سے مکمل، کامیاب اور موثر ہے اور فکر و فن دونوں کے درجہ کمال پر پہنچی ہوئی ہے۔ یہ وہ نمونہ شاعری ہے جس کی نظیر ادبیاتِ عالم میں مفقود ہے اور انگریزی کی کوئی مختصر نظم، کسی بڑے سے بڑے شاعر کی بہتر سے بہتر نظم، اس کی گود کو بھی نہیں پہنچتی۔

اقبال کے اردو کلام کا ایک مجموعہ اور ہے "ارمغانِ حجاز"، جس کو جناب کلیم الدین احمد نے لمبی اور مختصر دونوں قسم کی نظموں کے جاتزے میں یکسر نظر انداز کر دیا ہے، حالانکہ ایک بہت ہی حسین مختصر نظم "تصویر اور مصور" کے عنوان سے اس مجموعے میں ہے اس کے علاوہ "بُدھے بلوچ کی وصیت بیٹے کو" اور "آوازِ غیب" بھی قابل ذکر ہے۔

نظموں کے اس جائزے کے آخر میں اور اس سلسلے کا دوسرا باب ختم کرتے ہوئے
میں چار ایسی نظموں کا ذکر کرنا چاہتا ہوں جن میں بعض کو آپ طویل کہہ سکتے ہیں اور بعض
کو متوسط۔ ان میں دو پہلے مجموعے 'بانگِ دراء' کی ہیں؛

۱۔ گورستانِ شاہی

۲۔ فلسفہِ غم

اور دو آخری مجموعے 'ارمغانِ حجاز' کی؛

۱۔ ابلیس کی مجلسِ شوریٰ

۲۔ عالمِ برزخ

پہلی دو تفکری Reflective انداز کی ہیں آخری دو تمثیلی Dramatic
انداز کی۔ فلسفہ اور شعریت چاروں میں ہے۔ اقبال کی شاعری میں فنی ارتقا اور ان کی
نظم نگاری کے تمثیلی امکانات پر بحث، کے لئے ایک مستقل کتاب کی ضرورت ہے
ایک ناقد کی نگاہ میں مطالعہ اقبال کا یہ پہلو بھی رہنا چاہیے۔ لیکن جناب کلیم الدین احمد
متعلقہ مباحث میں اس پہلو سے بے خبر آتے ہیں۔ اس کم نظری کی ایک وجہ تو کج فہمی
ہے اور دوسری وجہ یہ ہے کہ موصوف کا مطالعہ اقبال نہ تو مکمل ہے نہ منظم۔ اپنے ادبی
مطالعے اور تنقیدی بصیرت کی اس کمی کو موصوف نے انگریزی اور مغربی ادبیات و
تنقیدات کے طویل اور بے محل اقتباسات سے پورا کرنے کی کوشش فرماتی ہے جو
محض ناکام ہے۔





اقبال اور ملٹن ✓

زیر نظر کتاب کے باب "ملٹن اور اقبال" کی تمہید میں جناب کلیم الدین احمد
رقم طراز ہیں:

"ملٹن اور اقبال میں کوئی قدر مشترک نہیں اور ملٹن اور اقبال

کا موازنہ An exercise in futility سے

زیادہ نہیں۔

(ص ۳۷۱)

لیکن صفحہ ۳۷۹ سے ۴۱۶ تک پینتالیس صفحات میں ہمارے مغربی نقاد نے یہی
لغو کام کیا ہے، جو بہر حال غیر متوقع نہیں، اس لئے کہ تضاد بیان اور کارِ عبث
جناب کلیم الدین احمد کی تنقید نگاری کی نمایاں ترین خصوصیات ہیں۔ چنانچہ کارِ عبث
کی ایک خاص مثال تو اس باب میں یہی ہے کہ ملٹن کے موضوع شاعری کی تعین و
توضیح مارول کی ایک نظم سے کی گئی ہے:

"بہر کیف اب ملٹن کو لیجئے۔ دکومس، کا وہی موضوع ہے جو

مارول کی نظم کا ہے۔"

(ص ۳۷۵)

اس طرح کی وضاحت بھی ہمارے مغربی نقاد کی ایک امتیازی خصوصیت ہے انہوں

نے تنقید کو تدریس بنا دیا ہے اور بالکل آئی اے، بی اے کے طالب علموں کی طرح درسیاتی تنقید Text book Criticism کرتے ہیں۔ وہ پلٹنے کالج کے انگریزی کلاسوں میں اپنے انگریز معلمین کے لکچروں کو اچھی طرح حفظ کئے ہوئے ہیں اور ان کے نوٹس Notes کا استعمال اپنی عالمانہ تنقیدوں میں بکثرت کرتے ہیں اور قطعاً نہیں سوچتے کہ دنیا کے تنقید طالب علمانہ کلاسوں سے بہت آگے کی چیز ہے۔

خیر اقبال اور ملٹن کا موازنہ اس طرح شروع ہوتا ہے؟
ان نظموں کا جائزہ لینے سے پہلے ایک بات اور کہہ دی جاتی ہے کہ ملٹن رزمیہ نگار ہے اور اقبال کو رزمیہ سے دور کا بھی واسطہ نہیں ہے۔

(ص ۳۸۳)

یہ ہمارے مغربی نقاد کا پرانا تنقیدی حربہ Stunt ہے۔ وہ جب شاعری میں موازنہ کرنا دشوار پاتے ہیں تو صنفِ سخن کی بات کر کے خلطِ مباحث کر دیتے ہیں اقبال اگر رزمیہ نگار نہیں ہیں تو؟ اور ملٹن رزمیہ نگار ہیں تو؟ موازنہ شاعری میں کرنا ہے۔ موازنہ شاعری میں کیجئے۔ اور اگر یہ آپ کے لئے آسان نہیں تو پھر تنقید لکھنا ہی کیا ضروری ہے؟ اگر آپ اصولی اور معروضی تنقید نہیں کر سکتے تو بہتر ہوگا کہ تنقید کیجئے ہی نہیں، تاکہ نہ آپ کا قیمتی وقت برباد ہونے کا رزمین کا۔

اب ذرا یہ بھی ملاحظہ فرمائیے کہ ملٹن نے شیطان کا وہ کون سا اور کیسا رزمیہ رقم کیا ہے جس کی اقبال کے یہاں کمی یا فقدان ہے؟ اس سلسلے میں جناب کلیم الدین احمد کے چند جملے یہ ہیں؟

”ملٹن کا شیطان ایک Archangel ہے جو اپنے مہکے کی وجہ سے آدم کو سجدہ کرنے سے انکار نہیں کرتا بلکہ اپنے کو خدا کا ہمسر سمجھنے لگتا ہے اور صرف سمجھتا ہی نہیں وہ ملائکہ کی ایک

فوج جمع کرتا ہے اور خدا سے اس کا تخت پھین لینا چاہتا ہے
 ملائکہ میں جنگ ہوتی ہے۔۔۔۔۔ اگر یہ جنگ جاری رہتی تو
 سارا عالم تباہ ہو جاتا۔ تو خدا اپنے بیٹے کو دس ہزار عدے
 کو بھیجتا ہے اور آخر کار شیطان کو شکست ہوتی ہے اور وہ
 اور اس کی فوج عالم بالا سے تخت الشریٰ میں پھینک دی جاتی
 ہے۔ بھلا بتاتے تو ایسا رزمیہ اقبال کی نظموں میں کہاں۔ پھر ملٹن
 اور اقبال کا موازنہ کہاں تک جاتر ہے؟

(ص ۸۵ - ۳۸۳)

یہ موازنہ صریحاً ناجائز ہے اور ایک سنگین جرم ہے۔ یہ بھی صحیح ہے کہ شیطان کا ایسا
 رزمیہ اقبال کی نظموں میں نہیں ہے اور نہ ہو سکتا تھا، اور نہ ہونا چاہیے تھا۔ اس لئے
 کہ اقبال شاعر اور فلسفی ہونے کے باوجود اور اپنے انداز بیان کی تمام شوخیوں نیز
 جرأت فکر کے باوصف ایک حق پسند عالم اور مرد مومن تھے، حقائق پر نگاہ رکھتے
 تھے اور نہایت گہری بصیرت کے حامل تھے، چنانچہ دنیا کی بڑی سے بڑی شاعری
 کے لئے لاطینی اساطیر و خرافات کا سہارا لینا پسند نہیں کرتے تھے، زندگی کی ٹھوس
 حقیقتوں کو لطیف ترین شاعری میں تبدیل کرنے کی بے مثال استعداد رکھتے تھے۔
 اور فن کاری کے لئے یا وہ گوئی کی ضرورت نہیں سمجھتے تھے، جب کہ ملٹن کا دماغ یونانی
 صنمیات کے دہلیات خرافات سے بھرا ہوا تھا اور بے چارہ سمجھتا تھا کہ اوٹ پٹانگ
 افسانہ تراشی کے بغیر شاعری نہیں ہو سکتی، حالانکہ غریب عقیدتاً پکا عیسائی تھا اور
 شاعر کی حیثیت سے بھی اس کا مجموعی و عمومی تصور مسیحی تھا، لیکن اس کی شخصیت
 بری طرح منقسم تھی، لہذا عیسائی اور علمبردار مسیحیت ہونے کے باوجود اس نے
 شیطان جیسے مذہبی تاریخ کے ایک نمایاں ترین وجود کی تصویر کشی بھی انجیل مقدس سے
 بالکل ہٹ کر خالص یونانی دیومالا کے تخیل کے تحت کی۔

ظاہر ہے کہ حقائق اور عقائد دونوں کو منسوخ کرنے والے ایسے ابلسی رزمیہ کا

کیا موازنہ اقبال کی حقیقت پسندانہ اور بصیرت افروز شاعری سے ہو سکتا ہے؟
 قارئین کو یاد ہو گا، گوچہ ہمارے مغربی نقاد فارسی مثل کے مطابق حافظہ نہیں رکھتے
 کہ دانتے اور اقبال کے موازنے میں جناب کلیم الدین احمد نے اقبال کے جاوید
 نامہ کے خلائی سفر پر اعتراض کیا تھا کہ اس میں سیاروں اور ستاروں کی وہ ترتیب
 نہیں ہے جو عنکیات کی معلومات کے مطابق ہونی چاہیے۔ پھر انہوں نے اقبال کی
 لمبی اردو نظموں کا مطالعہ کرتے ہوئے مسجد قرطبہ کی شاعری کو یہ کہہ کر رد کر دیا تھا۔
 کہ اس میں ان کے مفروضہ حقائق کے خلاف بیانات ہیں۔ لیکن اقبال کے جاوید نامہ
 اور مسجد قرطبہ پر تو جناب کلیم الدین احمد کا اعتراض ہوائی اور بے بنیاد ہے، جیسا کہ
 قبل کی بحثوں میں واضح کر چکا ہوں، جب کہ ملٹن کے ابلیمی رزمیہ میں حقائق کی صریح
 خلاف ورزی کا خود جناب کلیم الدین احمد نے صرف یہ کہ اپنے بیان سے معنا اور قطعاً اعتراض
 کرتے ہیں بلکہ رزمیہ کی اصطلاح کا سہارا لے کر اس کی تعریف بھی کرتے ہیں۔

حق سے اگر غرض ہے تو زیبا ہے کیا یہ بات؟

اسلام کا محاسبہ یورپ سے درگزر

بہت ساری غیر متعلق، فضول اور لالچنی باتوں کے بعد جناب کلیم الدین احمد اس

تقابل مطالعے کا ماہصل یہ بیان کرتے ہیں؛

” ابلیمس جاوید نامہ میں ایک Pathetic figure ہے

لیکن شیطان کو ہم Pathetic نہیں کہہ سکتے۔۔۔۔۔

جہاں تک شاعری کا سوال ہے اس سے متعلق کچھ کہنے کی ضرورت

نہیں۔ کاش اقبال مارول جیسی کوئی نظم لکھتے یا جو مثال میں

نے کوس سے پیش کی ہے اس قسم کی کوئی چیز لکھ سکتے اس

قسم کی شاعری ان کی دسترس سے باہر ہے اور اگر ان کی ابلیمس

سے متعلق جو نظیں ہیں ان کا ’پیرا ڈاٹوز لوسٹ‘ کے جو چند

نمونے میں نے پیش کئے ہیں ان سے موازنہ کیا جائے تو اقبال

میں صرف باتیں ہی باتیں نظر آئیں گی جن میں کوئی خاص بات نہیں اور اگرچہ میں ملٹن کی شعری عظمت کا قائل نہیں ہوں پھر بھی جو چند مثالیں میں نے پیش کی ہیں وہ اقبال کی نظموں کی منطقی ظاہر کرتی ہیں خصوصاً

”ابلیس کی مجلسِ شوریٰ“

کاشیطان کی مجلسِ شوریٰ سے مقابلہ ایک قسم کی تنقیدی بد مذاق اور بے راہ روی ہے۔ ابلیس کی مجلسِ شوریٰ میں نہ تو کوئی پس منظر ہے اور نہ کسی مشیر کی شخصیت اور صورت صاف ابھرتی ہے یہاں تک کہ ابلیس کی بھی شخصیت اور صورت پر الفاظ پردہ ڈال دیتے ہیں لیکن ملٹن میں شیطان کی مجلسِ شوریٰ کا ایک شاعرانہ مرعوب کن پس منظر ہے، پھر شیطان کو ہم دیکھتے ہیں اور اس کی شخصیت بھی ہم پر اثر انداز ہوتی ہے۔۔۔۔۔ اقبال کی نظم میں صرف الفاظ الفاظ الفاظ ہیں۔

(ص ۱۶ - ۱۴)

ان سطروں سے معلوم ہو جاتا ہے کہ جناب کلیم الدین احمد شاعری کے نام سے بالکل غیر شاعرانہ امور پر تنقید کر رہے ہیں اور ان امور کے بارے میں بھی ان کے ذہنی مفروضے غلط ہیں۔ انہیں اقبال کے ابلیس پر بنیادی اعتراض یہ ہے کہ وہ ایک Pathetic figure ہے۔ سوال یہ ہے کہ اگر ایسا ہے تو اس میں ازروتے

شاعری کیا مضائقہ ہے؟ غور کرنے کی بات ہے کہ اقبال ابلیس کی ٹریجڈی پیش کرتے ہیں اور ملٹن اس کا زرمیہ۔ اب اصحاب فکر سوچیں کہ خدائے کائنات کے مقابلے میں بڑے سے بڑے شیطان کی بھی حقیقی حیثیت زیادہ سے زیادہ المناک ہونے کے علاوہ کیا ہو سکتی ہے؟ ابلیس کی ساری رزم آرائی انسان کے مقابلے میں ہو سکتی ہے یا خدا کے مقابلے میں؟ یہ تو ملٹن کا منحرف Perverse ذہن تھا

جس نے یونانی صنمیات کو سامنے رکھ کر خدا اور ابلیس کے درمیان گویا دیوتاؤں کی جنگ کا افسانہ تراش لیا اور اسی جنگ کے مضمرات کے پیش نظر اس نے تمثیلی انداز میں ابلیس اور اس کے اصحاب کی کواہنگاری اور خدا کے ساتھ ان کی لڑائی کی تصویر کشی کی۔ ظاہر ہے کہ اقبال کے یہاں ابلیس سے متعلق یہ خرافات اور اس کی ڈراما نگاری یا رزمیہ طرازی نہ ملے گی۔ لیکن سوال یہ ہے کہ ان باتوں کا شاعری سے کیا تعلق ہے؟ ملٹن نے ابلیس پر بڑا زبردست رزمیہ لکھا ہے تو لکھا ہے۔ اس سے یہ کیسے ثابت ہوا کہ اقبال نے ابلیس پر جو نظیں اردو اور فارسی میں لکھی ہیں وہ مجموعی اور کلی طور پر ملٹن کے رزمیے سے کم تر شاعری کی حامل ہیں؟ تنقید کے ان بنیادی اور اصلی سوالوں کا جواب تو کیا شعور بھی جناب کلیم الدین احمد کو میسر نہیں ہے۔ چنانچہ وہ تنقید کے نام پر صرف ایڈ فری بی سے کام لیتے ہیں اور اس ہرزہ کاری پر طعناں دکھاتے ہیں۔ کم علمی اور کم نظری آدمی کے اندر کم ظرفی پیدا کر دیتی ہے؟

”اقبال کی نظم میں صرف الفاظ الفاظ ہیں۔“

گفتگو کا یہ ہسٹریائی انداز وہی شخص اختیار کر سکتا ہے جس کے پاس کہنے کے لئے کچھ نہیں، کوئی کام کی، کوئی پتے کی بات نہیں، لہذا وہ صرف بکواس کرتا ہے اور چونکہ اسے احساس ہے کہ لوگ اس کی بکواس پر کان نہیں دھریں گے لہذا چلانے لگتا ہے مگر گلا پھاڑنے سے وہ اور بھی زیادہ مسخرا نظر آنے لگتا ہے۔

جاوید نامہ اور پیام مشرق میں اقبال نے ابلیس پر جو شاعری کی ہے اس قسم کی شاعری ملٹن تو کیا، جس کی شعری عظمت کے قائل جناب کلیم الدین احمد جیسے نقاد بھی نہیں ہیں۔ شیکسپیر، گیلے اور دانٹے کے بس سے بھی باہر ہے۔ بال جبریل اور ضرب کلیم میں بھی ابلیس سے متعلق جو چند خیال انگریز نظیں پائی جاتی ہیں اور ان میں جس طرح تصور ابلیس کے معنی کو حل کرنے کی بصیرت افروز کوشش کی گئی ہے اس کو بھی ہر دست چھوڑتے، صرف ارمنان حجاز میں ”ابلیس کی مجلس شوریٰ“ ہی کی شاعری، نہ کہ ڈرامے اور رزمیے، پر ایک نگاہ ڈالتے۔

یہ نہ رزمیہ ہے، نہ ڈراما، صرف ایک تمثیلی نظم ہے اور اس ہیئت سخن کی حدود میں بے حد کامیاب، پُر اثر اور فکر انگیز ہے۔ اس نظم کا موضوع نہ تو ابلیس کی شخصیت و صورت کی نقاشی ہے نہ اس کے مشیروں کی، گرچہ یہ ضرور ہے کہ موضوع کے اعتبار سے نظم کے کرداروں کی نوعیت کا لحاظ کیا گیا ہے، خاص کر ابلیس کے متعلق جو اقبال کا تخیل ہے اس کے مطابق ابلیس کے بیانات درج کئے گئے ہیں۔ ابلیس کا استعمال اقبال نے اکثر خیر و شر کی تاریخی کش مکش میں ایک علامت کے طور پر کیا گیا ہے۔ چنانچہ اس نظم میں بھی حالات حاضرہ پر ایک مخصوص زاویہ نگاہ سے تبصرہ مقصود ہے اور ابلیس کو منفی طور پر اسی زاویہ نگاہ کا ترجمان بنایا گیا ہے، جب کہ اس کے مشیروں کی حیثیت اس ترجمانی میں معاون کی ہے۔ یہاں دیوتاؤں کی جنگ کی کوئی نامعقول خرافات نہیں ہے، دور حاضر کی مختلف نظریاتی قوتوں کی کش مکش کے حقائق پیش کئے گئے ہیں اور مستقبل کے بارے میں چند پیغمبرانہ - Pro-phetic اشارے کئے گئے ہیں۔ یہ نظم ۱۹۳۶ء میں اقبال نے اپنی موت سے دو اور جنگِ عظیم ثانی سے تین سال قبل کہی تھی۔ اس زمانے میں عالمی طاقتوں کے مقابلے اور مقابلے کی حقیقت کی اس سے بہتر تصویر کشی دنیا کے کسی شاعر نے نہیں کی ہے، نہ کر سکتا تھا، اول تو کسی اور شاعر کو یہ بصیرت ہی حاصل نہیں تھی کہ وہ احوالِ زمانہ کا ایسا سچا مطالعہ کر سکے، دوسرے یہ کہ اقبال کے سوا دنیا کے کسی شاعر کے لبس کی بات نہیں کہ الٰہیات، تاریخ، فلسفہ اور سیاست کو انتہائی خوب صورتی کے ساتھ ترکیب دے کر زندگی کے سخت ترین حقائق کو لطیف ترین شاعر میں ڈھال سکے۔

نظم کے آغاز میں ابلیس کہتا ہے:

یہ عناصر کا پرانا کھیل! یہ دنیا سے دوں
ساکنانِ عرشِ اعظم کی تمناؤں کا خون
اسکی بربادی پہ آج آمادہ ہے وہ کارساز

جس نے اسکا نام رکھا تھا جہان کاف و نون
 میں نے دکھایا فرنگی کو ملوکیت کا خواب
 میں نے توڑا مسجد و دیر و کلیسا کافسوں
 میں نے ناداروں کو سکھایا سبق تقدیر کا
 میں نے منعم کو دیا سرمایہ داری کا جنوں
 کون کر سکتا ہے اس کی آتش سوزاں کو سرد
 جسکے ہنگاموں میں ہو ابلیس کا سوزِ دروں
 جس کی شاخیں ہوں ہماری آبیاری سے بلند
 کون کر سکتا ہے اس نخل کہن کو سرنگوں

صدر مجلس کے یہ افتتاحی کلمات اس کی زبردست تاریخی شخصیت کے عین مطابق
 ہیں اور الفاظ کے مطالب سے لہجے تک ہر چیز شاہِ ظلمت کے شایانِ شان ہے
 حالاں کہ اقبال کا ابلیس خدا کے مقابلے میں بداہتاً اور فطرتاً ایک Pathetic
 figure ہے، مگر کائنات میں اس کی جلالتِ شان کا پورا پورا اظہار ان کلمات
 سے ہوتا ہے۔ اس کے ساتھ ہی معلوم ہوتا ہے کہ اقبال کا ابلیس ملٹن کے شیطان
 کی طرح نہ تو کوئی اذکارِ رفتہ، Out dated قوت ہے، نہ ایک جاہل وحشی، بلکہ
 سابق اور معزول شدہ معلمِ ملکوت ہے، جس کے شیطانی علم کی کارستانیوں آج تک
 کار فرما ہیں اور عصرِ حاضر کا پورا سرمایہ دارانہ نظام ایک ابلیسی نظام ہے، جو شیطانی
 قوتوں ہی کے بل پر قائم اور جاری ہے۔

اس کے بعد پہلا مشیرِ دورِ حاضر میں ابلیس کے غلبہ و تسلط کا عبرت انگیز بیان

کرتا ہے :

اس میں کیا شک ہے کہ محکم ہے یہ ابلیسی نظام
 پختہ تر اس سے ہوتے خوتے غلامی میں عوام
 ہے ازل سے ان غریبوں کے مقدر میں سجد

ان کی فطرت کا تقاضا ہے نماز بے قیام
 آرزو اول تو پیدا ہو نہیں سکتی کہیں
 ہو کہیں پیدا تو مر جاتی ہے یا رہتی ہے خام
 یہ ہماری سعی پیہم کی کرامت ہے کہ آج
 صوفی و ملا ملوکیت کے ہیں بندے تمام
 طبع مشرق کے لئے موزوں یہی ایفون تھی
 ورنہ قوالی سے کچھ کم تر نہیں علم کلام
 ہے طواف و حج کا ہنگامہ اگر باقی تو کیا
 کند ہو کہ رہ گئی مومن کی تیغ بے نیام
 کس کی نومیدی پہ حجت ہے یہ فرمان جدید
 ہے جہاد اس دور میں مرد مسلمان پر حرام

بیسویں صدی کے دوسرے نصف تک مغربی ملوکیت اور سرمایہ داری نے مل کر
 دنیا تے انسانیت، خاص کر مشرق اور عالم اسلام کے شعور و کردار کو جس طرح کچل کر
 رکھ دیا تھا یہ اشعار اس کا نہایت خیال انگیز شاعرانہ مرقع پیش کرتے ہیں:

آرزو اول تو پیدا ہو نہیں سکتی کہیں

ہو کہیں پیدا تو مر جاتی ہے یا رہتی ہے خام

آج کے ابلیسی نظام میں تشکیک، کلہیت اور خود شکستگی

Scepticism, Cynicism, Self-defeatism

کے جو تباہ کن میلانات انسانی سماج خاص کر پس ماندہ اقوام، میں پھیلے ہوتے ہیں
 ان کا نقشہ اس ایک شعر میں اتار دیا گیا ہے۔ بعد کے اشعار میں ملت مسلمہ کے دین و
 تاریخ کے استعاروں کا استعمال کرنے کے علاوہ ملی معاشرے کی حالت کی تصویر
 کشی خصوصیت کے ساتھ اس لئے کی گئی ہے کہ آگے چل کر خدا کے آخری پیغام
 اور شرع پیغمبرؐ کی حامل ہونے کے سبب اسی ملت کو انسانیت کی امید اور شیطان

کے لئے وجہ پریشانی بتایا گیا ہے، اور یہ محض ذاتی عقیدے کا معاملہ نہیں ہے بلکہ فن کار کے تصور حیات اور مطالعہ تاریخ کا معاملہ ہے، جس پر دنیا کے ایک عظیم ترین شاعر کے محرکات شاعری مبنی ہیں۔

اب دوسرا مشیر جمہوریت کے بارے میں، جس کا چرچا عام ہے، سوال کرتا

ہے؟

خیر ہے سلطانی جمہور کا غوغا کہ شر؟
تو جہاں کے تازہ فتنوں سے نہیں ہے باخبر

پہلا مشیر جواب دیتا ہے؟

ہوں، مگر میری جہاں مبنی بتاتی ہے مجھے
جو ملکیت کا اک پردہ ہو کیا اس سے خطر
ہم نے خود شاہی کو پہنایا ہے جمہوری بٹال
جیب ذرا آدم ہو اسے خود شناس و خود نگ
کاروبار شہریاری کی حقیقت اور ہے
یہ وجود میر و سلطان پر نہیں ہے منحصر
مجلس ملت ہو یا پرویز کا دربار ہو
ہے وہ سلطان غیر کی کھیتی یہ ہو جس کی نظر
تو نے کیا دیکھا نہیں مغرب کا جمہوری نظام
چہرہ روشن، اندروں چنگیز سے تاریک تر

اس جواب میں جو سیاسی بصیرت اور دانش ورانہ گہرائی ہے اس سے قطع نظر
غور کرنے کا نکتہ یہ ہے کہ افکار کو کس لطافت کے ساتھ اشعار بنایا گیا ہے؟

کاروبار شہریاری کی حقیقت اور ہے
یہ وجود میر و سلطان پر نہیں ہے منحصر
مجلس ملت ہو یا پرویز کا دربار ہو

ہے وہ سلطانِ غیر کی کھیتی پہ ہو جس کی نظر

”شہر یاری“ ”میر و سلطان“ اور ”پرویز کا دربار“ جیسے الفاظ سامنے کی کھر درمی حقیقتوں کو ایک داستانی اور اساطیری رنگ دے دیتے ہیں، پارلیامنٹ اور اسمبلی کا ترجمہ ”مجلس ملت“ کو کے ایک جدید سیاسی اصطلاح کو محاورہ ”زبان کی سلامت اور رسم تہذیب کی نفاست دے دی گئی ہے اور یہ مصرع تو اپنی ظاہری سادگی کے باوجود ایک جہانِ معنی کے پیچ و خم رکھتا ہے؟

ہے وہ سلطانِ غیر کی کھیتی پہ ہو جس کی نظر

خاص کو جب کہ پہلے مصرعے میں ”پرویز کا دربار“ واضح طور پر آچکا ہے؛
مجلس ملت ہو یا پرویز کا دربار ہو

فرہاد و شیریں اور فرہاد و پرویز اور پرویز و شیریں کی داستان تاریخ ادب کی سب سے مشہور داستانوں میں ایک ہے اور گرچہ یہ ایک داستانِ محبت ہے مگر اس میں سیاست کے پہلو بھی مضمر ہیں، جن کا نہایت معنی خیز فن کارانہ استعمال اقبال نے اپنے کلام میں دوسری بہتری جگہوں کی طرح یہاں بھی کیا ہے۔ شیریں ایک مزدور اور جمہور کی محبوبہ تھی، لیکن بادشاہ وقت، پرویز، نے اپنی دولتِ اقتدار کے زور پر اسے حاصل کرنا چاہا، حالانکہ اس کے پاس کتنی ہی حسینائیں تھیں، جب کہ فرہاد کیلئے صرف ایک و شیریں، تھی۔ پرویز کا ارادہ و اقدام ظاہر ہے کہ ہوسِ ملک گیری اور ذاتی خواہشات و مفادات کی تسکین و تحصیل کی ایک شکل تھی۔ یہی لذت پرستی، عشرت کوشی اور اس مقصد کے لئے اقتدار طلبی اور طاقت آزمائی جس طرح ملوکیت کی خصوصیت سمجھی جاتی ہے اسی طرح جمہوریت کی بھی ہے؛

ہے وہی ساز کہن مغرب کا جمہوری نظام

جس کے پردوں میں نہیں غیر از نوائے قیصری

(اقبال)

تیسرا مشیرِ عصرِ جدید کے تازہ ترین فتنے اشتراکیت کا تعارف کراتا ہے؟

روح سلطانی رہے باقی تو پھر کیا اضطراب
 ہے مگر کیا اس یہودی کی شرارت کا جواب؟
 وہ کلیم بے تھلی! وہ مسیح بے صلیب!
 نیست پیغمبر و لیکن در بغل دارد کتاب!
 کیا بتاؤں کیا ہے کافر کی نگاہ پر وہ سوز
 مشرق و مغرب کی قوموں کیلئے روز حساب
 اس سے بڑھ کر اور کیا ہو گا طبیعت کا فساد
 توڑ دی بندوں نے آقاؤں کے خیموں کی طنائ

دقیقہ رسی اور نکتہ سنجی کے علاوہ و کلیم بے تھلی، اور مسیح بے صلیب، کی ترکیبیں
 شعری تلیحات کا روپ دھار لیتی ہیں اور

نیست پیغمبر و لیکن در بغل دارد کتاب

محض جملہ بازی نہیں، ایک پُر خیال قولِ محال ہے۔ پھر مارکس نے جس طرح سرمایہ
 دارانہ جمہوریت کے اسرار و رموز کا پردہ چاک کیا ہے اس کے لئے یہ شاعرانہ تعبیر اردو
 ادب کی روایات کے سیاق میں غضب کی چیز ہے!

کیا بتاؤں کیا ہے کافر کی نگاہ پر وہ سوز
 مشرق و مغرب کی قوموں کیلئے روز حساب

اس کے بعد مزدور اور سرمایہ دار کے رشتوں میں انقلاب کی یہ زبردست شاعرانہ
 تعبیر دیکھئے!

توڑ دی بندوں نے آقاؤں کے خیموں کی طنائ

اس طرح کی تصویریں جو اقبال کے کلام میں بکثرت پائی جاتی ہیں خیالات کو محسوس فنی
 پیکر عطا کرتی ہیں اور کائناتِ معنی کے دروازے کھولتی ہیں۔

چوتھا مشیر کیا حسین اور معنی خیز جواب دیتا ہے:

توڑ اس کار و منتہ الیکبری کے ایوانوں میں دیکھ

آل سینر کو دکھایا ہم نے پھر سینر کا خواب
 اکو بن بھر روم کی موجوں سے ہے لپٹا ہوا
 گاہ بالہ چوں صنوبر، گاہ نالہ چوں رباب

تیسرے مشیر کو فکر ہے کہ مار کس نے مغربی سیاست کی پردہ درمی کر کے ابلسی نظام
 کے لئے اچھا نہیں کیا؟

میں تو اس کی عاقبت بینی کا کچھ قائل نہیں
 جس نے افرنگی سیاست کو کیا یوں بے حجاب

اب پانچواں مشیر ابلسی کو مخاطب کر کے ملکیت، سرمایہ داری، جمہوریت اور
 اشتراکیت (اپیٹلزم، کیپٹلزم، ڈیموکریسی، کمیونزم) کے امکانات پر ایک فیصلہ کن
 بیان دینے کا موقع دیتا ہے؟

اے تیرے سوزِ نفس سے کارِ عالم استوار
 تو نے جب چاہا کیا ہر پردگی کو کیا آشکار
 آب و گل تیری حرارت سے جہان سوز و ساز
 ابلہ جنت تری تعلیم سے دانائے کار
 تجھ سے بڑھ کر فطرتِ آدم کا وہ محرم نہیں
 سادہ دل بندوں میں جو مشہور ہے پروردگار
 کام تھا جن کا فقط تسبیح و تقدیس و طواف
 تیری غیرت سے ابد تک سرنگوں و شرمسار
 گرچہ ہیں تیرے مرید افرنگ کے ساعر تمام
 اب مجھے ان کی فراست پر نہیں ہے اعتبار
 وہ یہودی فتنہ گر، وہ رُوحِ مزدک کا بروز
 ہر قبا ہونے کو ہے اس کے جنوں سے تارتار
 زاغِ دشتی ہو رہا ہے ہمسر شاہین و چرخ

کتنی سرعت سے بدلتا ہے مزاجِ روزگار
 چھا گئی آشفقت ہو کر وسعتِ افلاک پر
 جس کو نادانی سے ہم سمجھے تھے اکِ مشیتِ غبار
 فننہ فردا کی ہیبت کا یہ عالم ہے کہ آج
 کا پنتے ہیں کو ہسار و مرغزار و جو تبار
 میرے آقا وہ جہاں زیر و زبر ہونے کو ہے
 جس جہاں کا ہے فقط تیری سیادت پر مدار
 ان اشعار کو ایک طرف تو اشتراکیت کے بڑھتے ہوئے قدم کی انتہائی شاعرانہ و
 مفکرانہ تصویر کشی ہے :

وہ یہودی فننہ گر ، وہ روح مزدک کا بروز
 ہر قبا ہونے کو ہے اس کے جنوں سے تار تار
 فننہ فردا کی ہیبت کا یہ عالم ہے کہ آج
 کا پنیے ہیں کو ہسار و مرغزار و جو تبار
 اور دوسری طرف مغرب کے سرمایہ دارانہ تمدن و تہذیب اور حکمت و سیاست پر
 نہایت کاری طنز ہے :

گرچہ ہیں تیرے مرید افرنگ کے ساعر تمام
 اب مجھے ان کی فراست پر نہیں ہے اعتبار
 میرے آقا وہ جہاں زیر و زبر ہونے کو ہے
 جس جہاں کا ہے فقط تیری سیادت پر مدار
 اس کے علاوہ شیطان کا ایک شاگرد اس کی شیطنت کے کارناموں اور کمالات
 کو بھی اس شاعرانہ انداز میں پیش کرتا ہے ، گرچہ اشعار کے مطالب صرف پُر مذاق

Funny ہیں :

اے ترے سوزِ نفس سے کارِ عالم استوار

تو نے جب چاہا کیا ہر پردگی کو آشکار
 آب و گل تیری حرارت سے جہان سوز و ساز
 آبلہ جنت تیری تعلیم سے دانائے کار
 تجھ سے بڑھ کر فطرتِ آدم کا وہ محرم نہیں
 سادہ دل بندوں میں جو مشہور ہے پروردگار
 کام تھا جن کا فقط تسبیح و تقدیس و طواف
 تیری غیرت سے ابد تک سرنگوں و سرسار

کیا ان صفات کا مالک ہیر و مطلقاً Pathetic figure ہے؟ نظم کے شروع
 میں بھی ابلیس نے اپنے کمالات کے جو بلند بانگ دعوے اپنی زبان سے کئے تھے
 وہ بھی ایک Majestic figure نگر کی نشان دہی کرتے تھے۔ لہذا یہ
 واضح ہو جاتا ہے کہ اقبال نے ابلیس کی جو کردار نگاری کی ہے وہ بہر حال ایک
 شان دار شخصیت کا ہیولا پیش کرتی ہے، گرچہ یہ ملٹن کے شیطان کی شخصیت
 کی طرح نہ تو بھیانک Macabre ہے اور نہ خدایانہ Godly اس کی
 ایک حد ہے، اور وہ خدائے کائنات اور اس کے دین کے مقابلے میں ابلیس
 کی بے چارگی ہے، حالانکہ خدا کے دین سے برگشتہ بڑے سے بڑے انسان اور
 اس کے زبردست سے زبردست اقتدار سے ابلیس کو کوئی خوف و خطر نہیں بلکہ
 وہ انہیں اپنا ہی کارنامہ سمجھتا ہے۔ چنانچہ انہی حقائق کے پیش نظر، نظم کے آخر
 میں ابلیس اپنے مشیروں سے خطاب کر کے بے یک وقت ملکیت، سرمایہ داری،
 جمہوریت اور اشتراکیت سمجھی رائج الوقت نظریات سے مرکب تمدن و تہذیب کے
 مقدر مستقبل پر ایک قطعی تبصرہ کرتا ہے، جس میں وہ اشتراکیت کو خاص نشانہ بناتا
 ہے، اس لئے کہ یہی مادہ پرستانہ باطل تصوریات کی معراج ہے اور خدا پرستی
 کے مقابلے میں خدا بے زاری کا نقطہ کمال ہے۔ اس کے بعد وہ اسلام کی حقیقت و
 قوت پر وقت کے تازہ ترین فکری میلانات کی روشنی میں صرف اپنا خیال ہی نہیں،

ابلیس کی حیثیت سے اندیشہ ظاہر کرتا ہے۔

ابلیس اپنے مشیروں سے عصر حاضر میں نافذ و غالب نظام ابلیسی کے حالات و کوائف پر تبصرے سن چکا ہے اور اس نظام کے مستقبل کے متعلق تمام سوالات اس کے سامنے ہیں۔ انہی تبصروں اور سوالات کی روشنی میں وہ جواب دیتا ہے۔ اس جواب کے تین حصے ہیں۔ پہلے حصے میں وہ اپنی آفاقی طاقت اور اپنے نظام کے استحکام کا اعلان کرتے ہوئے اشتراکیت کی حقیقت آشکار کرتا ہے اور اقرار کرتا ہے کہ اس نظام کے لئے مستقبل کا فتنہ اور خطرہ صرف ایک ہے، اسلام جس کی زندگی کے آثار، دست برد زمانہ کی تمام تباہ کاریوں کے باوجود، باقی ہیں۔ دوسرے حصے میں وہ امت مسلمہ کی غفلت اور بے عملی پر اطمینان کا اظہار کرتے ہوئے اندیشہ ظاہر کرتا ہے کہ عصر حاضر کے تقاضے ہی شرع پیغمبرؐ کو آشکارا کر دیں گے۔ اس کے بعد وہ شریعت محمدیؐ کی انقلابی خصوصیتوں کا ذکر کرتا ہے اور آخر میں توقع و تمنا کرتا ہے کہ خود اہل اسلام اپنے دین کی انقلاب آفریں حقیقت سے بے خبر نہیں گئے۔

تیسرے حصے میں وہ ان صوفیانہ، کلامی اور خالقہی موضوعات کا تذکرہ کرتا ہے جن میں الجھ کو مسلمانوں کے شعور و کردار کی ساری قوتیں مغلوج ہو رہی ہیں۔ چنانچہ شیطان اپنی ذریعات کو حکم دیتا ہے کہ مسلمانوں کو ہمیشہ انہی لالچوں، دور اذکار، منھکہ خیز اور تباہ کن امور میں مشغول رکھیں، تاکہ شیطننت کا غلبہ اور انسانیت کی پستی برابر قائم رہے۔

۱

ہے میرے دستِ تصرف میں جہانِ رنگ و بو
کیا زمیں، کیا مہر و مہ، کیا آسمانِ تو بتو

دیکھ لیں گے اپنی آنکھوں سے تماشا غرب و شرق
 میں نے جب گرما دیا اقوام یورپ کا لہو
 کیا امامانِ سیاست، کیا کلیسا کے شیوخ
 سب کو دیوانہ بنا سکتی ہے میری ایک ہوا
 کارگاہِ شیشہ جو ناداں سمجھتا ہے اسے
 توڑ کر دیکھے تو اس تہذیب کے جامِ دبو
 دستِ فطرت نے کیا ہے جن گریبانوں کو چاک
 مزدکی منطق کی سوزن سے نہیں ہوتے رفو
 کب ڈرا سکتے ہیں مجھ کو اشتراکی کوچہ گرد
 یہ پریشاں روزگار، آشفٹہ مغز، آشفٹہ ہو
 ہے اگر مجھ کو خطر کوئی تو اس امت سے ہے
 جس کی خاکستر میں ہے اب تک شہرِ آرزو
 خال خال اس قوم میں اب تک نظر آتے ہیں وہ
 کرتے ہیں اشکِ سحر گاہی سے جو ظالم وضو
 جانتا ہے جس پر روشن باطن آیام ہے
 مزدکیتِ فتنہ فردا نہیں، اسلام ہے

۲

جانتا ہوں میں یہ امتِ حاملِ قرآن نہیں
 ہے وہی سرمایہ داری بندہ مومن کا دیں
 جانتا ہوں میں کہ مشرق کی اندھیری رات میں
 بے یقینا ہے پیرانِ حرم کی آستین

عصرِ حاضر کے تقاضاؤں سے ہے لیکن یہ خوب
 ہونہ جاتے آشکارا مشرع پیغمبر کہیں
 المحذر آئین پیغمبر سے سو بار المحذر!
 حافظ ناموس زن، مرد آذما، مرد آفریں
 موت کا پیغام ہر نوع غلامی کے لئے
 نے کوئی فغفور و خاقان، نے فقرہ نشیں
 کرتا ہے دولت کو ہر آلودگی سے پاک و صاف
 منعموں کو مال و دولت کا بنانا ہے ایسے
 اس سے بڑھ کر اور کیا فکر و عمل کا انقلاب
 پادشاہوں کی نہیں، اللہ کی ہے یہ زمیں
 چشمِ عالم سے رہے پوشیدہ یہ آئیں تو خوب
 یہ غنیمت ہے کہ خود مومن ہے محروم یقین
 ہے یہی بہتر الہیات میں الجھا رہے
 یہ کتاب اللہ کی تاویلات میں الجھا رہے

۳

توڑ ڈالیں جس کی تکبیریں طلسم شش جہات
 ہونہ روشن اس خدا اندیش کی تاریک رات
 ابن مریم مرگیا یا زندہ رجا وید ہے
 ہیں صفات ذاتِ حق حق سے جدا یا عین ذات
 آنے والے سے مسیحِ ناصرِ مقصود ہے
 یا مجدد جس میں ہوں فرزندِ مریم کے صفات

ہیں کلام اللہ کے الفاظِ حادث یا قدیم
امتِ مرحوم کی ہے کس عقیدے میں نجات

کیا مسلمان کے لئے کافی نہیں اس دور میں
یہ الہیات کے ترشے ہوئے لات و منات

تم اسے بیگانہ رکھو عالمِ کردار سے
تا بساطِ زندگی میں اس کے سب مہر ہوں مات

خیر اسی میں ہے قیامت تک رہے مومن غلام

چھوڑ کر اوروں کی خاطر یہ جہانِ بے ثبات

ہے وہی شعر و تصوف اس کے حق میں خوب تر

جو چھپا دے اس کی آنکھوں سے تماشا تے حیات

ہر نفس ڈرتا ہوں اس اہمیت کی بیداری سے میں

ہے حقیقت جس کے دیں کی احتسابِ کائنات

مست رکھو ذکر و فکر صبحِ گاہی میں اسے

پنختہ تر کر دو مزاجِ خالقِ گاہی میں اسے

یہ نظم ایک نہایت بالیدہ و تراشیدہ فنِ کاری کا نمونہ ہے اور اس کے اجزاء و
عناصر کی ترکیب و ترتیب میں اقبال نے تقریباً اسی قسم کی مہارت فنِ کثوت
دیا ہے جو ”مسجدِ قرطبہ“ ”ساقی نامہ“ اور ”ذوق و شوق“ میں ظاہر ہوتی تھی۔ اگر
اقبال کے اجتماعی اندکار کی متانت و ثقاہت اور تنقیدِ حیات کو خواجہ مخواہ شاعری میں
مزاحم نہ سمجھا جاتے، نیز ان کے عقائد پر چیں بہ جہیں ہونے سے احتراز کیا جاتے، اور
صرف اردو زبان و ادب کے محاورات و استعارات پر توجہ مرکوز کی جاتے، تو یہ محسوس
ہوتے بغیر نہیں رہے گا کہ اقبال کے آخری مجموعہ کلام کی پہلی اردو نظم
”ابلیس کی مجلسِ شوریٰ“

ایک مکمل نظم اور اعلیٰ درجے کی شاعری ہے۔ نظم کا تار و پود کس چابکدستی کے ساتھ تیار

کیا گیا ہے اس کو دیکھنے کے لئے ان دو اشعار پر اور ان کے سیاق و سباق میں
غور کیجئے؟

آرزو اول تو پیدا ہو نہیں سکتی کہیں
ہو کہیں پیدا تو مر جاتی ہے یا رہتی ہے خا

ہے اگر مجھ کو خطر کوئی تو اس امت سے ہے
جس کی خاکستر میں ہے اب تک شرارِ آرزو

پہلا شعر نظم کے ابتدائی مرحلے میں ابلیس کے پہلے مشیر کا کہا ہوا ہے، جس میں وہ
" ابلیسی نظام " کے عصرِ حاضر میں "محکم" ہونے کا اعلان کر رہا ہے اور واضح کر
رہا ہے کہ اس نظام کے تحت "خوتے غلامی میں عوام"، اتنے پختہ تر، ہو چکے ہیں کہ
حریت انسانی کے لئے سراٹھانے کی کوئی آرزو تک دلوں میں پیدا ہو کر پروان نہیں
چڑھ سکتی۔ دوسرا شعر خود ابلیس کا کہا ہوا ہے جو اس کے خطبہ رصدا رت کے پہلے
حصے میں، نظم کے آخری مرحلے پر، آیا ہے، اور اس میں مشیر کی خوش فہمی کی تردید
کرتے ہوئے اس اندیشے کا اظہار کیا گیا ہے کہ روئے زمین پر کم از کم ایک ملت
ایسی ابھی باقی ہے جس کی خاکستر میں حریت انسانی کا شرارِ آرزو سنگ رہا ہے اور
یہ کسی وقت روشن ہو کر پورے ابلیسی نظام کو جھسم کر سکتا ہے۔ دونوں شعروں
میں ایک لفظ "آرزو"، کو طلسم خیال کی کلید کے طور پر نہایت موثر انداز میں استعمال
کیا گیا ہے، یہاں تک کہ اس استعارے میں علامت کی رنگیں، زریں اور آفاق گیر
ہیں اور پہنچائیاں پیدا ہو گئی ہیں۔ آرزو کے اس نتیجہ خیز اور پر اثر استعمال کے موضوع
نظم سے متعلق مضمرات پر غور کرنے سے معلوم ہوتا ہے کہ شاعر نے نظم کے بنیادی تخمیل
کے طور پر " ابلیسی نظام"، اور "شرعِ پیغمبر" کے وجود و عدم کا تقابل آرزو کے عدم و
وجود کی بنا پر کیا ہے۔ شرعِ پیغمبر انسانیت کی آرزو ہے، جب کہ ابلیسی نظام اس
آرزو کے فقدان پر مبنی ہے۔ اس طرح فلسفی شاعر نے اپنے نظریے کی فنی ترسیل

کے لئے ایک ایسا استعارہ تشکیل دیا ہے جو بہ یک وقت تاریخ کے نشیب و فراز
 محبت کی ادنیٰ نچ اور شعریت کی کیفیات سب کو سموتے ہوئے ہے۔ اس کے نتیجے
 میں اردو شاعری کی روایت میں لفظ آرزو کا جو رومانی مفہوم ہے اس میں شاعر کے
 انفرادی تجربے کی بدولت ایک انقلابی معنی کا اضافہ ہو گیا ہے اس طرح فکر نے فن
 کی توسیع و ترقی کا سامان کیا ہے۔ ذرا خاکستر میں دبے ہوئے شرار آرزو کا یہ شاعرانہ
 کوشمہ ملاحظہ کیجئے جو متعلقہ شعر کے فوراً بعد کے شعر میں گویا پہلے شعر کے خیال کی
 تشریح و تجسیم کے طور پر ظاہر ہوا ہے؛

خال خال اس قوم میں اب تک نظر آتے ہیں وہ

کو تے ہیں اشکِ سحر گاہی سے جو ظالم وضو

اگر کسی خفیہ بخت سنگِ دل کو اشکِ سحر گاہی، اور وضو، کی تصویروں سے چرط
 نہ ہو تو اس شعر میں، شرار آرزو کے نور کو مد نظر رکھتے ہوئے، بہ یک وقت شاعرانہ
 عارفانہ سوز و گداز کی ایک دنیا آباد ہے۔

جہاں تک ابلیس کا تعلق ہے اس کے افتتاحی اور صدارتی خطے دونوں مل کر
 ایک نہایت بارعب، پُر جلال اور شان دار شخصیت کو پیش کرتے ہیں اور ان شیطانی
 خطبات میں شاعری، خطابت اور فراست سمجھی کچھ اعلیٰ ترین معیار پر ہے۔ یہ شخصیت
 صرف پُر ہیبت نہیں، پُر مغز بھی ہے۔ یہ شیطان مجسم لیکن شیطان محض ہے، جو اپنی
 حدود سے بھی آگاہ ہے۔ یہ ایک مرکب تہ دار اور پہلہ دار شخصیت ہے، جو دقیق
 فلسفیانہ افکار کا اظہار نفیس ترین اشعار میں کر سکتی ہے۔ واقعہ یہ ہے کہ اقبال کے حقیقی
 اصلی اور عملی ابلیس کے مقابلے میں ملٹن کا شیطان محض روایتی، اساطیری اور روایتی
 ہے۔ چنانچہ ملٹن کے شیطان میں ڈرامائیت جتنی بھی ہو، شعریت میں وہ اقبال کے
 ابلیس کا مقابلہ نہیں کر سکتا۔ ملٹن کا شیطان Irrelevant ہے اور اقبال کا
 ابلیس Upto-date ہے۔

ملٹن کے شیطان ہی کی طرح جناب کلیم الدین احمد کے تنقیدی تصورات بھی

Irrelevant ہیں، اس کے باوجود کہ وہ گاہے گاہے سند کے طور پر رچرڈز اور ایمپن جیسے بیسیویں صدی کے انگریزی ناقدوں کے حوالے دیتے ہیں، یہ حقیقت اپنی جگہ رہتی ہے کہ انہیں بیسیویں صدی کی روح تنقید سے تو کیا آشنائی ہوگی، انیسویں صدی کی بھی بہترین تنقیدی روایات کا ادراک نہیں اور ان کے سارے تنقیدی مفروضے اٹھارویں صدی کی ہمت پرستانہ انگریزی تنقید سے ماخوذ ہیں۔ اس بے مغز ہمت پرستی سے انگریزی میں سب سے پہلے کولرج نے انیسویں صدی کے اوائل میں بغاوت کی اور خاص کر شاعری میں تخیل کی اہمیت پر زور دیا، جب کہ انیسویں صدی کے اواخر میں میٹھو آرنلڈ نے تفکر کی اہمیت واضح کر کے شاعری اور تنقید دونوں کے استناد اور ثقاہت کا سامان کیا۔

بسیویں صدی میں ٹی۔ ایس۔ ایلیٹ اپنے متضاد فکری پیچ و خم کے بعد بالآخر اس نتیجے پر پہنچا کہ عظمت ادب کی تعین کا آخری معیار نہ صرف اخلاقی بلکہ الہیاتی ہے، جب کہ اف، آر، لیوس اپنی تمام فنی موٹو گائیوں کے باوجود عظمت فکر کا قائل ہے۔ رچرڈز نے ضرور اپنے دور اول میں لفظ کی ہمہ گیر اہمیت کی وکالت کی تھی، مگر بعد میں وہ بھی زلفِ معنی کا اسیر ہو گیا، جب کہ ایمپن معنویت سے بھی آگے بڑھ کر باطنیت کی تہوں میں غوطہ زن ہو گیا۔

میں یہاں صرف آرنلڈ اور کولرج کے چند تنقیدی تصورات پیش کرتا ہوں تاکہ جن لوگوں کا مطالعہ ادب انیسویں صدی سے آگے نہیں بڑھ سکا ہے، جیسے جناب کلیم الدین احمد، وہ اور ان کے قارئین دونوں ملاحظہ فرمائیں کہ مغربی اور انگریزی تصور ادب کی جس دنیا میں کچھ لوگ سانس لیتے ہیں اس کے نقش و نگار کیا ہیں اور بعض مغرب پرست اپنے سرچشمہ راہم سے بھی کتنے دور ہیں اور ان کا سروش کتنا غلط انداز ہے؟

1. "Poetry is a free and vital power. Criticism which would bind it down to any one model and bid it grow in a mould is a mere despotism of false taste, a usurpation of empty rules life and substance".

(*The Inquiring Spirit*, Edited by Kathleen Coburn, London, 1951, P.151)

2. All knowledge rests on the coincidence of an object with a subject. (*Biographia Literaria*, XII).

3. [Rejects] "Scheme of pure Mechanism..... which began by manufacturing mind out of sense and sense out of sensation and which reduced all form to shape and all shape to impressions from without."

(*Coleridge on Logic and Learning*, Edited by A.D. Syndier, P.130).

4. "May there not be yet higher or deeper presence, the source of ideas, to which even reason must convert itself?"

(*The Inquiring Spirit*, P. 126).

5."What is faith but the personal realisation of the reason by its union with will?"

(*The Friend III*).

6.But faith is a total act of the soul; it is the whole state of the mind, or it is not at all, and in this consists its power, as well as its exclusive worth.

(*Ibid*, 11).

1.".....But for poetry the idea is everything; the rest is a world of illusion.....poetry attaches its emotion to the idea; the idea is the fact."

(*The Study of Poetry, Essays in Criticism*, Edited by S.R. Little Wood, 1960, P.1).

2."In poetry, as a criticism of life under the conditions fixed for such a criticism by the laws of poetic truth and poetic beauty, the spirit of our race will find its consolation and stay."

(Ibid, P.3).

3."It is by a large, free sound representation of things, that poetry, this high criticism of life, has truth of substance."

(Ibid, p.17).

4."But for supreme poetical success more is required than the powerful application of ideas to

life; it must be an application under the condition fixed by the laws of poetic truth and poetic beauty. Those laws fix as an essential condition....high seriousness;-----The high seriousness which comes from absolute sincerity"

(Ibid, P.29)

کولرج کے تصورات کا خلاصہ یہ ہے کہ شاعری ایک "آزاد طاقت ہے" لہذا اس کی تنقید کو بھی ایسا ہی ہونا چاہیے، نہ یہ کہ تنقید شاعروں کے خلاف "ہم آہنگی کے قوانین" (Acts of Uniformity) پاس کرنے لگے۔ چنانچہ

"وہ تنقید جو شاعری کو کسی ایک نمونے کے ساتھ باندھنے کی کوشش کرے اور اسے ایک خاص قالب میں ڈھلنے کا حکم دے محض ایک جعلی ذوق کی مطلق العنانیت اور بے مغز قوانین کا حیات و حقیقت پر تصرف ہے۔"

اسی لئے کولرج نے "خالص میکانکیت کے منصوبے" کو رد کر دیا، جو "حواس سے دماغ اور سنسنی سے حواس" تشکیل دینا چاہتا ہے اور "تمام ہیئت کو گھٹا کر شکل اور تمام شکل کو خارجی تاثرات" بنا دیتا ہے۔ فلسفیانہ سطح پر کولرج نے محسوس کیا کہ ادبی تنقید کی، جو اٹھارھویں صدی تک انگریزی میں رائج تھی، اصل غلطی یہ تھی کہ وہ لاک Locke کے اس نظریے پر مبنی تھی کہ موضوع Subject جامد

Passive ہے اور معروض Object متحرک Active اسی طرح کولرج نے نہ تو ہیوم Hume کے اس تصور کو اختیار کیا کہ ہر چیز موضوع کے اندر جذب ہو جاتے اور نہ برکلے Berkeley کے اس تصور کو کہ معروض بالکل تحلیل ہو کر صرف موضوع رہ جاتے، اس لئے کہ ان دونوں حالتوں میں موضوع و معروض کے درمیان ربط باہمی کی بجائے صرف ایک کے غلبے کا خیال پایا جاتا ہے۔ لہذا کولرج نے یہ موقف پیش کیا کہ "تمام علم موضوع و معروض کے اتفاق باہمی پر مبنی ہے۔" کولرج کے خیال میں ذہنی زندگی Intellectual Life اخلاقی زندگی

Moral Life پر مبنی ہے۔ وہ سوال کرتا ہے کہ ذہنی عمل میں جب احساس

(SENSE) بڑھ کر فہم Understanding میں اور فہم عقل Reason

میں تبدیل ہو جاتا ہے تو عقل کی ترقی کا اگلا مرحلہ کیا ہے؟

”کیا یہ ممکن نہیں کہ ایک بلند تری یا عمیق ترویج ہو، جو خیالات

کا سرچشمہ ہو، اور عقل کو لازماً اسی میں تبدیل ہونا پڑے؟“

چنانچہ کولرج کا فیصلہ ہے کہ انسانی شعور اپنی انتہائی بلندی و چستی کی حالت، میں مذہبی

ہوتا ہے۔ بلند تر اور عمیق تر وجود الوہی ہے۔ اس میں سرچشمہ خیالات کی افلاطونی

الوہیت بھی ہے اور طاقت و حضور کی مسیحی الوہیت بھی۔ لہذا عقل کی منزل ایمان

ہے۔

”ایمان اس کے سوا کیا ہے کہ عقل ارادے کے ساتھ واصل ہو

کہ اپنی شخصی تکمیل کا سامان کرے؟“

اب چونکہ عقل فہم پر، فہم احساس پر اور ایمان ان سب پر موقوف ہے، لہذا ایمان

انسان کے اندر ہر قسم کی جزویت اور انتشار و انقسام کا مخالف ہے۔

”ایمان روح کا کلی عمل ہے، یہ یا تو ذہن کی مجموعی کیفیت ہے یا

کچھ ہے ہی نہیں، اور اسی میں اس کی طاقت نیز بلا شرکت

غیرے قدر و قیمت مضمر ہے۔“

یہی وجہ ہے کہ کولرج ایمان کو عقلِ عملی، نور حیات، اور تمام صلاحیتوں کے ارتباط و

امتزاج سے پیدا ہونے والی مرکزی طاقت سمجھتا تھا۔ واقعہ یہ ہے کہ کولرج عقل

کے اثر کو اس نقطے سے بھی آگے بڑھا دینا چاہتا تھا جہاں کانٹ Kant سے

روک کر رکھنا چاہتا تھا۔ انسانی آگہی کے متعلق اس کا احساس لاک سے زیادہ ثروت

مند اور کانٹ سے زیادہ مکمل تھا۔ شلنگ Schelling کی طرح وہ عقل و

فہم ہی کو ایک ایسے جسمانی تقاضے کی گہرائیوں سے ابھرتا ہوا محسوس کرتا تھا جو سطح

شعور کی تہوں کو چھوتتا تھا، یعنی فطرت ایمان۔

آرنلڈ کے افکار کا خلاصہ یہ ہے کہ

”شاعری کے لئے خیال ہی سب کچھ ہے۔“

خارجی حقیقت، Fact کوئی چیز نہیں۔

”شاعری کا جذبہ خیال سے منسلک ہے، خیال ہی (اس کے لئے) حقیقت ہے۔“

”شاعری تنقید حیات ہے، جو ان شرائط کے تحت کی جاتی ہے جو ایسی تنقید کے لئے شاعرانہ صداقت اور شاعرانہ حسن نے معین کی ہیں؟“

شاعری زندگی کی ”اعلیٰ تنقید“ ہے اور اس میں ”مادے کی صداقت، اشیاء کی وسیع، آزاد اور صالح نمائندگی“ سے آتی ہے۔

”عظیم ترین شاعرانہ کامیابی کے لئے زندگی پر خیالات کے طاقتور اطلاق سے زیادہ کی ضرورت ہے۔“

وہ یہ کہ شاعری میں زندگی پر خیالات کا اطلاق انہی شرطوں پر ہوگا جو شاعرانہ حسن و صداقت کے قوانین نے معین کی ہیں، اور ان قوانین کی معین کی ہوتی ”ایک بنیادی شرط“ ہے۔

”اعلیٰ متانت — وہ اعلیٰ متانت جو مطلق خلوص سے

حاصل ہوتی ہے۔“

کولنز اور آرنلڈ کے یہ افکار و خیالات جناب کلیم الدین احمد کے قدموں تلے سے انگریزی تصور ادب کی وہ زمین کھینچ لیتے ہیں جس پر کھڑے ہو کر وہ پورے ادبِ اردو اور اس کی شاعری پر سراسر منفی تنقید کرتے رہے ہیں۔ چنانچہ ان کے مطالعہ اقبال کا محل بھی زمین بوس ہو جاتا ہے اور اقبال کی شاعری پر ان کے تمام کلیانہ Cynical تبصرے محض ہوائی قلعے Castles in the air ثابت ہوتے ہیں۔

۹

اقبال کی فارسی نظمیں

”اقبال فارسی کے اچھے شاعر ہیں۔۔۔۔۔ لیکن ان کی لمبی
نظمیں کامیاب نہیں ہیں۔ ان میں فلسفہ ہے، پیغام ہے،
فکرانیکز باتیں ہیں۔ لیکن یہ فلسفہ، یہ پیغام، یہ تفکر شعری تجربہ
نہیں بن پایا ہے۔“

(ص ۲۱۹)

جناب کلیم الدین احمد ”اقبال“ ایک مطالعہ میں ان الفاظ کے
ساتھ اقبال کی فارسی نظموں کا مطالعہ شروع کرتے ہیں۔ چنانچہ سب سے پہلے وہ
”اسرارِ خودی“ کو لیتے ہیں اور اس کے ساتھ ”رموزِ بے خودی“ کو ملا کر فیصلہ صادر
کرتے ہیں؛

”ان دونوں نظموں، اسرارِ خودی اور رموزِ بے خودی، میں پیغمبری
ہو، شاعری نہیں۔ خیالات ہیں، ممکن ہے کہ کام کے خیالات
ہوں، لیکن ان کا بیان نثر میں زیادہ وضاحت، تعین اور
منطق کے ساتھ ممکن تھا۔ لیکن جہاں شاعری سے بہت سے
ناجائز مصرف لئے گئے ہیں وہاں ایک یہ بھی سہی۔“

(ص ۲۲۲)

اس کے علاوہ فرماتے ہیں؟

”پھر یہ بھی ہے کہ یہ مثنوی ضرورت سے زیادہ طویل ہے خیالات

کو اگر مختصر اور جامع طور پر بیان کیا جاتا تو شاید ان کا اثر

زیادہ ہوتا۔“

(ص ۲۲۴)

اور ایک ارشاد یہ بھی؟

”سب سے اہم خرابی یہ ہے کہ اس نظم میں خیالات کا

پراگندہ بننا ہے جو ذرا غور و فکر اور کدوکاوش کرنے سے

دور ہو جاتا۔“

(ص ۲۳۰)

ان باتوں سے واضح ہو جاتا ہے کہ ہمارے مغربی نقاد کو نہ تو مثنوی کی صنف

سخن سے واقفیت ہے اور نہ فارسی میں اس صنف کی عظیم الشان روایت

سے وہ باخبر ہیں حتیٰ کہ مولانا رومؒ کی مشہور عالم مثنوی سے بھی آگاہ نہیں۔

جن دونکتوں کی بنیاد پر ہمارے نقاد نے اسرار خودی کے شاعری ہونے کا انکار

کیا ہے وہ یہ ہیں؟

۱۔ طوالت زیادہ ہے۔

۲۔ اس کی وجہ سے انتشار خیالات ہے۔

اور ان دونوں نکتوں کے ثبوت میں وہ دو دلیلیں پیش کرتے ہیں؟

۱۔ بہت سی حکایات ارتقائے نظم میں حائل ہیں۔

۲۔ نظم کا خلاصہ پیش کرنا نقاد کے لئے ممکن ہوا۔

گرچہ ہمارے نقاد مثنوی میں حکایات کو ”ایک فرسودہ روایت“ (ص ۲۲۹)

قرار دیتے ہیں، مگر اصل معاملہ یہ ہے کہ وہ مثنوی کو جانتے ہی نہیں اور اس لاعلمی

کے سبب اس صنف سخن کو انگریزی Couplet کا مترادف محض تصور کرتے ہیں

انہیں اس حقیقت کا ذرا بھی احساس نہیں کہ انگریزی Couplet کی محدود اور معمولی قسم کی شاعری کو فارسی مثنوی کی غیر معمولی طور پر وسیع دنیا سے شاعری سے کوئی نسبت نہیں، کہاں ایک جوتے کم آب اور کہاں بجز ذخار؟ ذرا بے خبری کی گلفشانی گفتار ملاحظہ کیجئے؟

”مثنوی میں ایک طرف تو جیسا کہ عنوانات سے ظاہر ہے مطالب
الگ الگ بیان کئے گئے ہیں اور ہر حصہ ایک ایک کا ہے۔ دوسری
بات یہ ہے کہ ہر حصے میں بے جا طوالت سے کام لیا گیا ہے۔
اس لئے خیالات کا اثر Diluted ہو گیا ہے۔“

(ص ۲۲۹)

یعنی جناب عالی مثنوی کو جدید مغربی انداز کی نظم سمجھتے ہیں، جس کا ایک مختصر معین اور مربوط سانچہ ہوتا ہے، حالانکہ اس سانچے میں بھی اقبال کی بہترین نظمیں ہیں، مگر ہمارے نقاد انہیں مختصر نظمیں قرار دیتے ہیں اور مثنوی کو طویل نظم، جبکہ انہیں مطلقاً خبر نہیں کہ مثنوی اور جدید نظم کا فرق محض طویل اور مختصر کا نہیں۔ مثنوی بالعموم طویل ہوتی ہی ہے اور روایت کے لحاظ سے طوالت و وسعت اور دونوں سے پیدا ہونے والا ایک قسم کا ”انتشار“ عملاً مثنوی کی ہیئت سخن کا جز ہو گیا ہے۔ لہذا طوالت، انتشار، حکایت اور قابل خلاصہ ہونے کی بنا پر مثنوی پر اعتراض اس صنف شاعری کی اصل ہیئت ہی پر اعتراض ہے، ٹھیک جس طرح غزل کی ہیئت پر اعتراض کیا گیا ہے، اور جناب کلیم الدین احمد کے تصور شاعری کے مطابق اگر مثنوی کی کردار نگاری کی جاتے، جیسی کہ وہ غزل کی کر چکے ہیں، تو جہاں غزل کو نیم وحشی صنف سخن قرار دیا گیا ہے وہاں مثنوی کو مکمل طور پر وحشی صنف سخن قرار دینا پڑے گا۔

ظاہر ہے کہ تنقید کے اس صریحاً وحشیانہ انداز کے ساتھ مثنوی جیسی مہذب صنف سخن کا مطالعہ نہیں کیا جاسکتا، خواہ وہ رومی کی مثنوی معنوی ہو یا اقبال کی

میں جانتا ہوں کہ جناب کلیم الدین احمد کی یہ ساری باتیں نہ صرف یہ کہ محض باتیں ہیں بلکہ حقیقتاً غلط اور واقعہً غیر متعلق باتیں ہیں جو نہ تو سرے سے اقبال کے یہاں پائی جاتی ہیں اور نہ ان کا شاعری کے حسن و قبح سے کوئی تعلق ہے۔ لیکن مفسرین نقاد اردو قارئین کو گمراہ کرنے کے لئے جو ڈھول پیٹ رہے ہیں اس کا پول کھول دینے میں مضائقہ نہیں۔

۱۔ اقبال عقل و عشق کے درمیان ویسی کوئی تفریق نہیں کرتے جس کی تہمت لگائی گئی ہے۔ وہ صرف عقل کے مقابلے میں عشق کو اولیت دیتے ہیں، اس لئے کہ ان کے نزدیک تمام صحیح قسم کی عقلی سرگرمیوں کی قوت محرکہ عشق ہی ہے، اور اسی لئے وہ عقل اور عشق کے درمیان اس توازن کو دوبارہ قائم کرنا چاہتے ہیں جو مغرب کی عقل پرستی کے ہاتھوں برہم ہو گیا ہے اور آج ایک اندھی، بلا مقصد، بے کردار اور عقل محض پوری انسانی تہذیب کو ہلاک کرنے پر تلی ہوئی ہے۔ ذرا اقبال کے عقل و عشق کے سلسلے میں اس مشہور شعر پر غور کیجئے؛

اچھا ہے دل کے ساتھ رہے پاسبانِ عقل
لیکن کبھی کبھی اسے تنہا بھی چھوڑ دے

(غزل - بانگِ درا)

دل پر پاسبانِ عقل کے پہرے کو اقبال پسند کرتے ہیں، صرف کبھی کبھی اس پہرے سے آزادی چاہتے ہیں، تاکہ آدمی عقل کا غلام اور قیدی بن کر نہ رہ جائے؛

صبح ازل یہ مجھ سے کہا جبریل نے
جو عقل کا غلام ہو وہ دل نہ کر قبول

(سلطانِ پیو کی وصیت، بالِ جبریل)

اقبال عقل بے ہمارہ کو انسان کی شخصیت کا نقص سمجھتے ہیں اور عشق کی بے عزتی

کو سماج کی خامی ؛

عقل ہے بے زمام ابھی، عشق ہے بے مقام ابھی
نقشِ گرِ ازل ترا نقش ہے نا تمام ابھی
(فرشتوں کا گیت، بالِ جبریل)

چنانچہ زمانہ حاضر کے انسان کا المیہ یہ ہے؛

عشق ناپید و خرد می گزدش صورتِ مار
عقل کو تابع فرمانِ نظر نہ کر سکا

بہر حال، جنوں و خرد کا قضیہ ہے، فضول ہے اور وہ خرد پر ضرورت سے زیادہ زور
دینے کے سبب پیدا ہوا ہے، ورنہ جنوں بھی فہم و ادراک سے خالی نہیں؛

زمانہ عقل کو سمجھا ہوا ہے مشعلِ راہ
کے خبر کہ جنوں بھی ہے صاحبِ ادراک

(غزل - بالِ جبریل)

عقل و عشق کے معرکے میں اقبال کا موقف یہ ہے؛

عطا اسلاف کا جذبِ دروں کو

شریکِ زمرہ لایحزنوں کو

خرد کی گتھیاں سلجھا چکا میں

میرے مولا مجھے صاحبِ جنوں کو

بالِ جبریل کی اس مشہور رباعی میں خرد کی نفی نہیں ہے بلکہ مفکر شاعر اقرار کرتا ہے کہ وہ

خرد کی گتھیاں سلجھا چکا ہے، عقل کی سبب منزلیں طے کر چکا ہے، فلسفے کی تمام

بحثیں سر کر چکا ہے، مگر اس کو اطمینانِ قلب اور جوشِ عمل نصیب نہیں ہو سکا ہے

جن کی جستجو میں وہ سرگرداں ہے، اس لئے کہ؛

عقل کو آستال سے دور نہیں

اس کی تقدیر میں - شور نہیں (غزل، بالِ جبریل)

بات یہ ہے کہ اخلاقی مسائل کا حل اور تہذیبی اقدار کی تشکیل نہیں کر سکتی، گرچہ دور حاضرہ میں مادہ پرستانہ سائنس اور فلسفے نے بلند بانگ دعوے کئے ہیں؟

خرد واقف نہیں ہے نیک و بد سے
 بڑھی جاتی ہے ظالم اپنی حد سے
 خدا جانے مجھے کیا ہو گیا ہے
 خرد بیزار دل سے، دل خرد سے

(رباعی - بال جبریل)

اس باہمی اور اندرونی بے زاری کو دور کر کے قوتِ عمل کو حرکت میں لانے کی ایک صورت ہے؟

میرے مولا مجھے صاحب جنوں کر

یہ کسی دیوانگی کی تمنا نہیں ہے، یہ اس عشق کی آرزو ہے جو امت مسلمہ کے ان اسلاف کو حاصل تھا، جن کے بارے میں قرآن حکیم نے کہا ہے کہ وہ سنگین سے سنگین حالات میں بھی حزن و یاس سے دوچار نہیں ہوتے، اس لئے کہ وہ قرآن کے لفظوں میں

”الراسخون فی العلم“

ہونے کی وجہ سے

”جذب دروں“

رکھتے تھے، ایمان کی دولت سے مالا مال تھے۔ یہ جذبِ دروں انسان کے اندر ایک سوز اور نشاط پیدا کرتا ہے جو خرد کو بھی جنوں کی طرح متحرک اور فعال بنا دیتا ہے، اقبال اسی سوز و نشاط کے خواہاں، کوشاں اور غزل خواں تھے؛

یہ کون غزل خواں ہے پُرسوز و نشاط انگیز

اندیشہ دانا کو کرتا ہے جنوں آمیز

(غزل، بال جبریل)

واقعہ یہ ہے کہ اقبال کا عشق بھی خرد بد اماں تھا۔ آخر وہ باضابطہ اور اعلیٰ درجے کے فلسفی تھے، تشکیل جدید الاهیات اسلامیہ "جیسی فلسفے کی معرکہ آرا کتاب کے مصنف تھے، جو فلسفے کے ایم۔ اے کورس میں تجویز کردہ ہے۔ اقبال کا عشق تو جناب کلیم الدین احمد کی دسترس سے باہر ہی ہے، اقبال کی عقل کی جہی جناب کلیم الدین احمد کو کیا خبر؟ عقل و عشق کے سبق کلیم الدین احمد جیسے لوگوں کو اقبال سے لینے چاہئیں، نہ کہ اقبال کو سبق دینے کی جسارت کوئی چاہیے۔ ان حقائق کی روشنی میں اگر جناب کلیم الدین احمد اقبال کے اس مشہور شعر کی کیفیات کی بازیابی کر سکیں تو ان کے دل و دماغ کے چودہ طبق روشن ہو سکتے ہیں؛

بے خطر کو دپڑا آتشِ نمرود میں عشق
عقل ہے محو تماشاے لبِ بامِ ابھی

۲۔ اقبال کو خاکساری Humility کا سبق وہ صاحب دے رہے ہیں

جو اسرارِ خودی اور رموزِ بے خودی دونوں سے نابلد ہونے کے باوجود اپنے مستعار تصور ادب پر اتنے نازاں، مغرور اور متکبر ہیں کہ میر و غالب سے لے کر اقبال تک کی شاعری کی تحقیر کرتے ہیں اور جب کسی بھی ادیب یا شاعر پر قلم اٹھاتے ہیں تو اس کی توہین ہی کرتے ہیں، بہ شرطے کہ وہ ان کے فرنگی آقاؤں میں نہ ہو۔ پھر مبلغ علم ملاحظہ ہو کہ ایک تو قرآن کی آیت کو رسول اللہ صلی اللہ علیہ وسلم کا قول قرار دے رہے ہیں، دوسرے رسول اللہ صلی اللہ علیہ وسلم کو تو اللہ نے یہ حکم دیا تھا کہ وہ لوگوں کو بتادیں کہ وہ بھی انہیں کی طرح بشر ہیں اور ان کی دعوت درحقیقت ان کی نہیں، خدا کی ہے، جو وحی کے ذریعے انہیں القا کی گئی ہے اور وہ دعوت بھی صرف یہ ہے کہ

"ہمارا معبود صرف ایک اللہ ہے۔"

غور کیجئے کہ اس دعوتِ وحی اور اعلانِ توحید کا خاکساری سے کیا تعلق ہے؟

اس میں تو رسول اللہ صلی اللہ علیہ وسلم کی بشریت کا اقرار صرف اس لئے ہے کہ وہ کامل اور خالص توحید کی دعوت انسانوں کو دیں اور انہیں یقین دلائیں کہ یہ کوئی انسانی دعویٰ نہیں، الٰہی پیغام ہے۔

ظاہر ہے کہ جناب کلیم الدین نے نہ تو قرآن کا مطالعہ کیا ہے اور نہ اسلام کا، جب کہ اقبال قرآن میں نحو طہ زن ہو کر علم و حکمت کے اس بحرِ ناپیدا کنار کی تہوں سے چند گہرے آبدار نکال چکے تھے اور دوسروں کو اسی نحو طہ زنی کی دعوت دیتے تھے!

قرآن میں ہو نحو طہ زن اے مردِ مسلمان
اللہ کرے تجھ کو عطا جدتِ کردار

(اشتراکیت، ضربِ کلیم)

قرآن اور اسلام کے متعلق اقبال کا علم اتنا مجتہدانہ تھا کہ وہ علمائے وقت کو تنبیہ کر سکتا تھا؟

خود بدلتے نہیں، قرآن کو بدل دیتے ہیں
ہوئے کس درجہ فقیہانِ حرم بے توفیق
ان غلاموں کا یہ مسلک ہے کہ ناقص ہے کتاب
کہ سکھاتی نہیں مومن کو غلامی کے طریق

(اجتہاد - ضربِ کلیم)

رہی خاکساری تو جناب کلیم الدین احمد نے اسرارِ خودی اور رموزِ بے خودی کے درمیان آخر کیا ربط دریافت کیا ہے؟ رموزِ بے خودی ہیں کیا؟ اقبال کا یہ شعر ہمارے نقاد کی نظر سے گزرا ہے؟

فرد قائم ربط ملت سے ہے تنہا کچھ نہیں
موج ہے دریا میں اور بیرونِ دریا کچھ نہیں؟

اور ان اشعار کی خاکساری کے بارے میں کیا خیال ہے؟

تو ہے محیط بکیراں میں ہوں ذرا سی آبخو
یا مجھے ہم کنار کر یا مجھے بے کنار کر
میں ہوں صدف تو تیرے ہاتھ میرے گہر کی آبود
میں ہوں خزف تو تو مجھے گوہر شاہوار کر

(بالِ جبریل)

اقبال کی کسرِ نفسی کی دستاویز تو ان کے مکاتیب ہیں جن میں انہوں نے
اپنے برابر کے بلکہ کم تر لوگوں کی بھی تعظیم میں مبالغہ کیا ہے۔ یہ شعر اقبال ہی کا
ہے؟

آدمیت احترام آدمی
باخبر شواہز مقام آدمی

یہ بھی دیکھئے؟

قبائے علم و ہنر لطفِ خاص ہے ورنہ
تری نگاہ میں تھی میری ناخوش اندامی

(غزل — بالِ جبریل)

رہیں بعض شاعرانہ تعلیماں تو یہ خاکساری کا کوئی مسئلہ نہیں پیدا کرتیں، یہ شاعری
کا ایک معمول ہے۔ دوسری بات یہ کہ اقبال کی تعلیموں میں شاعر کے منصب اور
مقام انسانیت پر فخر و ناز کے پہلو بھی شامل ہیں، کچھ مرد مومن کی رفعتِ شان بھی
ہے۔ لہذا ان تعلیموں میں ذاتی کبر و غرور کے کیڑے نکالنا نہ صرف کارِ عبث ہے
بلکہ کیڑے نکالنے والے کا انحرافِ نفسی Perversion یا لاعلمی Ignorance
ہے۔

۳۔ اقبال کے یہاں 'دلِ زار' اور 'دلِ بے اختیار' کے فقدان کا شکوہ
عجیب قسم کی ستم نظریٰ ہے۔ ایک طرف تو انہیں عقل کے مقابلے میں عشق
کا علمبردار کہا جا رہا ہے اور دوسری طرف ان کے کلام میں کیفیاتِ عشق بلکہ

اساس عشق کی نفی کی جا رہی ہے۔ تضاد بیان، ابلہ فریبی اور یادہ گوئی کی شاید کوئی حد ہی نہیں ہے جناب کلیم الدین احمد کی تنقید نگاری میں۔ اقبال کے مندرجہ ذیل اشعار ہمارے مغربی نقاد کی نظر سے گزرے ہیں؟

تو بچا بچا کے نہ رکھ اسے، ترا آئینہ ہے وہ آئینہ
کہ شکستہ ہو تو عزیز تر ہے نگاہ آئینہ ساز میں

(غزل - بانگ درا)

اس کو اپنا ہے جنوں اور مجھے سودا اپنا
دل کسی اور کا دیوانہ، میں دیوانہ۔۔۔ دل

(دل - بانگ درا)

تجھے یاد کیا نہیں ہے مرے دل کا وہ زمانہ
وہ ادب گہ محبت، وہ نگہ کا تازیانہ

(غزل - بانگ درا)

شہید محبت نہ کافر نہ نمازی
محبت کی رسمیں نہ ترکی نہ تازی

(محبت - بال جبریل)

آخر اقبال کے اشعار میں "فغانِ نیم شبی" اور "جگہ پڑ خوں" اور "آہ سحر گاہی" کا تذکرہ اس کثرت و شدت کے ساتھ کیوں ہے؟ اقبال کی نگاہ میں "سرمایہِ نعم فرہاد" کی قدر و قیمت دیکھتے؟

خرید سکتے ہیں دنیا میں عشرتِ پرویز
خدا کی دین ہے سرمایہِ نعم فرہاد

"درِ جگر" کی عظمت کا معیار یہ ہے؟

خدائی اہتمام خشک و تر ہے
 خداوندِ خدائی دردِ سر ہے
 و لیکن بندگی استغفر اللہ
 یہ دردِ سر نہیں، دردِ جگر ہے

(رباعی - بالِ جبریل)

بلاشبہ اقبال کا عشق ہوس نہیں، ان کی محبت لذت کے لئے نہیں اور وہ
 نہ تو کوئے بتاں میں آوارگی کو پسند کرتے ہیں اور نہ کسی کے کوچے سے بے آبرو
 ہو کر نکلنے پر فخر کرتے ہیں۔ ان کی درد مندی کا ہدف یہ ہے؟

ہر درد مند دل کو رونا مرا رُلا دے
 بیہوش جو پڑے ہیں شاید انہیں جگا دے

(ایک آرزو - بانگِ درا)

اقبال کا عشق عقل سے مرکب اور تربیت یافتہ ہے؟

عشق اب پیروی عقلِ خدا داد کرے
 آبرو کوچہ - جاناں میں نہ برباد کرے

(ادبیات - ضربِ کلیم)

گلشنِ رازِ جدید" پر بھی ایک اعتراض تو ہمارے مغربی نقاد کا وہی ہے جو وہ
 اسرار و رموز میں گر چکے ہیں؟

"سوال یہ ہے کہ اسے نظم کہا جاسکتا ہے یا نہیں؟ کیا یہ ایک

نظم ہے یا نو نظموں کو ایک جامع کر دیا گیا ہے۔ یہ ضرور ہے

کہ مختلف سوالات میں کچھ ربط ہے لیکن یہ ربط ناگزیر نہیں۔"

یہ ایک نظم میں نو نظمیں اس لئے برآمد کی گئی ہیں کہ شاعر نے نو سوالات قائم کر کے

"ان کے ترتیب وار جوابات" (ص ۲۳۶) پر دیتے ہیں اور حالانکہ ہمارے نقاد

کو اقرار ہے کہ "مختلف سوالات میں کچھ ربط ہے" لیکن اعتراض کا پہلو یہ نکالا گیا

ہے کہ 'یہ ربط ناگزیر نہیں'۔ اول تو ایک لمبی مثنوی میں ربط و ارتباط کا سوال ہی غلط ہے، جیسا میں قبل واضح کر چکا ہوں خاص کر زیر بحث مثنویوں میں جہاں مختلف موضوعات کے لئے باضابطہ ابواب قائم کر کے ہر موضوع پر متعلقہ باب پر اظہار خیال کیا گیا ہے، چنانچہ ہونا یہ چاہیے تھا کہ ہر باب کو ایک موضوعاتی نظم قرار دے کر اس کا تجزیہ کیا جاتا، مگر تنقید مغربی کی عشوہ طرازی یہ ہے کہ ابواب کی فہرس دے کر نظم کی ابواب میں تقسیم ہی کو ہدف اعتراض بنایا جاتا رہا ہے اور موضوعات کے تنوع کو پریشاں خیالی سے تعبیر کیا جاتا ہے؛

دیتے ہیں دھوکہ یہ بازی کر کھلا

دوسرے یہ کہ سوالات کے درمیان ربط کے ناگزیر ہونے نہ ہونے کا فیصلہ کون کرے گا؟ ظاہر ہے کہ اس سلسلے میں ہم جناب کلیم الدین احمد کے ذوق اور رائے پر اعتبار نہیں کر سکتے۔

دوسرا اعتراض سوالات کی نوعیت و حقیقت ہی کے بارے میں ہے؟

"جہاں فورم سوال و جواب کا ہو وہاں دیکھنا چاہیے کہ سوالات

ایسے ہوں جو فطری طور پر کسی Given Situation سے

پیدا ہوں۔ اگر سوالات کا مقصد یہ ہو کہ ان سے مافی الذہن

جوابات نکالے جائیں تو یہ Pseudo Question

ہوں گے۔ "گلشن رازِ جدید" میں سارے سوالات اسی قسم

ہیں۔ ان کا مقصد ایک ہی ہے کہ جو خیالات اقبال کے ذہن

میں پہلے سے محفوظ ہیں انہیں براہِ راست نہیں سوالات کے

ذریعہ ظاہر کیا جائے۔ دیکھتے

Christina Rosseltti کی نظم "Uphill" اور

A.E.Housman کی نظم "Is My team

Ploughing" اور آپ کو Genuine سوالات

اور Ungenuine سوالات میں جو فرق ہے وہ واضح ہو

جائے گا۔

(ص ۳۸ - ۲۳۷)

کاش جناب کلیم الدین احمد ہمت کر کے محولہ بالا انگریزی نظیوں، جو بہت ہی چھوٹی چھوٹی ہیں، محض چند سطروں کی، نقل کر دیتے تو پڑھنے والوں کو صرف سوالات نہیں، شاعری کے بھی Genuine اور Ungenuine ہونے کا فرق اپنے آپ معلوم ہو جاتا! لیکن انہوں نے جان بوجھ کر ایسا کرنے سے احتراز کیا ہے، ورنہ ۶۱ صفحات میں بڑی گنجائش ہوتی ہے اور ہمارے نقاد بے بے انگریزی ہی نہیں، اطالوی اقتباس بھی اسی کتاب میں درج کر چکے ہیں۔ روزیٹی اور ہاؤس مین بہت ہی کوتاہ قد اور کوتاہ دست فن کار ہیں اور ان کی محولہ بالا نظیوں تو اتنی چھوٹی ہیں، قد اور قدر دونوں میں، کہ گلشن راز جدید کے مقابلے میں ان کا ذکر کرتے ہوئے بھی ایک باذوق اور باشعور آدمی کو شرم آنی چاہیے۔ پھر ان نظیوں میں بھی سوالات کا جو کچھ پس منظر ہے وہ "مانی الضمیر" ہی ہے۔ یوں پس منظر کا "مانی الضمیر" ہونا بجائے خود بری بات نہیں، بشرطیکہ معنی محض مانی الضمیر یعنی فی بطن الشاعر نہ ہو۔ چنانچہ سوالات کے اصلی و نقلی ہونے کی بحث ہی فضول بلکہ نقلی ہے۔ مثنوی، مثنوی ہے، کوئی ڈراما نہیں ہے کہ اس میں ارضیہ Setting ہو۔ ہاں، ہمارے مغربی نقاد کی یہ مشکل ضرور ہے کہ وہ باتوں کو صاف صاف رکھنے کی بجائے اکثر خلطِ مباحثہ کرتے ہیں۔ انہیں اصنافِ ادب کی شاید تمیز ہی نہیں ہے۔ یہی وجہ ہے کہ وہ نظم کو بس دو خانوں میں تقسیم کر دیتے ہیں۔ لمبی نظم اور مختصر نظم۔ اور بالکل نہیں سمجھتے کہ لمبی یا مختصر ہونے سے کوئی ہیئتِ سخن نہیں بنتی، اس لئے کہ ہر ہیئتِ سخن میں لمبی تخلیقات بھی ہوتی ہیں اور مختصر بھی، اور اس سے ہیئت پر کوئی اثر یا کوئی فرق نہیں واقع نہیں ہوتا۔ بلاشبہ کسی منظوم ڈرامے میں مثنوی کا استعمال بھی کیا جاسکتا ہے مگر ظاہر ہے کہ ہر مثنوی ڈراما نہیں ہے۔ لہذا اس میں ڈرامے کی

خصوصیات تلاش کرنا لغو ہے۔

”بندگی نامہ“ پر ہمارے مغربی نقاد کا اعتراض وہی ہے جو وہ ”مسجدِ قرطبہ“ پر تنقید کرتے ہوئے وارد کر چکے ہیں؟

”اقبال کا پورا نظریہ ایک دل خوش کن لیکن غلط مفروضے پر مبنی ہے۔“

(ص ۳۳۹)

اول تو ہمارے نقاد نظریے کا معنی ہی نہیں جانتے، دوسرے اقبال کے نظریے پر گفتگو کرنے کی وہ نہ صلاحیت رکھتے ہیں نہ ہمت۔ اسے تخلیقی مفروضے اور منصوبے (جنہیں ہمارے فاضل نقاد نظریہ قرار دیتے ہیں)، تو ملٹن کے لایعنی مفروضے کو کو تو وہ لائق ستائش اور مخزن شاعری تصور کرتے ہیں مگر اقبال کے مفروضے سے انہیں چھینک آتی ہے، جیسا کہ میں اقبال اور ملٹن کے موازنے میں دکھا چکا ہوں۔

اس کے علاوہ شاعری کے لئے مفروضے کی معنویت کو لارج اور آرنلڈ کے ان بیانات سے واضح ہو جاتی ہے جو اقبال اور ملٹن کی بحث کے آخر میں میں پیش کر چکا ہوں۔

جناب کلیم الدین احمد ”سائنٹفک واقعات“ کے گن گاتے ہیں، لیکن سمجھتے نہیں کہ اگر ان واقعات کی بناء پر شاعری کی قدر شناسی کی جائے تو ٹینیسی من

انگریزی کا سب سے بڑا شاعر ہو گا اور شیکسپیر ایک بہت معمولی اور چھوٹا شاعر ”مسافر نامہ“ کو اس حقارت کے ساتھ ہمارے نقاد رد کر دیتے ہیں؟

”مسافر نامہ“ نظم نہیں، منظوم سفر نامہ ہے جس میں کوئی خاص

بات نہیں۔“

(ص ۲۴۰)

خاص بات اور عام بات کا فرق جناب کلیم الدین احمد کو کس حد تک معلوم ہے، اس سے قطع نظر کہ ہم ”نظم“ اور ”منظوم“ کا فرق ضرور جاننا چاہیں گے، گوچہ ہم جانتے ہیں کہ ہمارے نقاد اس کو نہیں بتا سکتے ہیں، شاید ان کے سامنے انگریزی

تنقید شاعری کی تاریخ کا یہ واقعہ نہیں ہے کہ آرنلڈ نے ڈرائیڈن اور پوپ کو شاعر
Poet کی بجائے ناظم Versifier کہہ کر رد کر دیا تھا، جب کہ یہ دونوں
شعرا مانے ہوتے مثنوی نگار Couplet Writer تھے اور اپنی بیٹیوں
میں تخیلات کی بجائے صرف خیالات پیش کر کے ہجو و طنز کے کارنامے انجام
دیتے تھے؛

”گرچہ وہ نظم لکھتے ہیں، گرچہ ایک خاص معنی میں وہ نظم گوئی
کے استاد ہو سکتے ہیں، ڈرائیڈن اور پوپ ہماری شاعری
کے کلاسک نہیں، ہماری نثر کے کلاسک ہیں۔“
(مطالعہ شاعری - تنقیدی مضامین)

یہ انیسویں صدی کا فتویٰ تھا اٹھارہویں صدی پر، جسے آرنلڈ نے
”نثر اور عقل کا دور“

(Age of prose and reason)

قرار دیا ہے۔ لیکن بیسویں صدی میں ایٹ اور لیوس جیسے نقادوں نے ڈرائیڈن اور
پوپ کا احیا اور استقبال بحیثیت شاعر کیا اور بحث کی کہ شاعری صرف تخیلات کی
نہیں، خیالات کی بھی ہوتی ہے۔ پھر موجودہ صدی میں شاعری کا ایک مکتب فکر انگریزی
میں ایسا بھی پیدا ہوا جو واضح اور قطعی قسم کے منتخب، تراشیدہ اور پر معنی الفاظ کے
سلیقہ مندانہ استعمال کو ہی شاعری کی معراج سمجھتا ہے۔ یہاں تک کہ ایٹ نے بنیادی
طور پر شعر کے اندر اچھی طرح لکھی ہوئی نثر کی سلاست کو ضروری قرار دیا ہے، ہمارے
مغربی نقاد کو اپنے انگریزی ادب کی تاریخ کے اس پیچ و خم کی بھی واقفیت معلوم
نہیں ہوتی، وہ نہ صرف یہ کہ ایک قدیم اور فرسودہ دنیا میں سانس لیتے ہیں بلکہ
شاید دنیا کے ادب کے دھارے سے الگ ہو کر انہوں نے اپنی تنقید کے لئے
ایک صوفیانہ اور خود ساختہ حصار قائم کر لیا ہے اور بسم اللہ کے اسی گنبد میں بیٹھ کر اپنے
ادبی وظائف کا ورد کرتے رہتے ہیں۔ دوسرے لفظوں میں موصوف نے تنقید کا ایک

پنک اشترم بنایا ہے جس کی ایفونی فضائیں وہ تنقید کے نام پر کچھ اُلٹے سیدھے خواب دیکھتے رہتے ہیں۔

واقعہ یہ ہے کہ ایک سراسر موہوم معیارِ ادب سے یکسر منفی تنقید نگاری کرنے والا کوئی دوسرا شخص، جناب کلیم الدین احمد کے سوا عالمی ادب کی پوری تاریخ میں نہیں ملے گا۔ انگریزی کا تو کوئی ناقدان کی طرح کبھی Cynic نہیں۔ ان کا استاد، لیوس بھی سخت گیر ہونے کے باوجود کثرت سے ایسوں اور شاعروں کی تحسین کرتا ہے، جبکہ جناب کلیم الدین احمد کے مقدر میں صرف اردو ادب کی مذمت ہے۔

بہر حال، اقبال کی مثنوی "مسافر" میں بھی نظم کے ساتھ ساتھ شاعری کے چند نمونے ملاحظہ کیجئے اور مغربی نقاد کے ذوق اور ایمان داری دونوں کی داد دیجئے؟

طے نمودم باغ و راغ و دشت و در
چوں صبا بگذشتم از کوہ و کمر
خیبر از مردانِ حق بیگانہ نیست
درِ دل او صد ہزار افسانہ ایست
جادہ کم دیدم از او پچیدہ تر
یا وہ گردد درختم و پچیش نظر
سبزہ در دامان کہسارش مجوسے
از ضمیرش بر نیاید رنگ و بوسے
سر زمین کبک او شاہین مزاج
آہوسے او گیرد از شیرال خراج
در فضایش جُبرہ بازاں تیز چنگ
لوزہ برتن از نہیب شاں پلنگ

درہ خیبر کے علاقے کی، جیسا بے آب و گیاہ مگر شہادتِ تاریخ سے لبریز وہ ہے، اس سے بہتر شاعرانہ تصویر، جو دل پر نقش ہو جاتے، کیا ہوگی؟ کیا ان چند

اشعار میں خیبر کی تاریخ اور جغرافیہ کی ایک جھلک نہیں ملتی؟ کیا اس سے خیبر کی ایک دل چسپ اور یادگار کردار نگاری نہیں ہوتی؟ کیا ان اشعار میں خیبر کا افسانہ ایک رومانی رنگ نہیں اختیار کر لیتا؟ ان سوالوں کے جواب اثبات میں ہیں۔ یہی شاعری ہے، ٹھوس حقائق پر مشتمل، دل نواز شاعری۔ اس شاعری میں روح خیبر کی جو تصویر کشی ہوتی ہے۔ وہ سرحد کے متعلق تمام تاریخوں اور ناولوں سے زیادہ واضح، معنی خیز اور پُر اثر ہے۔ یہی اقبال کا کمال فن ہے، ورنہ صنمیت و عرفات پر شعر گوئی تو بہت آسان ہے، جیسا کہ ملٹن نے شیطان کے موضوع پر کیا ہے، تعریف تو جب ہے کہ کوئی سرحد اور خیبر کے سنگلاخ سے شاعری کے پھول کھلاتے، جیسا کہ اقبال نے کیا ہے؛

اب ذرا کابل کا بھی نظارہ کیجئے؟

شہر کابل خطہ جنتِ نظیر

آبِ حیاں از رگِ تاشِ نظیر

چشمِ صائب از سوادش سرچیں

روشن و پائندہ باداں سرزمیں

در ظلامِ شبِ سمن زارشِ نگو

بر بساطِ سبزہ می غلطد سحر

آں دیارِ خوش سواداں پاک بوم

بادِ او خوشتر ز بادِ شام و روم

آبِ او براق و غاکش تابناک

زندہ از موجِ نشیمنِ مردہ خاک

ناید اندر حرف و صوتِ اسرارِ او

آفتاباں خفتہ در کہسارِ او

ساکنانش سیرِ چشم و خوش گہر

مثل تیغ از جوہر خود بے خبر

قصر سلطانی کہ نامش دلکش است

زاتراں را گرد در امش کیمیاست

یہ خیبر سے متضاد تصویر ہے، گوجہ اسی کو ہستانی علاقے کی ہے جس میں ایک دوسری حد پر خیبر بھی واقع ہے۔ افغانستان کی پہاڑیوں میں دارالسلطنت کابل کی جو خصوصیت اور خوبی ہے وہ ان اشعار سے ٹھیک ٹھیک مترشح ہوتی ہے۔ اس تصویر میں شہر کے جغرافیہ و تاریخ اور سرزمین و قوم دونوں کی چند جھلیکیاں ہیں، اور ایک مسافر سفرنامہ میں جھلیکیاں ہی پیش کر سکتا ہے۔ یہ بہر حال سفرنامے کی شاعری ہے مگر شاعری ہے، اور اقبال کا کمال فن ہے کہ سفرنامہ بھی شاعری بن گیا ہے۔ کسی فارسی شاعر نے کہا ہے:

اگر یہ دل نہ خلد آ پھر از نظر گزرد

زہے روانی عمرے کہ در سفر گزرد

ان اشعار میں جو جستہ جستہ مثنوی "مسافر" سے پیش کئے جا رہے ہیں۔ "روانی عمر" بھی ہے اور "بہ دل خلد" کی کیفیت بھی۔ چند اشعار اور ملاحظہ ہوں:

قند ہار آل کشور مینو سواد

اہل دل را خاک او خاک مراد

زنگ ما، بُو ما، ہوا ما، آب ما

آب ما تابندہ چوں سیماب ما

لالہ ما در خلوت کھسار ما

نار ما یخ بستہ اندر نار ما

کوئے آل شہر امان کوئے دوست

سارباں بر بند محل سوئے دوست

می سرایم دیگر از یاران بنجد

از نواہ تنہا را آرام نوہ

قند ہار کے بارے میں ان اشعار کو پڑھ کر صرف اقبال کا ناقہ سفر ہی نہیں، ہم بھی وجد میں آجاتے ہیں۔ آخر شاعری اور شاعرانہ تصویر کشی کا اس سے بہتر کیا نمونہ دنیا کی کسی زبان کی شاعری میں اور کسی موضوع پر ہو سکتا ہے؟

رنگ با، بُو با، ہوا با، آب با

آب با تا بندہ چوں سیماب با

لالہ با در خلوت کہسار با

نار با یخ بستہ اندر نار با

جب ایک معمولی سے سفر نامے میں ایسی زبردست شاعری پائی جاتی ہے تو دوسری فارسی مثنویوں _____ اسرار و رموز، گلشن راز جدید، بندگی نامہ _____ کی سنجیدہ و اعلیٰ، اعلیٰ ستانت اور تنقید حیات کی شاعری کا تصور آسانی کیا جاسکتا ہے؟

قیاس کن ز گلستان من بہار مرا

”پس چہ باید کرد اے اقوام شرق“

میں بھی جناب کلیم الدین احمد کے نزدیک

”تعمیری خرابیاں اسی قسم کی ہیں جو دوسری نظموں میں ملتی ہیں“

(ص ۲۴۱)

”یعنی یہاں گیارہ نظموں کا ایک گلدستہ ہے، خیالات ہیں، تعلیم

ہے لیکن شاعری کی طرف توجہ کم ہے۔ اقبال بھی ترقی پسندوں

کی طرح باتوں کو زیادہ اہمیت دیتے ہیں۔“

(ایضاً)

درحقیقت اس مثنوی کے ۱۴ ابواب ہیں، لیکن ہمارے نقاد نے اپنی خاص تکنیک کے تحت قارئین کو بتاتے بغیر کتاب کے موضوعات کی تقسیم اس طرح کر دی ہے کہ دو باب ’اول و آخر‘ تو سرے سے نکال دیتے ہیں اور باقی بارہ میں بھی شروع کے گیارہ

الگ کرتے ہیں، جنہیں وہ "گیارہ نظموں کا ایک گلدستہ" کہتے ہیں، اس کے بعد اصل متن کے تیرھویں باب پر، جس کو انہوں نے اپنے حساب سے بارہواں بنا دیا ہے، علیحدہ تبصرہ کرتے ہیں۔ معلوم نہیں اس طرح کی زبردستی کی Arbitrary تقسیم کا کیا جواز ہمارے نقاد کے پاس ہے؟ شاید وہ "منیرہ بیگم صلاح الدین سلہما دختر نیک اختر علامہ ڈاکٹر سر محمد اقبال" کے ساتھ "جملہ حقوق مع حق ترجمہ" میں خود کو بھی شریک سمجھتے ہیں، حالانکہ کاپی رائٹ کی رو سے وہ سب "بحق منیرہ محفوظ ہیں"، ممکن ہے کہ اصل معاملہ یہ ہو کہ ہمارے نقاد نے "حق ترجمہ" کے ساتھ ایک اور حق "حق تقسیم نظم" کا اضافہ کسی منطق یا قانون کی رو سے، جو دنیا کو معلوم نہیں، کرایا ہو اور وہ بلا شرکت غیرے انہی کے لئے "محفوظ" ہو۔ جناب کلیم الدین کی حرکت سے مجھے یہ پُر مذاق نتائج اس لئے نکالنے پڑے کہ وہ اکثر ایسا کرتے ہیں۔ اقبال کی کتنی ہی نظموں کے کتنے ہی حصے کانت چھانٹ کر انہوں نے اپنے خیال میں تخلیقات کو بہتر شکل دینے کی کوشش کی ہے۔ آخر زبردستی کی ایسی تنقید کا کیا جواب ہے ہمارے پاس، اس کے سوا کہ ہم اس کے مضحکہ خیز مضمرات یا مفروضات کو آشکارا کر دیں؟ البواب مثنوی کو موضوعات کی بجائے اجزائے نظم قرار دینے کی جو کوشش ہمارے نقاد "لمبی نظیں" کا عنوان لگا کر شروع ہی سے کر رہے ہیں اس پر تبصرہ میں ابتدائے بحث میں کر چکا ہوں۔ بہر حال، تجزیے کے ساتھ تنقید کی یہ بے راہ روی بھی دیکھتے؟

"دشواری یہی ہے کہ خیالات جب تک شعری تجربے نہ بن جائیں ان کی شعری دنیا میں اہمیت نہیں ہو سکتی، فلسفے میں ہو سکتی ہے، مذہب میں ہو سکتی ہے۔ اگر ان نظموں کو

Religious or Philosophical verses

سمجھیں، Poems نہ سمجھیں تو کوئی مضائقہ نہیں۔

یہ خیالات بھی پرانے ہیں اور بار بار کے دہراتے ہوتے ہیں۔ ان کے بارے میں مجھے زیادہ کچھ کہنے کی ضرورت بھی نہیں ہے۔ اس لئے کہ اول تو ہمارے نقاد کے پاس شاعری Poetry کو نظم Verse سے ممیز کرنے کا کوئی بے خطا پیمانہ ہے ہی نہیں، انگریزی ادب کی تاریخ میں جس کے ہی خوشہ چیں ہمارے نقاد ہیں، ڈرائیڈن اور پوپ کی نظم نگاری کا معاملہ ہم دیکھ چکے ہیں۔ دوسرے، جو لوگ جناب کلیم الدین احمد کی طرح اقبال کی نظموں میں فلسفہ، مذہب اور سیاست کے موضوعات کی سطح پر ہی توجہ مرکوز کرتے ہیں وہ اپنے غلط ذہنی مفروضوں کی بنا پر تہہ میں بیٹھی ہوئی شعریت پر دھیان دینے کی زحمت گوارا ہی نہیں کرتے، بلکہ شاید اصل متن کے مکمل و مرتب مطالعے کی توفیق بھی انہیں نہیں ہوتی اور غالباً فرس دیکھ کر یا زیادہ سے زیادہ ادھر ادھر کے کچھ اقتباسات بالکل سرسری طور سے لے کر وہ خوا مخواہ فیصلہ کر لیتے ہیں کہ دقیق افکار لطیف اشعار میں نہیں ڈھل سکتے یہ بے چارگان تنقید اقبال کے خلاق ذہن کا اندازہ اپنے ذہن سے لگاتے ہیں۔ اس بے چارگی پر دیدہ دلیری دیکھتے؟

”خیالات جب تک شعری تجربے نہ بن جائیں ان کی شعری دنیا میں اہمیت نہیں ہو سکتی۔“

اور شعری دنیا کے ٹھیکیدار آپ ہیں، جب کہ آپ کو یہ بھی معلوم نہیں کہ خیالات شعری تجربے بنتے کیسے ہیں۔

اقبال کے خیالات ان کے شعری تجربے بھی ہیں اور اسی لئے وہ اشعار میں ان کا اظہار اس جوش، نفاست اور رعنائی کے ساتھ کرتے ہیں، سب سے بڑھ کر ان کے لہجے کی متانت بہ یک وقت ایک مفکر اور فن کار کی اعلیٰ متانت ہے۔ اس کی ایک وجہ یہ بھی ہے کہ ان کے خیالات محض خیالات ہی نہیں محسوس کئے ہوئے واردات ہیں، ان کے دماغ نے جو کچھ سوچا ہے ان کے دل کی گہرائیوں میں اتر کر ان کے رگ و پے میں سرایت کر گیا ہے اور ایک درد مند دل کی

آواز بن گیا ہے، جو ابک "دل کشا صدا" بن کر شاعری میں، ایک ایک شعر میں گونج رہا ہے اور یہ گونج اتنی وجد آور ہے کہ مصرعے اور ترکیبیں ہماری زبانوں پر جاری اور ہمارے حواس پر طاری ہو جاتی ہیں۔ آہنگِ اقبال کی نغمگی آخر کسی معنی کے آلاتی راگ کی پیداوار تو نہیں، نفسِ شاعر کی حرارت ہی کا ترنم ہے۔ اقبال نے شاعر کے اور خود اپنے متعلق "خونِ جگر" کے سلسلے میں جو کچھ کہا ہے وہ ایک حقیقت ہے:

اہلِ زمین کو نسخہ زندگی دوام ہے
خونِ جگر سے تربیت پاتی ہے جو سخنوری

(شاعر - بانگِ درا)

ہے یہی میری نماز، ہے یہی میرا وضو
میری نواؤں میں ہے میرے جگر کا لہو

(دعا: مسجدِ قرطبہ - بالِ جبریل)

خونِ دل و جگر سے ہے میری نوا کی پرورش
ہے رگِ ساز میں رواں صاحبِ ساز کا لہو

(ذوق و شوق - بالِ جبریل)

مشرق کے نیستاں میں ہے محتاجِ نفس نے
شاعر ترے سینے میں نفس ہے کہ نہیں ہے

(شاعر - ضربِ کلیم)

خونِ رگِ معمار کی گرمی سے ہے تعمیر
مے خانہ - حافظا ہو کہ بت خانہ بہزاد

(ایجاد معانی - ضربِ کلیم)

یہ کسی تنقید نگار کی بے مغز باتیں نہیں ہیں، اس عظیم فن کار کے احساسات و تجربات اور ان پر مبنی افکار و خیالات ہیں جو شعر کی اس اہمیت و رفعت کا قائل اور

خود اس کا عملی نمونہ تھا؟

وہ شعر کہ پیغام حیاتِ ابدی ہے
یا نغمہ رجبیل ہے یا بانگِ سرافیل

(ایجادِ معانی - ضربِ کلیم)

بانگِ سرافیل سے وحشت زدہ ہو کر اقبال کو ترقی پسندوں کے مماثل قرار دینا تنقید کی مفلس انجیالی ہے۔ اردو شاعری میں ترقی پسندوں یا اشتراکیوں نے بالعموم جو فکر و احساس سے خالی پروپیگنڈہ بازی کی ہے ظاہر ہے کہ اس کو اقبال کی مفکرانہ اور احساسات سے لبریز شاعری سے کوئی نسبت نہیں ہو سکتی۔ اس کا اعتراف اسی کتاب میں خود جناب کلیم الدین احمد "فرمانِ خدا فرشتوں سے" کا تجزیہ کرتے ہوئے کو چکے ہیں۔

ان حقائق کے باوجود اقبال کی لمبی فارسی نظموں یعنی مثنویوں پر اپنی تنقید کا جو

خلاصہ جناب کلیم الدین احمد نے پیش کیا ہے وہ ایک عجوبہ ہے!

"میں یہ تو نہیں کہہ سکتا کہ اقبال نظم کے مفہوم سے واقف نہ

تھے یا وہ لمبی نظمیوں نہ لکھ سکتے تھے۔ لیکن کچھ روایت کی پابندی

کچھ پیغمبری کا بھوت، کچھ خیالات محض اور شعری تجربوں میں جو

فرق ہے اس سے ناواقفیت — یہ باتیں ان نظموں کو

شعری حیثیت سے زیادہ کامیاب نہ بنا سکیں۔"

(ص ۲۲۲)

معلوم ہوا کہ روایت کی پابندی "بھی شاعری میں حائل ہوتی۔ اس سے کم از کم ان فارسی مثنویوں کی روایت کا اعتراف تو ہوا جن کے پس منظر میں اقبال نے اپنا انفرادی تجربہ پیش کیا ہے، اور یہ روایت جس کو مزاحم شاعری کہا جا رہا ہے کیا ہے؟ رومی، فردوسی، سعدی وغیرہ کی عظیم الشان شاعرانہ روایت ہے، جس کے سامنے شعریت کے لحاظ سے انگریزی شاعری کا پورا سرمایہ گود ہے۔ رہا پیغمبری کا

بھوت " تو اس کی شعر آفرینی کا اندازہ یا تو پیغمبر کو ہو سکتا ہے یا اس کی امت کو، اور ہمارے مغربی نقاد دونوں میں سے کوئی نہیں، بلکہ پیغمبرانہ شاعری کے کافر ہیں جناب کلیم الدین احمد جب اس قسم کی غیر تنقیدی بات کرتے ہیں تو وہ دراصل فکر اور فن کے درمیان تفریق کرتے ہیں اور پیغام کو کلام سے یا کلام کو پیغام سے علیحدہ کر کے دیکھنا چاہتے ہیں۔ ظاہر ہے کہ یہ نقطہ نظر بوسیدہ و فرسودہ اور بالکل غلط ہے خاص کر اقبال جیسے اعلیٰ متانت کے حامل اور تنقید حیات کے علمبردار شاعر کے سلسلے میں۔ آخر پیغمبری کو شاعری سے الگ یا شاعری کو پیغمبری سے جدا فرض ہی کیوں کیا جاتے؟ ایسا کوئی اصول شاعری کا کہاں ہے جو فکر و فن کو اس طرح تقسیم کرتا ہو؟ جہاں تک "خیالات محض اور شعری تجربوں میں جو فرق ہے اس سے "ناواقفیت" کا تعلق ہے، یہ کم از کم کسی کلیم الدین احمد کے لئے جائز نہیں ہے کہ کسی اقبال کے بارے میں کہے۔ اگر خیالات اور شعری تجربوں کے درمیان فرق سے اقبال بھی واقف نہیں اور اگر خیالات اقبال کے یہاں بھی تجربات نہیں بن پاتے ہیں تو پھر دنیا تے شاعری میں کون ہو گا وہ شخص جو فن کاری کے اس بنیادی وصف سے متصف ہو؟ کسی شیکسپیر، کسی دانٹے اور گیٹے کے متعلق اس قسم کی تنقید عینی و ایسی ہے اتنی ہی کسی اقبال، کسی رومی اور فردوسی کے متعلق۔

اقبال کی مثنویاں اگر جدید انگریزی نظم یا منظوم ڈرامے کے معیار پر، جناب کلیم الدین احمد کے نزدیک، تنظیم بہتیت کے لحاظ سے پوری نہیں اترتیں، حالانکہ مثنویوں کو عام موضوعات نظم یا ڈرامے کے معیار پر جانچنا ہی پر لے درجے کی جہالت و حماقت ہے، تو کم از کم ان مثنویوں کے خیالات کو شعری تجربات تو ماننا ہی چاہیے، اس لئے کہ ان کا اظہار تجربات ہی کی شکل میں ہوا ہے، اور تجربات کو محض کسی مخصوص بہتیت کے خارجی قواعد کا پابند قرار دینا تنقید کی انتہائی بے راہ روی ہے۔

بہر حال! "پس چہ باید کرد اے اقوام شرق" کی شعریت کے صرف

چند نمونے ملاحظہ کیجئے۔ "بخوانندہ کتاب" کے بعد، جو اس طرح شروع ہوتا ہے:

سپاہِ تازہ برانگیزم از ولایتِ عشق
کہ در حرمِ خطرے از بغاوتِ خرد است

"ہتھید" ہے، جس کے ابتدائی تین اشعار میں "پیر رومی" کی تعریف یوں ہوتی ہے:

پیر رومی مرشدِ روشن ضمیر

کاروانِ عشق و مستی را امیر

منزلش برتر ز ماہ و آفتاب

خیمہ را از کھکشاں ساز و طناب

نورِ قرآن در میانِ سینہ اش

جامِ جم شرمندہ از آئینہ اش

اور یہ ہتھید "روحِ مومن" کی رومی کی زبان سے اس شاعرانہ تشریح پر ختم ہوتی ہے:

سترِ حق بر مردِ حق پوشیدہ نیست

روحِ مومن ہیج میدانی کہ چہ نیست

قطرہ۔ شبنم کہ از ذوق نمود

عقدہ خود را بدستِ خود کشور

از خودی اندر ضمیرِ خود شست

رختِ خویش از خلوتِ افلاک بست

رخ سوے دریاے بے پایاں نہ کرد

خویشتن را در صدفِ پنہاں نہ کرد

اندر آغوشِ سحر یک دم پسید

تا بکامِ غنچہ۔ نورس چکید

دوسرا باب شاعر کی طرف سے "خطاب بہ مہر عالم تاب" ہے، جس میں ظاہر ہے کہ "اقوام شرق" کے موضوع کی نسبت سے "شاہِ خاور" کی رعایت کی گئی ہے۔ اٹھارہ اشعار کا یہ پورا باب اعلیٰ شاعری کا نمونہ ہے۔ شروع کے چند اشعار یہ ہیں:

اے امیرِ خاور، اے مہرِ منیر
 می آئی ہر ذرہ را روشن ضمیر
 از تو این سوز و سرور اندر وجود
 از تو ہر پوشیدہ را ذوق نمود
 می رود روشن تر از دستِ کلیم
 ز ورق زرین تو در جوئے کیم
 پر تو تو ماہ را ہتاب داد
 لال را اندر دل سنگ آب داد
 لال را سوزِ دروں از فیضِ تست
 در رگ او موجِ خون از فیضِ تست
 نرگساں صد پردہ را برمی درد
 تا نصیبے از شعاعِ تو برد

خطاب اس شعر پر ختم ہوتا ہے:

پس نختیں بایدش تظہیرِ فکر
 بعد ازاں آساں شود تعمیرِ فکر

یہ اس لئے کہ "فکر شرق" غلام ہو چکی ہے اور غلامی کے سبب مریض ہے، لہذا "اقوام شرق" کا پہلا اقدام ایک بہتر مستقبل کی طرف یہی ہونا چاہیے کہ فکر کی "تظہیر" ہو اور وہ دامِ فرنگ سے آزاد ہو جائے۔ بعد کے ابواب میں "حکمتِ کلیمی" اور "حکمتِ فرعونی" کا فرق واضح کیا گیا ہے۔ اس سلسلے میں "حکمتِ فرعونی" کا بیان تو تلبیہ و احترام کے لئے ہے اور "حکمتِ کلیمی" کا پسند و اختیار کے لئے۔ "حکمتِ کلیمی"

کے آخری دو شعر یہ ہیں:

مرد مومن از کمالات وجود
او وجود و غیر او ہر شے نمود
گر بگیرد سوز و تاب از لاله
جز بکام او نہ گردد ہر وہ

اس کے متضاد حکمت فرعونی، کی تشریح کا خلاصہ و خاتمہ اس شعر پر

ہوا ہے:

آہ قومے دل ز حق پر داختہ
مرد و مرگ خویش را شناختہ

اب آگے کے باب میں "لا الہ الا اللہ" کے کلمے اور اس کے تمام اصولی و تاریخی اور عملی مضمرات و اثرات کی نہایت زور دار، نکتہ اس، فکر انگیز اور ولولہ خیز تفسیر کی گئی ہے، جس کا ما حاصل آخری شعر میں یہ ہے:

ہر کہ اندر دست او شمشیر لاست
جملہ موجودات را فرمانرواست

اس باب میں بتایا گیا ہے کہ کائنات کا تانا بانا لا اور الا ہی کے تاروں سے تیار ہوا ہے اور اسی ترکیب پر حیات کا توازن برقرار ہے۔ لا جلال ہے اور الا جمال، لا سے حرکت ہے اور الا سے سکون، المختصر لا ہر باطل کی نفی ہے اور الا حق کا اثبات اور پتے کی، بلکہ کانٹے کی، بات یہ کہ:

در مقام لانیاسا ید حیات
سوی الامی خرامد کائنات

اس کے آگے "فقر"، "مردِ خرد"، اور "اسرارِ شریعت" کی انگ انگ مگر ایک کے بعد دوسرے کے تسلسل میں، مستقل ابواب کے تحت، تفصیل و تصریح ہے۔ "اقوام شرق" کی "تعمیر فکر" کے ان بنیادی اور اصولی و نظریاتی تصورات کی

تشریح کے بعد فطری طور پر عصر حاضر اور اس میں شرق کے احوال کا تجزیہ ہے
 "اشکے چند برافتراتی ہندیاں"، "سیاساتِ حاضرہ" اور "حرفے چند با اُمّت
 عربیہ" کے ابواب ہیں۔ سب کے آخر میں "پس چہ باید کرد اے اقوام شرق"
 کی فکر و تدبیر ہے۔ ذرا ان اشعار کی فکر انگیز اور حوصلہ خیز شاعری ملاحظہ کیجئے؛
 سوز و ساز و درود داغ از آسیاست

ہم شراب و ہم ایانغ از آسیاست

عشق راما دلبری آموختیم
 شیوۃ آدم گوی آموختیم

ہم ہنر ہم دیں ز خاکِ خاور است
 رشکِ گردوں خاکِ پاکِ خاور است

دامنودیم آنچه بود اندر حجاب
 آفتاب از ما و ما از آفتاب

ہر صدف را گوہر از نیسانِ ماست
 شوکتِ ہر بحر از طوفانِ ماست

روحِ خود در سوزِ بلبیل دیدہ ایم
 خونِ آدم در رگِ گل دیدہ ایم

فکرِ ما جو یاے اسرارِ وجود
 زد نغمتیں زخمہ بر تارِ وجود

داشیم اندر میانِ سینہ داغ
 بر سرِ راہے نہادیم ایں چراغ

اس کے بعد ایک منصوبہ عمل کا خاکہ دیا گیا ہے جو خود داری کے ساتھ خود کفالتی
 اور اس طرح خود گوی پر مبنی ہے۔ اس نظام عمل کا آخری شعر اور خلاصہ

و اے آل دریا کہ موجش کم تپید

گو ہر خود رازِ خواصاں خسرید

غور کیجئے شعریت اور شاعری کے اس کمال پر کہ ایک سیاسی و معاشی منصوبے کی تعبیر اس طرح استعاراتی اور علاماتی انداز میں کی گئی ہے کہ دریا مشرق کا اور موتی اس کی ہتھوں میں، مگر اس کی بجائے کہ اس دریا کی اپنی موج خود زور لگا کر اپنا موتی نکال لے، ہو یہ رہا ہے کہ دوسرے لوگ باہر سے آکر اس دریا میں غوطہ لگا رہے ہیں اور جن کا موتی ہے انہی کے ہاتھوں زیادہ سے زیادہ گواں قیمت پر بیچ کر موتی والوں کو لوٹ اور اپنی زندگی سنوار رہے ہیں؛

و اے آل دریا کہ موجش کم تپید

نظم "در حضور رسالت" پر ختم ہوتی ہے، اس لئے کہ

گردلو گر دو حریم کائنات

از تو خواہم یک نگاہ التفات

مثنوی کا یہ تتمہ اسی طرح جزو نظم ہے جس طرح 'تمہید' نیز 'خطاب بہ ہر عالم تاب'، اس لئے کہ شاہِ خاور کی طرح شاہِ اعمم بھی شاہِ مشرق بلکہ شہنشاہِ مشرقین ہیں اور 'اقوامِ مشرق' کے آئندہ لائحہ عمل کے لئے ان سے ہدایت یا بی ضروری ہے رحمتہ للعالمین سے استفادہ شاعر کے عقیدے، نظریے، نصب العین اور نظم کے منصوبے کے عین مطابق ہے۔ چنانچہ مثنوی شاعر کے اس سوز و گداز پر نہایت شاعرانہ انداز میں ختم ہوتی ہے؛

بندہ چوں لالہ دانغے در جگر

دوستانش از غم ادبے خبر

بندہ اندر جہاں نالال چوں نے

تفتہ جاں از نغمہ باتے پے پے

در بیاباں مثل چوب نیم سوز

کارواں بگذشت و من سوزم بہنوڑ

اندریں دشت و درے پہناورے

بو کہ آید کاروانے دیگورے

جاں زہجوری بنالد در بدن

نالہ من واے من ! اے واے من

میں نے اسرار و رموز جیسی شہرہ آفاق مثنویوں کی بجائے واپس چہ باید اے اقوامِ مشرق، کا تجزیہ قدرے تفصیل کے ساتھ خاص کر یہ دکھانے کے لئے کیا ہے کہ اقبال نسبتاً ایک معمولی نظم کے تار و پود بھی کس شاعرانہ انداز سے تعمیر کرتے ہیں اور کس طرح موضوعات کے تنوع کے باوجود شاعری کی حد تک ایک مربوط ارتعائے خیال ان کی ہر تخلیق میں پایا جاتا ہے، پھر پیش یا افتادہ سے پیش یا افتادہ اور دقیق و ثقیل سے دقیق و ثقیل نکات کو وہ ایک تخلیقی ترنم اور شعری استعاروں کے ساتھ پیش کرتے ہیں۔ بحیثیت فن کار اقبال کے وجود کے دو تار ہیں، ایک فلسفہ، دوسرا نغمہ اور یہ دو تارہ ارغنون ہر وقت بچتا رہتا ہے، خیال انگیز اور حیات بخش اور جاں فزا نغمے بکھرتا رہتا ہے، چنانچہ جو موضوع اور جو نکتہ بھی اس ارغنون کے تاروں پر آجاتا ہے وہ ایک سرمدی راگ بن جاتا ہے۔

اقبال کی شخصیت ہی بہ یک وقت مفکرانہ و شاعرانہ ہے اور ہر وہ چیز جسے وہ چھو دیتے ہیں فکر و نغمہ کا ایک مرکب بن جاتی ہے۔ رہی ہیئت سخن کے لوازم کی پابندی تو اول تو اقبال کا ذہن ہی مربوط ہے، یہاں تک کہ ان کی غزروں میں بھی بہت کم انتشار خیال ہے، دوسرے، روایتی مشرقی اصناف، جیسے مثنوی، میں وہ اس کی زبان کی، جس میں لکھتے ہیں، عظیم شاعرانہ روایت کی پابندی فطری طور سے، گرچہ مجتہدانہ و منفرد انداز میں، کرتے ہیں، اس لئے کہ ان کے خیالات تازہ اور تجربات پختہ ہیں۔ موضوعاتی نظموں کی جدید مغربی روایات سے بھی وہ نہ صرف آگاہ بلکہ قدرے متاثر ہیں، آخر انیسویں صدی تک کا پورا انگریزی و مغربی ادب

تو ان کے سامنے تھا ہی اور وہ اس پر نہایت ناقدانہ و مبصرانہ نگاہ بھی رکھتے تھے، جیسا کہ ان کی بعض نثری تحریروں اور مکاتیب نیز شعری تبصروں سے واضح ہوتا ہے لیکن اقبال کلیم الدین احمد جیسے معمولی اور غیر تخلیقی ذہن کے لوگوں کی طرح مغرب کے مقلد محض اور تابع ہمنہیں تھے، مغربی فلسفہ ہو یا ادب دونوں میں ان کا مطالعہ مجتہدانہ تھا، فلسفے میں ان کی اجتہادی نظر کی دستاویز "تشکیل جدید الاهیات اسلامیہ"

Reconstruction of Religious Thought in Islam

پران کے خطبات مدراس میں اور ادب پر ان کی گہری اور آزاد نگاہ کا ایک ثبوت "پیام مشرق" کا اردو دیباچہ ہے، جس میں جرمن شاعری کے ایک خاص پہلو پر نہایت دقیقہ رسی اور نکتہ سنجی کے ساتھ روشنی ڈالی گئی ہے اور چند سطروں میں موضوع کا مخصوص گوشہ بالکل منور ہو گیا ہے۔ اشعار میں مغربی ادب و فلسفہ کی عظیم ہستیوں پر جو فکر انگیز تبصرے ہیں وہ علم و دانش کی ایک الگ دنیا آباد کئے ہوئے ہیں اور محض چند مصرعوں میں پوری پوری تحریک، رجحان تصور اور اسلوب کے ایسے بصیرت افروز مرتعے بن گئے ہیں جن کی تشریح کے لئے تحقیقی و تنقیدی کتابیں لکھی جاسکتی ہیں۔

اقبال کی نظموں میں ہنیت کی جدید مغربی ترتیب سے تاثر کا بہت ہی واضح اندازہ اس وقت ہوتا ہے جب ہم روایتی اصناف سخن میں ان کی طبع آزمائی کا موازنہ قدیم اساتذہ سخن کے کارناموں سے کرتے ہیں۔ ابھی جو میں نے "پس چہ باید کرد اے اقوام مشرق" کی ہنیت کا ایک سرسری جائزہ از اول تا آخر بطن خیال کا سراغ لگانے کے لئے لیا ہے اس کو ہی سامنے رکھ کر اگر قدیم فارسی مثنویوں کی ترکیب ہنیت کا مطالعہ کیا جاتے تو اس سلسلے میں ذہن اقبال کی تازگی، انفرادیت اور تنظیم کا اندازہ ہو جائے گا۔ یہ چیز شعوری ہے یا غیر شعوری، اس پر بحث کی ضرورت

نہیں ظاہر ہے کہ اقبال نے بیسویں صدی میں نظم نگاری کی ہے اور عالمی ادبیات میں غرق ہو کر کی ہے۔ لہذا اس وسیع مطالعے کے اثرات تو یقیناً ان کے ذہن پر مرتب ہو کر ان کے فنی مزاج کا جز بن گئے ہیں۔ اس سلسلے میں اقبال کے ذہن کی اغازی و دراکی ہمیں اچھی طرح معلوم ہے، انہوں نے مشرق و مغرب کے سارے سمندروں میں غوطے لگاتے ہیں اور سب کی تہوں سے موتی نکالے ہیں ایک طرف

سینہ افروخت مرا صحبت صاحب نظراں

ہے تو دوسری طرف

خرد افزد و در را در سس حکیمانہ فرنگ

اور اقبال اس تاثر، ہمہ گیر تاثر کا بربلا اعتراف نہایت فراخ دلی کے ساتھ کرتے ہیں، اس لئے کہ وہ ایک عظیم ذہن کی ترکیب میں رد و قبول کے تمام حقائق سے آشنا ہی نہیں، اس کے سارے مراحل خود طے کر چکے ہیں۔ انہوں نے واقعی عصر حاضر تک کی علمی و ادبی ترقیات کو ایک عالمی معیار سے جذب کیا ہے اور اپنے خاص آفاقی محور فکر کے مطابق ان ترقیات کے اثرات کو اپنے وسیع و عمیق ذہن میں مرتب کیا ہے، اور ہر چیز کو اپنے مخصوص رنگ میں رنگ کر اپنے خاص الخاص آہنگ کے ساتھ اس شان سے پیش کیا ہے کہ دنیا تے شاعری میں ایک عظیم الشان اضافہ کیا ہے اور شاعری کی سرحدوں کو شیکشپیئر، دانٹے اور گیلے سے بہت آگے بڑھا دیا ہے۔ یہ ضرور ہے کہ کسی مقلد محض کی طرح اقبال نے ہر اس ہتیت سخن میں طبع آزمائی نہیں کی ہے جو مغرب میں رائج رہی ہے اور جس ہتیت سخن کو انہوں نے اختیار بھی کیا ہے تو آنکھ بند کر کے اس کے پورے سانچے کو جوں کاتوں قبول نہیں کر لیا ہے، بلکہ اپنی انفرادی استعداد، اپنی مشرقی روایت اور اپنے موضوع سخن نیز مقصد فکر کے مطابق اس میں تراش و خراش کی ہے۔ اس سلسلے میں اقبال کا کارنامہ تخلیقی و اجتہادی ہے اور ان تنقیدی رواج پرستوں سے یکسر مختلف

ہے جو ہر نئی چیز کو نکل کر فوراً اُگل دیتے ہیں اور اپنے کمزور معدے کی اس تہ کو تنقید کا نام دے کر اتراتے پھرتے ہیں۔

ان نکات و حقائق کی روشنی میں اقبال کی مثنویوں، دوسری لمبی نظموں اور بعض مختصر یا طویل تمثیلی نظموں کا، خواہ وہ فارسی میں ہوں یا اردو میں مطالعہ، مرتب و منظم بالا استیعاب مطالعہ، آزاد نظر اور تمام مفروضات سے خالی ذہن کے ساتھ کیا جاتے، نہ کہ جناب کلیم الدین احمد کے غلامانہ اور مغربی مفروضات سے بھرے ہوئے ذہن کے ساتھ، سرسری، منتشر اور جزوی طور پر تو، اقبال کی کہری، وسیع اور منظم و مرکب شعریت کا اتنا زبردست احساس ہو گا کہ ذوق لطیف سے بہرہ ور ایک شخص اپنے آپ کو ایک رنگین و زرین دنیا میں کھویا ہوا اور نعمات کی بارش میں نہایا ہوا پائے گا۔ کیا کوئی بڑے سے بڑا مغرب پرست، حتیٰ کہ کلیم الدین احمد جیسا کلیانہ ذہن کا انسان بھی، اس حقیقت سے انکار کر سکتا ہے کہ اقبال کی منظومات ایک پورا نظام فن، ایک کائنات شاعری، ایک دنیائے تخیل تخلیق کرتی ہیں، جس کا رنگ و آہنگ اس دنیا کا مشاہدہ کرنے والے کو اپنے اندر جذب کر لیتا ہے؟ کسی بھی شاعر کی اس سے بڑی کامیابی کیا ہو سکتی ہے؟ اور جو شاعر اپنی ایک شعری دنیا آباد کر سکتا ہو اس کی شاعری میں کلام کو ناکیا صحیح ذوق اور حقیقی شعور کا ثبوت ہو سکتا ہے؟ رہی یہ بات کہ بڑے سے بڑے شاعر کی ہر چیز ایک ہی سطح پر نہیں ہوتی اور یہ کہ اپنے مذاق یا خیال کے لحاظ سے کسی کو ایک عظیم شاعر کی بھی کوئی ادا پسند ہوتی ہے اور کسی کو دوسری، تو یہ ایک معقول اور قابل فہم بات ہے۔ لیکن جناب کلیم الدین احمد کے فیصلے نہ تو معقول ہیں نہ قابل فہم۔ اس لئے کہ وہ نہ صرف اقبال کی مجموعی شاعرانہ حیثیت کو چیلنج کرتے ہیں بلکہ سرے سے شاعری ہی کا غلط تصور پیش کرتے ہیں۔

بہر حال، جناب کلیم الدین احمد اقبال کی "مختصر نظموں" (فارسی) کو پسند کرتے ہیں اور انہوں نے اپنی پسندیدہ نظموں کی حسب ذیل فہرست جاری کی ہے:

- | | |
|------------------------------------|----------------------|
| ۱ - دیگر آموز | ۲ - از خواب گراں خیز |
| ۳ - خواجہ و مزدور | ۴ - میلادِ آدم |
| ۵ - انکارِ ابلیس | ۶ - اغوائے آدم |
| ۷ - آدم از بہشت بیرون آمد | ۸ - صبحِ قیامت |
| ۹ - نوائے وقت | ۱۰ - فصلِ بہار |
| ۱۱ - سرودِ انجم | ۱۲ - نسیمِ صبح |
| ۱۳ - لالہ | ۱۴ - کرمکِ شبِ تاب |
| ۱۵ - نغمہ ساربانِ حجاز | ۱۶ - ساقی نامہ |
| ۱۷ - تنہائی | ۱۸ - شبِ بنم |
| ۱۹ - قیمتِ نامہ سرمایہ دار و مزدور | ۲۰ - نوائے امروز |
| ۲۱ - جوتے آب | ۲۲ - کشمیر |
| ۲۳ - حور و شاعر | ۲۴ - قطرہ آب |
| ۲۵ - آرزو | |

مذکورہ بالا نظموں کی تعریف میں ہمارے نقاد فرماتے ہیں:

"ان نظموں میں پیغام، ترنم اور جذبات سب اسے گھل مل گئے ہیں کہ ان میں فرق کرنا ناممکن ہے اور ان کی باہمیابی

کا یہی راز ہے ۔

(ص ۲۳۳)

یہ بیان اپنی جگہ ٹھیک ہے ، مگر جناب کلیم الدین احمد کا ذہن اس سلسلے میں صاف نہیں ، چنانچہ تحسین کا جو اصولی موقف وہ پیش کرتے ہیں اس پر اس وقت قائم نہیں رہتے جب نظموں کے اشعار کا عملی تجزیہ کرتے ہیں ۔ "نسیم صبح" کے دو اشعار پر تبصرہ کرتے ہوئے کہتے ہیں :

"ان دو شعروں میں جو فطرت کی شعری دروں بنی ہے ، ان

میں جو لطافت ہے ، جو دل آویزی ہے اس پر اقبال

کے پیغام کو نچھاور کیا جاسکتا ہے ۔ کاش اقبال سمجھتے کہ یہ

شاعری ہے ، پیغام شاعری نہیں ۔"

(ص ۲۳۷)

یہ بیان دوسرے سے کہ پچھلے بیان سے متضاد ہے ۔ پہلے بیان میں نظموں کی "کامیابی کا راز" یہ ہے کہ

"پیغام ، ترنم اور جذبات سب گھل مل گئے ہیں ۔"

لیکن دوسرے بیان میں ارشاد ہوتا ہے کہ

"شعروں میں جو فطرت کی شعری دروں بنی ہے اس پر اقبال

کے پیغام کو نچھاور کیا جاسکتا ہے ۔"

اتنا ہی نہیں ، مزید ارشاد ہوتا ہے

"پیغام شاعری نہیں ؟"

اس تجزیے سے ثابت ہوتا ہے کہ جناب کلیم الدین احمد بعض وقت قارئین کے خوف

سے ، یا اپنے مجرم ضمیر کی خلش سے مجبور ہو کر ، جو بھی کہیں ، درحقیقت اور فی الواقع

وہ صرف فطرت کی شاعری کو پسند کرتے ہیں اور اسی کو شاعری سمجھتے ہیں ،

چنانچہ جہاں جہاں انہوں نے جزوی طور پر اپنی پسند کا اظہار فرمایا ہے وہاں

وجہ پسند یہی فطرت کی شاعری ہے۔ مسجدِ قرطبہ، ذوق و شوق، اور خضرِ راہ جیسی بلبی اردو نظموں میں تو انہوں نے تنقید کا یہ تماشا دکھایا ہی ہے کہ پیغام پر مشتمل حصوں کو الگ کر کے صرف فطرت کی شاعری پر مبنی اجزاً کو مکمل نظم اور شاعری قرار دیا ہے۔ اس معاملے میں موصوف کی بے حسی اور بد مذاقی کا یہ عالم ہے کہ نہایت دیدہ دلیری اور دریدہ دہنی کے ساتھ اعلان کرتے ہیں؟

”اس پر اقبال کے کلام کو نچھا اور کیا جا سکتا ہے؟“

اگر واقعی اقبال کے پیغام کو فطرت کی شاعری پر نچھا اور کر دیا جائے تو پھر اقبال کی شاعرانہ حیثیت اور ان کی شاعری کی وقعت کیا رہ جائے گی؟ پیغام ہی تو اقبال کے کلام کا محرک و مقصود ہے اور کلام کے سارے نقوش اسی پیغام پر مبنی ہیں۔ کوئی شخص پیغام کو کلام سے الگ کر کے اقبال کی شاعری پر کیا اور کیسے تنقید کر سکتا ہے اور ایسی بے بنیاد تنقید کا وزن کیا ہوگا؟ تخلیق کی نوعیت کو نظر انداز کر کے تنقید، تنقید ہو ہی کیسے سکتی ہے؟ پھر کوئی کلیم الدین کون ہوتا ہے کسی دوسرے کی اصل پونجی کو نچھا اور کرنے والا؟ جو لوگ صحیح معنوں میں اقبال شناس ہیں وہ پلٹ کر بہت ہی جائز طور پر کہہ سکتے ہیں کہ اقبال کا پیامی شاعری پر کلیم الدین احمد کی پوری تنقید کو نچھا اور کر دیا جا سکتا ہے، اور یہ ایک نہایت معقول بات ہوگی، اس لئے کہ اردو ادب سے اگر کلیم الدین احمد کی تنقید کو نکال کر پھینک دیا جائے تو اردو ادب کے کیف و کم میں کوئی فرق واقع نہیں ہوگا، بلکہ بازارِ ادب ایک کھوٹے سگے سے پاک ہو جائے گا، جبکہ اردو ادب کا کوئی تصور اقبال کی شاعری کے بغیر نہیں کیا جا سکتا، اور یہ شاعری فکری و پیامی شاعری ہے، جس کے بہترے اجزاً و وسائل میں ایک جُز اور وسیلہ فطرت کی شاعری بھی ہے اور اس کا استعمال بھی پیامی شاعری ہی کے لئے ہوا ہے، وہ بجائے خود مفقود نہیں ہے۔ اقبال نہ ورڈس ورثہ تھے نہ ہونا چاہتے تھے، نہ انہیں ہونا چاہیے تھا، وہ ورڈس ورثہ جیسے شاعر فطرت سے

بہت آگے کے، بہت بڑے شاعر ہیں اور ان کی کائناتِ شاعری میں درڑس
درتھ جیسے کتنے ہی ستارے پڑے ہوئے ہیں۔

پیام کے خلاف تنقید کا ایک اور حملہ دیکھتے؟

”شاعری غمِ عشق ہے، پیام نہیں۔ البتہ عشقِ پیام بن جائے

یا پیامِ غمِ عشق بن جائے تو اور بات ہے۔“

(ص ۲۴۷)

الفاظ کے پیچ و خم کے باوجود نقاد کا خیال بس یہ ہے کہ ”شاعری پیام نہیں“ اور
”غمِ عشق“ ہے۔ اس طرح بنیادی طور پر پیام اور غمِ عشق کے درمیان تفریق کر
دی گئی، مگر چوں کہ اقبال کے یہاں تفریق ہے ہی نہیں، لہذا فوراً بات برابر کرنے
کے لئے کہہ دیا گیا ہے

”عشقِ پیام بن جائے یا پیامِ غمِ عشق بن جائے تو اور بات

ہے۔“

آخر اس پر تکلف ہیر پھیر کی ضرورت کیا ہے؟ دنیا جانتی ہے کہ اقبال کا پیغام
محض فلسفہ کا کوئی خشک نظریہ نہیں ہے، جسے غیر شخصی طور پر اور صرف فکری سطح
پر پیش کر دیا گیا ہو، بلکہ یہ پیغام اقبال کے درد مند دل کی پکار ہے اور اپنے
پیغام سے انہیں عشق ہے، اتنا زبردست عشق ہے کہ اسی محبوب پیغام کی
تحریر سے مجبور ہو کر انہوں نے شاعری کی اور ان کی ساری فن کاری صرف اپنی
فکر کی تزیین کے لئے وقف رہی، بلکہ واقعہ تو یہ ہے کہ یہ پیغام کا گہرا عشق ہی تھا جس
نے اقبال کو سراپا نعمہ بنا دیا؛

نغمہ کجا و من کجا، سازِ سخن بہانہ الیت

سوے قطار می کشم ناقہ بے زمام را

نہ زباں کوئی غزل کی، نہ زباں سے باخبر میں

کوئی دلکش صدا ہو، عجبی ہو یا کہ تازی

ان اشعار میں نغمگی سے بیزاری کا اظہار نہیں ہے بلکہ نغمگی کا محرک بتایا گیا ہے
اسی طرح غزل کی زبان سے بے خبری کا اعلان بھی مقصود نہیں ہے۔ سوا اس
کے اقبال تنقیدی طور پر غزل کی کوئی خاص زبان نہیں مانتے، بلکہ مقصد صرف، دلکشا
صدا، پر زور دینا ہے۔ یہ مشہور شعر اس سلسلے میں اور بھی واضح ہے؛

مری مشاطگی کی کیا ضرورت حسن معنی کو

کہ فطرت خود بخود کوئی ہے لائے کی حنا بندی

ظاہر ہے کہ یہاں 'مشاطگی'، فن کی حقیقت سے انکار نہیں ہے بلکہ صرف یہ بتایا
گیا ہے کہ 'حسن معنی'، کو کسی تکلف کی ضرورت نہیں، مثال کے طور پر 'لالہ'، ایک
خوب صورت پھول ہے اور اس کے رنگ کی شوخی و فطرت، کی حنا بندی، پر مبنی
ہے، کسی مصنوعی رنگ کی مرہون منت نہیں، یعنی معنی کا حسن خود ہی لفظ کا حسن پیدا
کرتا ہے، اگر معنی واقعی حسین ہو۔ لفظ و معنی کے اس عضویاتی ربط پر اور اقبال کی
شاعری میں اس کی فراوانی پر ہمارے مغربی نقاد نے غور کرنے کی زحمت گوارا فرماتی
ہے؛ اقبال کی شاعری پر تنقید سے پہلے انہوں نے اقبال کا نظریہ شاعری جاننے
کی کوشش کی ہے؛ ظاہر ہے کہ نہیں، حالانکہ اقبال کی شاعری پر ایک مستقل کتاب
لکھتے ہوئے اگر وہ تنقید کا یہ بنیادی فریضہ انجام دے لیتے تو ان کا مطالعہ اقبال بھی
حقیقی ہو جاتا، اور ان کے ذہن میں بھی ایک ادبی آگہی پیدا ہو جاتی، مگر وہ اپنے پہلے
سے قائم کئے ہوئے کچے پکے خیالات میں اس بے چارگی کے ساتھ اسیر ہیں کہ
انہیں آزاد نظر، کھلے دماغ اور حکیمانہ انداز سے تنقیدی مطالعہ کرنے کی توفیق ہی
نہیں ہوتی۔

جناب کلیم الدین احمد کس درجہ اپنے مفروضات کے قیدی ہیں اس کا ایک

اور مظاہرہ اس طرح ہوتا ہے؛

"اس نظم میں آٹھ بند ہیں اور اگرچہ کسی ایک بند کو حذف کر دیا
جاتے تو کوئی کمی محسوس نہ ہوگی۔ پھر خیالات میں ربط ہے اور کچھ

خیالات کی ترقی بھی ہے۔

(ص ۲۵۲)

یہ بیان "سرودِ انجم" کے بارے میں ہے۔ ذرا تضاد اور ثرولیدگی کا کمال ملاحظہ کیجئے کہ کسی ایک بند کو حذف کر دیا جاتے تو کوئی کمی محسوس نہ ہوگی۔

اور اس کے ساتھ ہی ایک ہی سانس میں

"پھر خیالات میں ربط ہے۔"

جب خیالات میں ربط ہے تو کسی ایک بند کو حذف کر دینے سے کوئی کمی کیسے محسوس نہ ہوگی؟ صاف اور سیدھی بات ہے۔ یا تو خیالات میں ربط نہیں ہے، لہذا ایک بند حذف کر دینے سے کمی نہ ہوگی، یا خیالات میں ربط ہے تو کسی بند کو حذف کرنے سے لازماً کمی محسوس ہوگی۔ بے یک وقت ربط و حذف دونوں کیسے جمع ہو سکتے ہیں؟ تنقید کا شوق پورا کرنے کے لئے؟ ایسی شوقین تنقید جو حقائق کو مسخ کرنے والی ہو ادب کا کوڑا کرکٹ ہے!

اقبال کی فارسی نظموں کے مطالعے کا اختتام ہمارے مغربی نقاد اس شان سے کرتے ہیں کہ ایک نظم "حور و شاعر" کے اشعار نقل کرنے کے بعد تبصرہ فرماتے ہیں:

"یہ رومانی نقطہ نظر ہے۔ پھر بھی اگر اقبال اسی نظریہ پر عمل کرتے اور پیغمبری کی تمنا نہ کرتے تو بہت اچھے شاعر ہوتے شیلی نے کہا ہے:

"The desire of the

moth for the star of the night for the morrow the

devotion to something a far from the sphere of our

sorrow"

شیل کا اقتباس جناب کلیم الدین احمد نے یہ دکھانے کیلئے پیش کیا ہے کہ "سوروشاعر" میں جو رومانی نقطہ نظر ہے وہ انگریزی شاعر سے مستعار ہے، چنانچہ اقتباس کے آخر میں کہتے ہیں:

"مشابہت ظاہر ہے۔" (ص ۲۶۴)

یعنی اگر اقبال اسی طرح شیلی کی تقلید میں رومانی شاعری کرتے تو ہمارے مغربی نقاد کے خیال میں "بہت اچھے شاعر ہوتے" جب کہ ابھی وہ "شاعر" اچھے شاعر (ص ۲۶۴) ہیں۔ اس سے قبل بارہا ہمارے نقاد نے اقبال کے بارے میں یہی بات فطرت کی شاعری کے ان آثار میں کہی سلسلے میں کہی ہے جو اقبال کی شاعری میں جا بجا بکھرے ہوئے ہیں، لیکن اگر اقبال ورڈس ورثہ کی تقلید کرتے تو "زیادہ نیچے" یا "بہت اچھے" شاعر ہوتے یا "ہو سکتے تھے"۔ اب یہ فیصلہ تو ہمارے مغربی نقاد کو ہی پہلے کرنا ہے کہ رومانی یا فطرت کی شاعری کے لئے اقبال کو شیلی کی تقلید کرنی چاہیے یا ورڈس ورثہ کی، اور جب ہمارے نقاد اپنے خیال میں یک سو ہو جاتیں گے تو پھر اقبال کی روح کو عالم بالا سے بلا کر ان سے فرمائش کی جاسکتی ہے کہ وہ اپنی "پیغمبری کی تمنا" سے توبہ کریں اور مغربی نقاد کی تمنا کے مطابق فطرت کی یا رومانی شاعری پر اکتفا کریں، تاکہ فن کی آخرت میں ان کی نجات کا سامان ہو سکے، اگرچہ اس میں ایک اندیشہ یہ ضرور ہے کہ اگر اقبال شیلی کو عالم بالا میں بھول نہ گئے ہوں، جیسا کہ جناب کلیم الدین احمد دنیا ہی فراموش کر گئے ہیں، تو اقبال فرمائش کرنے والے سے پلٹ کر پوچھ سکتے ہیں کہ "پیغمبری کی تمنا" تو شیلی نے بھی کی تھی اور انگریزوں نے اس تمنا کو اس کی شاعری میں حامل تصور نہ کیا، اب وہ کون انگریز ہے جو سیری ہی تمنا کو شاعری میں حامل سمجھتا ہے؟ اس سوال کا جواب دینے کے لئے اگر جناب کلیم الدین احمد سامنے آئے تو ظاہر کہ اقبال انہیں زیادہ سے زیادہ اینگرا انڈین بانڈ و اینگلیمن سمجھیں گے اور اپنی آفاقیت کے باوجود فطری طور سے اقبال کو جناب کلیم الدین احمد کے خیال کے استناد پر شبہ ہوگا، اور اس صورت میں خطرہ ہوگا کہ اقبال

کی روح اہل دنیا کی ابلہ فریبی کو دیکھ کر تیزی سے عالم بالا کی طرف پلٹ جاتے گی۔
خیر، اقبال کی روح اگر جناب کلیم الدین احمد کی بار بار کی تمنا کا جواب دینے
کے لئے دنیا میں واپس آگئی تو جناب کلیم الدین احمد ہی سمجھیں گے کہ وہ اس روح
کا سامنا کیسے کریں گے، ہمیں تو ابھی یہ سمجھنا ہے کہ ہمارے مغربی نقاد نے سرے
سے شیلی کا حوالہ ہی غلط دیا ہے۔ اقبال اور شیلی کی نظموں کے درمیان "مشابہت
ظاہر" تو کیا، پوشیدہ بھی نہیں ہے، شیلی کی سطروں کا ترجمہ ہے:

پروانے کی تمنا ستارے کے لئے

شب کی بصر کے لئے

کسی چیز کی پرستش جو دور نہ ہو

ہمارے عالم حزن سے

اقبال کے متعلقہ اشعار کا ترجمہ یہ ہے:

"میں کیا کروں کہ میری فطرت قیام سے موافقت نہیں کر سکتی

میں لالہ زار میں صبا کی طرح دل بے قرار رکھتا ہوں

جب نظر کسی حسین محبوب پر پڑتی ہے

تو اسی لمحہ میرا دل ایک حسین تر محبوب کے لئے تڑپنے لگتا ہے

میں شرر سے ستارہ اور ستارہ سے بڑھ کر آفتاب تلاش کو رہا ہوں

میں کسی منزل کا خیال نہیں رکھتا کہ قرار میں میری موت ہے

میں اس شے کی انتہا چاہتا ہوں جس کی کوئی انتہا نہیں

یہ طلب ایک بے صبر نگاہ اور آرزو مند دل کی ہے

بہشت جادواں میں عاشقوں کا دل مردہ ہو جائے گا

وہاں نہ کوئی نوائے درد ہے، نہ غم، نہ غمگسار۔"

اقبال اور شیلی کے اشعار میں تفاوت ظاہر ہے۔ شیلی عالم حزن سے

دور بھاگنا چاہتا ہے اور اقبال ایک عالم درد جادواں کے آرزو مند ہیں، شیلی کا

نقطہ نظر یقیناً رومانی ہے، اس لئے کہ اس میں فرار کا احساس ہے، کش مکش زندگی سے وہ "گوریز" ہے جسے اقبال نے شکست قرار دیا ہے، اس کے برعکس اقبال کا نقطہ نظر ایک ایسے حقیقت پسند کا ہے جو مسلسل جدوجہد کو کے نوب سے خوب تر کی جستجو میں زندگی گزارنا چاہتا ہے۔ شبلی ایک منزل اور فرار کا متلاشی ہے جب کہ اقبال کسی منزل کا خیال "تک نہیں رکھتے اور فرار میں موت" سمجھتے ہیں۔ پروانے کی انتہا ستارہ اور شب کی انتہا صبح ہے، جہاں تک شبلی کی پرواز تخیل کا تعلق ہے مگر اقبال "اس شے کی انتہا" چاہتے ہیں "جس کی کوئی انتہا نہیں۔ دونوں نقطہ ہاتے نظر میں فرق تو واضح ہے، مگر ہمارے مغربی نقاد کو دھوکہ شبلی کے بیان میں ایک لفظ "دور" Afar سے ہوا ہے، وہ سمجھتے ہیں کہ دور کی چیز کی تمنا ہی ترقی کی تمنا ہے، لیکن انہوں نے غور نہیں کیا کہ ایسی معصوم تمنا تو بچے کی بھی ہوتی ہے۔ جب وہ ماں کی گود میں چاند کے لئے ہمکتا ہے پھر موصوف نے اس پر بھی دھیان نہیں دیا کہ دوری بھی دنیا کے غموں سے مطلوب ہے، یعنی ایک فرار۔ ظاہر ہے کہ ایسی تمنا صرف فرار اور آسودگی کی تمنا ہے، اسی لئے پروانہ ستارہ چاہتا ہے اور شب صبح۔ اقبال کی آرزو اس سے بالکل مختلف ہے :

ز شرر ستارہ جویم ز ستارہ آفتابے

سر منزلے نذارم کہ بمیرم از قرارے

یہاں شرر سے ستارہ تک جستجو نہیں ہے، اس سے آگے آفتاب کی تلاش ہے اور اس سے بھی آگے تلاش و جستجو ہی ہے، جس کی کوئی آخری منزل، کوئی حد اور انتہا نہیں، اس لئے کہ فرار موت ہے اور شاعر زندگی دوام کی طلب میں سرگرداں ہے، جو "گوشش ناتمام" سے میسر آتی ہے :

راز حیات پوچھ لے خضر نجستہ گام سے

زندہ ہر ایک چیز ہے گوشش ناتمام سے

(گوشش ناتمام۔ بانگ درا)

یہ راز حیات نہ شبلی کو معلوم ہے نہ کلیم الدین احمد کو۔ یہ دونوں اپنے اپنے رومان میں سر مست ہیں۔ یہ چکور ہیں، پورب اور کچھم کی حدوں میں اسیر، جب کہ اقبال کا نصب العین یہ ہے:

یہ پورب، یہ کچھم چکوروں کی دنیا
مرا نیلگوں آسماں بے کورانہ

(شاہین - بال جبریل)

جناب کلیم الدین احمد نے اقبال کی پچیس کامیاب فارسی نظموں کا ذکر کیا ہے جن میں چار زبورِ عجم سے انتخاب کی گئی ہیں اور اکیس پیام مشرق سے۔ اس فہرس میں چند اور نظموں کا اضافہ بہ آسانی کیا جاسکتا ہے، جیسے:

حیات جاوید

بوتے گل

محاوہ علم و عشق

کبر و ناز

محاوہ مابین خدا و انسان

شاہین و ماہی

طیارہ

یہ وہ نظمیں ہیں جو عمومی طور پر جناب کلیم الدین احمد کے اس مذاق سخن کے مطابق ہیں جس کی بنا پر وہ نظموں کا انتخاب کرتے ہیں، اور ان میں پیام کی لے ذرا دھیمی ہے اور افکار، زیادہ تر بالواسطہ پیش کئے گئے ہیں۔ جناب کلیم الدین احمد کی منتخب کردہ اکثر نظمیں پیام مشرق کے باب "افکار" کے تحت درج ہیں اور میرا کیا ہوا اضافہ بھی اسی باب سے ماخوذ ہے۔ لیکن اقبال کی راست پیامی شاعری بھی کم شاعرانہ نہیں۔ پیام مشرق کے باب "نقشِ فرنگ" سے نمونے کے طور پر میں دو پیامی نظموں کا ذکر کرنا چاہتا ہوں، تاکہ تنقید کی تنگ دامانی اور شاعری کی ہمہ گیری کا کچھ اندازہ ہو۔

”پیام“ ایک طویل یا متوسط نظم ہے۔ اس میں نو بند ہیں اور مہر بند میں پانچ شعر
 ۴۵، اشعار کی اس نظم میں خطاب خاص کو فرنگ سے ہے،
 از من اے بادِ صبا گوے بدانے فرنگ
 عقل تا بال کشود است گرفتار تر است
 اس آغاز کے بعد اسی بند کے دوسرے چار اشعار پہلے شعر کی تشریح و تفصیل
 اس طرح کرتے ہیں؟

برق را این بگرمی زند، آں رام کند
 عشق از عقل فسون پیشہ جگر دار تر است
 چشم جز رنگ گل و لاله نہ بنید ورنہ
 آنچہ در پردہ رنگ است پدیدار تر است
 عجب آں نیست کہ اعجازِ مسیحا داری
 عجب این است کہ بیمارِ تو بیمار تر است
 دانش اندوختہ، دل ز کف انداختہ
 آہ زان نقدِ گراں مایہ کہ در باختہ

ظاہر ہے کہ یہ پیام مشرق ہے جو مغرب کے نام نشر کیا جا رہا ہے، لہذا شاعر مشرق
 اسی موقف سے گفتگو کر رہا ہے جس پر وہ قائم ہے، یہ گویا عقل و عشق کا مکالمہ ہے جو
 نظم کی ساخت اور موضوع کی نوعیت کے لحاظ سے ایک آواز میں کیا جا رہا ہے اور
 وہی دونوں طرف کی باتیں کہتی ہے، جب کہ مکالمے کے لئے معمولاً دو آوازیں درکار
 ہوتی ہیں۔ ایسا اس لئے ہے کہ نظم کا مقصد مباحثہ نہیں، ”پیام“ ہے، اور وہ ایک
 طرف سے دوسری طرف دیا جا رہا ہے، مشرق مخاطب ہے اور مغرب مخاطب، حالانکہ
 عشق کا علمبردار جس وسیع النظری سے گفتگو کرتا ہے اس میں عقل کے بھی تمام دعاوی
 سمرات و اشارات بن کر آجاتے ہیں۔
 ملاحظہ ہو عقل و عشق کا یہ موازنہ؟

عقل خود ہیں دگر و عقل جہاں ہیں دگر است
 بال ببل دگر و بازوے شاہیں دگر است
 دگر است آل کہ برد دانہ افتادہ ز خاک
 آل کہ گیرد خوش از دانہ پرویں دگر است
 دگر است آل کہ زند سیر چمن مثل نسیم
 آل کہ در شد بہ ضمیر گل و نسرس دگر است
 دگر است آل سوے نہ پردہ کشادن نظری
 ایں سوے پردہ گمان و ظن و تخمین دگر است
 اے خوش آل عقل کہ مہناے دو عالم با اوست
 نور افرشته و سوز دل آدم با اوست

نعور کہتے کہ عقل کی اتنی رعایت کی گئی ہے کہ عقل کے مقابلے پر عشق کو ایک بہتر و
 برتر قوت کی حیثیت سے لانے کی بجائے عقل ہی کی دو قسمیں کر دی گئی ہیں اور عشق کی
 ساری فضیلتیں ایک قسم کی عقل ہی سے منسوب کر دی گئی ہیں۔ اس طرز پر پیش کش
 میں عقل عدل، اعتدال اور عمیق نکتہ سنجی ہے، بہر حال، مغرب اس عقل کا سرمایہ دار
 نہیں جو عقل کی تمام وسعتوں، گہرائیوں اور بلندیوں پر محیط ہے، وہ محض ایک سطحی،
 پست اور محدود عقل پر نازاں ہے، اس لئے کہ اس کا ضمیر عشق کی اس قوت سے
 خالی ہے جو عقل کے تمام عناصر و مضمرات کو بروئے عمل لاتی ہے۔ اسی لئے شاعر
 مغرب کی عقل کے سامنے عشق کی وہ متبادل طاقت رکھتا ہے جو مشرق کے ضمیر میں
 پنہاں ہے؛

مازلت کد، عشق بروں تاختہ ایم

خاک پارا صفت آئینہ پرداختہ ایم

دزنگر ہمت مارا کہ بہ دادے گلینم

دو جہاں را کہ نہاں بردہ عیاں باختہ ایم

پیشِ ماحیِ گذرِ سلسلہٴ شام و سحر

بر آبِ جوتے رواں نیمہ برافراختہ ایم

در دلِ ما کہ بریں دیر کہنِ شبنمِ ریخت

آتشی بود کہ در خشک و تر انداختہ ایم

شعلہ بودیم، شکستیم و شرر گر دیدیم

صاحبِ ذوق و تمنا و نظر گر دیدیم

اس کے بعد بتایا گیا ہے کہ گرچہ مشرق میں عشق کی اصلی کیفیات روبرو ال ہو چکی

ہیں مگر زمانے کا تقاضا اور دنیا سے انسانیت کا مطالبہ یہ ہے کہ مشرق بیدار ہو

اور عصرِ حاضر کی عقل کو عشق کا پیغام دے، تاکہ عالم میں ایک انقلاب ہو اور ایک نئی

تعمیر کا سامان ہو سکے۔ چنانچہ ایک بند اس شعر پر ختم ہوتا ہے:

وقت آن است کہ آئینِ دگر تازہ کنیم

لوحِ دلِ پاک بشوئیم و ز سر تازہ کنیم

اور دوسرا بند اس شعر پر:

چشمِ بکشتائے اگر چشمِ تو صاحبِ نظر است

زندگی در پتے تعمیرِ جہانِ دگر است

حال کی تمام خرابیوں کے باوجود شاعر کو امید ہے کہ مستقبل بہتر ہو گا اور ایک ایسا

انقلاب ہو کر رہے گا جس کی قیادت مشرق کا عشق کرے گا اور مغرب کی عقل اس

کے تابع ہوگی۔ چنانچہ نظم اس رجائی پیشین گوئی پر ختم ہوتی ہے:

زندگی جوے روان است و رواں خواہد بود

ایں حے کہنہ جوان است و جوان خواہد بود

آنچہ بود است و نباید ز میاں خواہد رفت

آنچہ بایست و نبود است ہماں خواہد بود

عشق از لذت دیدار سراپا نظر است

حسن مشتاق نمود است و عیاں خواهد بود
 آن زمینے کہ برو گریہ خونین زردہ ام
 اشک من در جگرش لعل گراں خواهد بود
 مزودہ صبح دریں تیرہ شبانم دادند
 شمع کشتند و ز خورشید نشانم دادند

زیر بحث نظم کے تمام بندوں اور شعروں میں جو شعریت ہے وہ محتاج تبصرہ نہیں، جس شخص کو بھی فارسی زبان اور شاعری کا کچھ ذوق ہے وہ محسوس کئے بغیر نہیں رہ سکتا کہ اقبال کا کھلا پیام بھی شاعرانہ احساسات و محاورات سے لبریز ہے یہی دنیا تے شاعری میں اقبال کا امتیاز و تفوق ہے۔ جہاں دوسرے عالمی شعراء کا قافیہ تنگ ہو جاتا ہے وہاں بھی اقبال کی شاعری کا دریا تے لطافت اپنی تمام وسعتوں اور گہرائیوں کے ساتھ موجزن ہے۔ یہ نظم ایک نمونہ ہے اس حقیقت کی طرف اشارہ کرنے کے لئے کہ اقبال کی پیامی شاعری شاعری ہے، زبردست شاعری ہے، دنیا کی عظیم ترین شاعری ہے۔

اب ایک مکالماتی نظم "موسیولینن و قیصر ولیم" میں "قیصر ولیم" کا جواب سینتے؛
 گناہِ عشوہ و نازِ بتاں چلیست
 طواف اندر سرشتِ برہمن ہست

دمادم نو خدا ونداں ترا شد

کہ بیزار از خدایان کہن ہست

ز جور رہنمان کم گو کہ رہرو

متارخ خویش را خود را ہزن ہست

اگر تاج کنی جمہور پوشد

ہماں منگامہ مادر انجمن ہست

ہوس اندر دلِ آدم نہ میرد
ہماں آتش میانِ مرزغن ہست

عروسِ اقتدارِ سحر فن را
ہماں پچاکِ زلفِ پُرشکن ہست
نماند نازِ شیریں بے خریدار
اگر خسرو نباشد کو مکن ہست

ایک خالص سیاسی موضوع پر، جس میں شہنشاہیت اور اشتراکیت کے درمیان مکالمہ و مقابلہ ہے، اس سے بہتر شاعری کیا ہو سکتی ہے؟ پھر سات اشعار اور چودہ مصرعوں میں خیالات کا ارتقا و عروج جس ربط و تسلسل اور خوب صورتی کے ساتھ ہوا ہے وہ بھی اپنی جگہ پیامی شاعری کا ایک نمونہ ہے۔ آخری دو شعر عصر حاضر کی پوری سیاست کو ایک حسین استعاراتی و اساطیری رنگ میں برہنہ کر دیتے ہیں؛

عروسِ اقتدارِ سحر فن را
ہماں پچاکِ زلفِ پُرشکن ہست
نماند نازِ شیریں بے خریدار
اگر خسرو نباشد کو مکن ہست

ان شعروں میں اجتہادِ فن کی ایک مثال یہ بھی ہے کہ شیریں فریاد کے افسانے کو ایک نئے رنگ میں پیش کر کے پرانے اساطیر سے نئی علامت تراشی گئی ہے۔ عام طور پر سمجھا جاتا ہے کہ "نازِ شیریں" کا خریدار "خسرو" ہے، لیکن یہاں شاعر کہتا ہے کہ خریدار فریاد بھی ہو سکتا ہے، اصل چیز "نازِ شیریں" ہے، جو یہاں 'عروسِ اقتدار' کی علامت ہے، جس کے 'پچاکِ زلفِ پُرشکن' کو سیاست کے ایک خاص اسلوب، شہنشاہیت یا سامراج، کا مستقل، آفاقی اور لازوال وصف قرار دیا گیا ہے، جس کی شکلیں اور ادائیں زمانے کے لحاظ سے بدلتی رہتی ہیں، مگر اس کی اصلیت و حقیقت میں کوئی تبدیلی نہیں ہوتی۔ دنیا پرست اور مادہ پرست اقتدار بہر حال سامراجی

ذہنیت رکھتا ہے، چاہے تاریخ کے پردے پر وہ جاگیرداری کی صورت میں ظاہر ہو، یا شہنشاہیت کی، یا سرمایہ داری کی یا جمہوریت کی یا اشتراکیت کی صورتوں میں؟

زام کار اگر مزدور کے ہاتھوں میں ہو پھر کیا
 طریق کو مکین میں بھی وہی حیلے ہیں پرویزی
 اسی خیال کو دوسری طرح اس شعر میں ادا کیا گیا ہے؛
 نمائدنا ز شیریں بے خریدار
 اگر خسرو نباشد کو مکین ہست

اس طرح کو مکین ہو یا خسرو، شیریں اقتدار کے دیوانے دونوں ہیں، یہاں خسرو شہنشاہیت کی تاریخی علامت ہے اور کو مکین اپنے معنی اور پیشے کے لحاظ سے اشتراکیت کی علامت، یعنی بندہ۔ مزدور کا بدل بن جاتا ہے۔ یوں اقبال کے انفرادی تجربے کی کیمیائے روایت کو ایک نیازنگ دے دیا ہے اور اس کے مفہوم میں اضافہ کر دیا ہے یہ ہے ایک مجتہدین کار کا کمال شاعرانہ۔

۱۰

اقبال کی اردو اور فارسی غزلیں

جناب کلیم الدین احمد بانگ درا کی ایک غزل پیش کر کے اس کے مندرجہ ذیل شعر کے بارے میں تبصرہ کرتے ہیں:

ساماں کی محبت میں مضر ہے تن آسانی

مقصد ہے اگر منزل غارت گر ساماں ہو

”یہ غزل کا شعر نہیں معلوم ہوتا۔ اس میں ایک پیام ہے، دلوں اور انگلیوں کی

ہے، زور ہے۔“

(ص ۲۶۷)

شاید ’اقبال‘ ایک مطالعہ کے ’پیش لفظ‘ میں جناب کلیم الدین احمد نے تغزل کی بحث اس لئے چھیڑی تھی کہ آگے چل کر زیر نظر باب میں انہیں اقبال کی غزلوں کی توسیف تغزل سے الگ ہو کر کوئی تھی۔

”یہ غزل کا شعر نہیں معلوم ہوتا“

تو تغزل کا شعر کیا ہوتا ہے؟ اس سوال کا جواب جناب کلیم الدین احمد ہی سے سنیے؟

”جیسا کہ میں نے بار بار کہا ہے غزل میں ریزہ خیالی ہوتی

ہے اور یہ ریزہ خیالی پراگندگی پیدا کر سکتی اور کرتی ہے۔“ (ص ۲۶۷)

یہ غزل کی تعریف ہوتی، لیکن جناب کلیم الدین احمد نے پوری غزل نہیں، اس کے ایک شعر کے متعلق کہا ہے کہ وہ

”غزل کا شعر نہیں معلوم ہوتا“

حالانکہ جس غزل سے یہ شعر لیا گیا ہے وہ پوری کی پوری مذکورہ بالا تعریف کے مطابق غزل نہیں معلوم ہوتی، لہذا محمولہ بالا شعر میں غزلیت کے فقدان کی وجہ کچھ اور بھی ہے، اور وہ بقول جناب کلیم الدین احمد یہ ہے:

”اس میں ایک پیام ہے، دلولہ انگریزی ہے، زور ہے۔“

معلوم ہوا کہ غزل کے شعر میں پیام نہیں ہونا چاہیے، دلولہ انگریزی نہیں ہونی چاہیے، زور نہیں ہونا چاہیے، جب کہ پوری غزل میں

”ریزہ خیالی ہوتی ہے اور یہ ریزہ خیالی پر آگندگی پیدا کر سکتی ہے

اور کرتی ہے۔“

غزل اور اس کے اشعار کی اس تعریف کے باوجود جناب کلیم الدین احمد اقبال کی غزلوں کی توصیف اس طرح کرتے ہیں:

”ہاں اگر شاعر کی کوئی خاص شخصیت ہو، اگر اس کے خیالات میں

ہم آہنگی ہو، اگر کامل غور و فکر کے بعد وہ کچھ کہنا چاہتا ہے تو

پر آگندگی سے نجات مل سکتی ہے۔ وہ ایک عبقی زمین پیدا کر

سکتا ہے اور یہ عبقی زمین خیالات میں ربط باہمی پیدا کر سکتی ہے

انہیں بلور کی سی صفائی دے سکتی ہے۔ لیکن یہ کام آسان نہیں

ہر شخص کے بس کی بات نہیں۔ اقبال نے یہ مشکل آسان کر دی

ہے۔ ان کے خیالات کی ایک عبقی زمین ہے اور ہر شعر اس

عبقی زمین سے متعلق ہے اور اس وجہ سے ہر شعر میں بلور کی

سی صفائی ہے، جان ہے اور شعروں میں ربط ہے۔ ایسا معلوم

ہوتا ہے کہ ان کے خیالات ایک مرکز کے گرد چکر کھاتے ہیں

اور مرکزیت انہیں پر اگندگی سے بچاتی ہے۔ اسی مرکزیت کی وجہ سے شعروں میں ربط پیدا ہو جاتا ہے اور اکثر مسلسل غزل کی صورت پیدا ہو جاتی ہے، کم سے کم کئی اشعار ایک سلسلہ خیال میں بندھ جاتے ہیں۔

(ص ۶۸ - ۲۶۷)

ان نکتوں سے واضح ہو جاتا ہے کہ جناب کلیم الدین احمد نے اقبال کی غزلوں کی توصیف درحقیقت غزلوں کی حیثیت سے نہیں کی ہے، بلکہ اسی لئے کی ہے کہ ان غزلوں میں، ان کے خیال میں، تغزل کی کمی بلکہ فقدان ہے، اور سب سے بڑھ کر یہ کہ ریزہ خیالی اور پر اگندگی گویا نہیں ہے۔ مختصر یہ کہ جناب کلیم الدین احمد کے نکتہ نظر سے اقبال کی غزل کی خوبی یہ ہے کہ وہ "مسلسل غزل" ہے۔ بات یہ ہے کہ جناب کلیم الدین احمد نے غزل کو نیم وحشی صنفِ سخن اسی معنی میں قرار دیا ہے کہ اس کے اشعار میں باہمی ربط نہیں، تسلسل نہیں، ترتیب و تنظیم نہیں، جب کہ موصوف کو یہ ساری صفات اقبال کی غزلوں میں مل جاتی ہیں، لہذا وہ ان کو مہذب مان کر ان کا خیر مقدم کرتے ہیں، حالانکہ وہ اقبال کی مسلسل غزل کی مثال پیش کر کے یہ بھی کہتے ہیں:

"ظاہر ہے کہ یہ کوئی نظم نہیں۔"

(ص ۲۶۸)

لیکن ساتھ ساتھ یہ ارشاد کرنا بھی ضروری سمجھتے ہیں:

"لیکن شعروں میں ایک قسم کا ربط ہے۔"

(ص ۲۶۸)

ظاہر ہے کہ دونوں بیانات کچھ متضاد سے ہیں، ایک غزل "کوئی نظم نہیں" ہے اور اس کے شعروں میں "ایک قسم کا ربط" بھی ہے۔ ان بیانات میں تطبیق کی طرف ایک صورت ہے، وہ یہ کہ اقبال کی غزل مکمل نظم تو نہیں ہے، مگر اس میں نظمیت پاتی

جاتی ہے جناب کلیم الدین احمد کا مطلب صریحاً یہی ہے۔ وہ اقبال کی غزلیات کی
انتمیت ہی کو اس کی خصوصیت اور خوبی تصور کرتے ہیں۔

غزل کے بارے میں یہ نقطہ نظر اردو تنقید کے سامنے ایک مسئلہ بن کر آتا ہے
اس کے مضمرات پر غور کرنے سے معلوم ہوتا ہے کہ غزل کو صرف "مسلسل غزل" ہونا
چاہیے اور اردو غزلیں عام طور پر مسلسل نہیں ہوتیں، سوا اقبال کی غزل کے، لہذا
غزل کا پورا سرمایہ؟

ایں دفتر پارینہ غرقِ مئے نابِ اولیٰ

اس کا مطلب یہ ہوا کہ اقبال کی غزل کے پیچھے کوئی روایت نہیں ہے، اسی
لئے وہ تغزل سے عاری اور تسلسل سے مزین ہے۔ اس موقف کا سرسری تجزیہ
بھی یہ بتانے کے لئے کافی ہو گا کہ اس طرح نہ صرف یہ کہ تاریخ ادب کے حقائق
کو مسخ کرنے کی کوشش کی گئی ہے بلکہ اقبال کی غزل کی توصیف بھی ایک غلط بنیاد
پر کی گئی ہے، اور اس صورت حال کی تہ میں لیلیٰ یہ ہے کہ جناب کلیم الدین احمد
نے تنقید میں دعوائے اجتہاد کے باوجود غزل کے روایتی تصور ہی کو غزل کا
صحیح تصور تسلیم کر لیا ہے، اور اب اس سے گریز و احتراز یا اس کی مذمت کو اپنا
تنقیدی شعار بنا لیا ہے، اس کی بجائے کہ اس روایتی تصور پر تنقید کر کے اس
کی اصلاح کرتے۔ فارسی اور اردو غزل کی تاریخ کا مطالعہ کرنے سے واضح ہوتا ہے
کہ اس صنفِ سخن کی عظیم الشان روایت میں ہر قسم کے عناصر پائے جاتے ہیں
اور اس روایت میں ہتیت اور ذہنیت دونوں کا تنوع موجود ہے۔ اقبال سے پہلے
بھی فارسی و اردو دونوں میں مسلسل غزلیں بھی کہی گئی ہیں اور تغزل کے مفہوم میں
'پیام'، 'دولہ انگیزی'، اور 'زور' کی کیفیات بھی شامل رہی ہیں۔ مولانا روم
کی اس مشہور غزل کو اقبال نے جاوید نامہ میں نقل بھی کیا ہے؛

بکھٹاے لب کہ قندِ فراوانم آرزوست

بنمائے رخ کہ باغ و گلستانم آرزوست

اس غزل میں بھی ایک قسم کا 'ربط'، 'پیام'، 'دلولہ انگریزی'، اور 'زور' ہے۔ یہ کیفیت کم و بیش حافظ کی غزلوں میں بھی ہے، غالب کی اردو غزلوں میں بھی ہے اور دوسرے اردو شعراء کے دوا میں بھی اس کے آثار جاہر جاپائے جاتے ہیں۔ یہ بات کہ ہر شاعر اقبال نہیں ہے اور نہ اس کے پاس اقبال کا پیغام فکر اور نظام فن ہے، تو یہ ایک واقعہ ہے۔ بہر حال، شاعری کی تاریخ میں اقبال کا ایک امتیاز اور اجتہاد ہے۔ لیکن ان کی انفرادیت کا تجربہ ایک روایت ہی کے پس منظر میں بردے عمل آیا ہے۔ اس روایت کا ایک پہلو وہ بھی ہے جسے تغزل کہا جاتا ہے۔ یہ تغزل اقبال کی غزلوں میں بدرجہ اتم پایا جاتا ہے۔ اقبال کے اشعار میں سوز و گداز کا وہ سرمایہ بھی فراوان ہے جسے مایہ تغزل سمجھا جاتا ہے۔ یہ سوز ہے کہ اقبال نے تغزل کے مفہوم میں توسیع کی ہے اور سوز و گداز کے مضمرات میں اضافہ کیا ہے، انہوں نے بہت سی وہ باتیں خدا سے کی ہیں جو عام شعراء عورتوں سے کیا کرتے ہیں، ان کی محبت عورت سے کم اور انسانیت سے زیادہ ہے، ان کا عشق ایک اصولی مقصد سے زیادہ اور شخصی حسن سے کم ہے، ان کے عشق و محبت میں شکنجی و افتادگی کی بجائے فتح مندی و سر بلندی ہے۔ لیکن خدا، انسانیت، مقصد، فتح مندی اور سر بلندی کے ساتھ وابستہ احساسات و جذبات اقبال کے یہاں اتنے شدید، لطیف اور عمیق ہیں کہ ان کا کلام سوز و گداز کا ایک بحر ذخار بن گیا ہے۔ اقبال کی غزل کی ساری دلولہ انگریزی ان کے تغزل کے مخصوص عناصر کی مرہونِ منت ہے؟

سوز و گداز حالتے است! بادہ زمین طلب کنی
پیشِ تو گریباں کنم مستیِ ایں مقام را
(ذبور عجم)

یہ کون غزلِ لخواں ہے پُر سوز و نشاطِ انیگز
اندیشہ دانا کو کرتا ہے جنوں آمیز

(بالِ جبریل)

یہ تغزل کی تاثیر کا نقطہ عروج ہے، لیکن یہ فارسی و اردو غزلوں کی روایت میں
اجتہاد کا بھی نقطہ عروج ہے۔ اس سے تغزل کی نفی نہیں ہوتی، اس میں بے
پناہ اضافہ ہوتا ہے۔ یہ کوئی اقبال ہی کر سکتا تھا، مگر مشرقی شاعری کی روایت
ہی میں کر سکتا تھا۔ مغربی شاعری کا پورا دفتر اس پُر سوز و نشاطِ انیگز، غزلِ لخواں
سے خالی ہے۔ جناب کلیم الدین فطری طور پر تغزل کی اس تاریخ اور تاثیر سے
بے خبر ہیں۔ اس لئے ان کی مذمت غزل بھی غلط و جہ سے ہوتی ہے اور توصیف
اقبال بھی غلط و جہ سے۔

جہاں تک ہمتِ غزل میں ربط و تسلسل کا تعلق ہے، یہ پوری بحث ہی
فضول، لغو اور عبث ہے۔ اقبال کی غزلوں میں ربط و تسلسل ہے تو ٹھیک ہے
اور ایک واقعے کے طور پر اس کا ذکر بھی کیا جاسکتا ہے، اس کے اسباب و
نتائج کی تشریح بھی کی جاسکتی ہے۔ لیکن اس کو بجائے خود غزل کی خوبی قرار دینا لیکر
غلط ہے۔ اچھی غزل صرف مسلسل غزل، نہیں ہوتی، غیر مسلسل بھی ہو سکتی ہے،
غزل کے منفرد اشعار کو ریزہ خیالی، اور پراگندگی، قرار دینا صریح زیادتی اور حس
لطیف کا فقدان نیز ادبی شعور کی مجلسی ہے۔ غزل غزل ہے، نظم نہیں ہے، اور
اور تغزل کو تنظیم کا پابند کرنے کی کوشش نسیم و صبا کے جھونکوں کو پابہ زنجیر کرنے
کی سعی لا حاصل ہے۔ چنانچہ یہ سمجھنے کی ضرورت ہے کہ اقبال کی غزلوں میں تسلسل
کی کیفیت کوئی ہمت کی تنظیم نہیں ہے، بلکہ صرف ان کے احساسات، جذبات
اور خیالات کی تندی، تیزی اور روانی کا اشارہ ہے، یعنی فنی اعتبار سے ایک
اتفاق امر ہے، فکری اعتبار سے اس کی معنویت و اہمیت جو بھی ہو۔

اب دیکھئے کہ جناب کلیم الدین احمد غزل اور خاص کر اقبال کی غزل کی

کتنی واقفیت رکھتے ہیں۔ بالِ جبریل میں شروع کی سولہ غزلوں کے بعد ایک وقفہ ہے، جس میں اقبال نے حکیم سنائی کے مزار پر اپنے تاثرات تین حصوں میں بیان کئے ہیں اور ان پر خود ہی یہ نوٹ لگایا ہے:

”اعلیٰ حضرت شہید امیر المؤمنین نادر شاہ غازی رحمۃ اللہ علیہ کے لطف و کرم سے نومبر ۱۹۳۳ء میں مصنف کو حکیم سنائی غزنویؒ کے مزار مقدس کی زیارت نصیب ہوئی۔ یہ چند افکار پریشاں، جن میں حکیم ہی کے ایک مشہور قصیدے کی پیروی کی گئی ہے، اس روز سعید کی یادگار میں سپردِ قلم کئے گئے؛
وما آذیت سنائی وعطار امدیم“

ان چند افکار پریشاں کا مطالعہ و تجزیہ جناب کلیم الدین احمد اس طرح شروع کرتے ہیں:

”اب ان کی ایک لمبے غزل سے کچھ اشعار پیش کئے جا رہے ہیں، جن سے اقبال کے خیالات کے مختلف پہلوؤں پر روشنی پڑتی ہے۔“

(ص ۲۷۷)

اس کے بعد اپنے خیال میں ولہی غزل، کو جناب کلیم الدین احمد نے تین حصوں میں بانٹ دیا ہے، پھر ہر حصے پر الگ الگ تبصرہ کیا ہے۔ لیکن اس معاملے میں انہوں نے یہ عجیب و غریب حرکت کی ہے کہ اقبال نے اپنے چند افکار پریشاں کے جو تین حصے واقعی کئے ہیں اور وہ بالِ جبریل میں اسی طرح درج ہیں انہیں جوں کا توں پیش کرنے کی بجائے بیچ کے پورے دوسرے حصے کو اڑا دیا ہے اور اصل کے صرف دو، پہلے اور تیسرے حصے کو بلا کر اس طرح تین حصوں میں تقسیم کیا ہے گویا اصل تین حصے یہی ہیں۔ اس تحریف اور تبلیس کا مقصد کیا ہے اور جواز کیا؟ ایسی بددیانتی، بے ایمانی اور بداندازی کا کوئی جواز تو ہو ہی نہیں سکتا،

دیکھنا چاہیے کہ مقصد کیا ہے؟ اس سوال کا جواب ان تبصروں سے مل جاتا ہے جو موصوف نے اپنے بنائے ہوئے ہر حصے پر کئے ہیں۔

فرماتے ہیں؟

”پہلے حصے میں اقبال کا نظریہ خودی ہے جس سے اس طلسم رنگ و بو کو توڑ سکتے ہیں۔ اور یہی خودی توحید ہے جسے ہم آپ سمجھیں یا نہ سمجھیں اقبال سمجھتے ہیں اور اسی لئے وہ نگاہ پیدا کرنے کی تلقین کرتے ہیں۔“

(ص ۲۷۹)

”دوسرے حصہ میں اقبال کا وہ Questionable نظریہ ہے جس نے انہیں شاعری کی صراطِ مستقیم سے بہکا دیا۔ وہ کہتے ہیں کہ غلامی ذوقِ حُسن و زیبائی سے محرومی کا دوسرا نام ہے۔ آزاد بندے جسے زیبا کہیں وہی زیبا ہے کیوں کہ غلاموں کی بصیرت پر بھروسہ ناممکن نہیں اور صرف مردانِ حُر کی آنکھ بینا ہے اس میں بہت سے سوالات اٹھائے جاسکتے ہیں۔

غلامی کیا ہے؟

مردِ حُر کون ہے؟

حُسن کا کیا Conception ہے، ذوقِ حُسن و زیبائی

کسے کہتے ہیں؟

(ص ۲۷۹)

”رہا تیسرا حصہ تو وہ Orthodox مسلمانوں کی نظر میں صرف

Questionable نہیں بلکہ کُفر ہے۔ وہ نگاہِ عشق و مستی

میں ہو یا نگاہِ باخبر میں، پیغمبرِ اسلام کو وہی اول، وہی آخر،

وہی قرآن، وہی فرقان، وہی لیسن، وہی طہ، کہنا درست نہیں۔۔۔۔۔

میں یہ ملایا نہ اعتراض نہیں کرتا لیکن اقبال خود بھی اور دوسرے لوگ بھی ان کے خیالات کا سرچشمہ اسلام کو بتاتے ہیں لیکن حقیقت یہ ہے کہ ان کے بہت سے خیالات Un-islamic میں۔ اس سے ان کی شاعری پر اثر نہیں پڑتا۔ اسی لئے میں ہمیشہ اس بات پر زور دیتا ہوں کہ ہمیں یہ دیکھنا چاہیے کہ شاعری کیسی ہے؟ خیالات، فلسفہ، سائنس بدلتے رہتے ہیں لیکن شاعری نہیں بدلتی۔

(ص ۸۰ - ۲۷۹)

تو ظاہر ہو گیا کہ ہمارے ناقد نے لمبی غزل، کا انتخاب اور اس کی تین حصوں میں من مانی تقسیم صرف اس لئے کی کہ اقبال کے تغزل یا شاعری پر نہیں، ان کے افکار و خیالات پر تنقید کریں۔ اس منفی تنقید کا مطلب یہ بھی ہے کہ اقبال کے بعض اہم اور معروف و مقبول تصورات پر ضرب لگا کر ان کی فکر کی مذمت کی جائے، اور اس طرح ان کے چاہنے والوں کے درمیان بھی ان کی تصویر بگاڑی جاتے۔

بہر حال، ہمارے نقاد کہتے ہیں

”یہی خودی توحید ہے جسے ہم آپ سمجھیں یا نہ سمجھیں اقبال

سمجھتے ہیں۔“

مطلب یہ ہے کہ جناب کلیم الدین احمد کے خیال میں اقبال کے نظریہ خودی اور اسلام کے تصور توحید کے درمیان تصادم ہے، چنانچہ ”ہم آپ“ یعنی مسلمان تو ایسے نظریہ خودی کو قبول کرنا تو گناہ، اسے سمجھ بھی نہیں سکتے، اور اقبال گویا اس معاملے میں عام مسلمانوں سے بالکل الگ ہیں اور ان کے خیالات ملت اسلامیہ کے لئے ناقابل فہم ہیں۔ جناب کلیم الدین احمد نے یہ سارا مغالطہ ”ہم آپ“ سے پیدا کیا ہے، اگر وہ ”ہم“ یا صرف ”ہم“ کہتے تو بات دوسری ہوتی اور بس یہ معلوم ہوتا کہ نقاد کے نزدیک شاعر کا نظریہ خودی اسلام کے تصور توحید سے متصادم ہے، جبکہ ہم آپ، کہہ دینے سے بدانتہا تمام وہ لوگ

شامل ہو گئے جو توحید کے کلمہ گو ہیں۔

ذرا غور کیجئے اس فتنہ پردازی پر کہ اقبال کا نظریہ خودی اسلام کے تصورِ توحید سے متصادم ہے۔ اگر یہ بات صحیح ہو تو پھر اقبال کا سارا نظام فکر ہی برہم ہو جاتا ہے لیکن یہ بات صریحاً غلط ہے۔ بقول جناب کلیم الدین احمد اگر

”اقبال کا نظریہ خودی“

وہ ہے

”جس سے اس طلسم رنگ و بو کو توڑ سکتے ہیں۔“

تو اس میں تصورِ توحید کے خلاف کون سی بات ہے؟ بلکہ یہ تو عین توحید ہے کہ انسان اپنی حقیقت یعنی ’خلافتِ الہی‘ کو پہچان کر کائنات کے ’طلسم رنگ و بو‘ کو توڑنے کی صلاحیت اپنے اندر پیدا کر لیتا ہے، اس لئے کہ وہ صرف رب العالمین کا بندہ ہے اور خدا نے اسے اشرف المخلوقات بنایا ہے، اور تمام مخلوقات، حتیٰ کہ چاند اور سورج کو اس کے لئے مسخر کر دیا ہے، لہذا کوئی بھی مخلوق نہ تو خدا کی خدائی میں شریک ہو سکتی ہے، نہ اس کو انسان اور خدا کے درمیان پردہ بن کر حائل ہونے کی اجازت دہی جا سکتی ہے، چنانچہ شرک سے جس طرح خدا کی خدائی میں خلل واقع ہوتا ہے اسی طرح انسان کی خودی بھی اس سے مجروح ہوتی ہے اور اس کی خلافت و اشرفیت پر اس سے حرف آتا ہے۔ ایک خدا، ایک انسان، اور انسان کی ترقی کی کوئی حد نہیں، اس کے سوا کہ وہ خدا کا بندہ ہے، اور یہ بندگی ہی ہے جس کے بل پر وہ ارتقاء کا انتہائی مرحلہ طے کر سکتا ہے، اس کی معراج ہو سکتی ہے، وہ ستاروں اور سیاروں سے بہت آگے، سدرة المنتہیٰ تک جا سکتا ہے، جیسا کہ معراج البنیٰ کے عظیم الشان تاریخی واقعے سے ثابت ہوتا ہے۔

یہ ایک سجدہ جسے تو گواں سمجھتا ہے

ہزار سجدے سے دیتا ہے آدمی کو نجات

(نماز۔ ضرب کلیم)

یہ بندگیِ خدائی ، وہ بندگیِ خدائی
یا بندہِ خدا بن یا بندہِ زمانہ

(غزل - بالِ جبریل)

سنتی ملا ہے یہ معراجِ مصطفیٰ سے مجھے
کہ عالمِ بشریت کی زد میں سے گردوں

(غزل - بالِ جبریل)

ناوک ہے مسلمان، ہدف اس کا ہے تریا
ہے سترِ سراپردہ جاں نکتہ - معراج

(معراج - ضربِ کلیم)

یہ خیالات بیک وقت خودی اور توحید دونوں کے بنیادی نکات ہیں۔ اس طرح اقبال کا نظریہ خودی عین عقیدہ توحید ہے، اور اس کو دہم، بہت صاف صاف اور بہ خوبی سمجھتے ہیں، لیکن افسوس کہ آپ، بالکل نہیں سمجھتے اور نہ شاید سمجھنا چاہتے ہیں۔

جناب کلیم الدین احمد کا ارشاد ہے کہ زیر نظر لمبی غزل، کے
"دوسرے حصے میں اقبال کا وہ Questionable نظریہ ہے
جس نے انہیں شاعری کی صراطِ مستقیم سے بھٹکا دیا۔"
اور موصوف کے لفظوں میں یہ گمراہ کن نظریہ یہ ہے کہ
"غلامی ذوقِ حسن و زیبائی سے محرومی کا دوسرا نام ہے"

یعنی اقبال نے اپنی شاعری میں انگریزی سامراج، برطانوی شہنشاہیت و نوآبادیت اور اس سے پیدا ہونے والی ایشیا و افریقہ بشمول ہندوستان کی غلامی پر جو شدید احتجاج کیا، پھر اس غلامی کو ختم کرنے کے لئے حریت و انقلاب کا جو پیغام دیا وہ جناب

کلیم الدین احمد کے نزدیک ایک Questionable یعنی اردو میں قابل اعتراض نظریہ ہے اور قابل اعتراض ہی نہیں، اتنا غلط اور گمراہ کن ہے کہ اس نے اقبال کو "شاعری کی صراطِ مستقیم سے بھٹکا دیا"۔

جناب کلیم الدین احمد کی اس منطق کو پڑھ کر یقین ہو جاتا ہے کہ اقبال نے بالکل صحیح کہا تھا کہ

"غلامی ذوقِ حسن و زیبائی سے محرومی کا دوسرا نام ہے۔"

اگر ایسا نہیں ہوتا تو کسی کلیم الدین احمد کی ایسی غلامانہ تنقید کیسے دنیا کے سامنے آتی جسے 'حسن و زیبائی' کا 'ذوق'، اتنا بھی نہیں کہ حریت کی قدرِ جمال کو سمجھ سکے؟ موصوف پوچھتے ہیں:

"غلامی کیا ہے؟"

کوئی بتاؤ کہ ہم بتائیں کیا؟

غلامی کی سب سے بڑی قسم ذہنی غلامی ہے، جسے اقبال نے اس طرح واضح

کیا ہے:

حلقہ شوق میں وہ جراتِ اندیشہ کہاں

آہ محکومی و تقلید و زوالِ تحقیق

(اجتہاد - ضربِ کلیم)

جب کسی قوم پر دوسری قوم کی غلامی مسلط ہو جاتی ہے تو غلام قوم کے افراد صرف

ساکم قوم کے نیکو نظر کی اندھی تقلید کرتے ہیں اور ان کے اندر بہ جرات نہیں ہوتی

کہ ساکم قوم کے پیش کئے ہوئے افکار و تصورات کی تحقیق و تنقید کر سکیں۔ بلکہ وہ آنکھ

بند کر کے ساکموں کے علوم و فنون اور تہذیب و معاشرت کے تمام تصورات کی پیروی

کونے لگتے ہیں، واکم کے فرمودات کو وحیِ الہی اور اس کے ارشادات کو دین و ایمان

سمجھتے ہیں۔ اس تقلیدی ذہنیت سے قوموں میں جمود پیدا ہوتا ہے اور ان کا زوال

موت کی مدت تک پہنچ جاتا ہے؛

زندگی میں گھٹ کے رہ جاتی ہے اک جوے کم آب
اور آزادی میں بحر بیگمراں سے زندگی
(خضر راہ - بانگِ درا)

موصوف پوچھتے ہیں:

”مردِ حُر کون ہے؟“

مردِ حُر وہ ہے جو کسی کی ذہنی غلامی میں مبتلا نہ ہو، جو ہر چیز پر آزاد ذہن کے ساتھ
غور و فکر کرے، جو کسی کی ظاہری چمک دمک اور مادی طاقت سے مرعوب نہ ہو،
جو اپنی رائے میں کسی دوسرے انسان کا پابند محض نہ ہو، جس کے پاس پسند و ناپسند
اور رد و قبول کا اپنا معیار ہو، جو غیرت مند، خود دار اور ہمت ور ہو، جو اجتہاد و
انقلاب کی جرات رکھتا ہو۔ مثال کے طور پر جناب کلیم الدین احمد غلامی میں مبتلا
ہیں اور اقبال مردِ حُر ہیں، اس لئے کہ ہمارے نقاد نے اپنی عقل مغرب، یورپ
اور انگلستان کے ہاتھ گود رکھ دی ہے، جب کہ ہمارا شاعر مغرب، یورپ اور
انگلستان کے بڑے سے بڑے مفکر اور مدبر کو چیلنج کر کے عقلی طور پر زیر کر سکتا
ہے۔

رہی یہ بات کہ

”حسن کا کیا Conception ہے۔ ذوق حسن و زیبائی کسے

کہتے ہیں؟“

تو ظاہر ہے کہ اس سوال کا جواب مختلف اہل نثر کے نزدیک مختلف ہوگا۔ کوئی کہے
گا خوب صورتی یا تناسب اعضا، کوئی کہے گا نیک سیرتی یا استقامت کردار۔
اس سلسلے میں کوئی بھی جواب مجبوظ، جامع اور قطعی و آخری نہ ہوگا، بلکہ ہر جواب
اضافی، محدود اور غیر معین اور عارضی ہوگا۔ حالات کے لحاظ سے جواب میں تنوع بھی
ہوگا۔ ایسا ہی ایک جواب اقبال کا بھی ہو سکتا ہے، نہ اس کو غلامی اور حریت کے
سیاق و سباق میں۔ پناہچہ اقبال کے دو مناسب موقع اشعار سنیے:

مری نظر میں یہی ہے جمال و زیبائی
کہ سر بہ سجدہ ہیں قوت کے سامنے افلاک

نہ ہو جلال تو حسن و جمال بے تاثیر
ترا نفس ہے اگر نغمہ نہ ہو آتش ناک

(جلال و جمال - ضربِ کلیم)

حسن و زیبائی کی یہ تعریف اقبال کے نظریہ آزادی اور تصورِ حریت کے بالکل مطابق ہے اور یقیناً اس غلامانہ و مرئیانہ تعریف سے مختلف ہے جو صرف نزاکت و نرمی میں حسن و زیبائی دریافت کرتی ہے۔ اقبال کے چاروں مصرعوں کے نکاتہ کو مرتب کرنے سے واضح ہو جاتا ہے کہ وہ اول تو پہلے شعر میں جمال و زیبائی کی اس فرسودہ تعریف کو رد کر رہے ہیں جو صرف نزاکت اور اس طرح کمزوری پر زور دیتی ہے، اس کے بعد دوسرے شعر میں وہ اس عدم توازن کو دور کرنا چاہتے ہیں جو محض حسن و جمال کی مبالغہ آمیز مدح سرائی سے پیدا ہوتا ہے، چنانچہ وہ جمال کا انکار نہیں کرتے، صرف اس کو جلال کے ساتھ ملا کر ایک معتدل تصور پیش کرتے ہیں؟

نہ ہو جلال تو حسن و جمال بے تاثیر

یہ ایک مرکب، متوازن، معقول اور موثر نقطہ نظر ہے۔

اب یہ بھی دیکھتے کہ خودی، توحید، حریت اور حسن کے تصورات اقبال کے یہاں الگ الگ اجزائے پریشاں نہیں ہیں، بلکہ ایک کلی، مرکب اور جامع اور عملی نظریہ حیات کے عناصر اور باہم دگر پیوستہ ہیں۔ مشے نمونہ کے طور پر ضربِ کلیم کی ایک نظم "نکتہ توحید" کے یہ اشعار دیکھتے؟

سرورِ جو حق و باطل کی کارزار میں ہے

تو عرب و ضرب سے بیگانہ ہو تو کیا کہتے

جہاں میں بندہ، حُر کے مشاہدات ہیں کیا

تری نگاہ غلامانہ ہو تو کیا کہیے

اسی سلسلے میں یہ شعر بھی ملاحظہ فرمائیے؟

عناصر اس کے ہیں روح القدس کا ذوقِ جمال

عجم کا حسنِ طبیعت، عرب کا سوزِ دروں

(مدینتِ اسلام - ضربِ کلیم)

اس لئے کہ؟

حقائقِ ابدی پر اساس ہے اس کی

یہ زندگی ہے، نہیں ہے طلسمِ افلاطون

(ایضاً)

یہ بھی دیکھئے؟

آزاد کا ہر لفظ پیامِ ابدیت

محلوم کا ہر لفظ نئی مرگِ عجاibat

آزاد کا اندیشہ حقیقت سے منور

محلوم کا اندیشہ گرفتارِ خرافات

(ہندی مکتب - ضربِ کلیم)

بات یہ ہے کہ سارا معاملہ نقطہ نظر اور طریق فکر کا ہے، جو اگر درست ہو تو خودی،

توحید، حریت اور حسن کے تصورات کے بارے میں نہ تو ایک صاحبِ نظر کو مغالطہ

ہوگا نہ اسے لایعنی سوالات کر کے خود کو اور دوسروں کو شکوک و شبہات میں

الْبجھانے کی ضرورت ہوگی؟

آزاد کا اندیشہ حقیقت سے منور

محلوم کا اندیشہ گرفتارِ خرافات

یہ شعر بنابِ کلیم الدین احمد کے تمام سوالات کا جواب ہے۔ اگر ان کا ذہن مغرب

کا محلوم، اور ان کا اندیشہ گرفتارِ خرافات، نہ ہوتا تو وہ یہ عجیب و غریب جرات

نہیں کرتے کہ اقبال کے پیامِ حریت کو Objectionable نظریہ قرار دے
 کو ایسا لٹو خیال ظاہر کریں؟

”جس نے انہیں شاعری کی صراطِ مستقیم سے بہکا دیا“

اگر آزادی کی تڑپ اور انقلاب کی تمنا کسی شخص کو ’شاعری کی صراطِ مستقیم سے بہکا‘
 سکتی ہے تو جو شخص اس انسان کی فطری تڑپ اور تمنا کو گمراہ کن کہے اس کے بارے
 میں اس کے سوا کیا کہا جاسکتا ہے کہ

”ذہنی غلامی نے اسے زندگی کی صراطِ مستقیم سے بہکا دیا

ہے!“

ایسے گم کردہ راہ شخص کی تنقید کیا اور اس کے سوالات کیا!
 یہاں ضربِ کلیم سے اقبال کی ایک چھوٹی سی خوب صورت نظم نقل کرنے کو جی

چاہتا ہے؟

یہ کائنات چھپاتی نہیں ضمیر اپنا

کہ ذرہ ذرہ میں ہے ذوقِ آشکارائی

کچھ اور ہے نظر آتا ہے کاروبار جہاں

نگاہِ شوق اگر ہو شریکِ بینائی

اسی نگاہ سے محکوم قوم کے فرزند

ہوتے جہاں میں سزاوارِ کار فرمائی

اسی نگاہ میں ہے قاہری و جبّاری

اسی نگاہ میں ہے دلبری و رعنائی

اسی نگاہ سے ہر ذرہ کو جنوں میرا

سکھا رہا ہے رہ و رسم دشتِ پیمائی

نگاہِ شوق بیسہ نہیں اگر تجھ کو

(نگاہِ شوق)

ترا وجود ہے قلب و نظر کی رسوائی

جناب کلیم الدین احمد کو یہ

”نگاہِ شوق میسر نہیں“

حالاں کہ برصغیر میں ایک پوری قوم اس سے بہرہ ور ہو کر وسوساوارِ کار فرمائی ہو چکی

موصوف کا تیسرا اعتراض جسے وہ خود ”ملایانہ اعتراض“ کہتے ہیں نہایت دلچسپ

گرچہ انتہائی عبرت خیز ہے۔ انہوں نے اقبال کے اس شعر پر ”کفر، کافتویٰ - Orth-

odox - مسلمانوں“ کی طرف سے لگا دیا ہے؛

نگاہِ عشق و مستی میں وہی اول، وہی آخر

وہی قرآن، وہی فرقاں، وہی لیسین، وہی طہ

اور یہ نتیجہ بھی نکال لیا ہے؛

”اقبال خود بھی اور دوسرے لوگ بھی ان کے خیالات کا سرچشمہ

اسلام کو بتاتے ہیں۔ لیکن حقیقت یہ ہے کہ ان کے بہت سے

خیالات Un-islamic ہیں۔“

گزشتہ ایک باب میں میں دیکھا چکا ہوں کہ Orthodox اسلام کے متعلق

جناب کلیم الدین احمد کا مطالعہ کتنا سطحی اور نا کافی ہے۔ موجودہ اعتراض بھی اسلام

کے ایسے ہی نیم ملایانہ علم پر مبنی ہے اول تو معترض یہ بھول جاتے ہیں کہ جس ’لمبی

غزل‘ میں زیرِ نظر شعر واقع ہوا ہے اس پر نگاہ سے ہوتے نوٹ میں اقبال نے وضاحت

کردی ہے؛

”یہ چند افکار پریشاں، جن میں حکیم (سناتی) ہی کے ایک

مشہور قصیدے کی پیروی کی گئی ہے۔۔۔۔۔“

دوسرے یہ کہ شعر کے پہلے ہی مصرعے میں صاف کہہ دیا گیا ہے؛

نگاہِ عشق و مستی میں وہی اول وہی آخر

یعنی اقبال کوئی شرعی عقیدہ نہیں بیان کر رہے ہیں، بلکہ بعض مجذوب صوفیا کا خیال

پیش کر رہے ہیں، جو ”عشق و مستی میں پیغمبر اسلام کے ساتھ اپنی محبت میں غلو

کرتے ہیں اور "اول و آخر" سب کچھ حضورؐ ہی کو سمجھنے کا اعلان کرتے ہیں۔ تیسری بات یہ کہ دوسرے مصرعے

وہی قرآن، وہی فرقان، وہی یسین وہی طہ

میں پہلے مصرعے کے "وہی اول، وہی آخر" کی طرح Un-orthodox بات نہیں کہی گئی ہے۔ رسول کریم علیہ الصلوٰۃ والسلام کی زندگی قرآن مجسم تھی اور آپ کے اقوال و اعمال حق و باطل کے درمیان فرقان تھے، یہ بالکل Orthodox اسلامی عقیدہ ہے۔ رہے قرآن شریف کی دو سورتوں کے ابتدائی حروف مقطعات یسین اور طہ۔ تو بعض مفسرین کا خیال ہے کہ ان میں براہ راست خطاب رسول اکرمؐ کی ذات ہی سے ہے۔

اس مختصر تشریح سے واضح ہو گیا کہ اقبال اسلام کا مکمل مطالعہ کر چکے ہیں اور دینیات و الہیات کے موضوعات پر ان کی نظر گہری، وسیع اور پختہ تھی، جب کہ جناب کلیم الدین احمد کا مطالعہ اسلام بالکل ناقص اور خام ہے۔ اس مبلغ علم پر یہ جسارت آمیز بیان کہ

"ان (اقبال) کے بہت سے خیالات Un-islamic ہیں"

ایک کھلی ستم ظریفی ہے۔ اقبال کے خیالات میں اسلام کتنا اور کیسا تھا، اس کا فیصلہ تو علماء اسلام ہی کر سکتے ہیں، کوئی کلیم الدین احمد نہیں۔ یہاں عصر حاضر کے سب سے بڑے عالم علامہ ابوالاعلیٰ مودودی رحمۃ اللہ علیہ کا یہ شائع شدہ بیان نقل کرنا کافی ہو گا کہ

"اقبال اکابر مفسرین اسلام میں ایک ہیں۔"

ایک دوسرے عالم دین مولانا ابوالحسن علی ندوی بھی اقبال کے اس درجہ شیدا ہیں کہ انہوں نے ایک پوری کتاب ہی "نقوش اقبال" کے نام سے افکار اقبال کی تشریح و توصیف کے لئے لکھی ہے۔ علامہ سید سلیمان ندوی رحمۃ اللہ علیہ بھی اقبال کے گرویدہ تھے۔ اقبال کے ہم عصر علمائے اسلام میں سے کسی نے یہ کبھی نہیں

کہا کہ اقبال کہ

”بہت سے خیالات غیر اسلامی Un-Islamic ہیں :-
اس حقیقتِ حال کے پیش نظر کسی نیم ملا کا یہ کہنا کتنی بڑی جہالت ہے کہ
”اقبال خود بھی اور دوسرے لوگ بھی ان کے خیالات کا سرچشمہ
اسلام کو بتاتے ہیں لیکن حقیقت یہ ہے کہ ان کے بہت سے
خیالات Un-Islamic ہیں؟“

ایک سوال اور یہ اٹھتا ہے کہ اقبال کے خیالات کا سرچشمہ ”اگر اسلام نہیں تو کیا
ہے؟ پھر ہمارے مغربی نقاد اقبال کی شاعری میں کس چیز کی ”پیغمبری“ کی مذمت
کرتے ہیں؟ اقبال کا پیغام اسلام کے سوا ہو کیا سکتا ہے؟ اقبال تو خود ہی
Orthodox مسلم ہیں اور اس کی حیثیت سے انہوں نے ”خالقاہیت“ کے خلاف
جہاد کیا ہے۔

رہی یہ بات کہ

”خیالات، فلسفہ، سائنس بدلتے رہتے ہیں لیکن شاعری نہیں
بدلتی۔“

تو میتھو آرنلڈ کے مشہور بیان کا یہ تقریباً لفظی ترجمہ حد درجہ طفلانہ اور مضحکہ خیز ہے جس
طرح فلسفہ اور سائنس بدلتے ہیں، شاعری بھی بدلتی ہے۔ شاعری کوئی وحی الہی تو ہے
نہیں۔ کیا شیکسپیر سے ایٹ تک انگریزی شاعری میں کوئی تبدیلی نہیں ہوتی ہے؟
اور اردو شاعری میر سے اقبال تک یکساں رہی ہے؟ رہی یہ کہ بات کہ ”خرد“ کے
نظریات بدل جاتے ہیں، مگر جنوں، کے واردات نہیں بدلتے، تو اس کے لئے سب
سے پہلے اس نقطہ نظر سے اتفاق کرنا پڑے گا کہ شاعری میں خرد کا دخل نہیں، یہ صرف
جنوں کی پیداوار ہے۔ جناب کلیم الدین احمد اس جنوں انگریزی کے لئے آمادہ ہیں؟
تب اقبال پر ان کے وہ سارے اعتراضات ہوا ہو جائیں گے جو انہوں نے
Facts کی دہائی دے کر لگائے ہیں۔ کم از کم آرنلڈ کا مطلب اپنے مذکورہ بیان سے

یہی تھا کہ چونکہ شاعری کی عقل نہیں، دل کی زبان ہے، لہذا یہ لازوال ہے، جبکہ عقل سے تعلق رکھنے والی ہر چیز متغیر ہے، اور متغیر ہونے والی چیزوں میں اس نے فلسفہ اور سائنس کے ساتھ مذہب کو بھی شامل کر لیا تھا، یہاں تک کہ اس کا خیال تھا کہ مذہب بھی جو آئندہ کچ رہے گا شاعری ہی میں ہوگا۔ کیا اس پر بحث کرنے

کی ضرورت ہے کہ شاعری کی ابدیت کے متعلق یہ پورا نظریہ بے معنی Absurd

ہے؟ یہ دراصل انیسویں صدی کے ادیبوں اور شاعروں کے ادہام و خرافات Superstitions and Legendes میں ایک تھا جو وقت کے ساتھ ختم ہو

گیا، مگر جناب کلیم الدین احمد جیسے حضرات جو ابھی تک انیسویں صدی میں سانس لے رہے ہیں اسے سینے سے لگاتے ہوتے ہیں، اس لئے کہ ان کی تعلیم و تربیت انیسویں صدی کے تخیلات پر پلے ہوئے انگریز معلموں کے تحت ہوتی تھی۔

اقبال کی فارسی غزلوں کا مطالعہ شروع کرتے ہوئے جناب کلیم الدین ارشاد

فرماتے ہیں:-

”مضامین تو اسی قسم کے ہیں جو اردو غزلوں یا ان کی نظموں میں

ملتے ہیں لیکن اردو غزلوں کے خلاف ان میں ایک وجد اور

کیفیت ہے۔“

(ص ۲۸۳)

اگر یہ بیان اس طرح ہوتا کہ

”اردو غزلوں سے زیادہ ان میں ایک وجد اور کیفیت ہے۔“

تو ہم اس پر زیادہ اعتراض نہیں کرتے، اس لئے کہ اردو اور فارسی کے درمیان بہر حال زبان کی لطافت اور روایت کی ثروت کا ایک فرق ہے، یہ دوسری بات ہے کہ اقبال کی شاعری نے اس فرق کو بہت ہی کم کر دیا اور اس کے کمالات کے باعث اردو فارسی کے ہم پلہ ہو گئی ہے۔

بہر حال، سب سے پہلے تو یہ دیکھتے کہ جناب کلیم الدین احمد زیر بحث باب ہی

میں اقبال کی اردو غزل کے بارے میں یہ جملے بھی کہہ چکے ہیں؟
 "ایک جوش ہے، ایک روانی ہے، ایک گہری شعریت ہے۔"

(ص ۲۰۰)

کیا یہ "ایک وجد اور کیفیت ہے؟" جواب اثبات ہی میں ہوگا، اس لئے کہ جب جوش، روانی، گہری شعریت سب کچھ ہے ہی تو پھر وجد آوری میں کمی کیا ہو سکتی ہے آخر وجد اور کیسے آتا ہے؟ خیر، یہ تو جناب کلیم الدین احمد کے بیان میں تضاد ہوا، جس کا اتنا وافر ثبوت زیر نظر کتاب میں ہے کہ اگر اس کی تنقید کو "تنقید تضاد" کہا جائے تو کوئی مضائقہ نہیں ہوگا، اور موصوف بجا طور پر کہہ سکتے ہیں کہ جب شاعری میں صنعت تضاد ہوتی ہے تو تنقید میں کیوں نہ ہو؟ میں موصوف سے اتفاق کرتے ہوتے عرض کروں گا کہ ضرور ہونی چاہیے، بلکہ ہے اور وہ بہ نفس نفیس اردو تنقید میں اس صنعت کے امام ہیں۔

اس سلسلے میں دوسری بات یہ ہے کہ جناب کلیم الدین احمد نے اردو غزلوں کا انتخاب زیادہ تر ربط و تسلسل کے لئے کیا ہے، یعنی ان کے پیش نظر خیالات اور ان کی ترتیب ہے۔ پھر ان کی ایک کمزوری یہ ہے کہ وہ بالعموم چھوٹی بحروں کے سطحی ترنم سے متاثر ہوتے ہیں، بڑی بحروں کی پچیدہ، دبیز اور عمیق نغمگی کا احساس انہیں کم ہی ہوتا ہے ایک جگہ فرماتے ہیں:

"یہ چار مختصر غزلیں چھوٹی بحروں میں ہیں، اسی لئے ان میں
 روانی ہے۔"

(ص ۲۰۴)

اس جملے سے سخن فہمی عالم بالا معلوم ہو جاتی ہے۔ چھوٹی بحروں میں مختصر غزلیں اقبال کے تغزل کی خصوصیت اور امتیاز نہیں۔ ان کی بیشتر اہم، نمائندہ اور معرکہ آرا غزلیں متوسط یا طویل ہیں اور بڑی بحروں میں ہیں۔

حکیم سنائی کے مزار پر کہے ہوئے اشعار سے قطع نظر، جناب کلیم الدین احمد نے

بالِ جبریل سے اٹھ غزلیں لی ہیں جن میں چار ان کے ہی بقول مختصر اور چھوٹی بحروں میں ہیں۔ باقی چار میں تین مشہور غزلیں ہیں؛

۱۔ اگر کج رو ہیں انجم، آسماں تیرا ہے یا میرا

۲۔ ستاروں سے آگے جہاں اور بھی ہیں

۳۔ اپنی جولال گاہ زیر آسماں سمجھا تھا میں

کیا ان غزلوں میں "ایک وجد اور کیفیت" نہیں؟ ضرور ہے، اور یہ کیفیت صرف بالِ جبریل کی غزلوں تک بھی محدود نہیں۔ پہلے مجموعے 'بانگِ درا' کی بھی بہتری غزلوں میں پائی جاتی ہے اور ضربِ کلیم کی بھی کئی غزلوں میں ہے۔ 'بانگِ درا' سے یہ غزل جناب کلیم الدین احمد نے خود ہی پیش کی ہے؛

پھر بادِ بہار آئی، اقبالِ غزلِ خواں ہو

غنچہ ہے اگر گل ہو، گل ہے تو گلستاں ہو

ایسی غزلیں 'بانگِ درا' میں اور بھی ہیں۔ چند ملاحظہ ہوں؛

۱۔ پردہ چہرے سے اٹھا انجمن آرائی کر

چشمِ مہر و ماہ و انجم کو تماشا تائی کر

۲۔ کبھی اے حقیقتِ منظر، نظر آلباسِ حجاز میں

کہ ہزاروں سجدے تڑپ لے ہے میں مری جبینِ نیاز میں

۳۔ چمک تیری عیاں سجلی میں، آتش میں، شرارے میں

جھلک تیری ہویدا، چاند میں، سورج میں، تارے میں

۴۔ انوکھی وضع ہے، سارے زمانے سے زالے ہیں

یہ عاشق کون سی بستی کے یارب رہنے والے ہیں

۵۔ ظاہر کی آنکھ سے نہ تماشا کرے کوئی

ہو دیکھنا تو دیدہ در دل واکرے کوئی

۴ - گلزارِ بہت دلدنہ بے گانہ وار دیکھ

ہے دیکھنے کی چیز اسے بار بار دیکھ

کیا یہ غزلیں وجد و کیف سے خالی ہیں؟ کوئی با ذوق اس سوال کا جواب اثبات میں نہیں دیکھ سکتا۔ 'بانگِ درا' کی ایسی غزلیں بالِ جبریل کی غزلوں کا پیش خیمہ نیز نمونہ ہیں۔ لیکن جناب کلیم الدین احمد نے ان کا مطالعہ کرنے کی بجائے انہیں صرف دو جملوں میں رد کر دیا ہے:

"بانگِ درا کی غزلوں سے بحث نہیں۔ ان میں اقبال نئے رستے کی تلاش میں ہیں اور یہ رستہ انہیں بالِ جبریل میں مل جاتا ہے۔"

(ص ۲۶۷)

یہ ایک نیم صداقت Half-truth ہے۔ اقبال نے یہاں رستہ 'بانگِ درا' ہی میں پایا تھا اور اسی پر وہ آگے بڑھے بالِ جبریل میں۔ لیکن جناب کلیم الدین احمد کو اس حقیقت کے مطالعے کی فرصت یا اس کی واقفیت نہیں۔ اسی طرح وہ ضربِ کلیم کی غزلوں کو بالکل نظر انداز کر دیتے ہیں۔ بلاشبہ ضربِ کلیم میں غزلوں کی تعداد ہی بہت کم ہے، مگر جو چند غزلیں ہیں ان میں بیشتر اعلیٰ معیار کی حامل ہیں اور ان کی دبازت و نفاست بالِ جبریل کی غزلوں سے بھی بعض وقت بڑھ جاتی ہے۔ یہ غزل ملاحظہ کیجئے:

دلِ مردہ دل نہیں ہے، اسے زندہ کر دوبارہ

کہ یہی ہے امتوں کے مرضِ کہن کا چارہ

ترا بھر پُرسکوں ہے، یہ سکوں ہے یا فسوں ہے

نہ نہنگ ہے، نہ طوفان، نہ خرابی۔ کنارہ

تو ضمیرِ آسماں سے ابھی آشنا نہیں ہے

نہیں بے قرار کرتا تجھے غمزدہ ستارہ

ترے بیستیاں میں ڈالامرے نغمہ سحر نے

مری خاکِ پے سپر میں جو نہاں تھا اک شرارہ

نظر آئے گا اسی کو یہ جہانِ دوش و فردا

جسے آگئی بیستر مری شوخی رنظارہ

”وجد اور کیفیت“، ”لولہ انگیزی“، ”زور“، ”جوش“، ”روانی“ اور ”گہری

شعریت“ میں یہ نغزل اقبال کی کسی بھی اردو یا فارسی نغزل سے ذرا بھی کم کہی جا سکتی

ہے؟ ضربِ کلیم کی فقط پانچ نغزلوں میں سے ایک تو یہی ہے۔ اس کے علاوہ بھی

قابل ذکر اور عمدہ نغز لیں یہ ہیں؟

۱۔ نہ میں، عجمی، نہ ہندی، نہ عراقی و حجازی

کہ خودی سے میں نے سیکھی دو جہاں سے نیازی

۲۔ ملے گا منزلِ مقصود کا اسی کو سراغ!

اندھیری شب میں ہے چیتے کی آنکھ جس کا چراغ

یہ نغزل بھی اچھی ہے؟

تری متاعِ حیات، علم و بہتر کا سرور

مری متاعِ حیات، ایک دلِ ناصبور

اس طرح ضربِ کلیم کی پانچ میں سے چار نغز لیں بالِ جبریل کی ”حے باقی“ میں اور

”ردِ تہہ جام کے مانند تیز و تند ہیں۔“

اب بالِ جبریل سے بھی چند نہایت کیف آگئیں، پُر معنی، وجد اور لولہ

انگیز نغز لیں وہ ملاحظہ کیجئے جو جناب کلیم الدین احمد کی نگاہِ انتخاب میں نہیں آسکیں؟

۱۔ میری نولے شوق سے شورِ حریم ذات میں

غلغلہ ہائے الاماں بُت کدہ صفات میں

۲۔ گیسوے تابدار کو اور بھی تاب دار کر

ہوش و خرد شکر کر، قلب و نظر شکر کر

- ۳ - اثر کوئے نہ کوئے سُن تو لے مری فریاد
 نہیں ہے داد کا طالب یہ بندہ آزاد
- ۴ - پریشاں ہو کے میری خاکِ آخر دل نہ بن جائے
 جو مشکل اب ہے یارب پھر وہی مشکل نہ بن جائے
- ۵ - تجھے یاد کیا نہیں ہے مرے دل کا وہ زمانہ
 وہ ادب گہہ محبت، وہ نگہ کا تازیانہ
- ۶ - اک دانش نورانی، اک دانش بُرمانی
 ہے دانش بُرمانی حیرت کی فراوانی
- ۷ - یہ کون غزلِ خواں ہے پُر سوز و نشاط انگیز
 اندیشہ دانا کو کرتا ہے جنوں آمیز
- ۸ - وہ حرفِ راز کہ مجھ کو سکھا گیا ہے جنوں
 خدا مجھے نفسِ جبریل دے تو کہوں
- ۹ - تو ابھی رہ گزر میں ہے قیدِ قیام سے گزر
 مصر و حجاز سے گزر، پارس و شام سے گزر
- ۱۰ - پھر چراغِ لالہ سے روشن ہوئے کوہ و دمن
 مجھ کو پھر نغموں پہ اُکسانے لگا مرغِ چین
- ۱۱ - دلِ سوز سے خالی ہے، نگہ پاک نہیں ہے
 پھر اس میں عجب کیا کہ تو بے باک نہیں ہے
- ۱۲ - کمالِ ترک نہیں اب و گل سے ہجوری
 کمالِ ترک ہے تسخیرِ خاکی و نوری
- ۱۳ - یہ پیام دے گئی ہے مجھے بادِ صبح گا ہی
 کہ خودی کے عارفوں کا ہے مقامِ پادشاہی

- ۱۲ - خرد کے پاس خبر کے سوا کچھ اور نہیں
- ترا علاج نظر کے سوا کچھ اور نہیں
- ۱۵ - نہ تو زمیں کے لئے ہے نہ آسماں کے لئے
- جہاں ہے تیرے لئے تو نہیں جہاں کیلئے
- خرد نے مجھ کو عطا کی نظر حکیمانہ
- سکھائی عشق نے مجھ کو حدیثِ رندانہ
- ۱۷ - افلاک سے آتا ہے نالوں کا جوابِ آخر
- کہتے ہیں خطابِ آخر، اٹھتے ہیں حجابِ آخر
- ۱۸ - اعجاز ہے کسی کا یا گردشِ زمانہ
- ٹوٹا ہے ایشیا میں سحرِ فرنگیانہ
- ۱۹ - جب عشق سکھاتا ہے آدابِ خود آگاہی
- کھلتے ہیں غلاموں پر اسرارِ شہنشاہی
- ۲۰ - مجھے آہ و فغانِ نیم شب کا پھر پیام آیا
- تھم اے رہرو کہ شاید پھر کوئی مشکل مقام آیا
- ۲۱ - ڈھونڈ رہا ہے فرنگِ عیشِ جہاں کا دوام
- واتے تمنا تے خام، واتے تمنا تے خام
- ۲۲ - مری نوا سے ہوتے زندہ عارف و عامی
- دیا ہے میں نے انہیں ذوقِ آتشِ آشامی
- ۲۳ - کمالِ جوشِ جنوں میں رہا میں گرمِ طواف
- خدا کا شکر سلامت رہا حرم کا غلاف

بالِ جبریل میں (حکیم سنائی کے مزار پر تاثرات والی ولبی غزل، کو بلا کر) غزلیں ہیں۔ ان میں آٹھ کا انتخاب جناب کلیم الدین احمد نے کیا ہے۔ باقی ۶۹ میں ۲۳ کا انتخاب میں نے بہت مشکل سے کیا ہے، اس لئے کہ اکثر غزلوں

کا عالم یہ ہے کہ :

کوشمہ دامنِ دل می کشد کہ جا ایں جااست

’بانگِ درا‘، ’بالِ جبریل‘ اور ’ضربِ کلیم‘ کی یہ سب اردو غزلیں ”ایک وجد اور کیفیت کی حال ہیں، جب کہ ان کی تعداد میں اضافہ بھی باسانی کیا جاسکتا ہے۔ لیکن اگر صرف میری منتخب کی ہوتی اردو غزلوں ہی کو سامنے رکھا جاتے تو ان کا مجموعی حساب یہ ہوتا ہے :

۶ بانگِ درا

۲۳ بالِ جبریل

۴ ضربِ کلیم

۳۳

اب ان میں جناب کلیم الدین احمد کی منتخب کردہ کم از کم یہ غزلیں

جوڑ دیجئے :

۱ بانگِ درا

۷ بالِ جبریل

۸

اس طرح کل اہم منتخب اردو غزلیں ہوتیں، جب کہ یہ انتخاب بھی مکمل نہیں ہے۔ اردو غزلوں کا یہ وزن اور حجم ایسا اور اتنا ہے کہ غزل کا اعلیٰ سے اعلیٰ، بلکہ شاعری کا بلند سے بلند، جو معیار مقرر کیا جاتے گا اس پر اقبال کی اردو غزلیں پوری اتریں گی، اور فارسی میں اقبال ہی کی غزل کا جو معیار بھی ہو اس سے ان کی اردو غزل پر کیفیت کے لحاظ سے کوئی حرف نہیں آتے گا۔

بہر حال، اقبال کی فارسی غزلوں کا جو مطالعہ جناب کلیم الدین احمد نے کیا ہے وہ نتائج کے لحاظ سے صحیح ہے۔ یہی بات اصلاً اردو غزلوں کے سلسلے میں بھی ہے اس فرق کے ساتھ کہ موصوف نے اقبال کی اردو اور فارسی غزلوں کے درمیان جو امتیاز کیا ہے وہ صحیح نہیں ہے۔ اردو زبان غالب کے پچیدہ تغزل کے بعد اس عظیم تجربے کے لئے تیار اور سازگار ہو چکی تھی جو اقبال نے کیا اور اس کے نتیجے میں اردو غزل فارسی غزل کے ہم پلہ ہو گئی۔ اقبال کی بزرگ شاعرانہ شخصیت، تغزل کے میدان میں، اردو اور فارسی دونوں میں ایک ہی سطح پر بروئے اظہار آتی ہیں۔ یہی وجہ ہے کہ جناب کلیم الدین احمد نے بھی بالآخر اپنے تغزل اقبال کے مطالعے کا حاصل اس طرح خاتمہ رباب پر پیش کیا ہے:

”ظاہر ہے کہ اقبال کا طرز جداگانہ ہے۔ انہوں نے اپنی ایک الگ راہ نکالی ہے جیسا کہ میں نے کہا ہے اردو میں ان کی غزلیں ایک بڑا کارنامہ ہے۔ اسی طرح ان کی فارسی غزلیں بھی ایک بڑا کارنامہ ہیں۔ کیوں کہ انہوں نے غزل کو نئے خیالات دیتے، نئی آواز دی، اور اپنے خیالات کے لئے موزوں اور مناسب طرز بھی اختیار کیا۔ ان کا فارسی کے کسی کلاسیکی غزل گو شاعر سے موازنہ کرنا ایک بے کار سی بات ہے۔ کیونکہ ان کی خیالی اور جذباتی دنیا الگ تھی۔ اس کی فن کارانہ تشکیل کے لئے ہر نئے اپنے طور پر اپنے زمانے کی مروجہ زبان اور زبان کے لوازمات کا استعمال کیا تھا۔ اقبال کی بزرگی یہی ہے کہ انہوں نے کسی کی تقلید نہیں کی بلکہ اپنا جہان شاعری آپ پیدا کیا، جیسا کہ انہوں نے کہا ہے:

اپنی دنیا آپ پیدا کر اگر زندوں میں ہے

وہ زندوں میں تھے، ہیں اور رہیں گے۔

(ص ۳۰۱)

یہ سب باتیں ٹھیک ہیں، مگر فارسی اور اردو کے کلاسیکی غزل گو شعرا سے اقبال کا موازنہ کرنا مفید ہو سکتا ہے اور اس موازنے میں یہ نکتہ حائل نہیں ہو سکتا کہ

”ان کی خیالی اور جذباتی دنیا مختلف تھی۔“

اس لئے کہ ہر قابل ذکر شاعر کی ”خیالی اور جذباتی“ دنیا دوسرے قابل ذکر شاعر سے ”مختلف“ ہوتی ہی ہے، اور یہ بھی ایک فطری اور معمولی چیز ہے کہ ہر شاعر نے اپنی دنیا کی

”فن کارانہ تشکیل کے لئے اپنے طور پر اپنے زمانے کی مروجہ

زبان اور زبان کے لوازمات کا استعمال کیا تھا۔“

یہ سب باتیں اگر مختلف ادوار و رجحانات کے شعرا کے درمیان موازنہ میں حائل تصور کر لی جائیں تو پھر تعابلی مطالعہ ممکن نہ ہو گا۔ آخر دانتے، ملٹن اور ہولکنس کے ساتھ جناب کلیم الدین احمد نے اقبال کا موازنہ کیسے کیا ہے، جب کہ ”خیالی و جذباتی دنیا“ اور ”مروجہ زبان اور زبان کے لوازمات“ کا زبردست فرق شعرا مغرب اور شاعر مشرق کے مابین معلوم و مسلم ہے؟

(راقم السطور نے ”اقبال کی فارسی شاعری اور“ موازنہ اقبال و

غالب“ میں اقبال کی غزل کا موازنہ ”فارسی کے کلاسیکی غزل گو“

شعرا کے ساتھ کیا ہے۔ یہ دونوں مقالے میرے پہلے مجموعہ مضامین

”نقطہ نظر“ میں شامل ہیں۔)

بہر حال، اقبال کی فارسی غزل کا جو مطالعہ جناب کلیم الدین احمد نے کیا ہے

اس کے سلسلے میں خاص کر ایک بات مجھے کھٹکی۔ وہ یہ کہ انہوں نے یہ مطالعہ زبور

عجم کی غزلوں سے شروع کیا ہے، اس کے بعد پیام مشرق کی غزلوں کا ذکر کیا ہے،

حالات کہ تخلیقی ترتیب کے لحاظ سے پیام مشرق کا مطالعہ پہلے ہونا چاہیے تھا تنقیدی
نقطہ نظر کب سے بھی اہم تر حصے کو بعد میں آنا چاہیے تھا، جب کہ خود جناب کلیم الدین احمد
کو لغزّل کے معاملے میں پیام مشرق اور زبورِ عجم کی اس ترتیب کا احساس ہے۔ وہ
زبورِ عجم کی غزلیات کا مطالعہ ان لفظوں پر ختم کرتے ہیں؟

”ان چند مثالوں سے یہ بات واضح ہو گئی کہ زبورِ عجم کی غزلیں
فارسی کی دوسری غزلوں سے مختلف ہیں۔ زبان مختلف ہے،
ہجو مختلف ہے، تیور مختلف ہے، باتیں بالکل نئی اور مختلف
ہیں۔“

(ص ۲۸۹)

اور اس کے فوراً بعد پیام مشرق کی غزلیات کا مطالعہ ان لفظوں سے شروع
کرتے ہیں؟

”اب ایک دو غزلیں“ ”مے باقی“ سے دیکھتے :-
(ایضاً)

اس مطالعے میں موصوف نے دو پوری غزلیں نقل کی ہیں، پھر تین غزلوں کے
جستہ جستہ اشعار دیتے ہیں، اس کے بعد چھ غزلیں پوری کی پوری، اور آخر میں
ایک پوری غزل اور۔ زبورِ عجم کے مطالعے میں موصوف نے صرف چھ غزلیں پیش
کی تھیں۔

ان حقائق پر غور کرنے سے واضح ہوتا ہے کہ جناب کلیم الدین احمد مرتب و
منظم انداز میں اپنے موضوع کا مطالعہ کرنے کے عادی نہیں ہیں، وہ بالعموم سرسری
اور سرراہے طور پر مطالعہ کرتے ہیں، بس ”ایک نظر“ — پڑاں و پریشاں
نظر — ڈالتے ہیں کسی بھی چیز پر، وہ اردو شاعری ہو، اردو تنقید ہو، اقبال ہو۔
یہی وجہ ہے کہ ان کی تنقید سالم اور جامع نہیں ہوتی، پارہ پارہ اور ناقص ہوتی ہے،
بالکل غیر متناسب انداز میں وہ اقتباس پر اقتباس ایک گزراں تبصرے

Running Commentary کے ساتھ دیتے چلے جاتے ہیں اور پھر ایک
 سن مانا Arbitrary نتیجہ چند مشتبہ مفروضات Doubtful Hypo-
 theses کی بنیاد پر اخذ کر لیتے ہیں، جس کا نشانہ Target یکسر غیر
 یقینی Uncertain ہوتا ہے۔ اس قسم کے تبصرے قیاس کے تیرتکے
 Guesswork ہیں، جنہیں ٹھیٹھ محاورے میں ہم اٹکل پتو - Conject-
 ures & Surmises کہہ سکتے ہیں۔ ایسے مطالعات میں علم اور فکر
 کم، راستے زنی اور جملہ بازی زیادہ ہوتی ہے۔

پیام مشرق میں ۴۴ غزلیں ہیں۔ اقبال نے ان غزلوں کے لئے جو باب
 قائم کیا ہے اس کا نام انہوں نے "مئے باقی" رکھا ہے، جو حافظ کے مشہور شعر
 کی ایک ترکیب ہے؟

بدہ ساقی مے باقی کہ درجنت نہ خواہی یافت

کنار آبِ رکنِ اباد و گامگشتِ مصلا را

اور یہ حقیقت ہے کہ اس باب میں اقبال کی غزلیات کی سرشاری و سرستی حافظ
 کے تغزل کی یاد دلاتی ہے، اس فرق کے ساتھ کہ اس مستی میں جو ہیشاری ہے،
 تعقل اور تفکر کا زبردست عنصر ہے وہ حافظ کی 'مئے باقی' میں ایک
 نمایاں اعماق ہے۔ حافظ کی سرستی و رعنائی شراب کی ہے، یا عشق کی، یا تصوف
 کی، اس بحث سے قطع نظر، بہر حال یہ صرف احساسات اور جذبات کا سرچوش
 ہے، اس کے برخلاف اقبال کی سرستی و رعنائی کا راز یہ ہے کہ ان کے ادراکات و
 افکار ہی احساسات و جذبات میں ڈھل گئے ہیں اور اس طرح فکر و احساس
 دونوں دو آتشہ بن گئے ہیں، جب کہ حافظ کے یہاں ایک ہی آپنچ ہے، احساس
 کی۔ جناب کلیم الدین احمد نے 'مئے باقی' کی جو ایک درجن غزلیں پیش کی ہیں ان
 میں صرف حسبِ ذیل کا موازنہ حافظ کے ساتھ کیا جاسکتا ہے، اس معنی میں کہ وہ گوا
 انہی کے رنگ میں، انہی کی سطح پر، مگر ایک درجہ ان سے آگے ہیں؟

صورت نہ پرستم من، بت خانہ شکستم من
آں سیل سبک سیرم، ہر بندگتسم من

نہ تو اندر عزم گنجی نہ درجت خانہ می آتی
ولیکن سُوے مشتاقاں چہ مشتاقانہ می آتی

باز بہ سرمد تاب دہ چشم کو شمعہ زائے را
ذوق جنوں دو چند گن شوق غزل سرائے را

از چشم ساقی مست شرابم
بے مے خرابم، بے مے خرابم

عرب از سرشکِ خونم ہمہ لالہ زار بادا
عجم رمیدہ بورا نفسم بہار بادا

مے باقی، میں چند اور غزلیں اسی رنگ و آہنگ کی یہ ہیں :

۱ - حلقہ بستند سر تربت من نوحہ گراں

دلبراں، زہرہ و شاں، گلبدناں، سیم براں

۲ - خیز و نقاب بر کشا پردگیان ساز را

نغمہ تازہ یاد دہ مرغ نوا طراز را

۳ - بیا کہ ساقی گل چہرہ دست بر چنگ است

چمن ز باد ہماراں جواب از رنگ است

۴ - ہوا سے فروویں در گلستان مینخانہ می سازد

سبوا از غنچہ می ریزد، ز گل پیمانہ می سازد

۵ - دانہ سبجہ بہ ز نار کشیدن آموز

گزنگاہ تو درو میں است ندیدن آموز

۶ - ایں گنبد میناتی، ایں پستی و بالائی

در شد بدل عاشق، با ایں ہمہ پنهانی

۷ - فرقے نہ نهند عاشق در کعبہ و بت خانہ

ایں جلوت جانانہ، آں خلوت جانانہ

۸ - بیا کہ بلبلی شوریدہ نغمہ پرداز است

عروس لاله سرا پا کرشمہ و ناز است

۹ - مرا ز دیدہ بینا شکایت دگر است

کہ چوں بہ جلوہ در آئی حجاب نظر من است

زبور عجم کے دو حصے ہیں، تمہیدی اشعار کے علاوہ پہلے حصے میں ۵۶ تخلیقات

ہیں جن میں دو نظمیں ہیں، دوسرے حصے میں ۷۵ تخلیقات میں تین نظمیں ہیں۔

اس طرح دونوں حصے ملا کر کل غزلیات ۱۲۶ ہیں۔ یہ عام قسم کی غزلیات نہیں،

نہ صرف پیام مشرق کی متے باقی، بلکہ دوسری تمام غزلیات سے بھی ان کا انداز

جدا ہے۔ یہ غزل الغزلات قسم کی چیز ہیں۔ یہ "نغمہ رداود" کے نقش قدم پر ہیں

شاعر نے ان غزلوں کے آغاز میں خدا سے جو "دعا" کی ہے اس کے پہلے اور

آخری اشعار یہ ہیں:

یا رب درون سینہ دلِ باخبر بدہ

در بادہ نشہ رانگرم، آں نظر بدہ

خاکم بہ نورِ نغمہ - داؤد بر فروز
مہر ذرہ - مرا پروبال شرر بدہ

کتاب کی خصوصیت کی طرف ایک اشارہ حسب ذیل اشعار سے بھی ہوتا ہے جو
گویا منظوم بلکہ انتہائی شاعرانہ پیش لفظ کے طور پر "بخوانندہ" کتاب زبور کے عنوان
سے بالکل شروع میں درج کئے گئے ہیں:

می شود پردہ چہستم پر کا ہے گا ہے
دیدہ ام ہر دو جہاں را بہ نگاہے گا ہے
وادی عشق بسے دور و دراز است ولے
طے شود جادہ صد سالہ با ہے گا ہے
در طلب کوش و مدہ دامن امید ز دست
دولتے بہت کہ یابی سر را ہے گا ہے

اس کے بعد حصہ اول کا افتتاح اس شعر سے ہوتا ہے:

ز برون در گز شتم ز درون خانہ گفتم
نُسخنہ نگفتہ راجہ قلندرانہ گفتم

پھر حصہ دوم کا افتتاحی شعر یہ ہے:

شاخِ نہالِ سدّہ خار و خس چمن مشو
منگر او اگر شدی منگر خویش تن مشو

اور اس حصے کی غزلیات سے قبل تمہیدی اشعار یہ ہیں:

دو عالم را تو اں دیدن بمیناے کہ من دارم
کجا چشمے کہ بنید آں تماشاے کہ من دارم

وگر دیوانہ آید کہ در شہر افگندہ سے
دو صد منگامہ بر خیزد ز سوداے کہ من دارم

خوردن اداں عم از تاریکی شبہا کہ می آید
کہ چوں انجم درخشد داغ سیمای کہ من دارم

ندیم خویش می سازی مرا لیکن ازاں ترسم
نداری تاب آن آشوب و غوغای کہ من دارم
یہی وہ "نوائے راز" ہے جس کی طرف اقبال نے اپنے قارئین کو بال جبریل کی ایک
غزل میں متوجہ کیا ہے :

اگر ہو ذوق تو خلوت میں پڑھ زبورِ عجم
فغانِ نیم شبی بے نوائے راز نہیں

ان سب باتوں سے معلوم ہوتا ہے کہ "زبورِ عجم" کیا ہے۔ یہ درحقیقت ایک مسلسل
"مناجات" ہے، یعنی خدائے کائنات سے ایک انسان کی سرگوشی، جو شکوہ
اور "جو اب شکوہ" سے بھی آگے کی چیز ہے۔ اس میں جہات و کائنات کے
سارے مسائل پر ایک خود آگاہ اور خدا شناس شاعر نے اپنے مخصوص والہانہ
انداز میں روشنی ڈالی ہے۔ خیالات کی طرفگی، افکار کی رعنائی، احساسات کی
باریکی، جذبات کی گہرائی، تخیلات کی پہنائی، استعارات کی تازگی، تراکیب کی عمدگی،
اور مصرعوں کی نغمگی کے لئے یہ کتاب اپنا جواب آپ ہے۔ یہ محض دیوانِ غزل نہیں
دیوانِ شاعری ہے۔ اس کی شعریت کی ہمالیائی بلندی پر اقبال کی پہلی نظم "ہمالہ"
ہی کا ایک شعر صادق آتا ہے :

مطلعِ اول فلک جس کا ہو وہ دیواں ہے تو
سوے خلوت گاہِ دل دامن کش انساں ہے تو

ایک معنی خیز بات یہ ہے کہ اقبال یا کلامِ اقبال کے مرتبین نے "زبورِ عجم" پر غزلیات
ہ عنوان نہیں لگایا ہے اور غزلوں کے بیچ میں بلا عنوان پانچ نظمیوں بھی اس کتاب
میں شامل ہیں۔ بہر حال، زبورِ عجم عمومی طور پر غزلیات ہی کا مجموعہ ہے اور غزل کی
معراج ہے۔ حصہ اول کی تیسری غزل کا مطلع بھی اس حقیقت کی نشاندہی کرتا ہے :

غزل سرائے دنوا بایے رفتہ باز آور

بایں فسردہ دلال عرفِ دل نواز آور

جب کہ موضوع ان غزلیات کا وہی ہے جس کی طرف پہلے حصے میں ایک شعر کی پہلی غزل سے اشارہ کیا گیا ہے؛

عشقِ شورانگیز را ہر جا دہ در کوے تو بُرد

بر تلاشِ خود چہ می نازد کہ رہ سوے تو بُرد

ظاہر ہے کہ جناب کلیم الدین احمد کو زبورِ عجم کی غزلوں کے ان مضمرات کی نہ خبر ہے نہ ان سے دل چسپی۔ پھر کسی موضوع کے منظم، کلی اور عمیق مطالعے کی توقع بھی ان سے نہیں کی جاسکتی۔ اس لئے کہ ان کا پر اگندہ انداز تنقید ایسے مطالعے کا متحمل نہیں ہو سکتا۔ یہی وجہ ہے کہ زبورِ عجم کی غزلوں کی زیادہ اہمیت کا احساس رکھتے ہوئے بھی انہوں نے اس مجموعہ کلام سے صرف ایک درجن غزلیں نقل کی ہیں غالباً انہیں مطالعہ کرنے سے زیادہ نمونہ دکھانے کی فکر ہے۔ زبورِ عجم کی چند نمائندہ غزلیں جو جناب کلیم الدین احمد کے انتخاب میں نہیں آسکیں یہ ہیں؛

۱۔ از مشقتِ غبارِ ماصد نالہ برانگیزی

نزدیک تر از جانی با خوے کم آمیز

۲۔ نواے سن ازاں پر سوز و بیباک و غم انگیز است

بخاشاکم شرار افتاد و بادِ صحریم تیز است

۳۔ بر عقلِ فلک پیمائے ترکانہ شبیخون بہ

یک ذرہ دردِ دل از علمِ فلاطون بہ

۴۔ عقل ہم عشق است و از ذوقِ نگہ بیگانہ نیست

لیکن این بیچارہ را آن جرأتِ زندانہ نیست

۵۔ اگر نظارہ از خود رفتگی آرد حجابِ اولے

نگیرد با من این سودا بہا از بس گراں خواہی

- ۶ بدہ آں دل کہ مستی ہائے او از بادہ خویش است
بگیر آں دل کہ از خود رفتہ و بے گانہ اندیش است
- ۷ - فرصت کش مکش مدہ این دل بیقرار را
یک دو شکن زیادہ کن گیسوے تابدار را
- ۸ - جہانم در آویخت با روزگار اں
جوے است نالاں در کوہسار اں
- ۹ - بحر فمی تو اں گفتن تمنائے جہانے را
من از ذوق حضور می طول دادم داستانے را
- ۱۰ - چند بروے خود کشی پردہ صبح و شام را
چہرہ کشا تمام کن جلوہ ناتمام را
(حصہ اول)
- ۱۱ - زمانہ قاصدِ طیارِ آں دل آرام است
چہ قاصدے کہ وجودش تمام پیغام است
- ۱۲ - بانشرہ درویشی در ساز و دمام زن
چوں پختہ شوی خود را بر سلطنتِ جہم زن
- ۱۳ - خیال من بہ تماشاے آسماں بود است
بدوشِ ماہ و بانغوشِ کہکشاں بود است
- ۱۴ - از نوابر من قیامت رفت و کس آگاہ نیست
پیشِ محفلِ جزم و زیر و مقام و راہ نیست
- ۱۵ - ما از خداے گم شدہ ایم او بختجوست
چوں ما نیاز مند و گرفتار آرزوست
- ۱۶ - نہ یابی در جہاں یارے کہ داند دل نوازی را
بخود گم شو نگہدار آبروے عشق بازی را

۱۷۔ فروغِ خاکیاں از نوریاں افزوں شود روزے

زمیں از کوکبِ تقدیر ماگرددوں شود روزے

۱۸۔ از ہمہ کس کنارہ گیر صحبت آشنا طلب

ہم از خدا خودی طلب ہم از خودی خدا طلب

۱۹۔ من ہیچ نمی ترسم از حادثہ بر شب ہا

شبہا کہ سحر گردد از گردشِ کوکب ہا

۲۰۔ تو کیستی ؟ ز کجائی ؟ کہ آسمان بکود

ہزار چشم براہ تو از ستارہ کشود

۲۱۔ مے دیرینہ و معشوقِ جواں چیزے نیست

پیش صاحبِ نظراں حور و جہناں چیزے نیست

۲۲۔ قلندراں کہ بہ تسخیرِ آب و گل کوشند

ز شاہ باج ستانند و غرقہ می پوشند

۲۳۔ باز این عالم دیرینہ جواں می باآست

برگِ کاہش صفتِ کوہِ گراں می باآست

۲۴۔ لالہ این گلستاں داغِ تمنائے نداشت

ز گسِ طناز او چشم تماشا سے نداشت

۲۵۔ من بندہ آزادم ، عشق است امام من

عشق است امام من بعقل است غلام من

(حصہ دوم)

(اقبال کے فارسی کلام کا جو متن میں نے استعمال کیا ہے وہ لاہور سے شائع شدہ ۱۹۷۳ء

وہ کلیاتِ فارسی ہے جس کے مرتب اور ناشر ڈاکٹر جاوید اقبال ہیں اور ان کے مشیر و معاون

مولانا غلام رسول ہرہ۔ میں متن کے اس نسخے کو، خاص کر اردو دنیا کے لئے، اس نسخے سے

بہتر سمجھتا ہوں جو ایران سے مرتب ہو کر شائع ہوا ہے)۔

زبورِ عجم کی غزلوں کی ایک خصوصیت یہ بھی ہے کہ ان میں مقطع اور تخلص نہیں ہوتا اس کے علاوہ بہتری غزلیں اتنی مربوط و منظم ہیں کہ اگر ان پر عنوان لگا دیا جائے تو وہ باضابطہ نظم ہو جائیں گی۔ اس کے باوجود تغزل اور اس کا سوز و گداز تقریباً سبھی غزلوں میں ہے اور اتنا پُر کیف ہے کہ:

سوز و گداز حالتے است! بادہ ز من طلب کنی

پیش تو گر بیاں کنم مستی۔ ایں مقام را

یہ تغزل ہے جس کا کیف اپنے اظہار و ابلاغ کے لئے کسی رسم و روایت کا محتاج نہیں۔ واقعہ یہ ہے کہ اقبال کی شاعری وہ "مے سرکش" ہے جس کی حرارت "مینا گداز" ہے، یہاں تک کہ غزل جیسی صدیوں کے شکنجے میں کسی ہوئی ہیئت سخن بھی پگھل کر ایک آتش سیال بن جاتی ہے۔ کہا جاسکتا ہے کہ تغزل کے تمام محاسن کے باوصف یہ درائے تغزل چیزے دگر بھی ہے۔ اسی لئے اس کے اثرات محض شعر و شاعری تک محدود نہیں رہے، ان سے ایک پوری تہذیب کو نئی زندگی ملی، ایک پورے دور کو نئی گرمی ملی اور ان کا درخشاں عکس آج کے مشرق کی نشاۃ ثانیہ میں دیکھا جاسکتا ہے۔ چنانچہ پیام مشرق کی ایک غزل میں تو اقبال نے یہ کہا:

نوائے من بہ عجم آتش کہن افروخت

عرب ز لغتہ شوتم ہنوز بے خبر است

یہ متعلقہ غزل کا مطلع ہے، جب کہ پیام مشرق ہی کی ایک دوسری غزل کا

مطلع ہے:

عرب از سرشکِ خونم ہمہ لالہ زار بادا

عجم رمیدہ بورا نفسم بہار بادا

آج مشرق و مغرب دونوں کا جہاں "دگرگوں" ہے اور "تاروں کی گردش تیز ہے:

اس انقلاب میں اُس شاعر انقلاب کی نوائے سینہ تاب کا حصہ کتنا ہے جس نے

اس عزم کے ساتھ نوا پیرائی کی تھی؟

مشرق سے ہو بیزار، نہ مغرب سے حذر کر
فطرت کا اشارہ ہے کہ ہر شب کو سحر کر

(شعاعِ امید - ضربِ کلیم)

”شاعر فردا نے خود جو پیشین گوئی کی تھی وہ یہ ہے؟

پس از من شعر من خوانند و دریا بند می گویند
جہانے را دگر گوں کو دیک مرد خود آگاہ ہے

(زلو بر عجم - حصہ دوم)

کیا کسی شاعر کا یہ دعویٰ قابل توجہ ہے؟ اس سوال کا جواب مستقبل قریب ہی دے گا، لیکن یہ بات اپنی جگہ واضح ہے کہ ایسے ایک انقلابی شاعر کا مطالعہ وہ تنقید نہیں کر سکتی جو سرے سے شاعری میں ”وہ اے شاعری چیزے دگر“ کی قائل ہی نہ ہو۔ اقبال کو کوئی مذہبی معنی میں ”پیغمبر“ نہیں مانتا اور پیغمبر آخری الزماں کے بعد کسی کی پیغمبری کا سوال ہی نہیں اٹھتا۔ یہ بات بھی معلوم و مسلم ہے۔ لیکن شاعری کی سرحدیں کیا ہیں؟ اس کا جواب کم از کم مغربی شاعری اور تنقید کے پاس نہیں ہے۔ واقعہ یہ ہے کہ شاعری کی حدیں اقبال ہی کی شاعری سے متعین ہوتی ہیں۔ کلام انسانی کی تاثیر اور تحریک میں کسی شاعر کا کلام اس حد سے آگے نہیں جاسکتا جو کلام اقبال کی حد ہے۔ اس کے آگے کلام الہی اور کلام نبوت ہے۔ اس حد میں ایک شاعر پیا مبر بھی ہو سکتا ہے، اگر اس کے مطالعہ و فکر اور مشاہدہ و تجربہ نے اسے یہ اہلیت بخشی ہو کہ وہ انسانیت کو کوئی پیغام دے سکتا ہے۔ اقبال یقیناً یہ اہلیت دنیا کے کسی بھی شاعر سے زیادہ رکھتے تھے، جب کہ شعریت میں دنیا کا کوئی بھی شاعر ایسا نہیں جو اقبال کے سرمایہ شعری کے وزن اور حجم کا مقابلہ کر سکے۔

بہر حال، نہ کوئی نظر کی تمام ثقافت و متانت کے باوصف، اقبال کے دوسرے بہتیرے اشعار کی طرح بلکہ ان سے جی کچھ زیادہ شوخی بیان ”زلو بر عجم“ کی غزلوں میں ہے، ایسی شوخی جو شکوہ اور مناجات کی تمام معلوم حدود سے آگے بڑھی ہوتی ہے

اور خاص کر ایک بندہ خدا اور عاشق رسولؐ کے کلام میں اس شوخی کا رنگ اور آہنگ معمول سے زیادہ محسوس ہوتا ہے "بندہ گستاخ" تو اقبال اقرار کی طور پر ہیں، لیکن وہ بہر حال بندہ ہیں اور اپنے "مقام بندگی" کو کسی بھی حالت میں ترک کرنے کے لئے تیار نہیں، اس لئے کہ "درد و سوزِ آرزو مندی" ان کے لئے ایک "متاع بے بہا" ہے؟

متاع بے بہا ہے درد و سوزِ آرزو مندی
مقام بندگی دے کر نہ لوں شانِ خداوندی

(بالِ جبریل)

اور دراصل یہ 'درد و سوزِ آرزو مندی' کی تلاش اور تپش ہے جو انہیں شوخ بیانی پر مجبور کرتی ہے۔ یقیناً اس شوخی میں ایک جنوں ہے، لیکن یہ ایک "باشعور" جنوں ہے؟

اک جنوں ہے کہ باشعور بھی ہے
اک جنوں ہے کہ باشعور نہیں

(بالِ جبریل)

یہ وہ "صاحبِ ادراک" جنوں ہے جو "مشعلِ راہ" ہو سکتا ہے؟
زمانہ عقل کو سمجھا ہوا ہے مشعلِ راہ
کسے خبر کہ جنوں بھی ہے صاحبِ ادراک

(بالِ جبریل)

درحقیقت اقبال ایک کش مکش میں ہیں۔ انہوں نے خدا سے دعا کی تھی؟
خرد کی گتھیاں سلجھا چکا میں
مرے مولا مجھے صاحبِ جنوں کو

(بالِ جبریل)

یہ دعا قبول ہوئی اور انہیں "اسلاف کا جذبِ دروں" جس کی انہوں نے تمنا کی تھی، حاصل

ہوا۔ لیکن شاعری کی دنیا میں مشکل یہ آپڑی کہ :
وہ حرفِ راز کہ مجھ کو سکھا گیا ہے جنوں
نذا مجھے نفسِ جبریل دے تو کہوں

(بالِ جبریل)

ظاہر ہے کہ "بالِ جبریل" اور "نفسِ جبریل" کا حصول آسان نہیں ہے۔ دوسری
طرف "حرفِ راز" کا اظہار "نفسِ جبریل" کے بغیر مشکل ہے۔ اقبال اپنی "نوائے پریشاں"
کو رسمی "شاعری" نہیں سمجھتے تھے اس لئے کہ وہ "محرمِ رازِ درونِ مے خانہ" تھے۔ وہ
"رازِ حرم" کے امین تھے اور ان کی گفتگو کے اندازِ محرمانہ تھے :

میری نوائے پریشاں کو شاعری نہ سمجھ
کہ میں ہوں محرمِ رازِ درونِ مے خانہ

رازِ حرم سے شاید اقبال باخبر ہے
ہیں اس کی گفتگو کے اندازِ محرمانہ

(بالِ جبریل)

اقبال کے سامنے مسئلہ یہ ہے کہ "رازِ حرم" کے انکشاف کے لئے "نوائے راز" کی
حدود کیا ہیں، دونوں کے درمیان توازن اور تطبیق کیسے برقرار رکھے جائے؟ یہ شاعری
کا بھی نازک ترین سوال ہے اور شریعت کا بھی۔ اس سلسلے میں اقبال کی بارہ یک راہ
اعتدال یہ ہے :

حرم کے پاس کوئی اعجمی ہے زمزمہ سنج
کہ تارتار ہوتے جامہ ہائے اصرامی

(بالِ جبریل)

اس کے باوجود احتیاط ملاحظہ ہو :

کمال جوشِ جنوں میں رہا میں گرم طواف
خدا کا شکر سلامت رہا حرم کا غلاف

(بالِ جبریل)

”جامہ ہائے احرامی“ ”تارتار“ ”مگر“ ”حرم کا غلاف“ ”سلامت“ !
”جامِ شریعت“ اور ”سندانِ عشق“ کی یہی وہ لطیف و نفیس ہم آہنگی ہے
جس کا اعلان اقبال نے زبورِ عجم (حصہ اول) کی ایک غزل کے آخری شعر میں اس
طرح کیا ہے :

باچنیں زورِ جنوں پاسِ گریباں داشتتم
در جنوں از خود نہ رفتن کارِ ہر دیوانہ نیست

اس غزل کا مطلع بھی بہت معنی خیز ہے :

عقل ہم عشق است و از ذوق نگہ بریگانہ نیست
لیکن این بیچارہ را آں جراتِ زندانہ نیست

اور اقبال کی غزلیں عشق کی جراتِ زندانہ سے بربز ہیں۔ زبورِ عجم (حصہ دوم) کی یہ
آخری غزل اس جراتِ زندانہ کا عروج اور شاہکار ہے :

خود را کنم سجودے، دیر و حرم نماندہ

ایں در عرب نماندہ، آں در عجم نماندہ

در برگِ لالہ و گلِ آں رنگ و نم نماندہ

در نالہ ہائے مرغاں آں زیر و بم نماندہ

در کارگاہِ گیتی نقشِ نوی نہ بینم

شاید کہ نقشِ دیگر اندر عدم نماندہ

سیارہ ہائے گردوں بے ذوق انقلابے

شاید کہ روز و شب را توفیقِ رم نماندہ

بے منزل آرمیدند پا از طلب کشیدند

شاید کہ ناکیاں را در سینہ دم نماذہ

یا در بیاض امکاں یک برگ سادہ نیست

یا خامہ قضا را تاب رقم نماذہ

اس غزل میں اقبال کے تغزل کی شوخی نکتہ اور شوخی بیان آخری سرحدوں تک پہنچی ہوتی ہے۔ چنانچہ اگر جناب کلیم الدین احمد کے غیر شاعرانہ، غیر ناقدانہ اور غیر عالمانہ ذہن سے سوچا جائے تو پہلے ہی شعر پر "کفر" کا فتویٰ لگ سکتا ہے۔ اقبال کی ایک غزل کے اس شعر پر تو اس کی اشاعت ہی کے وقت کچھ لوگوں نے کفر کا فتویٰ لگا دیا تھا؟

درد شت جنون من جبریل زبوں صیدے

یزداں بہ کند اور اے ہمت مردانہ

(پیام مشرق)

لیکن متذکرہ بالا غزل کا مطلع تو اس "کفر" میں اوپر کے شعر سے بہت آگے بڑھا ہوا ہے؟

خود را کنم سجودے، دیر و حرم نماذہ

ایں در عرب نماذہ، آں در عجم نماذہ

دہاں تو معاملہ صرف جبریل کو "زبوں صیدے"، قرار دے کر یزداں کو "بکند اور" کا تھا جس کا مفہوم اقبال کے قدر شناس صوفیاء علمائے نے یہ بتایا کہ شاعر موحد ہے، لہذا وہ جبریل تک کے آستانے سے گزر کر صرف یزداں کے آستانے پر اپنی "جین نیاز" حمد کا ناپا جاتا ہے۔ لیکن یہاں مسئلہ "خود را کنم سجودے" کا ہے اور دیر کے ساتھ ساتھ حرم کے وجود کی بھی نفی کا ہے۔ کیا فرماتے ہیں علمائے دین اور مفتیان شرع متین اس مسئلے میں؟

فتویٰ تو جناب کلیم الدین احمد "Orthodox" مسلم کی جانب سے دیں گے

لیکن اگر کوئی باخبر اور باذوق بات سمجھنی چاہے تو تھوڑے غور سے سمجھ سکتا ہے

شاعر کہتا ہے کہ جب عرب عرم سے بے گانہ ہو گیا اور عجم دیر سے، تو اب وہ صاحبِ
 "ذوق و شوق" کیا کرے جس کے "جذبِ دروں" کا عالم یہ ہے؟
 کبھی اے حقیقتِ منتظرِ نظرِ آلباسِ حجاز میں
 کہ ہزاروں سجدے تڑپ رہے ہیں مری جبینِ نیاز میں
 (بانگِ درا)

آخر آستانہ یارہ کہاں ہے؟ حقیقتِ منتظر کے آستانے کی تلاش بالآخر شاعر کو
 اس مقام پر پہنچاتی ہے:

غافل نہ ہو خودی سے کہ اپنی پاسبانی
 شاید کسی حرم کا تو بھی ہے آستانہ
 (بالِ جبریل)

اور اس شعر سے پہلے یہ شعر ہے:

یہ بندگیِ خدائی، وہ بندگیِ گدائی
 یا بندہِ خدا بن، یا بندہِ زمانہ

شاعر ایک 'بندہِ خدا' ہے، لہذا خدا کے وعدہ لاشریک کا آستانہ تو اس کی
 پیشانی ہی میں ہے، اور اگر زمانے کی خرابی سے یہ آستانہ اہلی اپنی اصلی و
 حقیقی شکل میں کہیں اور، کسی مندر، کسی مسجد، کسی معلوم و معروف عبادت گاہ
 میں نہیں پایا جاتا تو بندہِ خدا کے اپنے وجود میں بہر حال موجود ہے اور وہ اپنی
 سجدہ گزاری کا شوق بے اختیار اپنے آپ کو سجدہ کر کے پورا کر سکتا ہے، جو
 درحقیقت اپنے خدا کو سجدہ کرنا ہوگا۔ آخر

"قالوا بلی"

کا نور تو اس کے دل میں شعلہ فگن ہے ہی۔ فرشتوں نے روزِ ازل آدم کو سجدہ
 بلکہ خداوندی کیا تھا، آدم کس کو سجدہ کرے؟ اپنے آپ کو کر سکتا ہے؟ سجدے
 کا مطلب کیا ہے؟ ملائکہ نے آدم کو سجدہ کس معنی میں کیا تھا؟ مفسرین، علماء اور فقہاء

کا اتفاق ہے کہ سجدہ عبادت نہیں، سجدہ تعظیمی تھا۔ اب جس شخص کو دینی شعائر کے موجودہ دور زوال میں اپنے دین و ایمان کی حفاظت کرنی ہے اور اس کا دینی احساس جتنا شدید و عمیق ہے، اس کا تصور توحید جتنا لطیف ہے، وہ اگر اپنی 'خودی' کا اتنا ہی مستعد محافظ ہے اور اس کی 'پاسبانی' اتنی ہی شدت کے ساتھ کرنی چاہتا ہے، صرف اس لئے کہ اس کے خیال میں اس کا 'ضمیر' 'کسی عزم کا آستانہ' ہے۔ تو اگر وہ ان تحفظات کے ساتھ اور انہی مقاصد کے لئے 'خود را کتم سجودے' بالکل استعاراتی اور علامتی، نہ کہ حقیقی انداز میں، اور شریعت نہیں، شاعری کی زبان، میں کہتا ہے تو کیا مضائقہ ہے؟ جہاں تک اقبال کے تصور الہ اور احساس عبودیت کا تعلق ہے وہ ان اشعار سے عیاں ہے:

شہیدِ نازِ او بزمِ وجود است
نیازِ اندر نہادِ ہست و بود است
نمی بینی کہ از مہرِ فلک تاب
بسیمای سحرِ داغِ سجود است

(لالہ رطور۔ پیام مشرق)

اس قسم کے متنغزلانہ اور مناجاتی اشعار میں اقبال کے سامنے اس معراج کا تصور بھی ہوتا ہے جو تاریخ انسانی کی عظیم ترین ساعت میں ایک "عبد" کو حاصل ہوتی تھی، اور اس کی نگاہوں میں اُس "صلوٰۃ" کا منظر بھی ہوتا ہے جسے "معراج المؤمنین" اس لئے کہا گیا کہ ایک مشہور روایت کے مطابق "اس سجدہ شوق" کے وقت یا تو مومن اپنی نگاہ تصور میں خدا کو دیکھ رہا ہوتا ہے یا خدا مومن کو۔

زیر نظر پوری غزل ارتقائے حیات اور عروج آدمِ خاکی کی ان آرزوؤں سے لبریز ہے جو بروقت اور بظاہر خوں گشتہ اور خاک شدہ معلوم ہوتی ہیں مگر ان آرزوؤں سے حیات اور انسانیت کے منمرات و امکانات روشن ہوتے ہیں۔

اقبال کی غزل اور پوری شاعری انہی منمرات و امکانات کا وہ نغمہ دل آویز ہے

جس کا آہنگ تغزل اور شعریت کی معراج اور سدرۃ المنبتی ہے :

سرودِ رفتہ باز آید کہ ناید

نسیبے از حجاز آید کہ ناید

سرآمد روزگارِ این فقیرے

دگر دانائے راز آید کہ ناید

(اقبال - ارمغانِ حجاز - حضورِ حق)

عالمی ادب میں اقبال کا مقام

ہر ادب اپنی ایک مخصوص فضا رکھتا ہے جس کے پس منظر میں ہی اس کے تخلیقی نمونے روبرو عمل آتے ہیں اور پورے طور پر سمجھے اور سمجھائے جا سکتے ہیں کوئی پارہ۔ ادب اپنے معاشرے سے الگ ہو کر وجود پذیر اور قابل فہم نہیں ہو سکتا، تمام ادبی تخلیقات ایک خاص ماحول سے تعلق رکھتی ہیں۔ کسی بھی ادب کا جب ایک سانچہ معین ہو جاتا ہے تو اس میں کئے جانے والے ہر تجربے کی ایک روایت ہوتی ہے، جس کے نقوش و اشارات ہی اس تجربے کی عمومی تشکیل کرتے ہیں۔ ادبیات لسانیات پر مبنی ہوتی ہیں، ایک زبان کے اپنے محاورات اور استعارات ہوتے ہیں جو اس کے ادب کے تار و پود تیار کرتے ہیں۔ انسان کی دوسری سرگرمیوں کی طرح ادب بھی وقت اور مقام کی حدود کا فطری طور پر پابند ہے۔

اس عملی حقیقت کے باوجود عالمی اور آفاقی ادب کی گفتگو موجودہ بین الاقوامی صدی میں عام ہو گئی ہے اور وقت گزرنے کے ساتھ اس گفتگو کی بڑھتی جا رہی ہے۔ اس صورت حال کا سبب واضح ہے۔ انسانوں کے مختلف اقوام و ادوار میں تقسیم ہونے کے باوجود، انسانیت کا بنیادی تصور تو ایک ہی ہے۔ قدیم زمانے میں یہ بات اولادِ آدم اور بندگانِ خدا کی حیثیت سے کی جاتی تھی۔ اب حیاتیات و نفسیات کی تحقیقات کے علاوہ سائنسی انکشافات، صنعتی ایجادات اور سیاسی و

معاشی حالات و واقعات نے بھی اس بات کی تصدیق کر دی ہے۔ اس طرح یہ نکتہ واضح ہوتا ہے کہ ملک اور دور کے پس منظر کے باوجود ادب کا ایک پہلو عالمی و آفاقی بھی ہے۔ ایک ادبی تخلیق کی خصوصیت جو بھی ہو، اس کے اندر ایک عمومیت بھی ہے یا ہو سکتی ہے۔ کسی ادبی نمونے کا پہلا تعلق تو یقیناً اس زبان کے مضمرات سے ہوگا جس میں وہ پیش کیا گیا ہے، لیکن دوسرے مرحلے پر اس کا رشتہ دوسری زبانوں سے بھی قائم ہو سکتا ہے۔ اگر یہ رشتہ نہیں ہوتا تو ایک زبان سے دوسری زبان میں ترجمہ ممکن نہیں ہوتا۔

اب سوال یہ ہے کہ ادب کے خصوصی و عمومی اور مقامی و عالمی پہلوؤں کے درمیان تناسب و توازن کی صورت کیا ہوگی؟ اس کا کون سا حصہ محدود ہوگا اور کون سا آفاقی؟ یہ ادبی تنقید کا بہت ہی نازک اور پیچیدہ سوال ہے، اور اس میں بحث و نزاع کی کافی گنجائش ہے۔ اس سلسلے میں میں صرف اپنے مطالعے اور غور و فکر کے نتائج پیش کرنا چاہتا ہوں۔ یہ معلوم ہے کہ ہر ادبی تخلیق مرکب ہوتی ہے دو اجزاء سے، ایک مواد اور دوسرے ہیئت، جہاں تک ہیئت اور مواد کو الگ الگ اکائیوں میں بانٹ کر دیکھنے کا تعلق ہے، ہم یہی کہہ سکتے ہیں کہ لسانی وسیلہ اظہار کی تخصیص کے سبب ہیئت ایک بالکل مقامی اور محدود عنصر ہے، جب کہ مواد کے اندر عالمی و آفاقی ہونے کی صلاحیت ہوتی ہے۔ انسانی ذہن پورے عالم انسانیت کے لئے یکساں ہے۔ لیکن زبانیں مختلف اور متفرق ہوتی ہیں۔ فن کے تنوع میں فکر کی وحدت کا سراغ لگایا جاسکتا ہے۔ جدا جدا اسباب کے درمیان موضوع مشترک ہو سکتا ہے الفاظ کی رنگارنگی میں معانی کی یکسانی پائی جاسکتی ہے۔

لیکن کیا مختلف ادبیات کے صرف مواد، موضوع، فکر اور معنی کا موازنہ کر کے ان کے باہمی اوصاف کا تعین کیا جاسکتا ہے؟ ظاہر ہے کہ نہیں۔ ادب جب مواد و ہیئت دونوں ہی اجزاء سے مرکب ہے تو صرف ایک ہی جز کو لے کر پورے مرکب پر کوئی قطعی حکم نہیں لگایا جاسکتا۔ ترجمے سے کسی تحریر کا صرف مفہوم سمجھ میں آسکتا ہے

اس کی قدر و قیمت کی ادبی تعین نہیں ہو سکتی۔ تنقید ادب کے مسلمہ اصول کے مطابق۔ ادب ایک ایسا تخلیقی مرکب ہے جس کے موضوع اور اسلوب کے درمیان ایک عضویاتی ارتباط ہوتا ہے۔ چنانچہ اس کے عناصر ترکیبی کو ایک دوسرے سے علیحدہ کر کے دیکھنے کا مطلب یہ ہو گا کہ اس کی پوری حقیقت گرفت میں نہ آئے اور اس کی نوعیت و اصلیت کا ایک ناقص تصور ہمارے سامنے آئے۔ لہذا اس صورت میں دوسرے ادب پاروں کے ساتھ اس کا موازنہ کسی نتیجے پر نہیں پہنچا سکتا۔

دوسری طرف، اگر کسی خاص ہئیت کو تنقید و تقابل کا معیار مان لیا جائے، تب بھی یہی خرابی لازم آئے گی۔ بلکہ یہ محض مواد کو معیار ماننے سے بھی زیادہ غلط اور ناقابل عمل صورت ہوگی۔ ہر ادب کی اپنی ایک ذہنیت ہوتی ہے جس کا ہی اظہار اس کے مختلف اصناف و اسالیب میں ہوتا ہے۔ چنانچہ اس ذہنیت کو نظر انداز کر کے اس ادب کا کوئی مطالعہ نتیجہ خیز اور درست نہیں ہوگا۔ ایک زبان ایک خاص سماج میں پروان چڑھتی ہے اور اس سماج کے مختلف اداروں اور مسلمہ قدروں ہی کی مطابقت میں اس کے ادب کی ہئیتیں تشکیل پاتی ہیں۔ لہذا محض کسی ادب کی ہئیت کو الگ سے لے کر اس کا موازنہ دوسرے ادب کی ہئیت سے کرنا ایک فعل عبرت ہے۔

تب ادبیات عالم کے تقابلی مطالعے کا صحیح نہج کیا ہے؟ میرے خیال میں اس نہج کے دو بنیادی عوامل ہیں۔

۱۔ ہر ادبی تخلیق میں فکر و فن کا جو مرکب ہو اس کی مجموعی قدروں کا تعین کیا جائے پھر مختلف ادبیات کی قدروں کے مجموعوں کا تقابلی مطالعہ کر کے ان کے باہمی اوصاف کی تشریح کی جائے۔ ایک زبان کا ادب پارہ اپنے عناصر ترکیبی کے جو نتائج پیش کرے ان کا موازنہ دوسری زبان کے ادب پارے کے عناصر ترکیبی کے نتائج سے کر کے ایک تقابلی میزان کل رکالنے کی کوشش کی جاسکتی ہے۔ اس طرح مختلف ادبیات کا کلی تناسب اور اس کی روشنی میں مختلف ادبی نمونوں کے مراتب کی نسبت معلوم ہو سکتی ہے۔

۲۔ لیکن عالمی ادبیات کے اس موازنے کا آخر معیار کیا ہوگا؟ جب تک ایک

عمومی و اصولی معیار ایسا نہیں دریافت ہو جائے جس کا اطلاق آفاقی طور پر کیا

جاسکے، کوئی موازنہ وہ تقابلی نتائج نہیں پیدا کر سکتا جس کا ذکر اوپر کیا گیا۔ یہ معیار

متقابل ادبی تخلیقات کی اندرونی ترکیب کا تنقیدی تجزیہ کر کے حاصل کیا جاسکتا

ہے۔ کسی بھی ادبی تخلیق کی قدر و قیمت معین کرنے کے لئے ایک تنقیدی مطالعے

کا بنیادی اصول کیا ہوتا ہے؟ اس سلسلے میں بحثیں تو بہت کی جاسکتی ہیں اور کی

جاتی رہی ہیں۔ مگر میں سمجھتا ہوں کہ جدید ادبی تنقید میں مواد و ہیئت کی عضویت

کے تسلیم کر لئے جانے کے بعد اب یہ حقیقت بالکل واضح ہو گئی ہے کہ ایک ادیب

جس نسبت سے اپنے مواد کو ہیئت میں ڈھالتا ہے وہی اس کے نمونہ تخلیق

کے وصف کی تعیین کا معیار بن سکتی ہے۔ یعنی ہر ادیب کا ایک تخلیقی مسئلہ ہوتا

ہے، جو اس کے ادب کے دونوں عناصر ترکیبی پر مشتمل ہوتا ہے ایک ادبی تخلیق

کو دیکھ کر جو ضروری سوال اٹھتے ہیں وہ یہ ہیں؟

الف ۱۔ اس تخلیق کا موضوع کیا ہے؟

ب ۱۔ اس موضوع کو کس اسلوب سے ادا کیا گیا ہے؟

ان سوالوں کا تعاقب کرتے ہوئے، سب سے پہلے تو تخلیق کے مواد کی نوعیت

آشکار کی جائے گی، اس کے تمام مضمرات کا تجسس کر کے اس کی اہمیت واضح کی

جائے گی، اور ساتھ ہی ہیئت کے مقابلے میں اس کی پیچیدگی کا سراغ لگایا جائے

گا۔ اس کے بعد دیکھنا پڑے گا کہ یہ مواد اپنی مخصوص نوعیت و اہمیت اور پیچیدگی کیساتھ

ایک خاص ہیئت میں کس طرح بروئے اظہار آیا، جو ہیئت اظہار کے لئے اختیار

کی گئی وہ کہاں تک موزوں تھی اور کتنی موثر ثابت ہوئی۔

یہ معیار ادبی تخلیقات کے مستقل بالذات مطالعے کے لئے بھی اتنا ہی ناگزیر

ہے جتنا ان کے تقابلی مطالعے کے لئے، خواہ یہ تقابل ایک ہی زبان کی ادبیات

کے درمیان ہو یا مختلف زبانوں کی ادبیات کے مابین، اس معیار کی یہ عمومیت اور

ہمہ گیری، عالمی ادبیات کے تقابلی مطالعے کے لئے اس کی موزونی اور نتیجہ خیزی کی ایک اور دلیل ہے۔ یہ تنقید ادب کا سب سے جامع معیار ہے، جس میں تجزیہ و تقابل کی تمام شرطیں بدرجہ کمال پوری ہو جاتی ہیں۔ لہذا ادب کے آفاقی مطالعے کے لئے یہ ایک بہترین معیار ہے۔

اس اصولی موقف سے اقبال کا مقام عالمی ادب میں متعین کرنے کے لئے چند اجتماعی حقائق پر ایک نظر ڈال لینا بھی مناسب ہو گا۔ اس سلسلے میں سب سے پہلا سوال یہ ہے کہ اب تک ادب کے عالمی مطالعے کا انداز کیا ہے؟ میرا خیال ہے کہ ایک آفاقی معیار سے ادبیات عالم کے مطالعے کی کوئی سنجیدہ اور باضابطہ کوشش اب تک نہیں ہوئی ہے۔ مشرقی ادبیات اور مغربی ادبیات کے درمیان کسی تشفی دہی موازنے کی کوئی مثال میرے سامنے نہیں ہے۔ اس معاملے میں اہل مشرق بڑی مجبوریوں سے دوچار رہے اور نتیجتاً ان کی کوتاہیاں چند در چند ہیں۔ بین الاقوامی دورِ حاضر کی علمی اور عملی سہولتیں ان کے نصیب میں بہت ہی کم آئیں۔ اس کے علاوہ ان کے ذہن پر مغرب کی مرعوبیت ایسی طاری رہی کہ وہ مغربی ادبیات کے ساتھ اپنی ادبیات کا تقابل کرنے کی جرات ہی نہیں کر سکے۔ تنقید کی بالیدگی بھی مشرق میں اتنی کم ہوتی کہ خود اس خطے کی زبانوں کی ادبیات کا کوئی تقابلی مطالعہ نہیں کیا جاسکا دوسری طرف اہل مغرب نے جدید علم و حکمت کے تمام آئنائوں اور دعویوں کے باوجود اس سلسلے میں ایک یکسر غیر علمی اور غیر حکیمانہ روش اختیار کی۔ انہوں نے اپنے خطے کی زبانوں کی ادبیات کا تو مہر جہت سے مطالعہ کیا اور اپنی تنقیدوں کا انداز اکثر و بیشتر بڑا عظمی رکھا۔ اس کے علاوہ ان میں کچھ لوگ ایسے بھی پیدا ہوئے۔ جنہوں نے مختلف مشرقی زبانوں اور ان کے ادبوں کا بھی الگ الگ مطالعہ کیا۔ لیکن مشرقی ادبیات سے متعلق ان مغربی مستشرقوں کا رویہ عام طور پر مہر پرستانہ رہا، اور انہوں نے ان کے تقابلی مطالعے کی بھی کوئی ضرورت نہیں سمجھی۔ اس صورت حال کی وجہ یہ ہے کہ سائنس اور صنعت کی طرح تہذیب اور ادب میں بھی اہل مغرب نے اہل مشرق کو اپنے سے

بہت کم تر اور بالکل پس ماندہ تصور کیا اور مشرقی ادبیات کو اس قابل ہی نہیں سمجھا کہ ان کا سنجیدہ تنقیدی مطالعہ کر کے ان کی عالمی قدر و قیمت تہذیب حاضر کے پس منظر میں واضح کریں اور مغربی ادبیات کے ساتھ ان کا موازنہ کر کے ان کے آفاقی مقام کی تعیین کریں۔ چنانچہ مغرب کی ادبی تنقیدوں میں مشرقی ادبیات کے حوالے گویا مفقود ہیں۔

میں اس صورت حال کو اہل مغرب کی ادبی نوآبادیت اور سامراجیت پر محمول کرتا ہوں۔ بہر حال، یہ ادب کا ایک سیاسی اور سراسر غیر ادبی تصور ہے۔ لیکن بلیف یہ ہے کہ اس تصور کے فروغ میں اہل مشرق نے بھی مغرب والوں کے ساتھ بھرپور تعاون کیا ہے۔ جب سے میکاؤ لے کی نسل ایشیا میں پروان چڑھی ہے اس نے یہ تبلیغی ہم اپنے سر لے لی ہے کہ ہر جہت سے مشرقی ادبیات کو ناقص محض قرار دیتے ہوئے اس کی تشکیل نو بالکل مغربی معیار ادب پر کوڑا لے۔ چنانچہ اس صدی کی دوسری چوتھائی سے جو ادبی تنقیدیں مشرقی ادبیات میں شروع ہوئی ہیں ان کا نصف صدی کا کارنامہ یہی ہے کہ وہ مغربی ادبیات کے حوالوں سے بھری ہوئی ہیں۔ اور ان میں مشرقی ادیبوں کا جو کچھ موازنہ مغربی ادیبوں کے ساتھ ہے وہ صرف یہ دکھانے کے لئے کہ مشرقی ادب میں وہ کیا کیا نقائص ہیں جن کو مغربی ادب کے معیار سے دور کیا جانا چاہیے۔

ظاہر ہے کہ ادبی مطالعے کا یہ انداز کہ اس قسم کے ادبی تصورات کو اصول موضوعہ تسلیم کر کے دوسری قسموں کے تمام ادبی تصورات پر حکم لگا دیا جائے اور پھر اسی اصول موضوعہ کے مطابق تمام ادبی نمونوں کی قدر و قیمت معین کی جائے، کسی طرح عالمی ادب کا آفاقی معیار بننے کی اہلیت نہیں رکھتا۔ یہ تو بالکل مقامی، علاقائی اور محدود قسم کا تصور ہے، جو بجائے اوصاف و اقدار کے محض اغراض و مفادات پر مبنی ہے۔ لہذا ادب کے جس مرکب اور متناسب معیار کی نشان دہی میں نے ادبیات عالم کے تقابلی مطالعے کے صحیح نہج پر بحث کے دوران کی ہے اسی پر توجہ مرکوز کرنی پڑے گی۔ اس لئے کہ اس کے مضمرات و عوامل بالکل اصولی اور آفاقی ہیں۔

اور اس میں کوئی نقطہ نظر پہلے سے طے شدہ نہیں ہے جس کو خواہ مخواہ عائد کرنا مقصود ہو، بلکہ وہ ایک یکسر عملی و تجربی معیار ہے جس میں تنقیدی تجزیے اور تقابل ہی کے معروف و مسلم طریقوں سے موضوع مطالعہ کی حقیقت و اہمیت دریافت کرنی ہے۔ اگر انسانیت کی کوئی آفاقی قدریں ہیں تو ان کی تعین عام انسانیت ہی کے معیار و مہاج پر کی جاسکتی ہے۔

اس آفاقی معیارِ ادب پر جب ہم اقبال کی شاعری کو پرکھتے ہیں تو ہمیں اس کے اندر حسب ذیل دو نکتے نمایاں طور پر نظر آتے ہیں:-

۱۔ اقبال کا فنی مسئلہ ان کی صف کے دوسرے تمام عالمی شعرا کے مقابلے میں سب سے زیادہ پیچیدہ اور دشوار تھا۔ اقبال نے ایک ایسے دور میں شاعری کی جب سائنس اور صنعت کی ترقیات اور سیاست و معاشیات کی تحریکات نے پرانی دنیا کے پورے نظام کو تہہ و بالا کو کے ایک نئی دنیا کے پچ در پچ اور رنگ برنگ مسائل کھڑے کر دیئے تھے، علوم و فنون کے سارے انداز بدل رہے تھے، اور انسانی ذہن نئی نئی گتھیوں اور الجھنوں سے دوچار تھا، شعور کی گہوں کے ساتھ ساتھ لاشعور کی ہتھیلی بھی دریافت کی جا رہی تھیں۔ ان حالات و کیفیات سے اقبال کو اپنی تعلیم و تربیت کے دوران براہ راست سابقہ پڑا۔ ان ہی کے بقول وہ "اس آگ میں مثل خلیل" ڈالے گئے۔

اس کے علاوہ اقبال نے عالم انسانیت کی "تشکیل جدید" کا ایک نہایت وسیع اور وزنی نصب العین بھی اختیار کر لیا، اور اپنی شاعری کو اس کی تعمیل کا ایک وسیلہ قرار دیا۔ پھر اپنے وقت کے دھاروں کے بالکل برخلاف، انہوں نے اسلام جیسے انتہائی مرکب اور جامع نظریہ حیات و کائنات کو اپنا نصب العین بنایا۔ اس طرح ایک طرف اسلامی نظام زندگی کا اجبار اور دوسری طرف اس اجبار کے ذریعے انسانیت کی "تشکیل جدید" تفکر کی دوہری مشقت اقبال کے ذہن پر پڑی۔ اس مشقت میں بہت زیادہ اضافہ دو خاص واقعوں سے ہو گیا۔ ایک یہ کہ اقبال اپنی تربیت کے لحاظ سے باضابطہ ایک

فلسفی تھے، جس کے سبب علم و فکر کا ایک بار گواں ان کے دماغ پر تھا۔ دوسرے ان کے ملک کی غلامی انہیں ایک سیاسی جدوجہد پر بھی اُبھار رہی تھی، چنانچہ انہیں وکالت و قیادت کی عملی زحماتوں سے بھی گزرنا پڑا اور سیاست کے الجھیڑوں سے نکلنے کی ضرورت بھی لاحق ہوتی۔

۲۔ اپنی شخصیت اور اپنے زمانے کی یہ ساری پیچیدگیاں ہی وہ مواد تھیں جنہیں اقبال کو ہیت شاعری میں ڈھالنا تھا۔ یہ امر واقعہ ہمارے سامنے ہے کہ اقبال کے اشعار شعریت کے کسی بھی معیار کے مطابق اعلیٰ قسم کے اشعار ہیں۔ اس لئے یہ ایک ثابت شدہ حقیقت ہے کہ اقبال اپنی فکر کو فن بنانے میں پوری طرح کامیاب ہوتے۔ انہوں نے اپنے نصب العین کو ایک شعری وجود عطا کر دیا، ان کے تصورات استعارات میں ڈھل گئے، ان کی آواز نغمہ بن گئی۔ اس کارنامے سے اقبال کا فنی خلوص اور فکری رسوخ دونوں واضح ہو جاتے ہیں۔ اقبال نے اپنے موضوع ذہنی کو ایک جمالیاتی معروضیت بخشی اور اپنی شخصیت کو اپنے فن میں گم کر دیا۔ ان کے شاعرانہ احساسات کی سالمیت قابل رشک ہے۔ کلام اقبال میں مواد و ہیت کی عضویت کمال درجے پر ہے۔ ایسا محسوس ہوتا ہے کہ اقبال کی تخیل اپنے مختلف عناصر کے موزوں اسالیب اظہار خود تراشی ہے۔ ان کے الفاظ ان کے معانی کے ساتھ بالکل پیوستہ ہیں۔ یہی وجہ ہے کہ ان کے دقیق سے دقیق اور ثقیل سے ثقیل خیالات بھی شعری تمثیل و ترنم کی ایمائیت و لطافت کے ساتھ نمودار ہوتے ہیں۔ اقبال کے نظام فکر ہی کی طرح ان کا اپنا ایک نظام اسالیب بھی ہے، جس کے استعارے، تلمیحات اور کنایے اپنا ایک مخصوص رنگ و آہنگ رکھتے ہیں، اور ان کے اشارات و علامات نے احساسات و جذبات کی ایک خاص الخاص دنیا بسائی ہے۔ اس دنیا کی امتیازی شان یہ ہے کہ یہاں شاعری کی صنعت نصب العین کی فطرت سے کامل طور پر ہم آہنگ ہے سے

مری مشاطگی کی کیا ضرورت حسنِ معنی کو
کہ فطرت خود بہ خود دکھتی ہے لائے کی حبانندی

ان حقائق کے پیش نظر عالمی ادب میں اقبال کا مقام متعین کرنے کے لئے سب سے پہلے یہ دیکھ لینا چاہیے کہ مشرقی ادبیات میں انکی جگہ کیا ہے۔ مشرق میں جو زندہ زبانیں پائی جاتی ہیں، ان — مشاہیر شعراء کی صفِ اولین میں سے ہم سب سے پہلے رومی، حافظ، سعدی اور خیام کا موازنہ اقبال کے ساتھ کرنا چاہیں گے۔ اس سلسلے میں یہ نکتہ تو بالکل واضح ہے کہ نہ صرف انکار کی گواہی اور وسعت کے اعتبار سے بلکہ اصناف و اسالیب کی کثرت اور تنوع کے لحاظ سے بھی اقبال کی جامعیت کا مقابلہ ان میں کوئی ایک شاعر تنہا نہیں کر سکتا۔ لہذا موازنے کی جہت یہی ہو سکے گی کہ اقبال کے کسی ایک ہی پہلو کا مقابلہ ان میں سے ہر ایک کی پوری شاعری سے انگ کیا جائے۔ موازنے کی یہ جہت ہی یہ ثابت کرنے کے لئے کافی ہے کہ مجموعی طور پر فارسی کا کوئی ایک شاعر پورے اقبال کے برابر نہیں ٹھہرتا۔ اس کے بعد دیکھتے تو رومی کی مثنویات کا حجم جو بھی ہو، اقبال کی فارسی مثنویاں (اسرار و رموز وغیرہ) اور اردو مثنوی (ساقی نامہ) بلا کر، یہ اعتبار و صفِ رومی کی شاعری پر ایک وقیع اضافہ ہیں۔ "صوفیت" میں "پیر رومی" اور "مرید ہندی" کا رشتہ جو بھی ہو، شاعری میں معاملہ مختلف ہے۔ ایک تو تنقید میں شعراء کے اپنے بیانات پر انحصار نہیں کیا جاسکتا، دوسرے شاعری کے بارے میں رومی کے متعلق اقبال کا کوئی بیان میرے علم میں نہیں۔ بہر حال، فکر و فن کی مجموعی شعریت کا جو انداز کلام اقبال میں ہے وہ کلام رومی پر ایک قدر زائد ہے۔ اقبال نے رومی کے بہترین عناصر کو جذب کر کے ان کے محاسن میں توسیح کرنے کے علاوہ کچھ نئے اوصاف کا اضافہ بھی کیا ہے۔

حافظ کے دیوان کا موازنہ اگر صرف "پیام مشرق" کے باب غزلیات "مے باقی" سے کر لیا جائے تو معلوم ہو جائے گا کہ خود حافظ کی زمین پر اقبال کے تصرفات کیا کچھ ہیں۔ اس کے علاوہ "زبور عجم" اور "بالِ جبریل" کی غزلیں حافظ کی حدود تغزل سے بلاشبہ آگے نکلی ہوئی ہیں۔ حافظ کے تغزل کی جتنی بھی خصوصیات بتائی جاتی ہیں وہ تو اقبال کی غزلوں میں بدرجہ اتم ہیں ہی، ان کے علاوہ شعریت کی جو نئی نئی باتیں، نئے نئے

اشعارے، تازہ بہ تازہ استعارے، لطیف سے لطیف کنائے اور خیال انگیز تلمیحیں ہیں اور جدت طراز تخیلات و تصورات اور مہایت دبیر احساسات و جذبات کا پیرایہ اظہار بن کر، غزلیات حافظ پر ایک اضافہ ہی تو ہیں۔ دیوان عافظ کی جسے باقی غزلیات اقبال میں نہ صرف تازہ تر ہو گئی ہے، بلکہ اس کا نشہ دو آتشہ ہو گیا ہے۔

خیام کی رباعیات "پیام مشرق" کے حصہ رباعیات کے ساتھ ملا کر پڑھی جائیں تو یہ عجیب و غریب نکتہ دریافت ہو گا کہ اقبال کی فکر انگیزی میں خیام کی عیش کوشی سے زیادہ آب و تاب اور انبساط و نشاط ہے، رباعیات اقبال کے مسرت و بصیرت کے مرکب میں رباعیات خیام کے مسرت محض کے مفرد سے زیادہ زور اور اثر ہے۔ اقبال نے بصیرت کو مسرت بنایا ہے، جب کہ خیام نے مسرت کو بصیرت بنانے کی کوشش کی ہے، نتیجہ آسانی سے قیاس کیا جاسکتا ہے۔

سعدی کا موازنہ شعریت میں اقبال کے ساتھ کرنا کوئی بہت موزوں کام نہیں ہے اقبال کا تفوق اس معاملے میں ظاہر ہے۔ جہاں تک دانش وری کا تعلق ہے، اقبال کے اجتماعی تصورات سعدی کی شخصی اخلاقیات سے بہت ممتاز ہیں اور ان کی آفاقی اہمیت واضح تر۔

اردو شاعری میں میر و غالب نے روایت ارتقا کو جہاں تک پہنچایا تھا، اقبال نے اس سے بہت آگے بڑھا دیا۔ میر کا فنی تجربہ تو بہت ابتدائی اور سادہ قسم کا تھا اور اس کی جو کچھ دلربائی ہے وہ اس کی اسی معصومیت پر مبنی ہے۔ غالب کا تجربہ یقیناً بلوغت کی پے چیدگی رکھتا ہے، لیکن اقبال نے اسی بالغانہ پے چیدگی کو درجہ کمال پر پہنچایا اور غالب کے یہاں جو کچھ ناہمواریاں اور سلوٹیں رہ گئی تھیں ان کو بالکل دور کر کے نفاست بیان کا ایک انتہائی معیار قائم کیا۔ معانی کے تنوع اور تخیل کی وسعت میں تو اقبال کا موازنہ میر و غالب کے ساتھ کرنا ہی فضول ہے۔

سنسکرت کے کالی داس اور عربی کے امرار القیس کا اقبال کے ساتھ موازنہ ویسا ہی ہو گا جیسے کسی تجربے کے آغاز کا تقابل اس کی ہیئت عروج کے ساتھ کیا جاتے۔

یہاں میں ایک تنقیدی نکتہ پیش کئے بغیر نہیں رہ سکتا۔ وہ یہ کہ اقبال کی شاعری درحقیقت مشرقی ادبیات کی تمام شاعرانہ روایات کا نقطہ عروج ہے۔ فارسی، سنسکرت اور عربی میں شاعری کے جتنے تجربات اقبال سے قبل ہو چکے تھے، ان سب کے بہترین احساسات و نقوش کو اپنے اندر سمیٹ کر اور سمو کر اقبال کے فن نے ارتقا کا ایک نیا مرحلہ طے کیا، جو اس وقت مشرقی شاعری کی منزلِ آخری نظر آ رہا ہے۔ اردو زبان مشرق کی مذکورہ تینوں کلاسیکی زبانوں کی بہترین لسانی روایات کی اہم ترین نمائندہ ہے اور اقبال کی اردو شاعری نے بھی ان زبانوں کے تمام شعری وسائل کی ترکیب اور ارتکا ز اپنے اندر کر لیا ہے، اقبال کا فن مشرق میں اپنے پیش روؤں کے کارناموں کی توسیع اور تجدید کرتا ہے۔ اقبال کی شاعری ہی مشرقی ذہن کی بہترین نمائندہ ہے اور عالمی سطح پر اس کی آفاقی اہمیت کا پس منظر یہی ہے۔ اس پس منظر میں اس شاعری نے وہ فکری و فنی قدریں ترتیب دی ہیں جو بین الاقوامی ادب کا ایک مثالی معیار پیش کرتی ہیں۔

ٹیگور کی شاعری اقبال کے مقابلے میں ٹھوس قدریں بہت کم رکھتی ہے، اتنی کم کہ اگر نوبل پرائز کی سیاسی سفارش نہیں ہوتی تو شاید اس مقابلے کا ذکر کرنے کی بھی ضرورت نہیں ہوتی۔ ٹیگور کا نغمہ صرف تھکے ہوئے ذہن کے لئے وقتی فرحت کا ایک سامان جیسا کرتا ہے، یا زیادہ سے زیادہ مستوفانہ جذب کا حامل ہے۔ جب کہ اقبال کا نغمہ انسانی روح کے اندر وہ عرفان و انبساط پیدا کرتا ہے جس سے حیات کی تزیین و تنظیم کے ساتھ ساتھ کائنات کی تسخیر و تشکیل کا حوصلہ اور شعور بیدار ہوتا ہے۔ ٹیگور ہمارے ذہن کو سلاتے ہیں اور اقبال جگاتے ہیں۔ ٹیگور کا کلام کائنات کی حرکت کو ایک نقطے پر جامد دیکھنا چاہتا ہے اور زندگی کی الجھنوں سے گویزاں ہے، جب کہ اقبال کی شاعری ترقی پذیر وجود کا ساتھ دیتی اور الجھنوں کے حل میں اس کی رہنمائی کرتی ہے۔ اقبال جدید ذہن کی پے چیدگیوں کو آئینہ دکھاتے ہیں، اس ترکیب کے ساتھ کہ قدیم ارتعاشات بھی جھلک اٹھتے ہیں، جب کہ ٹیگور صرف قدیم ذہن کا بہت ہی

ساد، سا انعکاس کر پاتے ہیں۔ اقبال کے نقوش کلام میں جو دبازت ہے، ٹیگور اس سے بہرہ ور نہیں۔

اب عالمی سطح پر صرف تین شعرا ایسے ہیں جن کے ساتھ اقبال کا موازنہ کرنے سے ادبیات عالم میں اقبال کا مقام واضح ہو جاتے گا۔ ایک اطالوی شاعر، دانٹے (۱۲۶۵-۱۳۲۱) دوسرے انگریز شاعر، شیکسپیر (۱۵۶۴-۱۶۱۶) تیسرے جرمن شاعر گیٹے (۱۸۲۲-۱۸۸۹) یہ تینوں شعرا وہ ہیں جو نہ صرف مغربی ادبیات کے سرخیل سمجھے جاتے ہیں، بلکہ اہل مغرب نے انہیں پوری دنیا کے بہترین و عظیم ترین شعرا ثابت کرنے کی کوشش کی ہے۔ جہاں تک ان تینوں کے درمیان ترتیب مدارج کا تعلق ہے اس میں اختلاف کیا جاتا ہے اور ٹھیک جس طرح عالمی سطح پر ان شعرا کی قدر افزائی میں یورپ والے کچھ اصولی و ادبی معیار کے ایک براعظمی و سیاسی تعصب سے کام لیتے ہیں، اسی طرح براعظمی سطح پر ان کے درمیان ترتیب مدارج میں یورپ کے متعلقہ ممالک اور خطے قومی سیاست کی عصبیت اور علاقائی جانبداری سے کام لیتے ہیں۔ بہر حال ہمیں اہل مغرب کی قومی و علاقائی سیاست و عصبیت سے کوئی مطلب نہیں۔ ہمارے مقصد کے مناسب بات یہی ہے کہ ہم نے گزشتہ سطور میں عالمی ادب کے آفاقی و اصولی معیار کی جو تعین کی ہے اس کی روشنی میں اقبال کا موازنہ دانٹے، شیکسپیر اور گیٹے کی شاعری سے کوں۔

تیرھویں، چودھویں صدی کی اطالوی میں دانٹے نے جو شاعری کی، کیا واقعی وہ شاعری کے اعتبار سے بھی اتنی ہی اہم ہے جتنی "ڈوائن کومیڈی" (طربہ خداوندی) کے تخیل و فکر کے لحاظ سے؟ کیا اطالوی زبان اور اس کی شاعرانہ روایت دانٹے کے مفروضہ عظیم تخیل کی بھی متحمل تھی؟ میں سمجھتا ہوں کہ دانٹے کا فنی مسئلہ تو بہت معمولی تھا۔ اس لئے کہ اپنے وقت اور اپنی ادبی و فکری روایات میں اس شاعر کو کسی خاص اور قابل ذکر پیچیدگی سے سابقہ درپیش نہیں تھا۔ لیکن لسانی و سائل کا ایک دشوار مسئلہ ضرور اس کے لئے سدراہ تھا۔ چنانچہ دانٹے کے لئے شعری تجربے کی گنجائشیں بہت ہی محدود تھیں اور وہ شاعرانہ ہم طے کرنے میں بہت دور تک نہیں جاسکتا تھا۔ لہذا دانٹے کی شاعری

اپنی جگہ عظیم ہوتے ہوئے بھی لطافت و نفاست کے اس درجہ کمال پر نہیں کہ آفاقی معیار سے اس کا موازنہ پورے طور پر اقبال کی شاعری کے ساتھ کیا جاسکے۔ شاعری کے اعتبار سے ڈوائن کو میڈی ہی کی سطح پر 'جاوید نامہ' ایک فائق تر تخلیق ہے۔

سولہویں، سترھویں صدی کے انگریزی شاعر شیکسپیر سے اپنے تاثر کا اظہار اقبال نے اپنے ابتدائی دور کی نظم "شیکسپیر" (بانگِ درا) میں کیا ہے اور اس کے سخن کلام کو "دلِ انساں" کا "آئینہ" بتایا ہے۔ لیکن پیامِ مشرق، زبورِ عجم، جاوید نامہ، بالِ جبریل اور ضربِ کلیم کے اقبال کی شاعری شیکسپیر کی شاعری سے اسی طرح ایک درجہ آگے ہے جس طرح "پیرِ رومی" کی شاعری سے۔ بلاشبہ شیکسپیر کا خاص کارنامہ اس کے منظوم ڈرامے ہیں اور اس کے فن کا اصل جوہر انہی میں پوری طرح نمایاں ہوا ہے، جب کہ اقبال کے کلام میں اس صنفِ سخن کی کوئی اہمیت، جاوید نامہ کی تمثیلی ہیئت اور بعض دوسری تمثیلی نظموں کے باوجود، نہیں۔ لیکن ہم عالمی ادب کے آفاقی معیار کی تعیین کے سلسلے میں یہ وضاحت کر چکے ہیں کہ محض ایک، خاص ہیئت پر انحصار کرنے کے بجائے توجہ اس نقطے پر مرکوز کرنی پڑے گی کہ اعلیٰ شعریت کے اعتبار سے دونوں کے درمیان کیا نسبت قائم ہوتی ہے۔ شیکسپیر ڈراما نگاری کا یقیناً عظیم ترین ماہر ہے اور کردار نگاری میں اس کا جواب نہیں، لیکن جوہر شاعری میں اقبال کا فن عظیم تر ہے۔ اس بات کا فیصلہ کرنے کیلئے ہمیں ایک کسوٹی اہل نظر کے سامنے رکھنا ہوں۔ شیکسپیر کے ڈراموں سے شاعرانہ عناصر کو نکال کر بچا کر دیا جاتے، اس لئے کہ شاعری ڈرامے کا صرف ایک اسلوب ہے اور اس کی اصلیت ڈرامے کے ہیولے سے ماورا ہے، اس کے بعد شیکسپیر کے سانیٹوں کو بھی ان شاعرانہ عناصر میں جوڑ کر، شیکسپیر کی صرف شعریت کا ایک مجموعہ تیار کر لیا جاتے۔ اب اس مجموعے کا موازنہ اقبال کے تمام شاعرانہ عناصر کے مجموعے سے کیا جاتے۔ میں وثوق کے ساتھ کہہ سکتا ہوں کہ اس خالص شاعرانہ تقابل میں اقبال کا فن شیکسپیر سے عظیم تر ثابت ہوگا۔ حقیقت تو یہ ہے کہ شیکسپیر کے شاعرانہ عناصر کا حجم اور وزن اقبال کے عناصر

شعری کے مقابلے میں بہت کم نکلے گا۔ ایک قدم آگے بڑھ کر اگر مشہور نقاد "میٹھو آرنلڈ" کے مقولے "اعلیٰ بسیندگی" کو معیار تسلیم کر کے اقبال اور شیکسپیر کا موازنہ کیا جاتے تو شیکسپیر کا سرمایہ رفن اقبال کے مقابلے میں اتنا قلیل ہوگا کہ دونوں کے درمیان تقابلی مطالعے کی ضرورت ہی محسوس نہ کی جاسکے گی۔

اٹھارھویں، انیسویں صدی کے جرمن شاعر، گیتے، کا ذکر اقبال نے اپنے ابتدائی دور کی ایک نظم "مرزا غالب" (بانگِ درا) میں بڑے احترام کے ساتھ کیا ہے۔ اس کے علاوہ "پیامِ مشرق" کو گیتے کے دیوانِ مغرب کا جواب ہی کہا جاتا ہے۔ گیتے کا سرمایہ شاعری بھی دانستے اور شیکسپیر سے کچھ زیادہ ہے۔ بہر حال، اگر گیتے کی دوسری تخلیقات سے قطع نظر کر کے صرف اس کی شاعری پر توجہ مرکوز کی جاتے تو اقبال کے مقابلے میں یہاں بھی معاملہ مجموعی طور پر وہی نظر آتا ہے جو شیکسپیر اور اقبال کے موازنے میں دیکھا جا چکا ہے۔ اقبال کے عناصرِ شاعری گیتے سے زیادہ ہیں اور گیتے کے جوہر شاعری میں ایسی کوئی چیز نہیں جو اقبال کے یہاں بلند تر پیمانے پر نہیں پاتی جاتی ہو۔ جبکہ کلامِ اقبال کی تمام اعلیٰ قدریں گیتے کے یہاں پاتی ہی نہیں جاتیں۔ رہی یہ بات کہ گیتے کی شخصیت بڑی مرکب، ہمہ جہت اور قد آور تھی۔ بلاشبہ اس معاملے میں مغربی ادبیات کی کسی شخصیت کا پورے معنی میں اقبال کے ساتھ موازنہ اگر ہو سکتا ہے تو وہ گیتے ہی کی ایک شخصیت ہے۔ لیکن شخصیت کے لحاظ سے جو قدر و قامت اقبال کا ہے، کیا گیتے اس کے قریب بھی کہیں پھٹک سکتا ہے؟ اقبال کی شخصیت نے ایک پورے دور کو پیامِ انقلاب دیا اور ان کے ذہن نے انسانی ارتقا کے ایک نہایت نازک مرحلے پر عمیق ترین بصیرت کا ثبوت دیا اور ان کی فکر نے ایک وسیع الاثر تحریک کی رہنمائی کی، جب کہ گیتے کے ذہن و فکر یورپی نظامِ اجتماعی کی روایتی حدود سے باہر نہیں نکل سکے، بجز ان شخصی ہنگاموں کے جو اس رومان زدہ شاعر نے معاشرتی اخلاق کی "زنجیروں" کو توڑ کر وقتاً فوقتاً بپا کئے۔ گیتے کی شخصیت کا سفر پن اس کے مشہور ڈرامے "فاؤسٹ" کے

واقعات و احساسات سے معلوم ہو جاتا ہے، خواہ اس کو اعترافِ جرم کی ایک عبرت انگیز دستاویز ہی کیوں نہ سمجھا جائے۔ واقعہ یہ ہے کہ گیتے کی شخصیت سالم نہیں تھی، اس کے احساسات منتشر تھے اور اس کے یہاں فنی معروضیت کا بھی کوئی مستقل معیار نہیں، جب کہ اقبال کی شخصیت کی سالمیت، جمہیت اور شاعرانہ معروضیت بالکل واضح ہے۔

دانٹے، شیکسپیر اور گیتے پر اقبال کے شاعرانہ تفوق کے اسباب عالمی سطح سے مطالعہ کرنے کی صورت میں بہ آسانی سمجھ میں آ سکتے ہیں۔ اس سلسلے میں نمایاں ترین تنقیدی نکات حسب ذیل ہیں:

۱۔ اقبال کا انفرادی تجربہ ایک عظیم ترین فنی روایت کی بنیاد پر رو بہ عمل آیا۔ میں بتا چکا ہوں کہ اقبال کی شاعری مشرقی ادبیات کے بہترین عناصر کی جامع ہے۔ اس شاعری کو عربی، سنسکرت اور فارسی شاعریوں کے صدیوں کے فنی تجربات ورثے میں ملے۔ اقبال سے پہلے مشرق کی ان کلاسیکی زبانوں میں چند اہم ترین شعرا پیدا ہو چکے تھے یہاں تک کہ اردو میں بھی کم از کم دو عظیم فن کاروں کی تخلیقات سامنے آچکی تھیں۔ یہ بات دانٹے، شیکسپیر اور گیتے کو اس پیمانے پر نصیب نہیں ہوتی تھی۔ دانٹے تو گویا اطالوی میں پہلا اہم شاعر تھا۔ شیکسپیر کے انگریزی متقدمین کے تجربات معمولی قسم کے تھے۔ یہی صورت حال جرمن میں گیتے کو درپیش تھی۔ ان تینوں زبانوں میں مذکورہ تینوں شعرا کے پیش رووں میں کسی ایسے شاعر کا نام نہیں لیا جاسکتا جو کسی خاص تخلیقی عظمت کا حامل ہو۔ اطالوی اور انگریزی میں تو قصہ یہ ہے کہ دانٹے اور شیکسپیر تک ان زبانوں کی لسانی سلاست بھی مکمل نہیں ہوتی تھی اور ان کے اظہار بیان کا ڈھانچہ زیر تشکیل تھا۔ ان فن کاروں کی استعمال کی ہوتی زبان میں متروکات کی کثرت اسی حقیقت کی دلیل ہے۔ جہاں تک ان مغربی زبانوں کے پس منظر میں یونانی اور لاطینی کی روایات کا تعلق ہے یا بالکل واضح ہے کہ یورپ کی ان قدیم کلاسیکی زبانوں میں شعری روایت کا وہ سرمایہ موجود نہیں جو عربی، فارسی اور سنسکرت میں

ہے، خواہ دوسری اصنافِ ادب کی جو بھی ثروت ان کے اندر پائی جاتی ہو۔ اقبال سے پہلے عربی و فارسی شاعری کے وسائل بیان و اظہار کی بلاغت ان زبانوں کے صنائع و بدائع کے نہایت ترقی یافتہ نظام سے بھی عیاں ہے۔ مشرق کی کلاسیکی شاعری کی بالیدگی و پے چیدگی اور بلوغت و نفاست کا مقابلہ مغرب کی کلاسیکی شاعری قطعاً نہیں کر سکتی۔

۲۔ تیرھویں صدی کے دانتے، سولھویں صدی کے شیکسپیر اور اٹھارھویں صدی کے گیٹے کے مقابلے میں بیسویں صدی کے اقبال کے مسائل فن جتنے زیادہ تھے اتنے ہی مسائل فن بھی ہمیا ہوتے۔ سائنس اور صنعت، سیاست اور معیشت کی ترقیات نے عصر حاضر کے ادب و شاعری کے سامنے جو مسائل کھڑے کر دیئے ہیں ان کا تصور بھی قبل کے ادوار میں نہیں کیا جاسکتا تھا۔ اس کے علاوہ خود ادبیات کی جو ترقیاں اقبال کے زمانے میں ہو چکی تھیں ان کا کوئی سراغ دانتے، شیکسپیر اور گیٹے کے زمانوں میں ظاہر ہے کہ نہیں ملتا۔

حقیقت تو یہ ہے کہ بین الاقوامی ادب اور عالمی شاعری کا وہی تخیل گیٹے، شیکسپیر اور دانتے کے سامنے تھا ہی نہیں، یہ تو صرف اقبال ہی کو نصیب ہوا۔ چنانچہ دنیا کے عظیم ترین شاعروں میں اقبال وہ تہا شاعر ہیں جنہوں نے شعور کی طور پر، اعلان کر کے آفاق قدروں کو سامنے رکھ کر، ایک عالمی شاعری کا نمونہ۔ کمال تخلیق کیا۔ اس اعتبار سے فکر و فن، فلسفہ و شاعری دونوں میں اقبال نے مشرق و مغرب تمام ہی ادبیات کی بہترین روایات اور عظیم ترین تجربات کو اپنی منفرد تخلیقات میں ترکیب دے کر ایک بہتر اور عظیم تر فن کا ثبوت دیا۔ ساتھ ہی انہوں نے شعر و ادب کو پیش آنے والے مشکل ترین مسائل کو اپنی فنی ریاضت اور فکری بلوغت کے بل پر موثر ترین وسائل شعری میں تبدیل کر دیا، اور اس طرح ادبی و شعری اظہار و بیان کے امکانات بے حد وسیع کر دیئے۔

جدید ترین احساسات اور دقیق ترین افکار کو نفیس ترین شاعری میں ڈھانسنے

کا جو کا زمانہ اقبال نے انجام دیا ہے اس کی عظمت کا اندازہ کرنے کے لئے انگریزی کے دو جدید شعرا ٹیٹس اور ایٹ کے ساتھ اقبال کا تقابلی مطالعہ کر کے دیکھا جاسکتا ہے کہ یہ شعرا اقبال کے مقابلے میں کتنے کچھے اور چھوٹے ہیں۔ ٹیٹس تو دورِ جدید کے مسائل کی تاب ہی نہ لاسکا اور بالعموم اپنے وطن آئر لینڈ کے مرغزاروں میں پناہ گیر رہا۔ چنانچہ اس کے فن پر حقیقی زندگی کی جو کچھ پرچھائیاں ہیں وہ سطحی اور مقامی سیاست تک محدود ہیں اور ان کی شعری قدر و قیمت بہت مشتبہ ہے، یہی وجہ ہے کہ آفاقیت کی اس کی محدودے چند گوشیشیں بہت ہی مختصر اور ہلکی ہیں۔ دوسری طرف، ایٹ پر مسائلِ حیاتِ بحلی بن کر گرے اور انہوں نے اس کے فن کو جلا کر خاکستر کر دیا۔ چنانچہ اس کی شاعری، اس کی مشہور ترین نظم کے عنوان کے مطابق، ایک "خزاہ" ہے جس میں اس نے "بتاہ شدہ" کھڑوں کو قرابہم "کونے کی گوشش کی ہے۔ اس معاملے میں ایٹ کی فنن الجھنوں کی انتہا ہے کہ اپنی مذکورہ نظم کے اشارات کی ایک شرح اس کو لکھنی پڑی، اس کے باوجود یہ نخلیق اور اس کی دوسری تمام اہم تخلیقات ادب کے اشرقارین کے لئے "مسائل تصوف" ہیں جن کے اسرار و رموز سے لطف اہل ادرات ہی اپنی خوش عقیدگی کی بدولت لے سکتے ہیں۔

ان دونوں کے برخلاف، اقبال نے نہ صرف یہ کہ عصرِ حاضر کے تمام اہم اور بنیادی مسائل کو اپنی شاعری میں بالکل بند ب کو لیا ہے، بلکہ ان سے وسائل نین بھی پیدا کئے ہیں۔ انہوں نے واقعات کو استعارات میں بدل دیا ہے اور حقائق کو علامت کی لطافت عطا کی ہے۔

تاریخ اقبال کی چابک دست فن کاری اور غلاق تخیل کے مانتوں تلمیح بن گئی ہے۔ انہوں نے زندگی کے عوس عناصر کو اپنے فن کے رنگ و آہنگ میں ڈبو کر اساطیر بنا دیا ہے۔ اقبال کے کلام میں کائنات کی ہر ادا شاعرانہ تمثیل و ترنم کے ساتھ نقش پذیر ہوتی ہے۔ دورِ حاضر کے ادب و شاعری میں قاموسیت کی گوشش ایٹ نے بھی کی، مگر اس کو شعریت کا روپ دینے میں کامیابی حاصل کی۔ عرف

اقبال نے۔

اس کے علاوہ جس طرح اقبال کی شعریت بلیغ و لطیف ترین ہے اسی طرح ان کی قاموسیت بھی، بخلاف ایٹ کے، ہمہ گیر اور وسیع ترین ہے۔

اقبال کے پیش نظر شاعری کے ذریعے ایک نصب العین کی ترجمانی تھی جبکہ دانتے، شیکسپیر اور گیٹے کے سامنے اتنا سنجیدہ اور پیچیدہ کوئی تصور نہیں تھا۔ اس طرح برخلاف اپنے ہم صنف دوسرے شعرا کے، اقبال کے فن پر فکر کا دباؤ انتہائی حد تک بڑھا ہوا تھا۔

اس صورت حال کے باوجود، اقبال نے شاعرانہ ایمائیت کے جس کمال کا ثبوت دیا ہے وہ دنیا کے ادب میں ایک نادر اور بے نظیر واقعہ ہے۔ بلاشبہ دانتے کے پاس بھی مسیحیت کا تصور تھا اور گیٹے بھی کچھ افکار رکھتا تھا، جن میں مسیحی قدریں بھی شامل تھیں اور ان اقدار فکر کا سراغ شیکسپیر کے تخیل میں بھی ملتا ہے، مگر نصب العین کی وہ محیط باضابطگی جو اقبال نے اسلامی نظریہ کائنات اور نظام حیات کی صورت میں اختیار کی کسی دوسرے شاعر کے یہاں قطعاً نہیں پائی جاتی۔ عظیم ترین عالمی شعراء کی سطح سے ذرا نیچے آکر ہم باضابطہ فکری و نظریاتی شاعری کا تجسس کریں تو ملٹن پر نگاہ پڑتی ہے۔ لیکن ملٹن کی شاعری شعریت کے اعتبار سے ایسی نہیں کہ اس کا موازنہ اقبال کے کلام کے ساتھ کیا جاسکے۔ اس کے علاوہ مسیحی نصب العین کے باوصف، ملٹن کے تصور کی آفاقیت بہت ہی مشتبہ ہے، وہ عیسائیت کے اندرونی فرقہ دارانہ مناظروں میں اس درجہ محو تھا کہ عالم انسانیت کو کوئی پیغام دینے کے لئے اس کا ذہن فارغ نہ تھا۔ چنانچہ ملٹن کا مطلع نظر عالم مسیحیت سے آگے نہیں بڑھ سکا۔ اس کے برخلاف، مشرق اور ملت اسلامیہ کے پس منظر کے باوجود، اقبال نے بالکل واضح کو دیا ہے کہ ان کا مقصود نظر پوری انسانیت ہے اور اسلام کا اصولی تصور انھوں نے سراسر آفاقی سطح پر پیش کیا ہے۔ اسی لئے اقبال اسلام کو محض کسی ملت کے نسلی یا جغرافیائی مذہب کے طور پر نہیں، بلکہ ایک آفاقی فلسفے، ایک عالمی نظریے اور ایک انسانی دعوت کی حیثیت سے پیش کرتے ہیں۔

۵۷۸

”مومن کی برہنہ چہان کہ گم اس میں ہیں آفاق“

بہر حال، اقبال نے زندگی کے ایک نصب العین کو شاعری کی ہیئت میں، اس کے تمام لوازم و عناصر کے ساتھ، نافذ کیا، اس طرح کہ نسب العین کی اصولی قطعیت شاعری کے تخلیقی عمل میں گویا برقرار رہی مگر اس نے ایک ایمانی پیرایہ اختیار کر لیا۔ یہ فکر اور فن کی مستقل بالذات ہستیوں کے درمیان ایک ازدواج کامل کی مثال تھی۔ یہ خلوص فکر و فن کا تخلیقی امتزاج تھا۔ اقبال کے مفکرانہ سوز اور شاعرانہ گداز نے مل کر ایک ایسی ہیئت اظہار اختیار کی جس کی کوئی نظیر عالمی ادب کی پوری تاریخ میں نمودار نہیں ہوئی ہے۔ اقبال کی شاعری درحقیقت مشرقی اور مغربی ادبیات کا، ایک آفاقی پیمانے پر، نقطہ اتصال بھی ہے اور نقطہ خروج بھی۔ شاید یہ واقعہ بیسویں صدی ہی میں رونما ہو سکتا تھا، اور اگر جدید تہذیب میں آفاقی نقطہ نظر عمومی طور سے بروئے عمل آجاتے تو اب یہ واقعی ممکن ہے کہ پورے معنی میں عالمی ادب کی تخلیق ہو جس کی قدر و قیمت صحیح معنی میں ایک بین الاقوامی معیار تنقید سے معین کی جاتے۔ اس وقت اقبال کا نمونہ کامل عالمی ادب کا سب سے روشن مینار ہدایت ہو گا؟

مشرق سے ہو بے زار، نہ مغرب سے حذر کو
فطرت کا اشارہ ہے کہ ہر شب کو سحر کو
(اقبال)

(اس مقالے کو ایک مستقل کتاب کا خلاصہ یا مقدمہ سمجھا جاتے)

130 139 13A 13C 134 13D 13E 13F 13G 13H 13I 13J
 13K 13L 13M 13N 13O 13P 13Q 13R 13S 13T 13U 13V
 13W 13X 13Y 13Z 13AA 13AB 13AC 13AD 13AE 13AF 13AG 13AH
 13AI 13AJ 13AK 13AL 13AM 13AN 13AO 13AP 13AQ 13AR 13AS
 13AT 13AU 13AV 13AW 13AX 13AY 13AZ 13BA 13BB 13BC 13BD
 13BE 13BF 13BG 13BH 13BI 13BJ 13BK 13BL 13BM 13BN 13BO
 13BP 13BQ 13BR 13BS 13BT 13BU 13BV 13BW 13BX 13BY 13BZ
 13CA 13CB 13CC 13CD 13CE 13CF 13CG 13CH 13CI 13CJ 13CK
 13CL 13CM 13CN 13CO 13CP 13CQ 13CR 13CS 13CT 13CU 13CV
 13CW 13CX 13CY 13CZ 13DA 13DB 13DC 13DD 13DE 13DF 13DG
 13DH 13DI 13DJ 13DK 13DL 13DM 13DN 13DO 13DP 13DQ 13DR
 13DS 13DT 13DU 13DV 13DW 13DX 13DY 13DZ 13EA 13EB 13EC
 13ED 13EE 13EF 13EG 13EH 13EI 13EJ 13EK 13EL 13EM 13EN
 13EO 13EP 13EQ 13ER 13ES 13ET 13EU 13EV 13EW 13EX 13EY
 13EZ 13FA 13FB 13FC 13FD 13FE 13FF 13FG 13FH 13FI 13FJ
 13FK 13FL 13FM 13FN 13FO 13FP 13FQ 13FR 13FS 13FT 13FU
 13FV 13FW 13FX 13FY 13FZ 13GA 13GB 13GC 13GD 13GE 13GF
 13GG 13GH 13GI 13GJ 13GK 13GL 13GM 13GN 13GO 13GP 13GQ
 13GR 13GS 13GT 13GU 13GV 13GW 13GX 13GY 13GZ 13HA 13HB
 13HC 13HD 13HE 13HF 13HG 13HH 13HI 13HJ 13HK 13HL 13HM
 13HN 13HO 13HP 13HQ 13HR 13HS 13HT 13HU 13HV 13HW 13HX
 13HY 13HZ 13IA 13IB 13IC 13ID 13IE 13IF 13IG 13IH 13II 13IJ
 13IK 13IL 13IM 13IN 13IO 13IP 13IQ 13IR 13IS 13IT 13IU 13IV
 13IW 13IX 13IY 13IZ 13JA 13JB 13JC 13JD 13JE 13JF 13JG 13JH
 13JI 13JJ 13JK 13JL 13JM 13JN 13JO 13JP 13JQ 13JR 13JS 13JT
 13JU 13JV 13JW 13JX 13JY 13JZ 13KA 13KB 13KC 13KD 13KE 13KF
 13KG 13KH 13KI 13KJ 13KK 13KL 13KM 13KN 13KO 13KP 13KQ
 13KR 13KS 13KT 13KU 13KV 13KW 13KX 13KY 13KZ 13LA 13LB
 13LC 13LD 13LE 13LF 13LG 13LH 13LI 13LJ 13LK 13LL 13LM 13LN
 13LO 13LP 13LQ 13LR 13LS 13LT 13LU 13LV 13LW 13LX 13LY 13LZ
 13MA 13MB 13MC 13MD 13ME 13MF 13MG 13MH 13MI 13MJ 13MK
 13ML 13MN 13MO 13MP 13MQ 13MR 13MS 13MT 13MU 13MV 13MW
 13MX 13MY 13MZ 13NA 13NB 13NC 13ND 13NE 13NF 13NG 13NH
 13NI 13NJ 13NK 13NL 13NM 13NO 13NP 13NQ 13NR 13NS 13NT
 13NU 13NV 13NW 13NX 13NY 13NZ 13OA 13OB 13OC 13OD 13OE
 13OF 13OG 13OH 13OI 13OJ 13OK 13OL 13OM 13ON 13OO 13OQ 13OR
 13OS 13OT 13OU 13OV 13OW 13OX 13OY 13OZ 13PA 13PB 13PC
 13PD 13PE 13PF 13PG 13PH 13PI 13PJ 13PK 13PL 13PM 13PN 13PO
 13PP 13PQ 13PR 13PS 13PT 13PU 13PV 13PW 13PX 13PY 13PZ
 13QA 13QB 13QC 13QD 13QE 13QF 13QG 13QH 13QI 13QJ 13QK 13QL
 13QM 13QN 13QO 13QP 13QQ 13QR 13QS 13QT 13QU 13QV 13QW
 13QX 13QY 13QZ 13RA 13RB 13RC 13RD 13RE 13RF 13RG 13RH 13RI
 13RJ 13RK 13RL 13RM 13RN 13RO 13RP 13RQ 13RR 13RS 13RT 13RU
 13RV 13RW 13RX 13RY 13RZ 13SA 13SB 13SC 13SD 13SE 13SF 13SG
 13SH 13SI 13SJ 13SK 13SL 13SM 13SN 13SO 13SP 13SQ 13SR 13SS
 13ST 13SU 13SV 13SW 13SX 13SY 13SZ 13TA 13TB 13TC 13TD 13TE
 13TF 13TG 13TH 13TI 13TJ 13TK 13TL 13TM 13TN 13TO 13TP 13TQ
 13TR 13TS 13TT 13TU 13TV 13TW 13TX 13TY 13TZ 13UA 13UB 13UC
 13UD 13UE 13UF 13UG 13UH 13UI 13UJ 13UK 13UL 13UM 13UN 13UO
 13UP 13UQ 13UR 13US 13UT 13UU 13UV 13UW 13UX 13UY 13UZ
 13VA 13VB 13VC 13VD 13VE 13VF 13VG 13VH 13VI 13VJ 13VK 13VL
 13VM 13VN 13VO 13VP 13VQ 13VR 13VS 13VT 13VU 13VV 13VW 13VX
 13VY 13VZ 13WA 13WB 13WC 13WD 13WE 13WF 13WG 13WH 13WI 13WJ
 13WK 13WL 13WM 13WN 13WO 13WP 13WQ 13WR 13WS 13WT 13WU
 13WV 13WW 13WX 13WY 13WZ 13XA 13XB 13XC 13XD 13XE 13XF 13XG
 13XH 13XI 13XJ 13XK 13XL 13XM 13XN 13XO 13XP 13XQ 13XR 13XS
 13XT 13XU 13XV 13XW 13XZ 13YA 13YB 13YC 13YD 13YE 13YF 13YG
 13YH 13YI 13YJ 13YK 13YL 13YM 13YN 13YO 13YP 13YQ 13YR 13YS
 13YT 13YU 13YV 13YW 13YZ 13ZA 13ZB 13ZC 13ZD 13ZE 13ZF 13ZG
 13ZH 13ZI 13ZJ 13ZK 13ZL 13ZM 13ZN 13ZO 13ZP 13ZQ 13ZR 13ZS
 13ZT 13ZU 13ZV 13ZW 13ZX 13ZY 13ZZ

120 129 12A 12C 124 125 12R 12L 12E 124 125 12R
 149 14A 144 14R 14T 14Z 141 140 15A 15R 15T 151
 1A2 1A3 1A1 1A0 1C9 1CA 1CC 1C4 1C5 1CR 1CT 1CP
 194 195 19R 19T 19Z 191 190 1A9 1AA 1AC 1A4 1A5 1AR
 P11 110 119 11A 11C 114 11R 11T 111 110 199 19A 19C
 P25 22R 22T 22Z 220 219 21A 214 215 21R 21T 21Z
 P2C 224 225 221 22A 22C 225 22R 22T 22Z 224
 P40 49 4A 4C 45 4R 4T 41 40 49 4A
 P41 40 49 4A 4C 44 4R 4T 41 40
 P49 4A 4C 44 4R 4T 41 40
 P99 9A 9C 94 95 9R 9T 91 90
 P29 29A 29C 294 295 29R 29T 291 290
 P2R 22R 221 220 22A 22C 224 22R 22T 22Z 221
 P25 25R 251 250 25A 25C 254 25R 25T 25Z 251
 P29 29C 294 295 29R 29T 291 290 29A 29C
 P49 49A 49C 494 49R 49T 491 490
 P99 99A 99C 994 995 99R 99T 991 990
 P44 44R 44T 44A 44C 445 44R 44T 44Z 441 440
 P45 45R 45T 45A 45C 454 45R 45T 45Z 451 450
 P49 49C 494 49A 49C 494 49R 49T 491 490
 P44 445 44R 44T 44A 44C 444 44R 44T 44Z 441 440
 P49 49C 494 49A 49C 494 49R 49T 491 490

بن بامس - ۲۲۶

جھرتی شہزی - ۱۴۸، ۸۰

بہزاد - ۲۸۶

بیٹرس - ۲۱۲، ۲۱۱، ۲۰۸، ۲۰۷، ۱۰۶، ۱۰۳، ۱۰۲

پطرس - ۲۴

پکارڈا - ۲۰۵

پکارکس - PAKARSUS - ۲۱۸

پوپ - ۲۵۹، ۲۴۸، ۳۴۵، ۳۴۴، ۲۴۳، ۲۴۲، ۲۴۱، ۲۳۹، ۱۹، ۱۴

- ۲۸۴، ۲۷۸

پورس - ۲۴۶

ٹالستانی - ۱۴۰، ۱۵۷، ۱۵۶، ۱۲۲

ٹام - ۹۵، ۸۶

ٹامس ایجوآئی نس - ۹۴، ۵۸، ۵۷

ٹیپو سلطان شہید - ۲۲۸، ۳۹۲، ۱۷۰، ۱۴۹، ۱۴۸، ۱۲۲، ۱۱۶، ۸۷، ۸۰

- ۲۶۰

ٹیگور - ۵۷۰

ٹینیسن - ۲۴، ۲۰۲، ۲۰۴، ۲۰۷، ۲۰۸

جارج کینٹایانا - ۱۱۲، ۱۱۱، ۱۰۶، ۹۱، ۸۶

جانسن - ۳۷

جاوید - ۵۵۰، ۲۱۵، ۲۱۲، ۱۷۲، ۸۱، ۲۱

جگر مراد آبادی - ۴۰

جبریل (روح القدس) - ۲۰۳، ۲۷۲، ۲۶۱، ۲۳۷، ۲۳۴، ۱۳۳، ۱۳۲، ۱۱۱

- ۵۵۶، ۵۵۴، ۵۴۷، ۵۲۷، ۴۳۳، ۴۲۹، ۴۲۷، ۲۷۸

جذبی - ۲۲

جعفر - ۱۴۵، ۱۴۸، ۱۳۳، ۱۳۲، ۱۴۶ -

جگر مراد آبادی - ۱۸

جگندر - ۲۲۲

جمال الدین افغانی - ۱۴۵، ۱۴۹، ۱۴۰، ۱۲۲، ۱۴۱ -

جمیل منظری - ۲۲

جنید - ۲۸۵

جوشس - ۱۸، ۲۲

جہاں دوست - ۷۵

جہاں دوست - ۱۵۲

پوردھری - ۵۹

حافظ - ۱۱، ۲۰، ۲۳، ۲۸، ۲۹، ۴۷، ۱۹۰، ۲۱۸، ۲۸۵، ۵۱۷،

۵۴۸، ۵۴۹ -

حالی - ۲۲، ۲۵

حضرت موبانی - ۲۹، ۳۳۴

حضرت حسین رضی - ۱۸، ۲۷۳، ۲۸۵، ۲۹۳

حفیظ - ۲۲

حکیم مریمخی - ۱۴۵، ۸۷، ۸۸، ۹۴، ۱۰۱، ۱۰۲، ۱۲۱، ۱۲۸، ۱۳۰، ۱۴۲

۱۴۷، ۱۹۵ -

چکبست - ۲۲

خانان - ۲۵۲

خسرو پرویز - ۱۳۲، ۲۷۳، ۵۱۱، ۵۱۲ -

نشر (حضرت) - ۱۴۳، ۲۲۴، ۲۲۷، ۲۲۸، ۲۱۶، ۲۲۱، ۲۲۲، ۲۲۳

سکندر علی دجد - ۲۴

سلیم - ۲۸۵

حضرت سلیمان^۴ - ۱۱۴، ۱۵۹

سنجر - ۲۸۵

سودا - ۴۹

سولقت - ۵۳، ۸۴، ۹۵، ۹۴، ۹۹

سوتیزن - ۲۴

سینر - ۳۹۸، ۴۴

سیماب - ۲۴

سینائی^۳ / سینا - ۳۰۱، ۳۴۸، ۵۱۹، ۵۲۹، ۵۳۳، ۵۳۸

شاد - ۴۹

شداد - ۷۷

شرف النساء - ۷۹

شلنگ - ۴۶۱

شیریں - ۴۴۵، ۵۱۱، ۵۱۲

شیطان - دیکھئے ابلیس

شیکپیٹر - ۷۷، ۱۱۷، ۱۷۱، ۲۱۷، ۲۲۷، ۲۳۷، ۲۴۷، ۲۸۷، ۳۲۹، ۴۴

۵۱، ۵۹، ۱۰۰، ۱۱۱، ۱۵۱، ۱۹۱، ۲۱۳، ۲۱۷، ۲۱۸، ۲۲۹، ۲۳۱، ۲۳۳، ۲۳۴

۲۴۵، ۲۵۲، ۲۵۴، ۲۵۷، ۲۵۸، ۲۷۱، ۲۹۵، ۲۹۷، ۳۲۸، ۳۲۹، ۳۴۱

۳۵۷، ۳۵۸، ۳۵۹، ۳۷۰، ۴۰۰، ۴۰۱، ۴۰۲، ۴۰۳، ۴۰۴

۵۷۷، ۵۷۵، ۵۷۴

شیلے - ۱۹، ۲۴، ۳۹، ۱۸۹، ۱۹۰، ۲۲۵، ۲۵۲، ۲۵۵، ۳۳۱، ۳۳۲

۲۴۰، ۵۰۳، ۵۰۴، ۵۰۵، ۵۰۶

صادق - ۱۶۶، ۱۴۳، ۷۸، ۴۵

صفی - ۲۴

طارق - ۴۲۷

طوسی - ۱۱۵

طنب - ۵۳۰

عارف ہندی - ۲۱۴

عبدالحمق - ۲۴۸

عبدالرحمن بجنوری - ۴۸، ۴۷، ۱۱، ۱۰

عبدالغزنی خالد - ۱۸

عبدالمعنی (ڈاکٹر) - ۱۱۳، ۹، ۱

عرفی - ۲۳، ۲۰

عطار - ۵۱۹، ۱۷، ۱۵

حضرت علی رضی - ۳۹۳، ۳۰۴

علی ہمدانی سید (امیر کبیر) - ۱۴۸، ۸۰، ۷۹

عمر - ۹۹، ۹۵، ۸۶

غالب - ۴۸، ۴۶، ۴۵، ۴۰، ۲۳، ۱۹، ۱۳، ۱۲، ۱۱، ۱۰، ۵، ۴

۳۴۲، ۲۸۲، ۲۲۲، ۲۱۸، ۱۴۵، ۱۵۰، ۱۴۹، ۱۲۳، ۱۲۱، ۱۲۰، ۷۷، ۴۵، ۳۹

- ۵۷۳، ۵۶۹، ۵۱۷

غلام رسول مہر - ۵۵۰

غنی کاشمیری - طاہر غنی کاشمیری - ۲۴۹، ۱۱۳، ۸۰، ۷۹، ۴۰

فارابی - ۳۰۱

فاطر - ای - ایم - ۴۲۳ - ۴۲۲

فانی - ۴۹

فراق - ۲۴، ۱۹

فخر الدین علی احمد - ۲، ۱۹، ۲۵

فردوسی - ۲۰، ۲۲، ۲۸۴، ۲۸۷

فرعون - ۴۵، ۷۷، ۸۱، ۱۲۰، ۱۴۱، ۱۴۲، ۱۴۳، ۲۰۴

فرهاد - ۵۱۱، ۲۲۵، ۲۷۳

فغفور - ۲۵۲

فور کوارٹس - ۲۹۰

فیض - ۱۹

قرۃ العین طاہرہ - ۴۵، ۷۷، ۱۲۰، ۱۲۱، ۱۲۳، ۱۴۵

قیصر - ۳۰۴، ۵۱۰

کالی داکس - ۲۱۸، ۵۴۹

کانٹ - ۲۶۱

کچنر - ۴۵، ۷۷، ۱۲۰، ۱۴۱، ۱۴۲، ۱۴۳، ۲۰۴

کرسٹائینا روزیٹی - ۲۷۵، ۲۷۶

کسریا - ۳۰۴

حضرت کلیم اللہؑ - ۸۱، ۸۲، ۸۳، ۸۴، ۱۳۲، ۱۳۳، ۲۳۷، ۲۳۸، ۲۳۹

کلیم الدین احمد - ۱، ۲، ۳، ۴، ۵، ۸، ۱۰، ۱۱، ۱۲، ۱۳، ۱۴، ۱۵

۱۸، ۱۹، ۲۰، ۲۱، ۲۳، ۲۴، ۲۵، ۲۷، ۲۸، ۲۹، ۳۰، ۳۱، ۳۲، ۳۳، ۳۴، ۳۵

۳۴، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱

۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰

۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰، ۱۰۱، ۱۰۲، ۱۰۳، ۱۰۴، ۱۰۵، ۱۰۶، ۱۰۷، ۱۰۸، ۱۰۹، ۱۱۰

۱۱۳، ۱۱۴، ۱۱۵، ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰

۱۳۱، ۱۳۳، ۱۳۴، ۱۳۵، ۱۳۶، ۱۳۸، ۱۳۹، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲

۱۸۳، ۱۸۱، ۱۸۰، ۱۷۹، ۱۷۸، ۱۷۷، ۱۷۶، ۱۷۵، ۱۷۴، ۱۷۳، ۱۷۲، ۱۷۱، ۱۷۰، ۱۶۹، ۱۶۸، ۱۶۷، ۱۶۶، ۱۶۵، ۱۶۴، ۱۶۳، ۱۶۲، ۱۶۱، ۱۶۰، ۱۵۹، ۱۵۸، ۱۵۷، ۱۵۶، ۱۵۵، ۱۵۴، ۱۵۳، ۱۵۲، ۱۵۱، ۱۵۰، ۱۴۹، ۱۴۸، ۱۴۷، ۱۴۶، ۱۴۵، ۱۴۴، ۱۴۳، ۱۴۲، ۱۴۱، ۱۴۰، ۱۳۹، ۱۳۸، ۱۳۷، ۱۳۶، ۱۳۵، ۱۳۴، ۱۳۳، ۱۳۲، ۱۳۱، ۱۳۰، ۱۲۹، ۱۲۸، ۱۲۷، ۱۲۶، ۱۲۵، ۱۲۴، ۱۲۳، ۱۲۲، ۱۲۱، ۱۲۰، ۱۱۹، ۱۱۸، ۱۱۷، ۱۱۶، ۱۱۵، ۱۱۴، ۱۱۳، ۱۱۲، ۱۱۱، ۱۱۰، ۱۰۹، ۱۰۸، ۱۰۷، ۱۰۶، ۱۰۵، ۱۰۴، ۱۰۳، ۱۰۲، ۱۰۱، ۱۰۰، ۹۹، ۹۸، ۹۷، ۹۶، ۹۵، ۹۴، ۹۳، ۹۲، ۹۱، ۹۰، ۸۹، ۸۸، ۸۷، ۸۶، ۸۵، ۸۴، ۸۳، ۸۲، ۸۱، ۸۰، ۷۹، ۷۸، ۷۷، ۷۶، ۷۵، ۷۴، ۷۳، ۷۲، ۷۱، ۷۰، ۶۹، ۶۸، ۶۷، ۶۶، ۶۵، ۶۴، ۶۳، ۶۲، ۶۱، ۶۰، ۵۹، ۵۸، ۵۷، ۵۶، ۵۵، ۵۴، ۵۳، ۵۲، ۵۱، ۵۰، ۴۹، ۴۸، ۴۷، ۴۶، ۴۵، ۴۴، ۴۳، ۴۲، ۴۱، ۴۰، ۳۹، ۳۸، ۳۷، ۳۶، ۳۵، ۳۴، ۳۳، ۳۲، ۳۱، ۳۰، ۲۹، ۲۸، ۲۷، ۲۶، ۲۵، ۲۴، ۲۳، ۲۲، ۲۱، ۲۰، ۱۹، ۱۸، ۱۷، ۱۶، ۱۵، ۱۴، ۱۳، ۱۲، ۱۱، ۱۰، ۹، ۸، ۷، ۶، ۵، ۴، ۳، ۲، ۱، ۰

کوپرنیکس - ۹۳، ۹۱، ۹۲، ۹۴، ۵۹، ۵۸، ۵۵

کولرج - ۱۹، ۱۵۴، ۱۴۰، ۱۴۱، ۱۴۲، ۱۴۳

کیٹس - ۱۹، ۲۴، ۲۹، ۱۳۰، ۱۸۹، ۱۹۰، ۱۹۱، ۲۲۵، ۲۹۰، ۳۳۱

کیٹو - ۱۰۲، ۱۱۳، ۱۱۶

کیقباد - ۱۳۲

گاندھی - ۳۹۱

گوتم بدھ - ۴۴، ۴۷، ۴۸، ۱۲۲، ۱۵۵، ۱۵۶، ۱۴۰، ۲۱۴

گوبلز - ۱۵۰

گیٹے - ۱۱، ۲۵، ۳۲، ۳۷، ۳۸، ۳۹، ۴۴، ۱۰۰، ۱۱۱، ۲۱۸، ۲۳۱

۲۳۳، ۲۳۴، ۲۴۵، ۲۵۹، ۲۹۵، ۲۹۸، ۳۲۸، ۳۴۱، ۳۴۷، ۳۴۰، ۳۸۷

۴۹۴، ۵۷۱، ۵۷۳، ۵۷۷، ۵۷۷، ۵۷۷

لاپیا - ۸۸، ۷۹، ۱۱۸

لاک - ۴۴۰، ۴۴۱

لوسی - ۳۴۸

لیلی - ۱۰۴

لینن - ۴۲۷، ۵۱۰

لیوس - ۳۷، ۴۱۰، ۴۵۶، ۴۷۸، ۴۷۹

مارکس - ۴۴۴، ۴۴۷، ۴۴۸

مارول - ۳۴۲، ۳۴۳، ۳۴۴، ۳۴۵، ۳۷۷، ۳۷۸، ۳۳۵، ۴۳۸

مجاز - ۲۴

طر - ۵۳۰

لیین - ۵۳۰

رحمۃ اللعالمین حضرت محمد مصطفیٰ صلی اللہ علیہ وسلم - پیغمبر اسلام، النبی، رسول

۵۴، ۵۷، ۵۸، ۵۹، ۶۳، ۶۴، ۶۷، ۶۸، ۷۸، ۸۳، ۹۱، ۹۲

۹۴، ۱۱۵، ۱۵۹، ۱۴۰، ۱۹۳، ۲۰۹، ۲۱۴، ۲۳۴، ۲۴۰، ۲۴۱، ۲۴۴، ۲۷۷

۴۴۳، ۴۵۰، ۴۵۱، ۴۵۴، ۴۷۷، ۴۷۷، ۴۷۷، ۴۹۲، ۵۲۰، ۵۲۲، ۵۲۳، ۵۲۹

- ۵۵۳، ۵۵۲، ۵۳۰

محمود - ۲۹۲

محمود غزنوی - ۲۴۴، ۲۴۵

محمی الدین ابن عربی - ۵۴

مزدک - ۴۴۸، ۴۴۷

موسیقی - ۳۹۴، ۳۹۷، ۳۹۸، ۳۹۹، ۴۲۸

مصطفیٰ کمال پاشا - ۱۴۱، ۸۰، ۷۴

معصوم کاظمی - ۴

ملٹن - ۳، ۱۱، ۲۴، ۲۷، ۳۲، ۳۴، ۳۵، ۳۴، ۳۳، ۳۲، ۳۱، ۳۰، ۲۹، ۲۸، ۲۷، ۲۶، ۲۵، ۲۴، ۲۳، ۲۲، ۲۱، ۲۰، ۱۹، ۱۸، ۱۷، ۱۶، ۱۵، ۱۴، ۱۳، ۱۲، ۱۱، ۱۰، ۹، ۸، ۷، ۶، ۵، ۴، ۳، ۲، ۱

- ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰

منصور صلاح - ۴۵، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰

موسن - ۱۹

میرزا جگیم - ۴۸۳

محمدی برحق - ۱۹۵

محمدی سوڈانی - ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰

میر - ۴۵، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰

میر کلو (ازما پوری) - ۲۷۸

ابن مریم مسیح / عیسیٰ / مسیح - ۴۴، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰

- ۵۰۷، ۴۵۲

میکالے - ۳۵۷

میکاولی - ۵۴۵

نادر شاہ ایرانی - ۸۰، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰

نادر شاہ غازی - ۵۱۹

ناصر خسرو علوی - ۱۴۹

نبیہ + مریخی - ۱۴۵، ۸۷، ۸۸، ۹۴، ۱۰۱، ۱۰۲، ۱۰۳، ۱۲۱، ۱۲۸، ۱۳۰، ۱۴۲

- ۱۹۵، ۱۴۷

پتولین - ۲۲۷

مخرو - ۲۷۰، ۲۸۱

نیاز فتح پوری - ۳۲۲

نیٹشے - ۳۹۵، ۱۴۷، ۱۴۶، ۱۲۲، ۷۸

(مجنوب فرنگی) - ۳۹۶

ورصل - ۲۰۸

ورڈزورتھ - ۱۹، ۲۰، ۲۸، ۲۹، ۲۱، ۲۷، ۳۲۹، ۳۲۲، ۳۹۹، ۵۰۰

- ۵۰۳

ڈاکٹر ویل ڈیوراں - ۵۸

ہاؤس بین - ۲۷۶

ہوپ کننز - ۱۴، ۱۹، ۳۳۳، ۳۳۱، ۳۳۲، ۳۷۸، ۳۷۹، ۳۸۲، ۴۰۲، ۴۰۳

۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۳، ۴۱۵، ۴۱۶، ۴۱۷، ۴۱۸

- ۵۲۱، ۲۲۶، ۲۱۸

بیری - ۸۶، ۹۵

بیوم - ۲۶۰

حضرت یعقوب ۴ - ۳۱۸

یلدرم - ۱۳۸

حضرت یوسف ۴ - ۳۱۷، ۳۱۷

یوسف سلیم چشتی - ۵۸، ۴۳، ۴۸، ۴۶، ۱۷۷، ۱۷۸، ۱۸۰، ۱۸۱، ۱۸۲

- ۲۵۰

یو۔یس - ۱۰۲، ۱۱۳، ۱۱۹ -

یس - ۱۹، ۲۴، ۲۹، ۳۹، ۲۲۹، ۲۲۵، ۲۹۰، ۲۳۱، ۲۳۲، ۲۲۳ -

۲۲۴، ۲۲۵، ۲۲۸، ۲۲۹، ۲۵۲، ۲۵۵، ۲۵۴، ۲۵۵، ۲۵۶، ۲۵۸، ۲۵۹ -

کتب و رسائل

اپنی تلاش جن - ۱۹

اُردو ادب - ۷

اُردو تنقید پر ایک نظر - ۱۳، ۱۴، ۹۱ -

اُردو شاعری پر ایک نظر - ۵، ۱۴، ۳۶، ۶۱، ۱۴۶، ۱۹۱، ۳۲۲، ۳۹۱،

- ۳۷۸

ارمغانِ حجاز - ۲۰۲، ۲۲۳، ۲۳۳، ۲۳۴، ۲۳۵، ۵۵۱ -

اسرار و رموز - ۱۷ - ۳۷ -

اسلام اور ڈیوائن کامیڈی - ۵۸

اقبال اور عالمی ادب - ۱، ۴، ۵، ۸، ۳۶، ۲۵۴ -

اقبال ایک مطالعہ - ۵، ۴، ۸، ۱۰، ۳۲، ۳۴، ۷۱، ۱۳۷، ۱۳۸، ۱۳۹ -

۱۴۱، ۱۴۰، ۱۷۱، ۱۷۲، ۲۲۳، ۲۲۴، ۲۲۵، ۲۲۶، ۳۲۰، ۳۲۱، ۳۲۲، ۳۲۳ -

- ۵۱۳، ۳۷۱

اقبال کا تصویری - ۹

اقبال کا فن - ۹

اقبال کی پانچ نظیوں - ۲۲۳، ۲۲۵ -

مقامات

ابی سینیا / حبش - ۳۹۷، ۱۵۹

اٹلی - ۳۹۹، ۵۸، ۵۷، ۴۷

آفتاب / سورج / ہیر / خورشید - ۱۵۷، ۱۳۷، ۱۳۳، ۵۷، ۷۲، ۷۳

۲۹۷، ۲۷۷، ۲۷۳، ۲۷۲، ۲۱۲، ۲۱۱، ۲۰۹، ۲۰۱، ۲۸۷، ۲۸۶، ۲۸۲، ۲۳۸

- ۵۲۲، ۵۲۲، ۵۰۵، ۴۹۲، ۴۹۱، ۴۸۹، ۴۲۹، ۴۲۴

اعراف / برزخ - ۲۳۶، ۲۳۲، ۶۲، ۶۱

افریقہ - ۵۲۳، ۳۹۷، ۹۳

افغانستان - ۴۸۱

امریکہ - ۱۱۶

انگلستان / برطانیہ - ۳۹۷، ۱۱۵، ۴۷

ایران / فارس - ۵۵۰، ۵۳۷، ۲۰۰، ۵۴، ۱۵، ۱۱

آئرلینڈ - ۵۷۶، ۳۵۶

ایشیا - ۲۱۶، ۲۱۴، ۲۰۳، ۲۰۲، ۲۰۱، ۲۰۰، ۱۶۹، ۱۶۸، ۹۳، ۴۰

- ۵۴۵، ۵۳۷، ۵۲۳، ۳۹۷، ۳۲۷

بدر - ۳۱۸، ۲۸۵، ۲۷۴

برزخ - دیکھتے اعراف

برطانیہ - دیکھتے انگلستان

بغداد - ۲۳۷، ۲۰۰

بہار - ۱۵۰، ۷۴

بہشت / جنت - ۱۳۹، ۱۳۳، ۹۷، ۹۷، ۹۷، ۱۰۰، ۶۴، ۶۲، ۶۱

دکن - ۱۰۰
دوزخ - دیکھتے جنم -

ڈینیوب - ۲۰۰، ۲۳۴

راوی - ۲۰۰

روس - ۳۳۴

روم / روما - ۸۸، ۹۳، ۹۴، ۱۱۸، ۲۲۱، ۲۲۲، ۳۹۴، ۴۲۴

زحل - ۴۲، ۴۵، ۴۸، ۸۵، ۱۲۰، ۱۲۲، ۱۴۵

زرشت (طاسین) - ۱۵۴، ۲۱۴

زھرہ - ۴۲، ۴۵، ۴۶، ۴۷، ۸۵، ۱۳۴، ۱۳۶، ۱۴۰، ۱۴۱، ۱۴۵، ۲۱۴

سدرۃ المنتقیٰ - ۵۵۹

سورج - دیکھتے آفتاب

سونات - ۲۴۴

غرب - ۵۴، ۱۵۴، ۱۴۲، ۲۰۰، ۲۲۴، ۲۲۰، ۲۲۱، ۲۲۲، ۲۴۲، ۲۴۴، ۲۴۵

۱۸۳، ۳۱۱، ۴۲۶، ۴۲۳، ۵۴۴، ۵۵۱، ۵۵۵، ۵۵۴، ۵۵۴

عطارد - ۴۲، ۴۵، ۱۴۰، ۱۴۱، ۲۱۴، ۲۱۵

علی گڑھ - ۷

غزناطہ - ۲۴۱

فارس - دیکھتے ایران

فرات (دریائے) - ۱۴۰، ۲۰۰، ۲۴۴

فرانس - ۳۹۴

فلسطین - ۲۴۲، ۲۴۳، ۲۸۲

قرطبہ (مسجد) - ۲۲۴، ۲۲۸، ۲۲۱، ۲۲۲، ۲۲۳، ۲۲۵، ۲۳۴، ۲۳۴

- ۲۲۹، ۲۳۸

قریب مسجد - ۲۱۱، ۲۲۲، ۲۲۵، ۲۲۴، ۲۲۸، ۲۵۲، ۲۵۵، ۲۵۸،

۲۵۹، ۲۴۰، ۲۴۳، ۲۴۶، ۲۴۸، ۲۴۹، ۲۵۲، ۲۶۶ -

قلزم خونیں - ۱۳۳

قصر شرف النساء - ۱۴۶

قمر - دیکھتے چاند

قندھار - ۲۸۱، ۲۸۲

کابل - ۳۰۱، ۲۸۰، ۲۸۱

کاخ سلاطین مشرق - ۱۴۸

کاشغر - ۳۲۶

کشمیر - ۱۴۸، ۱۴۹، ۲۹۶

کعبہ (عزم) - ۱۵۹، ۲۳۹، ۳۱۰، ۳۳۰، ۳۲۱، ۳۵۶، ۳۱۲، ۲۴۴، ۲۸۸

۵۲۸، ۵۴۳، ۵۵۴، ۵۵۵، ۵۵۴، ۵۵۶ -

کوز - ۲۰۰

کاویری (دریائے) - ۱۴۹

کیمبرج - ۲۵، ۲۶

گنگا - ۱۱۶، ۲۰۰

گوتم (کاسین) - ۱۵۵، ۱۵۶، ۲۱۳

گیا - ۲، ۳

لاہور - ۴، ۵

لاہور آرٹ پریس - ۱۶۶

لکھنؤ - ۷

بک آیل - ۲۵۴، ۲۵۶

باناب - دیکھتے چاند

براعظمتیت - ۲۰

پان اسلام ازم - ۲۰، ۱۶۱

بیکریت - ۲۵

توحید - ۱۹۷، ۱۹۸، ۲۰۷، ۲۸۸، ۳۰۷، ۳۰۹، ۳۴۰، ۳۴۰، ۵۲۰، ۵۲۰

۵۲۱، ۵۲۲، ۵۲۳، ۵۲۴، ۵۵۸ -

ثنویت - ۲۲

جاملیت - ۳۰۷، ۳۳۱

جمالییت - ۲۵

جمهوریت - ۱۹۷، ۳۲۵، ۳۳۳، ۳۳۵، ۳۳۹، ۳۳۹، ۵۱۲ -

عزاکرت - ۳۳۰

خاتقاریت - ۵۳۱

رجانییت - ۳۲۷

روحانییت - ۱۹۷، ۳۱۲

رومانیت - ۲۵، ۱۸۹

زرآشت مت (ازم) - ۴۲، ۶۶

سالمیت - ۳۷، ۵۴۷، ۷۷

سراییه داری - ۱۹۷، ۲۹۹

سیکولر ازم - ۲۶۲

شهنشاییت - ۵۱۱، ۵۱۲، ۵۲۲ -

شیطانییت - ۲۵۰

صوفییت - ۵۶۸

عضوییت - ۵۳۴، ۵۴۷

عمومییت - ۵۶۳

نعلیت - ۲۸

فاشیزم - ۳۹۸

کفر - ۳۰۰، ۳۰۱، ۳۰۲، ۵۲۰، ۵۲۹ -

قاموسیت - ۵۴۴، ۵۴۵

قطعیت - ۵۴۸

لبرل ازم - ۲۴۳

مادیت - ۱۹۴

مدنیت - ۲۲۸، ۲۳۰، ۲۳۱، ۲۳۲، ۲۳۳

مزدکیت - ۱۵۹، ۲۵۱

مسیحیت - ۵۳، ۴۳، ۴۴، ۴۹، ۴۱، ۱۲۵، ۱۵۴، ۱۴۰، ۱۴۸،

۲۱۳، ۲۳۴، ۵۴۴ -

معروضیت - ۵۴۴، ۵۴۵

معقولیت - ۹۰

معنویت - ۵۱۸

ملوکیت - ۴۴، ۸۸، ۱۲۰، ۱۴۱، ۱۴۳، ۱۹۳، ۲۰۳، ۳۹۸، ۴۰۰، ۴۲۲

۴۲۳، ۴۲۴، ۴۲۵، ۴۲۹ -

منطقیت - ۹۰

میکانیکیت - ۲۴۰

میکادلانز (میکاولیت) - ۳۵

نشریت - ۲۴

نوآبادیت - ۵۲۳

نوفلاطونی حکمت - ۵۸

ظہنت - ۸۸، ۱۹۴، ۲۰۰



قبائل